

సంభాషణ

[రవీంద్రనాథ్ ఠాకూర్]



కంటి మెరమెర

రచన :

విశ్వకవి, రవీంద్రనాథ్ ఠాకూర్

అనువాదం :

బొమ్మరాజు రాఘవయ్య

ప్రకాశకులు :

చంద్ పబ్లికేషన్స్

విజయవాడ-1

తెలుగు భాషలో
ఈ గ్రంథమునకు సంబంధించిన
సమస్త హక్కులు
ప్రకాశకులవి.

ప్రచురణ :
సెప్టెంబరు 1955

మూల్యము రూ 4-8-0

సంపాదకుడు : “ఛాయేశ్వర్”

వినోదిని తల్లి కిశోరి ఒకనాడు మహేంద్రుని తల్లి రాజలక్ష్మి వద్దకు వచ్చి పట్టుబట్టి కూర్చోంది. వీ రిద్దరు ఒకే గ్రామంనుండి వచ్చినవారు, బాల్యంలో ఇద్దరు కలిసిమెలిసి ఆటలాడుకొంటూ ఉండేవారు.

మరుసటి రోజున “అబ్బాయ్, మహేంద్రా! ఏవిధంగా నైనా పాపం బీదవారి మానాన్ని కాపాడాలి. పిల్ల అందమయిందనీ, ఒక మిషనరీ స్త్రీవల్ల ఏదో చదవడం వ్రాయడం నేర్చుకొన్నదని వింటున్నాను.” — అన్నది రాజలక్ష్మి మహేంద్రునితో.

మహేంద్రుడు:— అమ్మా! పెండ్లి కావలసినవారు చాలామంది ఉన్నారు, నేనొక్కడనే కాదుగా.

రాజ:— మహేంద్రా, ఇదే నీలో ఉండే పెద్దదోషం. నీయెదుట పెండ్లి ప్రస్తావన చేయడానికే కష్టంగాఉంది.

మహే:— అమ్మా, ప్రపంచంలో మాటలకు కొరవలేదు. ఇదొక్కటే మాట్లాడవలసిన పనేముంది? ఇందుచేత ఇదొక పెద్దదోషం కాదంటాను.

మహేంద్రుని తండ్రి చిన్నతనంలోనే మరణించాడు; తల్లిమాత్రమే ఉంది. తల్లివిషయంలో మహేంద్రుని ప్రవర్తన అందరి పిల్లలలాగా లేదు. మహేంద్రుని వయస్సు దాదాపు

ఇరవై సంవత్సరాలుంటాయి. ఎమ్. ఎ. ప్లాస్ట్రా డాక్టరు కోర్సు సారంభించాడు, ఐతే యిప్పటికీ చిన్నతనంలోలాగానే తల్లితో కీచులాడడం, హతంచేయడం మానలేదు. కంగారూ మృగపు పిల్లలాగా మాతృగర్భంనుండి బయటికి వచ్చి కూడా తల్లి బహిర్గర్భంలో (బడిలో) ఇమిడి ఉండడం అతనికి అభ్యాసమైపోయింది. తల్లి సహాయం లేనిదే భోజనంచేయడం, నీరు త్రాగడంగాని లేనడం, కూర్చోడంగాని అతనికి సాధ్యంకాదు.

తల్లి వినోదినిని వివాహం చేసుకొనమని మాటిమాటికి వెంటపడుతూ ఉండడంచేత—“సరే, పిల్ల నొకసారి చూస్తాను.” అన్నాడు మహేంద్రుడు.

పిల్లను చూడడానికి నిర్ణయించుకొన్న రోజున మహేంద్రుడు—“పిల్లను చూడడంవల్ల ప్రయోజనమేముంది? నీ సంతోషంకొరకు వివాహం చేసుకొనడానికి నిర్ణయించుకొన్నప్పుడు మంచి చెడ్డలను విచారించడం వ్యర్థం.” అన్నాడు.

మహేంద్రుడు కోపంవచ్చి ఇలా అంటున్నాడని గ్రహించింది తల్లి— ‘అయినా మహేంద్రుడు పిల్లను చూచినట్లైతే తప్పక ఆమెను వరిస్తాడు, అతడి కఠినస్వరం కోమలత్యాన్ని వహిస్తుంది.’ అని వూహించింది.

నిశ్చింతగా వివాహం చేస్తానని మాట ఇచ్చింది రాజలక్ష్మి. ముహూర్తం నిర్ణయించబడింది. పెళ్లి ముహూర్తం సమీపిస్తూఉంది. మహేంద్రుని హృదయంలో అతి విచిత్రమైన భావాలు రేకెత్తసాగాయి. చివరికి ముహూర్తం రోజుకు

నాల్గోజులు ముందుగా—“వద్దమ్మా, నే నెంతమాత్రం పెండ్లి చేసుకోను.” అని తల్లితో కచ్చితంగా చెప్పివేశాడు.

బాల్యంనుంచి మహేంద్రునికి దైవసహాయం, మానవసహాయంకూడా సంపూర్ణంగా ఉంది. అందుచేతనే అతని కోరికలు శృంఖలా రహితంగా ఉన్నాయి—ఏ భాధను, ఏ విఘ్నాన్ని సహించడు. ఇతరుల అధికారాన్ని, వత్తిడిని ఎంత మాత్రం ఆమోదించడు. ఇతరుల వత్తిడివల్ల ఈ వివాహ సంబంధం తాను తన యిచ్చకు విరుద్ధంగా స్వీకరించడం జరిగిందని భావించాడు. ఇందుచేతనే వివాహ సంబంధంలో అకారణంగా అయిష్టం ఏర్పడింది; ఈ అయిష్టత చివరికి “నాకు వివాహంవద్దు” అనే వరకు వచ్చింది.

మహేంద్రునికి బిహారీ అను ఒక ముఖ్యమైన మిత్రుడున్నాడు. అతడు మహేంద్రుని దాదా (అన్నా) యని, మహేంద్రుని తల్లిని ‘అమ్మా’యని పిలుస్తూ ఉంటాడు. తల్లివానిని ‘స్తీమ్-బోటు’ కు వెనుక కట్టబడే ‘గాడిదబోటు’ లాగా, మహేంద్రునికి అవసరమైన సామాను మోసేవానిలాగా భావిస్తూ ఉంటుంది; ఆమెకు వానియందు ప్రేమకూడా అంత మాత్రంగానే ఉంది. రాజలక్ష్మి బిహారీని పిలిపించి “అబ్బాయి, అలాగయితే ఇక నీవీపని చేయకతప్పదు, లేకపోతే పాపం ఏ బీదపిల్లగతి...” అని అతనితో యేమేమో చెప్పబోయింది.

“అమ్మా, ఇది నావల్ల కాదు. అనేకసార్లు మహేంద్రుడు పనికిరాదని పారవేసిన మిత్రులను నీమాట విని తిన్నాను; కాని పెళ్లి విషయంలో ఆవిధంగా చేయడాని

వీలులేదు. అతడు పరిగ్రహింపజాలని కన్యను నేను చేపట్టలేను.” అని బిహారీ చేతులు జోడించి చెప్పాడు.

“బిహారీ వివాహం చేసుకోడు. అతనికి సర్వస్వమూ మహేంద్రుడే. పెళ్లి చేసుకొనడం పెళ్లాన్ని తీసుకొని రావడం అతడు ఎంతమాత్రం అలోచించలేడు.” అని తనలో అనుకొన్నది రాజలక్ష్మి. ఇలా అనుకొనడంతో రాజలక్ష్మికి బిహారీమీద ఉన్న మమత ఎక్కువయింది.

వినోదిని తండ్రి ధనవంతుడుకాడు, ఐతే ఏకపుత్రిక కావడం చేత తన బిడ్డకు చాలాకష్టపడి ఒక మిషనరీ క్రీస్తువల్ల చక్కగా చదువు చెప్పించాడు. చేతిపనులలోకూడా నైపుణ్యం సంపాదించింది. ఆమె నానాటికి యుక్తవయస్కురాలాతున్నప్పటికీ వారికి స్పృహరాలేదు. చివరికి తండ్రి మరణించాడు. ఇప్పుడు విధవరాలగు తల్లిని బిడ్డ వివాహం విషయంలో యోగ్యమైన వరుడెక్కడ దొరుకునా యనే చింత పీడిస్తూవుంది. డబ్బు లేకపోవడం మొదటిచిక్కు, రెండవది పిల్ల తెలివిగలది కావడం.

మహేంద్రుడు వివాహం చేసుకొనడని, బిహారీకి కూడా ఇష్టంలేదని గ్రహించింది రాజలక్ష్మి. ఇక లాభంలేదని తన పినతండ్రికొడుకును ఎలాగో ఇష్టపరచి వివాహంపూర్తి చేసింది.

ఎన్నో రోజులు గడవకముందే వినోదిని భర్త మరణించాడు. ఆమె విధవరాలయింది. “నేను వివాహం చేసుకొనకపోవడం ఎంత మేలయిందో చూడు, భార్య విధవయైతే

నే నీ ప్రపంచంలో ఘడియనేపైనా ఉండడం సంభవిస్తుందా!”
నవ్వాడు మహేంద్రుడు.

ఇది జరిగిన తర్వాత మూడు సంవత్సరాలు గడిచాయి.
తల్లి కొడుకుల మధ్య ఒకనాడు ఈవిధంగా సంభాషణ జరిగింది.

తల్లి:— అబ్బాయీ, లోకులు నన్నునిదిస్తున్నారు!

కొడుకు:— ఎందుకమ్మా, నీ వెవరికేమి చెరువు
చేశావు?

తల్లి:— కొడుకుకు వివాహంచేస్తే, కోడలు రాగానే
బిడ్డ పరాయివాడవుతాడనే భయంచేత నేను నీకు వివాహం
చేయడంలేదట.

కొడుకు:— నీకు ఈభయం ఉండడంలో తప్పేముంది?
నేనే తల్లినైతే నాగొంతులో ప్రాణంఉండగా నేను వివాహం
చెయ్యను. లోకులమాటలను సంతోషంగా అంగీకరించేవాణ్ణి.

“వింటున్నావా వీడి మాటలు” అని నవ్వింది తల్లి.

“కోడలువచ్చి కొడుకును స్వాధీనం చేసుకొంటుంది—
అప్పుడు ఎన్నెన్నో కష్టాలను అనుభవించి ఇంత ప్రేమవృష్టిని
వర్షిస్తాడన్న ల్లి వేరైపోతుంది. తల్లి బిడ్డలమధ్య ఒక
అపరిచిత వ్యక్తి వచ్చి అంతరం కలిగిస్తుంది. ఇది నీకిష్టం
అవుతుందేమోకాని నాకెంతమాత్రం బాగాలేదు.” అన్నాడు
మహేంద్రుడు.

“విన్నావా చెల్లెలూ, మహేంద్రుడు ఏమంటున్నాడో
కోడలు వచ్చి నానుంచి తనను వేరుచేయకుండా ఉండటానికే
తాను వివాహంచేసుకోడట! ఇలాంటి విచిత్రమైన మాట

ఎక్కడైనా విన్నావా?” అని లోలోపల భాధపడుతూ తోడికోడలితో అన్నది రాజలక్ష్మి.

“అబ్బాయి, ఇది నీ తెలియని తనం. ఏసమయంలో ఏపని జరగాలో అది జరగడమే మంచిది. ఇప్పుడు తల్లిబడిని వదిలిపెట్టి కోడలితోకూడా గృహ నిర్వహణం చేసుకొనే సమయం వచ్చింది. ఇలాంటి సమయంలో నీవు చిన్న పిల్లల లాగా వ్యవహరించడం నాకు బాగాలేదు.” అన్నది అతని పిన్నమట్ట.

ఇది రాజలక్ష్మికి నచ్చలేదు. తోడికోడలు చెప్పిన మాటలు సరళంగానే ఉన్నాయి, కాని మధురంగాలేవు.

“నా బిడ్డ నన్ను ఇతరుల బిడ్డలవలె కాక ఎక్కువగా ప్రేమిస్తుంటే ఇందులో నీకు బాగులేకపోవడమేమిటి చెల్లెలా? నీబిడ్డ అయితే నీకీ రహస్యం బోధపడి ఉండేది.” అన్నది రాజలక్ష్మి.

‘వీడు ఆమె బిడ్డకాదు, నా బిడ్డ కాబట్టి తోడికోడలు ఈర్ష్యగా మాట్లాడింది’ అని అనుకొంది.

తోడికోడలు పేరు అన్నపూర్ణ—“నీవు వివాహం మాట తెచ్చావు కాబట్టి నేనావిధంగా అనవలసివచ్చింది. లేకపోతే నా కీవీషయంలో మాట్లాడే అధికారం ఏముంది?” అన్నది అన్నపూర్ణ.

“నా కొడుకు పెళ్ళాడకపోతే నీ గుండెలెందుకు అవిసి పోతున్నాయి? ఇంతవరకు నా బిడ్డ నెలాచూచుకొన్నానో,

ఇకముందుకూడా ఆవిధంగానే చూచుకొంటాను; ఈ విషయంలో ఎవరితోను నాకు అవసరంలేదు.” అన్నది రాజలక్ష్మి.

అన్నపూర్ణ కన్నీరు కాచుస్తూ అచ్చటినుండి వెళ్ళిపోయింది. మహేంద్రుని కిది చాలా కష్టంగా తోచింది. అతడు ఆరోజు కాలేజీనుండి త్వరగా వచ్చాడు. వెంటనే పినతల్లి గదికి వెళ్ళాడు.

పినతల్లి అన్నమాటలు ప్రేమతో అన్నవేయని మహేంద్రునికి తెలుసు. పినతల్లి చెల్లెలివద్ద ఒక తలదండ్రులు లేని బాలిక ఉన్నదనికూడా తెలుసు. ఆ పిల్లను తనవద్ద ఉంచుకొనడానికి వీలుగా మహేంద్రుడు పెళ్ళాడితే బాగా ఉండునని ఆమె యాశ. మహేంద్రుడు పెళ్ళా తెలిసి కూడా పినతల్లి ఆవిధంగా ఆశించడం అతడికి చాలా స్వాభావికంగాను, కరుణాజనకంగాను కనిపించింది.

మహేంద్రుడు పినతల్లి గదికి వెళ్ళేసరికి సూర్యాస్తమానం అవుతూఉంది. తన పినతల్లి తలగడదిండుకు తల ఆనించి నేలమీద కూర్చొని ఉంది; ముఖం వాడి ఉంది. ఏదో మానంగా ఆలోచిస్తూ ఉంది. వంటఇంట్లో వంటకాలు ఏక్కడి వక్కడే పడి ఉన్నాయి. ఆమె భోజనాన్ని తాకినట్లుకూడా లేదు. ఇదంతా చూచాడు మహేంద్రుడు.

సామాన్యమైన విషయాల్లో కూడా మహేంద్రునికి కళ్లకు నీళ్లు వస్తూఉంటాయి. పిన్నమ్మను చూడగనే కళ్ళలో నీళ్ళు తిరిగాయి. దగ్గరకు వచ్చి ప్రేమతో, ఆదరంతో “పిన్నమ్మా!” అని పిలిచాడు.

“రా, నాయనా, కూర్చో!” అని అన్నపూర్ణ బలవంతంగా నవ్వింది.

“చాలా ఆకలిగా ఉంది. భోజనం చేయాలి.” అన్నాడు మహేంద్రుడు.

మహేంద్రుని భావం గమనించి, పొంగి వస్తున్న అశ్రుధారలను ఆపుకొని తాను భోజనం చేసి మహేంద్రునికి కూడా తుప్పిగా భోజనం పెట్టింది అన్నపూర్ణ.

అప్పుడు మహేంద్రుని హృదయం కరుణాసానుభూతులతో నిండిఉంది. భోజనమైన తర్వాత పిన్నమ్మకు కొంత ధైర్యాన్ని బోధించి-“పిన్నమ్మా, పూర్వం ఒకసారి మీ చెల్లెలి గారి అమ్మాయి విషయం చెప్పావు కదూ, ఆమెను నాకుకూడా ఒకసారి చూపించు.” అని హఠాత్తుగా అన్నాడు. మాట అయితే అన్నాడు, కాని తర్వాత మహేంద్రునికి చాలా భయంకలిగింది.

“వివాహం మీదికి బుద్ధి మళ్ళిందా?” అని నవ్వింది అన్నపూర్ణ.

“నాకొరకుకాదు పిన్నమ్మా, బిహారీని సమ్మతించ జేశాను. పిల్లను చూడటానికి ఒకరోజు నిర్ణయం చెయ్యి.” అని వెంటనే అన్నాడు మహేంద్రుడు.

“బాగుంది, దానికి ఆమాత్రం అదృష్టం కూడానా? బిహారీలాంటి వాడు రావడానికి అదృష్టంకావద్దూ!” అన్నది అన్నపూర్ణ.

పిన్నమ్మ గదికి వెలుపలి గుమ్మంలో అమ్మా కొడుకులు కలుసుకొన్నారు.

“మహేంద్రా, ఎదోసంభాషణలు జరుగుతున్నట్లుందే?” అని అడిగింది రాజలక్ష్మి.

“సంభాషణలేమీ లేవమ్మా, ఆకులు తీసుకొని వెళ్ళడానికివచ్చాను.” అన్నాడు మహేంద్రుడు.

“ఆకులు నాగదిలో కావలసినన్ని ఉన్నాయి.” అన్నది రాజలక్ష్మి.

మహేంద్రుడు జవాబు చెప్పకుండా మానంగా వెళ్ళిపోయాడు. రాజలక్ష్మి అన్నపూర్ణ గదిలోనికి బయటనుండియే తొంగిచూచింది. ఏడ్వడంచేత ఉబ్బియున్న ఆమె కళ్ళను చూచి ఆమెకు అనేక ఆలోచనలు కలుగసాగినాయి.

“ఎందుకమ్మా అబ్బాయికేదో బోధించి పంపుతున్నావు?” అని ప్రత్యుత్తరానికి నిరీక్షించక వెంటనే అచ్చటి నుండి వెళ్ళిపోయింది.

2

మహేంద్రుడు పిల్లను చూడవలెనని చెప్పినవిషయం మరిచాడు. ఐతే అన్నపూర్ణమాత్రం మరచిపోలేదు. పిల్లను తన పోషణలో ఉంచుకొన్న చెల్లెలి బావగారికి ఒక జాబు వ్రాసింది. ఆజాబులోనే పిల్లను చూడడానికి ఒక రోజుకూడా నిర్ణయించింది. మహేంద్రుడు కలకత్తాలో నివసిస్తున్నాడు. పిల్లకూడా ఆనగరంలోనే ఒక మెయిన్ స్ట్రీటులో ఉంది.

పిల్లను చూడడానికి ఒకరోజు నిర్ణయమైపోయింది. ఇది విని—“ఇంత తొందరయెందుకు పిన్నమ్మా, నేనీ విషయం ఇంత వరకు బిహారీతో చెప్పనేలేదు.” అన్నాడు మహేంద్రుడు.

అన్నపూర్ణ:— ఇదేమిటి మహేంద్రా! నీవు బిహారీ ఇష్టపడ్డాడని చెప్పావుకదా, ఇప్పుడు వెళ్లకపోతే వారేమను కొంటారు చెప్ప?

మహేంద్రుడు బిహారీని పిలిపించి పరిస్థితిని వివరించి—
“కన్యను నీవిష్టపడకపోతే బలవంతంగా నీమెడకు కట్టేదేమీ లేదు.” అన్నాడు.

బిహారీ:— ఇది నావల్లకాదు పిన్నమ్మ చెల్లెలి బిడ్డను చూచి ఇది నాకిష్టంకాలేదని నేను చెప్పలేను.

మహేంద్రుడు:— అది ఇంకా మంచిదే.

బిహారీ:— కాని మహేంద్రదాదా, ఇది చాలా అన్యాయం. నీభారాన్ని వదలించుకొనడానికి ఇతరుల నెత్తిన భారాన్ని మోపడం ఉచితమైన పనికాదు. ఇష్టంలేదని చెప్పి పిన్నమ్మను కష్టపెట్టడం నాకు చాలా బాధ కలిగిస్తుంది.

మహేంద్రునికి కొంచెం లజ్జ కోపం వచ్చి—“ఐతే ఏమంటావు?” అన్నాడు.

బిహారీ:— నీవు నా విషయంలో వారికి ఆశ కలిగిం చావు. ఇక వివాహమాడక తప్పదు, చూడవలసిన అవశ్యకం ఎంతమాత్రం లేదు.

బిహారీ అన్నపూర్ణను ఒక దేవతగా భావిస్తాడు, భక్తి కలిగి ఉంటాడు. చివరకు ఆమె బిహారీని పిలిపించి—“నాయనా,

అలా వీలులేదు. ముందు నీవు తప్పకుండా పిల్లను చూడాలి. నీకు పిల్ల నచ్చకపోతే నీకు ఎంత మాత్రం వివాహం జరగ నీయను. దైవసాక్షిగా చెపుతున్నాను.” అని చెప్పింది.

నిర్ణయింపబడ్డ రోజున మహేంద్రుడు కాలేజినుండి వచ్చి తల్లితో — “నా పట్టుకోటు, థక్కాథోవతులు తీసి ఇవ్వు.” అన్నాడు.

తల్లి—ఎందుకు, ఎక్కడికి వెళ్తున్నావు?

మహేం—ఒకచోటికి వెళ్ళాలి, చాలా త్వరగా వెళ్ళాలి, మళ్ళా వచ్చి చెప్పతాను.

మహేంద్రుడు కొంత అలంకారం చేసుకొనకుండా ఉండలేకపోయాడు. ఇతరుల కొరకు వెళ్తున్నా పెళ్ళి కూతురి చూడడానికి వెళ్ళడం కాబట్టి, యశావనుడు కావడం చేత వెండ్రుకలు దువ్వడం, ఉత్తరీయంపైన ఒక సీసా సెంటు చల్లుకొనడం అతనికి అవసరంగా కనిపించింది.

ఇద్దరు పెళ్ళికూతురి చూడడానికి వెళ్ళారు.

పెళ్ళికూతురి పెదతండ్రి విశ్వనాథప్రసాద్ మంచి భోగ పురుషుడు. బాగా సంపాదించి ఒక మూడంతస్తుల భవనం, దానికి అనుబంధంగా ఒక ఉద్యానవనం కట్టించుకొన్నాడు. చుట్టుప్రక్కల ఉన్న భవనాల్లో అతని భవనంకూడా అతని గౌరవంలాగానే తల ఎత్తుకొని నిల్చిఉంది.

విశ్వనాథుడు బీదవాడైన తన సోదరుడు మరణించిన తర్వాత మరదల్ని తన ఇంటికి తెచ్చి ఉంచుకొన్నాడు. బాలిక పిన్నమ్మ అన్నపూర్ణ ఆమెను తనవద్ద ఉంచుకొందా

మని అనుకొన్నది, అలా చేయడంవల్ల ఖర్చు తగ్గినప్పటికీ కూడా దానితోపాటు శౌరవంకూడా తగ్గుతుందని భయపడి విశ్వనాథుడు అంగీకరించలేదు. మాన-మర్యాదలు రక్షించు కొనే విషయంలో చాలా పట్టుదలగల మనిషి; అందుచేతనే పిల్లను ఆమె పినతల్లివద్దకు లాంఛనంగాకూడా ఎన్నడూ పంపలేదు.

బాలిక వివాహ యోగ్యురాలు కావడంచేత విశ్వనాథుణ్ణి ఆమె పెళ్ళినిగురించినచింత పీడించసాగింది. కాని ఈరోజుల్లో 'యాదృశీభావనాయస్య సిద్ధిర్భవతితాదృశీ' అనే సామెత ఫలవంతంకావడం అంతగాలేదు. ఉద్దేశంతోపాటు ధనాన్నికూడా వెచ్చించవలసి ఉంటుంది. పెళ్ళిఖర్చు, వర కట్నం విషయంలో విశ్వనాథుడు "నాకూ ఒక కొమార్తె ఉంది, నేనొక్కడనే ఎన్నికార్యాలు చేయగలను?" అనడం మొదలుపెట్టాడు. ఈ చిక్కులలో ఆవిడ పెళ్ళి చేయవలెనని ఉద్దేశించినా ఆగిపోయింది. ఇదే సమయంలో మహేంద్రుడు సిద్ధపడి తన మిత్రునితోకూడా రంగంలో ప్రవేశించాడు.

చైత్రమాసం, సాయంసమయం, సూర్యుడస్తమించ నున్నాడు. విశ్వనాథుని భవనంలోని రెండో అంతస్తులో దక్షిణ దిక్కుగా వున్న పంచలో ఒక గుండ్రని చలువరాతి తిన్నెమీద రెండు వెండిపళ్ళాలనిండా అతిథులకు కొన్ని లడ్లు, పళ్లు పెట్టిఉన్నాయి. ప్రక్కనే రెండు వెండిగ్లాసులు ఐస్ వాటరుతో నిండి ఉన్నాయి. ఆ చల్లని మంచునీటిలో నుండి వెలువడు ముత్యాలవంటి మంచు బిందువులు ఆపాత్ర

లకు మంచిఅందాన్ని కలిగించాయి. మహేంద్రుడు, బిహారి సంకోచిస్తూ జలపానం చేయడానికి కూర్చోన్నాడు. దిగువ నున్న తోటలో జలధార యంత్రముగుండా తోటమాలి చెట్లకు నీరు పోస్తున్నాడు. దక్షిణ దిక్కునుండి వచ్చే గాలి క్రింద మట్టిమీద నీళ్ళు పడినందువల్ల పుట్టిన సుగంధాన్ని మోసుకొని మేడమీదికి వచ్చింది. అది మహేంద్రుని సుగంధంతో కూడిన ఉత్తరీయాన్ని ఎగురగొట్టుతూ ఆడు కొంటూ ఉంది. సమీపంగావున్న కిటికీలనుండి అప్పుడప్పుడు కొద్దికొద్దిగా అణచిపెట్టిన నవ్వులు, మెల్లిమెల్లిగా సంభాషణలు జరుగుతున్నట్లు అస్పష్టమైన ధ్వనులు, ఒక్కొక్కసారి చిన్నగా గలగలలాడుతున్న ఆభరణాలచప్పుళ్ళు వినబడుతున్నాయి.

జలపానం అయిన తర్వాత—“చున్నీ, తమలపాకులు తీసుకొనిరా.” అని ఇంట్లోకి చూస్తూ అన్నాడు విశ్వనాథుడు.

తర్వాత కొంతసేపటికి తిన్నగా వెనుకనున్న ద్వారం తెరువబడింది. అంతులేని లజ్జాభారంతో తల వంచుకొని ఆ బాలిక పాన్ దానా తీసుకొని విశ్వనాథునికి సమీపంగా వచ్చి నిల్చింది.

“ఎందుకు సిగ్గుపడతావు? ఆకులు వారి ముందుంచు.” అన్నాడు విశ్వనాథుడు. బాలిక గడగడ వణకుతూ పాన్ దానాను ఆ అతిథులముందు వుంచింది. పంచకు పడమటి దిక్కునుండి అస్తంగతుడగుచున్న సూర్యుని బంగారు ఛాయలు లజ్జతో వంగివున్న ఆ బాలిక ముఖానికి ఒక క్రొత్త అందాన్ని

కలిగించాయి. సరిగా అదే సమయంలో లజ్జావనతము—
కరుణాజనకము అయిన ఆమె ముఖాన్ని మహేంద్రుడు
చక్కగా చూచాడు.

ఆ బాలిక ఆకుల పళ్ళాన్ని అక్కడే ఉంచి లోపలికి
పోబోతూ ఉండగా—“చున్నీ, కొంచెం ఉండమ్మా!” ఈమె
నా తమ్ముడు ఉమాశంకరుని బిడ్డ. వారు వెళ్ళిపోయారు.
ఇప్పుడు నాకంటే ఈమెకు ఎవ్వరూలేరు.” అని ఆ బాలికను
అతిథులకు పరిచయం చేసి ఒక దీర్ఘ నిశ్వాసాన్ని విడిచాడు
విశ్వనాథుడు.

మహేంద్రుని హృదయంలోని దయాప్రవాహం కట్టలు
త్రెంపుకొని ప్రవహింపసాగింది. అతడు ఆ తలిదండ్రులు లేని
బాలికమీద మరొకసారి తన కరుణాపూర్ణమైన దృష్టులను
ప్రసరింపజేశాడు.

బాలిక వయఃపరిమాణాన్ని ఎవ్వరూ కచ్చితంగా చెప్ప
లేక పోయారు. ఇంటివారు పన్నెండో, పదమూడో ఉంటా
యని అంటారు—దానిభావం పదునాల్గు, పదిహేను సంవత్స
రాలు కావచ్చు. పరాయివారి అనుగ్రహంతో జీవిస్తూ
ఉన్నందువల్ల ఒక విధమైన సంకోచం, భయం ఆమె యశావన
ప్రకాశాన్ని దాచి ఉంచింది.

“నీపేరేమి?” అని దయార్ద్రహృదయుడైన మహేం
ద్రుడు ఆమెనడిగాడు.

వెంటనే విశ్వనాథబాబు ఆమెకు ప్రోత్సాహకరంగా—
“చెప్పతల్లీ, నీపేరు చెప్పి.” అన్నాడు.

బాలికకు వార్షిక ఆజ్ఞను పాలించడం అలవాటు. తల వంచుకొని—“ఆశాలత.” అన్నది.

“ఆశాలత!” అనే ఈపేరు మహేంద్రునికి ఆశాజనకం గాను; కంఠస్వరం అతికోమలంగాను ఉంది. తనహృదయంలో ఎవరోగాని ‘ఆశాలత అనాథ!’ అన్నట్లు వినిపించింది.

మిత్రులిద్దరు వెలుపలికి వచ్చి బండిమీద కూర్చో న్నారు. బండి బయలుదేరింది. “బిహారీ, నీవీబాలికను చేయి దాటి పోనీయకుసుమా!” అన్నాడు మహేంద్రుడు.

బిహారీ ఈమాటకు స్పష్టమైన జవాబుచెప్పక—“ఈ బాలికకు సరిగ్గా ఆమెపినతల్లి పోలికలే ఉన్నాయి. ఆమె లాగానే గుణవతికూడా కావచ్చు.” అన్నాడు.

మహేంద్రుడు:—నేను నీపై నుంచినభారం ఇప్పుడు నీవు సహింపరానిది కాదనుకొంటాను.

బిహారీ:—లేదు, దానిని నేను ఎత్త గలననుకొంటాను.

మహేంద్రుడు:—నీవు ఆభారాన్ని మోయలేనని అనుకోవద్దు, నీవామాట అనేలాగుంటే ఆభారాన్ని నేనే మోస్తాను. ఏమంటావు?

“మహేంద్రదాదా, నిజంగా చెప్పతున్నావా? ఇప్పు డైనా కచ్చితంగా చెప్పు. నీవు నిజంగా ఆమెను పెళ్ళాడే లాగుంటే పిన్నమ్మ చాలా సంతోషిస్తుంది. ఆమె ఆపిల్లను ఎల్లప్పుడు ఆమెవద్ద ఉంచుకొనడానికి వీలుకలుగుతుంది.” అని గంభీరంగా అన్నాడు బిహారీ.

మహేంద్రుడు:— నీవు పిచ్చునాడవా? అలాగైతే చాలా రోజులక్రిందటే జరిగిఉండేది.

బిహారీ ఇక అధికంగా మాట్లాడలేదు; ఇంటికి వెళ్ళాడు. మహేంద్రుడుకూడా బండిదిగి వీధులవెంట తిరిగి తిరిగి చాలా ఆలస్యంగా ఇంటికి వెళ్ళాడు.

మహేంద్రుని తల్లి ఆసమయంలో పూరీకూర తయారు చేయడంలో మగ్నమై ఉంది. పినతల్లి అంతవరకు విశ్వనాథుని ఇంటినుండి తిరిగిరాలేదు.

మహేంద్రుడు వంటరిగా మేడ పైభాగంలో ఈజ్ నైట్ లో పండుకొన్నాడు. కలకత్తాలోని ఎత్తైన భవనశృంగాల మీదుగా శుక్లపక్ష సప్తమినాటి అర్ధచంద్రుడు గుట్టుగా తన సమ్మోహన మంత్రాలను వల్లవేస్తున్నాడు. తల్లి వెళ్ళి భోజనానికి రమ్మని పిల్చింది. అతడు నిస్సారమైన మాటల్తో— “ఇప్పుడు నేను రాలేనమ్మా” అన్నాడు.

తల్లి:— ఐతే ఇక్కడికి తీసుకరానా?

మహేం:— వద్దు, ఈవేళ నాకు భోజనం వద్దు. తిని నచ్చాను.

తల్లి:— ఎక్కడ భోజనం చేయడానికి వెళ్లావు?

మహేం:— తర్వాత చెప్పతాను. ఇప్పుడు నావంట్లో కులాసాగా లేదు.

మానవతియైన తల్లికి ఎన్నడూలేని పుత్రుని ఈ వ్యవహారం తప్పగా తోచింది. ఆమె మరేమీ మాట్లాడకుండా వెళ్ళుతూఉంది.

ఇంతలో మహేంద్రునికి తెలివి వచ్చింది. తాను చేసిన పొరబాటుకు లజ్జపడి—“అమ్మా! భోజనం ఇక్కడికి తీసుకరా” అన్నాడు.

“ఆకలి లేనప్పుడు ఎందుకు తీసుకొని రావడం?” అన్నది తల్లి.

ఈ మాటమీద తల్లి బిడ్డల మధ్య మానాభిమానాల సందర్భంగా కొంతసేపు చర్చ జరిగింది. చివరికి మహేంద్రునికి భోజనం చేయక తప్పలేదు.

3

అరాత్రి మహేంద్రునికి బాగా నిద్ర పట్టలేదు. ప్రొద్దు పొడిచిపొడవకముందే బహారీవద్దకు వెళ్లి “తమ్ముడూ నేను రాత్రి బాగా ఆలోచించాను. పిన్నమ్మ చెల్లెలిబిడ్డను వివాహం చేసు కొనకపోతే ఆమెకు కోపం వచ్చేలాగుంది. ఆమె తన చెల్లెలి బిడ్డను నేను వివాహం చేసుకొంటే తన దగ్గర ఉంచుకొన వచ్చునని భావిస్తున్నది.” అన్నాడు.

బహారీ:—ఈ విషయంలో ఆమె కోరికను ఆమె అనేక సార్లు వెల్లడించియే ఉంది. దీనిని గురించి క్రొత్తగా మరేమీ చెప్పనక్కరలేదు. ఇందులో క్రొత్త విషయమేముంది?

మహేం:—ఆ. అదే నేనూ చెప్పేది. ఆశను నేను వివాహ మాడకపోతే జీవితాంతంవరకు ఆమె హృదయంలో ముల్లులాగా బాధిస్తూనే ఉంటుంది.

బిహారీ:— మరొక దిక్కుకు చూస్తూ ఐతే కావచ్చు!

మహేం:— నేను ఆమెను వినాహ మాడకపోవడం మంచిదికాదు — అది చాలా అన్యాయం.

బిహారీ:— (ఒక విధమైన అస్వాభావికమైన ఉత్సాహంతో)—మంచిమాట చెప్పావు. నీవు ఇష్టపడితే ఇదేమంత పెద్ద విషయంకాదు. ఐతే ఈ కర్తవ్యనిష్ట నిన్ను నే నీకు కలిగి ఉంటే బాగుండేది.

మహేంద్రుడు:— ఒకరోజు ఆలస్యంగానే కలిగిందనుకో దానివల్ల నష్టమేముంది?

ఇట్లు మహేంద్రుడు వినాహంవైపునున్న తన మానసికమైన బంధాన్ని సడలించాడు. అటు ఈవిషయంలో ఆలస్యం కావడం అసహ్యంగా తోచింది. అనవసరమైన కాలహరణం జరుగకుండా త్వరగా అయిపోతే బాగాఉంటుందని ఆలోచిస్తున్నాడు.

మహేంద్రుడు తల్లివద్దకు వెళ్ళి “సరేనమ్మా, నీమాటల నెంతమాత్రం జవదాటజాలను. నేను వినాహం చేసుకొంటాను.” అన్నాడు.

‘తోడికోడలు అకస్మాత్తుగా తన చెల్లెలిబిడ్డను చూడడానికి ఎందుకు వెళ్ళింది! మహేంద్రుడు అంత హడావిడిగా వెలుపలికి ఎందుకు వెళ్ళాడు! ఆ, ఇప్పుడు అర్థమౌతూఉంది.’ అని మనసులో అనుకొంది రాజలక్ష్మి. తాను మాటిమాటికి కోరిన కోరికలన్నీ తుంగలో దొక్కి అతడు పిన్నమ్మ పూహంలో పడిపోవడం ఆమెకు అవమానకరంగా ఉంది.

తోడికోడలి వ్యూహాన్ని భగ్నంచేయాలని దృఢప్రతిజ్ఞ చేసుకొని — “సంతోషం, నీకు మంచిచిల్లను వెదకుతాను.” అన్నది.

“కన్యను వెదకవలసిన పనేముంది?” అని ఆశాలత విషయం చెప్పాడు.

“నాయనా, ఆపిల్ల మంచిదికాదు. ఆమెతో నీకు షెల్లి జరుగనీయను, ఈమాట గట్టిగాచెప్పతున్నాను.” అన్నది తల్లి.

“ఎందుకమ్మా, బాలిక చెడ్డదికాదు.”—అని వీలైనంత సహనభావంతో అన్నాడు మహేంద్రుడు.

“ఆమెకు మూడుతరాలుగా ముందూ వెనుక ఎవ్వరూ లేరు; ఆమెను వివాహం చేసుకొనడంవల్ల కుటుంబం ఏమి సౌఖ్యం పొందుతుంది?” అన్నది తల్లి.

“కుటుంబంలో ఏసుఖంలేకపోయినా నాకు బాధలేదు. నాకు ఆపిల్ల చాలా చక్కగా ఉంది.” అన్నాడు మహేంద్రుడు.

కొడుకు పట్టుదలఁచాచి రాజలక్ష్మి హృదయం ఈ విషయంలో ఇంకా కాఠిన్యాన్ని పొందింది. ఆమె సరాసరి అన్నపూర్ణనద్దకువెళ్ళి—“ఒక తల్లితండ్రిలేని కురూపిని నా ఏకైకపుత్రునికి కట్టి నాకూ నాబిడ్డకు ఎడబాపవలెనని చూస్తున్నావా? ఇంత రాక్షసత్వమా?” అని అరిచింది.

“మహేంద్రుని పెండ్లి విషయంలో మాటలేమీ జరుగలేదు. అతడు తనకుతానై నీతో ఏమయినా చెప్పాడేమో అదినాకు తెలియదు.” అన్నది అన్నపూర్ణ ఏడుస్తూ.

కాని రాజలక్ష్మికి ఈమాటలు విశ్వాసాన్ని కలిగించలేదు. అప్పుడు అన్నపూర్ణ బిహారీని పిలిపించి కంట నీరు పెట్టుకొని—“నీవిషయంలో అన్నిమాటలు మాట్లాడుకొన్నాము, మళ్ళీ ఈ అల్లరి తెచ్చిపెట్టావేమబ్బాయీ! నీవే ఆ అమ్మాయిని పెండ్లిచేసుకో. నీవు ఇప్పవడకపోతే నాకు చాలాకష్టంగా ఉంటుంది. పిల్ల చాలా చక్కగా ఉంది. నీకు తగినపిల్ల.” అన్నది.

బిహారీ:—పిన్నమ్మా, నీవు నాతో ఎందుకిలా చెబుతున్నావు? ఆమె నీచెల్లెలి కూతురు కావడంచేత నేనామెను వివాహ మాడనని నిరాకరించలేను. నేను ఇప్పుడూ సిద్ధంగానే ఉన్నాను, కాని మహేంద్రుడు—

అన్నపూర్ణ మధ్యలో మాటకు అడ్డం వచ్చి—“అబ్బాయ్, మహేంద్రునితో ఆమె కెంతమాత్రం వివాహం జరుగజాలదు. ఆ వివాహం నీతో జరిగితేనే నేను నిశ్చింతగా జీవించగలను. మహేంద్రునితో ఈ వివాహం జరుగవలెనని నేనెంతమాత్రం కోరడంలేదు.” అన్నది.

బిహారీ:—పిన్నమ్మా, నీకోరిక ఆలావుంటే నేనింకేమీ బదులు చెప్పను.

ఇది జరిగిన తర్వాత బిహారీ రాజలక్ష్మివద్దకు వెళ్ళి “అమ్మా, పిన్నమ్మ చెల్లెలి బిడ్డకు నాకు వివాహ సంబంధం నిశ్చయమైంది. నాకు ఇంట్లో నా అనే ఆడదిక్కు లేని కారణంచేత నేను స్వయంగా నీకు చెప్పవలసివచ్చింది. నా యీ ప్రవర్తనకు ఊమించాలి.” అన్నాడు.

“ఏమంటున్నావు బిహారీ! నీవీ మాట చెప్పడం నాకు చాలా సంతోషంగా ఉంది. సాక్షాత్ లక్ష్మీలాంటి పిల్ల, నీకు తగి ఉంది. ఈ పిల్లను ఏ విధంగానైనా చేయి జారిపోనియ్యకు” అని ఆశ్చర్యభావంతో అన్నది రాజలక్ష్మి.

“ఎందుకు చేయి జారిపోనిస్తాను. మహేంద్రదాదా స్వయంగా చూచి నాకీ సంబంధాన్ని ఏర్పాటు చేశాడు.” అన్నాడు బిహారీ.

మహేంద్రదాడు ఇలాంటి విఘ్నాలను బాధలను చూచి ఇంకా తీవ్రరూపాన్ని ధరించాడు. అతడు తన తల్లితోను, పిన్నమ్మతోను జగడమాడి ఒక హాస్టల్ లో నివసించడం మొదలుపెట్టాడు.

రాజలక్ష్మి ఏడుస్తూ అన్నపూర్ణ దగ్గరకు వచ్చింది. “చెల్లీ, అబ్బాయి దుఃఖంతో ఇంటినుండి వెళ్ళినట్లు తెలుస్తూ ఉంది. ఇప్పుడు నీవే వానిని మంచి మార్గంలోకి త్రిప్పగలవు.” అన్నది.

“కొంచెం ధైర్యం వహించు, మూడు నాలుగు రోజులలో అతని కోపం తగ్గిపోతుంది.” అన్నది అన్నపూర్ణ.

రాజలక్ష్మి:—వాడి విషయం నీకు తెలియదు. వాడు కోరిన వస్తువు దొరకకపోతే ఇక వాడేదయినా చేస్తాడు. నీ చెల్లెలి బిడ్డను ఏ విధంగానైనా సరే వానికి—

అన్నపూర్ణ:—బాగుంది, అదేలా జరుగుతుంది? బిహారీకిచ్చి వివాహం చేయడం ఒక విధంగా నిర్ణయ మెపోయింది.

రాజలక్ష్మి:— నిశ్చయమైనదాన్ని మార్చడానికి ఎంతకాలం పట్టుతుంది? నీవు అంతా చేయగలవు.

రాజలక్ష్మి వెంటనే బిహారీని పిలిపించి “నాయనా, నీకు వేరొక మంచిపిల్లను కుదిర్చిపెడతాను. ఇది నీకు తగింది కాదు. దీనిని విడిచిపెట్టు.” అన్నది.

“లేదమ్మా, అలా జరగడానికి వీలుకాదు. అంతా నిశ్చయమైపోయింది.” అన్నాడు బిహారీ.

అప్పుడు రాజలక్ష్మి అన్నపూర్ణతో—“అమ్మాయీ, నామీద ఒట్టు, నీకాశ్చమీద పడతాను. నీవు బిహారీతో చెప్పావా అంతా చక్కబడి పోతుంది.” అన్నది.

అన్నపూర్ణకు వేరేమార్గం లేకపోయింది. బిహారీని పిలిచి—“బిహారీ, ఆపిల్లను వివాహం చేసుకొనవద్దని నేను ఏ ముఖంతో నీకు చెప్పేది? కాని నీవేచెప్ప. ఇప్పుడు నేనేం చెయ్యను? ఆశాలతను నీకిచ్చి వివాహంచేస్తే నాకు చాలా సంతోషంగా ఉండేది, కాని అన్నివిషయాలు నీకు తెలుసు.” అని ఇక మాట్లాడలేకపోయింది.

బిహారీ:— నేను గ్రహించాను పిన్నమ్మా! నీవెలా కావాలీఅంటే అలాగేచెయ్యి. ఐతే నాదొక ప్రార్థన, వేరొకప్పుడు వివాహవిషయంలో నాతో ఏమీ చెప్పవద్దు.

ఇలాఅని బిహారీ వెళ్ళిపోయాడు. అన్నపూర్ణ కళ్ళు అశ్రుపూరితైతలయినాయి; కాని మహేంద్రుని ఊమాన్నికోరి అప్పటికప్పుడు వాటిని తుడిచివేసుకొంది. ఇదీ ఒక విధంగా మంచిదే అని సంతృప్తిని పొందింది.

రాజలక్ష్మి, అన్నపూర్ణల హృదయాల్లో ఒక విధంగా అసంతృప్తికరమైన భావాలు రేకెత్తుతూనే ఉన్నాయి. ఇంతలో వివాహముహూర్తం ఆసన్నమయింది. బాగాలైట్లు వేయించారు. సన్నాయి వాళ్ళు మధురగానాన్ని వినిపిస్తున్నారు. విందులలో మృప్తాన్నానికి మితాయాలకి ఏమాత్రం కొరవలేదు.

ఆశాలత సాలంకృతమైన సుందరదేహంతో, లజ్జతో నిండిన ముఖంతో మొదటిసారిగా ఆయింటిలో అడుగుపెట్టింది.

ఈ సంసారోద్యానవనంలో ఆమె నవకోమలమైన హృదయానికి కంటకప్రాయంగా ఏదీ కనిపించడంలేదు. పైగా ఆమె పినతల్లి చక్కగా ప్రేమిస్తూ ఓదారుస్తూ ఉండడంవల్ల ఆమెకు ఏమాత్రం భయసందేహాలు కలుగడంలేదు.

కొన్నాళ్ళు గడిచాక మహేంద్రుని పిల్చి—“కోడల్ని కొన్నిదినాలు ఆమె పినతండ్రివద్దకు పంపాలి.” అన్నది రాజలక్ష్మి.

మహేంద్రుడు:— ఎందుకు! ఏమిపనిఉంది?

తల్లి:— నీకు పరీక్షాదినాలు కదా, చదువుకు విఘ్నం కలుగకుండా ఉండగలందులకు.

మహేం:— నేను పసివాడనా? నేను నామంచిచెడ్డలను గుర్తించలేనా?

“రోజులుమాత్రం ఎన్ని ఉన్నాయి? ఒక సంవత్సరమే గదా!” అని సందేహిస్తూ అన్నది రాజలక్ష్మి.

“అవిడకు తలిదండ్రులుండిఉంటే పంపడానికి నాకే అభ్యంతరంలేదు.; కాని పినతండ్రీవద్ద ఉంచడం నాకిష్టం లేదు.” అని దృఢచిత్తంతో అన్నాడు మహేంద్రుడు.

‘బలే! ఇప్పుడే ఈ విధంగా ప్రారంభించావు! అన్నీ నీవేనా, నాకే అధికారమూ లేదా! నిన్న పెళ్ళయిందో లేదో ఈవేశనుంచే నీకింత బాధ్యతకలిగిందా! నాకూ ఒకప్పుడు పెళ్ళయింది కాని ఇంత నిర్లజ్జ, ఇంత నిర్భయంగా సంచరించడం నాకు తెలియదు!’ అని లోలోపల అనుకొన్నది రాజలక్ష్మి. “అమ్మా, నీవెంతమాత్రం భయపడవద్దు, పరీక్షలలో నా కెంతమాత్రమూ ఇబ్బందిలేదు.” అన్నాడు మహేంద్రుడు.

4

రాజలక్ష్మి ఒక్కసారిగా మంచి ఉత్సాహంతో కోడలికి గృహనిర్వహణ కార్యకలాపాలు నేర్పడం సాగించింది. ఆశకు పగలంతా సామానుల గదిలో, వంట యింటిలో, దొరగారి సేవలో గడచిపోతూ ఉంది. ఇదిగాక రాత్రియందు రాజలక్ష్మి ఆమెచేత బట్టలు కుట్టిస్తూ, ఆమెకు ఆత్మీయ వియోగంవల్ల కలిగే చింతను తొలగిస్తూ ఉంది.

అన్నపూర్ణ బాగా ఆలోచించి తాను ఆశకు దూరంగా ఉండడం మంచిదని తలచింది.

తండ్రి బలవంతంగా చెరకురసాన్ని పిండుకొని మిగుల కుండా ప్రాగుతుండగా చూచి కుమారుడు తానుగూడా

త్రాగకపోతినే అని వ్యాకులం చెందుతున్నట్లు మహేంద్రుడు కూడా వ్యాకులపడడం మొదలు పెట్టాడు. తన కళ్ళపైదుట నవయువతియగు కోడలి బలాన్ని ఇంటిపనులనే తిరుగలిలో వేసి పిండిపిండిచేసి మన్నులోకలిపివేస్తున్నారు. ఆహా! మహేంద్రుడు దీనినెలా భరింపగలడు?

మహేంద్రుడు అన్నపూర్ణనద్దకు వెళ్ళి - “పిన్నమ్మా, అమ్మ చూడు కోడలిచేత ఎలా పనిచేయిస్తున్నదో; దీనివల్ల దాని ఆరోగ్యం త్వరలో పాడైపోయేలాగుంది.” అన్నాడు.

ఎక్కువగా పనిచేయిస్తున్నదనే సంగతి అన్నపూర్ణకు కూడ తెలుసు. ఐనప్పటికి - “మహేంద్రా, నీవెందుకలా భావిస్తున్నావు? పనిపాటలు నేర్పినందువల్ల ఆరోగ్యభంగం కలుగుతుందా? ఈనాటి కోడళ్ళలాగా నవలలుచదవడం, తివాచీలు నేయడం, యారపియక్ లేడీలాగా తయారవడం బాగా ఉంటుందా?” అన్నది బెట్టుగా.

“మంచిగాని, చెడుగాని ఈనాటి పిల్లలు ఈనాటికే తగినట్లే ఉండాలి. నాభార్య నాలాగానే నవలలు చదివి రసగ్రహణం చేయగలుగుతుంది; ఐతే దీనిలో ఎగతాళి చేయవలసిన విషయంగాని, దుఃఖించవలసిన విషయంగాని ఎంత మాత్రమూ కనిపించడంలేదు.” అన్నాడు రోషంతో మహేంద్రుడు.

అన్నపూర్ణగదిలో తనకొడుకు మాట్లాడుతూ ఉండడం విని ఎక్కడిపని అక్కడేవదలిపెట్టి పరుగెత్తివచ్చింది రాజలక్ష్మి.

“ఇద్దరి మధ్య ఏదోసంభాషణలు జరుగుతున్నాయే?” అన్నది కటువుగా.

మహేంద్రునికి బాగా కోపం వచ్చింది—“మరే సంభాషణలు లేవు. నీ కోడలిచేత దాసీదానిలాగా ఇంటిపనులు చేయించడం బాగాలేదు.” అన్నాడు.

“ఐతే ఆవిడ ఏంచేస్తుంది?” అని అడిగింది తన కోపాన్ని దిగ్గ్రమింగుకొంటూ రాజలక్ష్మి.

మహేం:— నేనావిడకు చదువు నేర్పుతాను.

రాజలక్ష్మి బదులు మాట్లాడకుండా త్వరత్వరగా వెళ్ళి ఒక ఘడియతర్వాత కోడలి చేతులురెండూ పట్టుకొని మహేంద్రునివద్దకు తీసుకొనివచ్చి — “ఇదిగో నీభార్య చదువు నేర్పుకో!” అన్నది.

వెంటనే అన్నపూర్ణవద్దకు వచ్చి చేతులు జోడించి “అమ్మా, నన్ను తీమించు. నేను మీ అమ్మాయి గౌరవాన్ని తెలుసుకోలేకపోయాను; ఆమె సుకమార హస్తాలతో పని చేయడంవల్ల కలిగిన మచ్చలను పోగొట్టి బూబమ్మను చేసి మహేంద్రునికి అప్పగించు. ఆమె కాలుమీద కాలువేసుకొని చదువుతూ ఉంటుంది. నేను దాసీపని చేస్తూ ఉంటాను.” అని అక్కడినుండి తన ఇంటికి వెళ్ళి గభాలున తలుపులు మూసింది రాజలక్ష్మి.

అన్నపూర్ణ ఈ ఊర్లోభతో ఆలోచిస్తూ క్రింద కూర్చోంది. ఆశకు, హతాత్తుగా సంభవించిన ఈ గృహ విప్లవానికి కారణం బోధపడలేదు. ఆమె లజ్జ, భయం, దుఃఖం కలుగడంచేత

చింతిస్తూ ఉంది. 'సరే, ఇక నా భార్య విషయం నేనే చూచు కొంటాను. లేకపోతే అన్యాయం జరుగుతుంది.' అని కోపంతో నిశ్చయించుకొన్నాడు మహేంద్రుడు.

కోరిక కలగడం అందుకు అనుగుణంగా కర్తవ్యబుద్ధి ఉండడం ఇది వాయు-అగ్ని సంయోగంవంటిది. కాలేజీ, పరీక్షలు, మిత్రత, సామాజిక విధానాలు, అణచి ఉంచడం ఇవన్నీ ఏమయినాయో తెలియదు. భార్యను ఉన్నతికి తేవడమే మహేంద్రుని లక్ష్యమయింది. పనిపాటల నుండి, లౌకిక అభిమానాలనుండి తన దృష్టిని మరల్చాడు.

'మహేంద్రుడు భార్యతోగూడా వెళ్ళినప్పటికీ వాడి ముఖం చూడను. తల్లిని విడిచిపెట్టి భార్యతో ఎలా వుంటాడో అదీ చూస్తాను.'—అని తనలో అనుకొంది అభిమానవర్తియైన రాజలక్ష్మి.

పగలు గడిచింది, రాత్రి గడచిపోయింది. రెండనరోజు వచ్చింది; కాని కొడుకు ఊమార్పణ కోరడానికి వస్తున్న చప్పుడేమీ వినిపించడంలేదు రాజలక్ష్మికి. 'ఈరోజున ఊమార్పణ కోరడానికి వచ్చేలాగుంటే ఊమిస్తాను. లేకపోతే వాని అంత తేలుస్తాను.' అని నిర్ణయించుకొంది.

పన్నెండు గంటలయింది, తన గదిలోని కెవ్వరూ రాలేదు.

అంతట—'నేను స్వయంగా వానివద్దకు వెళ్ళి ఊమిస్తాను. ఒకవేళ బిడ్డకు కోపం వచ్చిందనుకో, తల్లికికూడా కోపంరావలసిందేనా?' — అనేనిర్ణయానికివచ్చింది రాజలక్ష్మి.

రెండవ అంతస్తుమీద ఒక మూలగా ఒక చిన్నగది ఉంది. అది మహేంద్రునికి చదువుకొనడానికి పడుకొనడానికి వినియోగింపబడుతూఉంది. ఇక్కడ చాలా దినాలనుండి తాను కొడుకుబట్టలు విదిలించి చుట్టిపెట్టలేదు, పడక సరియైనస్థానంలో ఉంచలేదు, చక్కగా శుభ్రపరచనూలేదు.

రాజలక్ష్మికి ఈపనులుచేయడం బాగాలభ్యాసం అయింది. ఆమె అన్నింటికంటే ఈపనులకే ఎక్కువ ప్రాధాన్యతనిస్తుంది. చాలా దినాలుగా ఈపనులు చేయక పోవడం చేత ఆమె హృదయం పాలతోనిండిన స్తనంలాగా లోలోపల బాధింపసాగింది. మధ్యాహ్నం అయింది. — 'మహేంద్రుడు కాలేజీకి వెళ్ళివుంటాడు, వెళ్లి వాడిగది బాగుచేసివస్తాను. వాడు కాలేజీనుండి వచ్చి చూచి తల్లికి తనమీద దయవచ్చిందని తెలుసుకొంటాడు.' అనుకొంది.

రాజలక్ష్మి మెట్లుఎక్కి పైకివెళ్ళింది. మహేంద్రుని గది ద్వారానికి వేసియున్న పరదా తొలగింపబడిఉంది. దానికి ఎదురుగా వస్తూఉండగానే ముల్లు గ్రుచ్చుకొన్నదానిలాగా అదరిపడ్డది. మహేంద్రుడు నేలమీద పడుకొని నిద్రపోతున్నాడు. కోడలు దర్వాజాకు వీపునానించి తిన్నతిన్నగా మగని అరికాళ్ళను ఒత్తుతూఉంది.

మధ్యాహ్నపు ప్రకాశవంతమైన వెలుతురులో తలుపు తెరచి వుండగా ఈ యవ్వన లీలాభినయాన్ని చూచి ఆమెకు లజగలిగి 'ఛీ' యని నిశ్శబ్దంగా క్రిందికి వెళ్లిపోయింది.

5

కొన్నిదినాలు వరుసగా నీరుపోయని కారణంచేత వాడి పోయి పసుపురంగుగామారిన బీజదళాలు నీరు దొరకగానే నవ నవలాడుతూ ఒక్కసారిగా పైకిలేస్తాయి. దుర్బలత్వాన్ని—అణగి ఉండడాన్ని విడిచిపెట్టి, సంకోచరహితంగాను, చింతారహితంగాను తనఅధికారాన్ని ఉన్నతమయిందిగాను ఉజ్వలమయిందిగాను చేసుకొంటుంది. ఆశాలత పరిస్థితికూడా ఈ విధంగానేవుంది. తనకు రక్తసంబంధం కలిగి ఉన్నస్థానంలో హృదయపూర్వకంగా ఆమెను ప్రేమించిన వారెవ్వరూలేరు. నేడు ఇతరుల ఇంటికివచ్చి అయాచితంగా లభించిన మిక్కిలి దగ్గర సంబంధాన్ని, సంశయ రహితమైన అధికారాన్ని పొందింది. మహేంద్రుడు, ఆ మమతారహితమైనపాలనలో పెరిగిన అనాథబాలిక శిరస్సుమీద తన చేతులతో కిరీటాన్ని ధరింపజేశాడు. ఈ అపూర్వగౌరవాన్ని పరిగ్రహించడంలో ఆమె ఎంతమాత్రం తటపటాయించలేదు. క్రొత్తకోడలికి ఉండదగిన లజ్జ, భయం అన్నీ విడిచిపెట్టి సౌభాగ్యవతియైన స్త్రీలాగా అపూర్వమహిమతో వెలిగిపోయింది. ఆమె ఒక్కక్షణంలో సంకోచరహితంగా పతి పాదాలముందుగా తన సింహాసనాన్ని అమర్చుకొంది.

రాజలక్ష్మి ఆదినం మధ్యాహ్నసమయంలో క్రొత్తగా వచ్చిన ఇతరులబిడ్డను అనేకదినాలనుండి అభ్యాసంకలిగివున్న దానిలాగా ఆ సింహాసనంలో ఉండగా చూచి అసహ్యం

తోను, ఆశ్చర్యంతోను క్రిందికి * దిగిపోయింది. ఆమె ఈ మంటతో అన్నపూర్ణనుకూడా మండింప చేయాలనే భావంతో అన్నపూర్ణ ఇంటికి వెళ్ళి “అమ్మా, వెళ్ళిచూడు మీ జమీందారు బిడ్డ విషయం, జమీందారుగారి ఇంటినుండి ఎలాంటి శిక్షణ పొంది వచ్చిందో! ఇంట్లో పెద్దవారుండగానే నేడు...” అన్నది. అన్నపూర్ణ ఖిన్నురాలై—“అక్కా, నీవు నాకెందుకు చెప్పడం? నీ కోడలు, ఆమెకు ఏదయినా నేర్పడానికిగాని, లేదా దండించడానికిగాని నీ కధికారంఉంది.” అన్నది.

“నా కోడలు! నీలాంటి మంత్రి వుండగా నామాట లెందుకు వింటుంది?” అని గర్జించింది రాజలక్ష్మి.

అంతట అన్నపూర్ణ తన పాదాలధ్వనితో భార్యాభర్తలను మేల్కొల్పుతూ పైనున్నగదికి వెళ్ళి, — “ఏమే, నీవీ విధంగా నన్ను తల ఎత్తనీయకుండా చేస్తావా? సిగ్గు శరం లేదా, సమయాసమయాలు లేవా; వృద్ధురాలైన అత్తమీద అన్ని పనులు పడవేసి పట్టపగలు, మధ్యాహ్నం ఈ విధంగా ఇక్కడ కాలక్షేపం చేస్తున్నావా? ఇందుకేనా నిన్నిక్కడికి తెచ్చింది? నా ముఖాన దేవుడిలా వ్రాశాడా?” అన్నది ఆశాలతతో. ఇలా అంటూఉండగా అన్నపూర్ణకు కళ్ళనీళ్లు గిరునతిరిగాయి. ఆశాలతకూడా లేచి తలవంచుకొని పైట చెరగునవరించుకొంటూ బదులు చెప్పకుండా ఏడ్వడం మొదలు పెట్టింది.

మహేంద్రుడు:— పిన్నమ్మా, కోడలిమీద ఎందుకు కేకలు వేస్తావు? నేనే ఆమె నిక్కడ ఆపి వుంచాను.

అన్నపూర్ణ:— ఐతే నీవీ పని చేయడం మంచిదేనా? ఇది తల్లిదండ్రులు లేని బిడ్డ, అమ్మవద్ద పనిపాటలు నేర్చుకొనే అవకాశం దొరకడంలేదు. ఈమెకు మంచిచెడ్డలు ఎలా తెలుస్తాయి! నీవు దీనిని ఇలా తయారుచేయడం బాగుందా?

మహేం:— ఇదిగో చూడు, దీనికి పలక, కాపీ, మొదటివాచకం కొనిపెట్టాను. ఈ విషయంలో మీరు నన్ను దూషించండి, భూషించండి; నేను దీనికి తప్పక చదువు నేర్పుతాను.

అన్నపూర్ణ:— ఐతే పగలంతా చదివిస్తూనే ఉండాలి? సాయంకాలం ఒకటి రెండు గంటలు చెప్పితే చాలదా?

మహేం:— చదువు రావడం అంత సులభంకాదు పిన్నమ్మా, దానికి ఎక్కువకాలం పట్టుతుంది.

అన్నపూర్ణ కోపంతో అచ్చటనుండి వెళ్ళిపోయింది. ఆశాలతకూడా మెల్లిమెల్లిగా ఆమె ననుకరించింది. మహేంద్రుడు రెండు చేతులతో దారి నడ్డగించి నిల్చున్నాడు. అశ్రు పూరితాలైన ఆమెకళ్ళలోని ప్రార్థనను అతడు లెక్కచేయలేదు. “ఆగు, నిద్రపోవడంలో చాలాకాలం వృధాగా గడిచింది. నిద్రమూలంగా ఆగిపోయిన పాతాలు పూరించేస్తాను.” అన్నాడు.

మా పాఠకులలో చాలమంది మహేంద్రుడు నిద్రించి చదివించకుండా అమూల్యమైన కాలాన్ని వ్యర్థంచేశాడని భావిస్తూ వుండవచ్చు. ఇలాంటి పాఠకులకు ఒకవిషయం చెప్ప

వలసిఉంది. అది యేమంటే మహేంద్రుడు నిర్వహించే బోధనాపద్ధతిని ఏస్కూల్లో ఇన్ స్పెక్టరుకూడా ఆమోదింప జాలడు.

ఆశాలతకు అనేక కారణాలచేత తాను విద్య నేర్చుకొనడం అసహజంగా ఉన్నప్పటికీ, ఆమెకు భర్తయందుండే విశ్వాసంవల్ల వారి ఆజ్ఞను పాలించడం తనకు కర్తవ్యమని భావించింది. ఈ కారణంచేత ఆమె అతికష్టమిదా కల్లోలంగాఉన్న తన మనస్సును, ఎగుడు దిగుడుగావున్న ఆలోచనలను ఏకాగ్రంచేసి ఆగదిలో నేలమీద పరచిఉన్న పక్కమీద ఒక మూలగా కూర్చోని, ఒక్కసారిగా పుస్తకంమీదికి వంగి పేజీలను త్రిప్పతూ పాఠం వల్లిస్తూఉంది. మరియొకవైపుగా ఒక చిన్న టేబుల్ మీద డాక్టరుపరీక్షకు సంబంధించిన పుస్తకాలను తెరచి మాస్టరుగారు కుర్చీమీద కూర్చోన్నాడు. మధ్యమధ్య తనవిద్యార్థిని పాఠంమీద మనసు లగ్నంచేసి బాగా చదువుతున్నదా లేదా యని క్రీగంటితో కనిపెట్టి చూస్తున్నాడు. చూస్తూచూస్తూ హఠాత్తుగా తన పుస్తకాలను మూసి — “చున్ని,” అని పిలిచాడు మహేంద్రుడు. (ఆశాలతను మామూలుగా పిలిచేపేరు చున్ని.) ఆశాలత అదిరిపడ్డది; ఆమె తలఎత్తి మహేంద్రునివైపు చూచింది.

“పుస్తకం తీసుకరా, ఎంతవరకు చదివావో చూస్తాను.” అన్నాడు మహేంద్రుడు.

మాస్టరుగారెక్కడ పరీక్షిస్తారో అని ఆశాలత భయపడ్డది; ఎందుకంటే పరీక్షలో విజయాన్ని పొందగలననే ధైర్యం

ఆమెకులేదు. లక్షసార్లు ప్రయత్నించిగా “శిక్షావళి” మీదికి తనమనసుపోవడంలేదు. ఆమె పాఠంచదివి, దానిభావం గ్రహించాలని ఎంతప్రయత్నించిగా ఆనల్లని అక్షరాలు చీమలలాగా బారులుతీర్చి తనదృష్టివధానుండి తొలగి పోతూనే ఉన్నాయి.

మాష్టరు పిలువగానే అపరాధినిలాగా భయపడుతూ భయపడుతూ ఆశాలత పుస్తకంతోకూడా వచ్చి మహేంద్రుని కుర్చీవద్ద నిల్చింది. మహేంద్రుడు ఆమె భయపడి పరుగెత్తుతుండేమో అన్నట్లు ఆమెనడుముమీద ఒకచేతిని వేసి రెండవ చేతితో పుస్తకాన్ని పట్టుకొని—“సరేచెప్పు, ఇవ్వాళ ఎంత చదివావో?” అని అడిగాడు.

ఆమె దృష్టికి ఎన్నిపంక్తులు కనుపించాయో, అంత వరకు చూపించింది ఆశాలత.

“అమ్మయ్యో! ఇంతచదివేశావూ! చూడు, నేను నీవు చదివినంతగా చదువనేలేదు.” ఇలా అంటూ తనపుస్తకంలోని ఒకశీర్షికను మాత్రమే చూపించాడు.

“ఐతే ఇంతసేపటినుండి ఏమి చేస్తున్నారు?” అని ఆశ్చర్యంగా ప్రశ్నించింది ఆ అమాయకురాలైన ఆశాలత.

“నేనొక మనిషి విషయాన్ని గురించి ఆలోచిస్తున్నాను, ఐతే ఆ కఠినహృదయురాలు శిక్షావళిపైన తన చూపును లగ్నంచేసి తన మనసుకు సంతోషాన్ని కలిగిస్తున్న సీతాకోకచిలుక పాఠాన్ని చదువుతూ దారితప్పిపోయింది.” అని ఆమె గడ్డాన్ని పట్టుకొని అన్నాడు మహేంద్రుడు.

ఆధారంలేని ఈ దోషారోపణకు తగిన సమాధానం ఇవ్వగలిగిఉండిగూడా లజ్జచేతనూ, ప్రేమన తిడిచేతనూ ఓటమిని అంగీకరించి మానాన్నివహించింది ఆశాలత.

ఈ పైవిషయాలను చదివిన తర్వాత మహేంద్రుని పాఠశాలలో సర్కారువారి విద్యానియమాలనుగాని, వ్యక్తిగతమైన పాఠశాలలోని విద్యానియమాలనుగాని పాటించడం లేదని మా పాఠకులు గ్రహించియే ఉంటారు.

ఒక్కొక్కరోజు మహేంద్రుడు వెలుపలికి వెళ్లుతూ ఉండేవాడు. ఈ అవకాశాన్ని ఉపయోగించుకొని చదవడానికి ప్రారంభించేది ఆశ. ఇంతలో మహేంద్రుడు ఎక్కడినుంచి నచ్చేవాడోగాని వెనుకవైపుగా ఆమె కళ్లు మూసేవాడు, ఆమె చేతిలోని పుస్తకాన్ని లాగి—“నీవు చాలా కఠినురాలవు, నేను ఇంట్లో లేని సమయంలో నన్ను మోసగించి చదువు మీద మనస్సు లగ్నంచేస్తున్నావు!” అనేవాడు.

ఆశాలత:— మీరు నన్ను మూర్ఖురాలనుగా చేయగోరుతున్నారా?

మహేంద్ర:— ఐతే నీ దయవల్ల నేను పండితుడనవుతున్నానా?

ఈ మాటవల్ల ఆశాలతకు ఒక్కసారిగా స్పృహ వచ్చి అక్కడినుంచి వెళ్ళిపోదలచి—“నేను మీ చదువు విషయంలో బాధ కలిగించానా?” అన్నది.

“ఈ విషయం నీకేమి తెలుసు? నేను లేకుండా సహజం గానే నీవు చదువు సాగిస్తున్నావు, కాని నీవు లేకుండా చదవడం నాకు సాధ్యం కావడంలేదు.” అన్నాడు మహేంద్రుడు, ఆమె చెయ్యి పట్టుకొని.

“ఇంత తేలికగా దోషాన్ని ఆరోపించడమా?” అని ఆశ్చర్యమాసంలోని చిన్నవర్షపుజల్లులాగా ఆశాలత ఏడ్వడం చీదడం ప్రారంభిస్తుంది. కాని వెంటనే కన్నీటితో కూడిన ప్రకాశ వంతమైన శోభతో ప్రేమాకాశంలో లీనమవుతుంది.

విద్య చెప్పేవాడు స్వయంగా విద్యకు విఘ్నాలను కలిగిస్తువుంటే విద్యావనంలో వంటరిగా ముందుకు అధిగమించడం ఒక అబలయగు బాలికకు సాధ్యమా! అప్పడప్పడు ఆశాలతకు తన అత్తగారి బెదిరింపులు జ్ఞాపకం రావడంవల్ల వ్యాకులాన్ని పొందేది. తాను చదువుకొంటున్నాననడం మోసంగా కనిపించింది. అత్తగారి ఎదుటికి వెళ్లడానికి సిగ్గుతో చచ్చిపోతున్నది. ఇదిగాక అత్తగారికికూడా యీమె పని చేయడం ఇష్టంలేదు; ఒకపని చేయమని చెప్పడమూలేదు. ఒకవేళ అత్తగారు ఫలానా పని చెయ్యమని చెప్పకపోయినా ఆశాలత స్వయంగా చేయడానికి ప్రయత్నించేది, ఇంతలో అత్తగారు—“ఏంచేస్తున్నావు! పైకి వెళ్ళు, నీ చదువుకు విఘ్నం కలుగుతుంది!” అని వ్యంగ్యంగా అనేది.

“నీ చదువు వ్యవహారం చూస్తుంటే మహేంద్రుని డాక్టరు పరీక్షకూడా గంగలో కలిపేలాగున్నావు!” అన్నది ఆశాలతతో అన్నపూర్ణ.

ఇది ఆశాలతకు చాలా కష్టం కలిగించింది. ఆమె తన హృదయాన్ని పాపాణంగా చేసుకొంది.

“మీ చదువు పాడైపోతున్నది. ఇక నేను క్రింద అత్త గారివద్ద ఉంటాను.” అని భర్తకు చెప్పింది.

ఈ స్థితిలో ఇలాంటి కఠోరమైన సన్యాసవ్రతం! శయన గృహంనుండి ఒక్కసారిగా అత్తగారి ఇంటిలోనికి ఆత్మనిర్వాసనమా! ఈకఠోర ప్రతిజ్ఞ చేసేసమయంలో ఆశాలత కన్నులు కన్నీటితో నిండిపోయినవి. ఆమె నవనవలాడు పెదవులు కంపించిపోయినవి. కంఠము రుద్దమైపోయింది. “సరే, ఐతే పిన్నమ్మఇంటికి వెళ్లు; ఎందుకంటే, అలాగైతే పిన్నమ్మ ఇక్కడికి వస్తుపోతూ ఉంటుంది.” అన్నాడు మహేంద్రుడు.

తన ఇంత ముఖ్యమైన ప్రస్తావనకు జవాబుగా ఈ పరిహాసాన్ని విని కోపగించుకుంది ఆశాలత.

“చున్నీ! ఇంకో మంచిమార్గం చెప్పతాను, నన్ను నీకళ్ళకు ఎదురుగా వుంచుకొని నేను చదువుతున్నానో లేదో పహారా ఇస్తూవుండు.” అన్నాడు మహేంద్రుడు.

ఈ విషయం సహజంగానే జరిగిపోయింది. ఎదుట వుండి పహారా యివ్వడం ఏవిధంగా జరుగుతుందో దానినిగురించిన సమాచారం మీకు ఎక్కువగా చెప్పవలసిన పనిలేదు; ఐతే

ఒక్క విషయం చెప్పాలి; అది ఏమంటే ఈసంవత్సరం మహేంద్రుడు ఫేలయ్యాడు. ఆశాలత శిక్షావళి చదువుతూ వున్నదే కాని ఆమె తన పేరుకూడా శుద్ధంగా వ్రాయలేకపోయింది.

కాని ఈచదవడం చదివించడం అనే వ్యవహారాలు నిర్విఘ్నంగా జరిగిపోతునే వున్నాయనడానికికూడా వీలులేదు. మధ్య మధ్య బిహారీ వచ్చి అల్లరి చేస్తూవున్నాడు. మహేంద్రదాదా, మహేంద్రదాదా యని వీధికివీధి మారుమోగేలాగా కేకలు పెట్టేవాడు. ఏదోవిధంగా మహేంద్రుణ్ణి ఆగదిలోనుండి బయటకు లాగండే వదిలిపెట్టేవాడుకాదు. మహేంద్రుడు శ్రద్ధగా చదవడంలేదనే కారణంచేత బిహారీ అతనికి కోపంవచ్చేలాగా మాట్లాడేవాడు. ఆశాలతతో అనేవాడు—“వదినా, నమలకుండా ముద్ద మ్రింగితే జీర్ణంకాదు, బాగా నమిలి మ్రింగాలి. నీవు భోజనాన్ని ఒకే కబళంలో మ్రింగివేస్తున్నావు. జీర్ణంచేసే మాత్రలు లేవుసుమా!”

మహేం:— చున్నీ, నీవు బిహారీమాటల్లో మోసపోవద్దు. నేను సుఖపడుతున్నానని ఏడుపుగా ఉంది వాడికి.

బిహారీ:— సుఖం అనుభవించడం నీచేతుల్లోనే ఉంది. ఐతే దాన్ని ఇతరులు ఏడవకుండా అనుభవించు.

మహేం:— కాని దుఃఖించేవాణ్ణి ఇంకా దుఃఖించేలాగా చేయడం సుఖాన్నికలిగిస్తుందని నీకు తెలియదా! చున్నీ, నేను మూర్ఖంగా నిన్ను బిహారీమెడకు కట్టవలెననిచూచాను, ఇంకానయం, దేవుడు మేలుచేశాడు.

బిహారీ ముఖం కోపంతో ఎర్రబడిపోయింది. “నోరు మూసుకో” అని గట్టిగా అన్నాడు.

ఈ సంభాషణలలో తనలోతాను బిహారిమీద కోప పడుతూఉంది ఆశాలత. ఇదివరలో ఆశాలతకు బిహారీకి వినాహ సంబంధం ఆలోచించడం జరిగింది. ఈకారణంచేత మామూలు గానే బిహారీఅంటే ఆమెకు విముఖత్వం కలిగింది. బిహారీకి ఇది తెలుసు, అందుచేతనే మహేంద్రుడు అప్పడప్పడు ఎత్తి పొడుస్తూ ఆనందాన్ని పొందుతూ ఉంటాడు.

రాజలక్ష్మి బిహారీని పిలిపించి తనదుఃఖాన్ని వెళ్ళబోసు కొంటూవుంటుంది.

“అమ్మా, పట్టుపురుగు పట్టును బయటికి వదలి వుండలు చేస్తూ ఉన్నంతవరకు దానినిగురించిన చింత అంతగా ఉండదు, కాని అది తనబంధాలను త్రెంచుకొని ఎగురగలిగి నప్పుడు దాన్ని బయటికి వెళ్ళకుండా, లోపలికి రానీయ కుండానిరోధించడం కష్టమవుతుంది. అతడు నీ ప్రేమబంధాలను ఈవిధంగా త్రెంపివేస్తాడని ఎవరూహించగలరు!” అని అంటూ ఉంటాడు బిహారీ.

మహేంద్రుడు పరీక్షలో అపజయంపొందాడని తెలిసి రాజలక్ష్మి ఒక్కసారిగా గప్పుమనిమండిపడింది; ఐతే దీని ఫలితాలను అనుభవించింది అన్నపూర్ణ. ఈదుఃఖంతో ఆమె నిద్రాహారాలకు దూరమైపోయింది.

6

వర్షాకాలంవచ్చింది, సాయంకాలానికి కొంచెం ముందుగా వర్షంకురిసింది. ఇంకా మేఘాలు ఆవరించేఉన్నాయి. ఎసెన్ను చల్లబడిన ఉత్తరీయాన్ని, మెడలో ఒకపుష్పమాలను ధరించి మహేంద్రుడు సంతోషంగా తనపడకగదిలో ప్రవేశించాడు. ఆశాలతకు తెలియకుండా వెళ్ళి హఠాత్తుగా ఆమెను అదరిపడేలాగా చేద్దామనే సంకల్పంతో అడుగులు చప్పుడు కాకుండావెళ్ళాడు. లోపలికి తొంగిచూచాడు. తూర్పు దిక్కుగా ఉన్న ద్వారం ఒక రెక్క తెరవబడిఉంది. గాలి వీచడం వల్ల వానచినుకులు లోపలికి వస్తున్నాయి. గాలికి దీపం ఆరి పోయింది. క్రిందపక్కమీద పడుకొని వెక్కి-వెక్కి ఏడుస్తూ ఉంది ఆశాలత.

మహేంద్రుడు త్వరత్వరగా ఆశాలతవద్దకు వచ్చి “ఏంజరిగింది?” అని అడిగాడు.

ఆమె ఇంకా పొర్లిపొర్లి ఏడ్వసాగింది. చాలాసేపు తరువాత ఆమె కొంచెంకొంచెంగా చెప్పినమాటలను బట్టి తనపిన్నమ్మ ప్రతినిత్యమూ జరిగేజగడాలను భరించలేక తనమేనత్తకొడుకు ఇంటికివెళ్ళినట్లు అర్థమయింది.

మహేంద్రుడు కోపంతో మండిపడ్డాడు. “వెళ్ళిందీ; ఐతే ఇలాంటి సంతోషకరమైనదినాన్ని మన్నులో కలిపి వేశారన్నమాటే!” అని తనలో కటకటపడ్డాడు.

చివరికి తనకోపం పూర్తిగా తల్లిమీదికి మళ్ళించాడు. ఆమె ఈఅల్లరికి మూలకారణమని భావించాడు—“పిన్నమ్మ వెళ్ళినచోటకే మనంకూడా వెడదాంపద, అమ్మ యింకెవరి మీద జగడంచేస్తుందో చూద్దాం.” అన్నాడు ఆశతో.

మహేంద్రుడు అప్పటికప్పుడే అనవసరంగా నానా హంగామా చేయడం, సామాను మూటలు కట్టడం, కూలీలను పిలవడం ప్రారంభించాడు.

రాజలక్ష్మి అంతా తెలుసుకొంది. ఆమె మహేంద్రుని వద్దకు వెళ్ళి—“ఏక్కడికి వెళుతున్నావు?” అని శాంతంగా ప్రశ్నించింది.

మహేంద్రుడు మొదటజవాబు చెప్పలేదు. రెండు మూడు సార్లు అడిగిన తర్వాత—“పిన్నమ్మవద్దకు వెడతాను.” అన్నాడు.

“నీ వెక్కడికి వళ్ళవద్దు, పిన్నమ్మను పిలిపిస్తాను.” అన్నది రాజలక్ష్మి.

ఈ విధంగా చెప్పి రాజలక్ష్మి వెంటనే పాలకి యెక్కి అన్నపూర్ణవద్దకు వెళ్ళి, చేతులు జోడించి—“అమ్మా! శాంతం వహించి నన్ను ఊమించు!” అన్నది.

అన్నపూర్ణ వెంటనే ఆమె కాళ్ళమీద పడి—“అక్కా, నన్నెందుకు నరకంలో తోస్తావు. నీవేది చెబితే అది చేయడానికి సిద్ధంగా వున్నాను.” అని వినయంగా ప్రార్థించింది.

“నీవు వచ్చేశావు, ఈకారణంచేత మహేంద్రుడుకూడా భార్యను తీసుకొని ఇల్లు వదిలి వచ్చివేస్తున్నాడు.” ఇలా

అంటూ అభిమానం, క్రోధం, నింద ఒక్కసారిగా కలగడం చేత బాధతో ఏడ్వసాగింది రాజలక్ష్మి. అన్నపూర్ణ వెంటనే రాజలక్ష్మితో వచ్చివేసింది. ఇంకా ఇంట్లో చిల్లర చిల్లరగా కలహాలు ఉండనేఉన్నాయి. అన్నపూర్ణ ఇంటికిరాగానే ఆశాలత ఏడవడం మానింది. మహేంద్రుడు ఆమెను అనేక విధాలుగా హాస్యంగా మాట్లాడుతూ నవ్విస్తూ ఉన్నాడు. ఈ లక్షణాలను బట్టి చూస్తే అమూల్యమైన ఈర్వాతి బాతుగా వ్యర్థంగా పోతుందనడానికి వీలేదు.

అన్నపూర్ణ వెళ్ళి—“చున్నీ, నీవు నన్ను ఇంట్లోనూ ఉండనియ్యవు, మరొకచోటికి వెళ్ళినా వెంటబడుతునే వున్నావు. నన్ను ఎక్కడా శాంతంగా జీవించనియ్యవా యేమిటి?” అన్నది.

ఒక్కసారిగా దెబ్బతిన్న లేడిలాగా అదరిపడ్డది ఆశాలత.

“పిన్నమ్మా, చున్నీ మీకేమీ అపకారం చేసింది?”

అన్నాడు కోపంతో మహేంద్రుడు.

“క్రొత్తకోడలి సిగ్గుమాలిన ప్రవర్తనాన్ని చూడలేక నేను వెళ్ళిపోయాను. తుచ్చురాలా, అత్తగారిని ఏడిపించి మళ్ళీ నన్నెందుకు పిలిపించావు?” అన్నది అన్నపూర్ణ.

జీవనానికి సంబంధించిన సరస కవిత్యాభ్యాసంలో తన తల్లి పినతల్లి ఈ విధంగా విఘ్నంకలిగిస్తారని మహేంద్రుడు భావించలేదు.

మరునాడు రాజలక్ష్మి బిహారీని పిలిపించి—“అబ్బాయి, నేను కొన్నిరోజులు నా పుట్టింటికి వెళ్ళదలచుకొన్నాను.

చాలా దినాలుగా వెళ్లలేదు. ఈ విషయం మహేంద్రునితో చెప్పి.” అన్నది.

“చాలారోజులుగా వెళ్లలేదు, అందుచేతనే ఇప్పుడు కూడా వెళ్లనద్దు. ఇందులో సీకేకప్తమూ కలుగదనినాభావం. సరే, మహేంద్రదాదాతో చెప్పితాను, కాని అతడు నిన్ను వెళ్లనీయడనుకొంటాను.” అన్నాడు బిహారి.

బిహారి వెళ్లి మహేంద్రునితో చెప్పినమీదట—“అమ్మ తన జన్మస్థానానికి వెళ్లదలచుకొంటే ఆమె నెవరు ఆపగలరు? కాని అమ్మ అక్కడ ఎక్కువరోజులుండడం బాగావుండదు; వర్షాకాలం, స్థలంకూడా అంతమంచిదికాదు.” అన్నాడు మహేంద్రుడు.

మహేంద్రుడు అంతత్వరగా అంగీకరించడం అతనికి చాలాతప్పగా తోచింది.—“అమ్మవంటరిగా వెళ్ళితే ఆమెకు పనిపాటలు సేవాశుశ్రూషలు ఎవరుచేస్తారు? కోడల్నికూడా ఆమె నెంటపంపితే బాగావుంటుంది.” అని బిహారి చిరునవ్వు వవ్వాడు.

బిహారి అన్న హాస్యపుమాటలకు కొంచెం లజ్జతో—“అలాజరుగదు!” అన్నాడు మహేంద్రుడు.

మాటలంతటితో ఆగిపోయినాయి, ఇక ముందుకు సాగలేదు.

బిహారి ఇలాంటి ఎగతాళిమాటలతో ఆశాలతను ఉడికిస్తూవుండేవాడు. ఆమె తనలోతాను బాధపడుతూఉండేది.

దీనివల్ల మహేంద్రునికి ఒకవిధమైన సారంలేనిసుఖం కనబడు తూఉండేది.

మాకు తెలిసినంతవరకు రాజలక్ష్మికి తనతండ్రిఇంటికి వెళ్లవలెననే ఉద్దేశ్యంలేదు. ఎండాకాలంలో నదిలో నీటి ప్రమాణం తగ్గినప్పుడు పల్లెవాడు అడుగుడుగుకు వెదురుకర్రతో లోతు పరీక్షిస్తుఉంటాడు. ఆవిధంగానే తల్లికొడుకులమధ్య కూడా లోతు తెలుసుకొనడానికిది పరీక్షలాంటిది. రాజలక్ష్మి-తాను పుట్టింటికివెళ్ళడానికి మహేంద్రుడింతత్వరగా తనఅంగీకారాన్ని తెలుపుతాడని-కలలోగూడా భావించలేదు. మహేంద్రుని ఈసంభాషణపద్ధతిని విని—‘నాతోడికోడలు ఇల్లువిడిచి వెళ్లడానికి నేను ఇల్లువిడిచివెళ్లడానికి భేదముంది! అది ఇంద్రజాలం తెలిసినరాక్షసి, నేను మామూలు తల్లినిమాత్రమే, నేను వెళ్ళడమేమంచిది.’ అని తనలో అనుకొంది.

అన్నపూర్ణ అసలువిషయాన్ని తెలుసుకొంది.—“అక్క-వెళ్ళేలావుంటే నేనూవుండను!” అన్నది మహేంద్రునితో.

“విన్నావా అమ్మా? నీవు వెళ్ళేలాగుంటే పిన్నమ్మ కూడా వెళ్ళుతుందట. ఇక మనఇంటిపనులెలా జరుతాయి?” అని తల్లితోఅన్నాడు మహేంద్రుడు.

రాజలక్ష్మికి ప్రతిరోమంలోనూ విద్వేషవిషం వ్యాపించింది—“నీవుకూడా వస్తావాచెల్లెలా? ఇది జరిగేదేనా? నీవు వెళ్ళితే పనెలాసాగుతుంది? నీవు ఇక్కడేవుండితీరాలి.”అన్నది.

రాజలక్ష్మికి ఇంట్లో ఒక్కొక్కగడియ ఒక్కొక్క సంవత్సరంలాగా గడుస్తుఉంది. మరుసటి మధ్యాహ్నమే తన ప్రయాణానికి ఏర్పాటుచేసుకొంది.

మహేంద్రుడే తల్లిని పుట్టింటిలో విడిచిపెట్టి వస్తాడని అందరూ అనుకొన్నారు. చివరికి చూస్తే ఒక కావలివాణ్ణి, ఒక గుమాస్తాను ఏర్పాటు చేశాడు.

“మహేంద్రదాదా, నీవితవరకు ప్రయాణం కాలేదేమి?” అన్నాడు బిహారీ.

మహేంద్రుడు కొంచెం సుకోచిస్తూ—“నేను కాలేజికి...” అన్నాడు.

బిహారీ:— మంచిది నీవుండు, నేను పంపించివస్తాను.

మహేంద్రుడు తనలోతాను బాధపడ్డాడు.

“బిహారీ ఇప్పుడు పూర్తిగా అనవసరజోక్యం కలిగించుకొంటున్నాడు. అమ్మ విషయంలో నాకంటే వాడికి ఎక్కువ చింత వున్నట్లు చూపిస్తున్నాడు.” అని ఆశాలతతో ఏకాంతంగా అన్నాడు.

అన్నపూర్ణ విధిలేక వుండిపోయింది; కాని లజ్జచేత, దుఃఖించేత, షోభచేత దూరదూరంగా ఉంటూవుంది. పినతల్లి ప్రవర్తన మహేంద్రునికి తప్పుగా తోచింది; ఆశాలతకూడా తనలోతాను ఛీదరించుకొంది.

7

రాజలక్ష్మి తన పుట్టింటికి వెళ్ళింది. ఆమెను పుట్టింటిలో విడిచిపెట్టి తిరిగి నద్దామని బిహారీ మొదట అనుకొన్నాడు; కాని అచ్చటి పరిస్థితులనుబట్టి తిరిగి రాలేకపోయాడు.

రాజలక్ష్మి పుట్టింట్లో ఒకరిద్దరు వృద్ధవితంతువులకంటే మరెవ్వరూ లేరు. గ్రామంలో మనుష్యులుకూడా ఎక్కువగా లేరు. చుట్టుప్రక్కల దట్టమైన అడవి - వెదురుగుట్టలతో నిండిఉంది. ఇంటికిఎదురుగా దట్టంగా తుంగపెరిగివున్న ఒక చెరువుఉంది. పట్టపగలే నక్కలు అరుస్తూవుంటాయి. ఆ భయానకమైనశబ్దాలువిని రాజలక్ష్మి భయపడుతూ ఉంది.

“జన్మభూమి అనే విషయం నిజం, కాని నేను దీన్ని స్వర్గాదపిగరీయసీ, స్వర్గంకంటే మించిందనిమాత్రం ఏవిధంగాను చెప్పలేను. అమ్మా, కలకత్తాకు పద. ఇక్కడ నిన్ను వంటరిగా విడిచిపెట్టి వెళ్లితే నాకు పాపంవస్తుంది, సీకుకూడా ఏమీ తోచదు.” అన్నాడు బిహారీ.

రాజలక్ష్మికికూడా ఇక్కడ విసుగుపుట్టింది. ఇంతలో వినోదిని వచ్చి ఆమెకు సేవాశుశ్రూషలుచేస్తూ అక్కడే వుంది.

వినోదినినిగురించి మొదటనే పరిచయం చేయబడింది. ఒక పర్యాయం మహేంద్రునితోను, అతడు అంగీకరించనందు వల్ల వేరొకసారి బిహారితోను ఈమె వివాహాన్ని గురించిన ప్రస్తావన జరిగింది. చివరకు దైవనిర్ణయంవల్ల ఆమెను వివాహ

మాడినవాడు రోగికావడం, కొద్దిరోజుల్లోనే తన పరివారాన్ని దుఃఖసాగరంలో ముంచి అతడు వెళ్ళిపోవడం జరిగింది.

అతడు చనిపోయినతర్వాత ఆనిర్జన్య గ్రామంలోనే— అడవిలో ఆశ్రయంలేక వంటిగావున్న ఉద్యానలతవలె— తనజీవితం గడుపుతూవుంది వినోదిని. ఆ అనాథ తనమేనత్త రాజలక్ష్మికి భక్తిపూర్వకంగా నమస్కారంచేసి ఆమెసేవలో తనశరీరాన్ని మనస్సును లగ్నంచేసింది.

ఒక్కక్షణం ఆలస్యంచేయదు. మనస్ఫూర్తిగా—నియమానుసారంగా పనిచేస్తూవుంటుంది; మంచిచికిరమైన వంటకాలుచేసి పెడుతుంది; మంచిమాటలతో అందరినీ సంతోష పెట్టుతుంది; దీనినే సేవఅంటారు.

“అమ్మాయి, చాలప్రాద్దుపోయింది. ఇక నీవువెళ్ళి భోజనంచెయ్యి.” అనేది రాజలక్ష్మి. కాని ఆమె వింటేగా, పంఖాతో విసురుతూ పాదాలువత్తుతూ మేనత్త నిద్రించేవరకు అచ్చటినుండి లేవదు.

“అమ్మాయి, నీవీ విధంగా కష్టంచేస్తుంటే నీరస పడతావు.” అని రాజలక్ష్మి అంటే తన విషయంలో ఉపేక్షను ప్రకటిస్తూ—“అమ్మా, నేను ఆజన్మదుఃఖితురాలను, నాకు రోగాలుగీగాలు లెక్కలేదు. ఆహా! నీవు ఇన్నిరోజుల తర్వాత ఇక్కడికివచ్చావు, ఇక్కడ మనఃపూర్వకంగా నీసేవ చేయడంతప్ప ఇంకేవిధంగా నిన్ను గౌరవించగలను?” అనేది.

బిహారీ కొన్నిదినాల్లోనే ఆ గ్రామంలో పేరు సంపాదించాడు. రోగిప్రివాడు మందుచెప్పమనీ, వ్యవహారాల్లో వున్న

వాడు జయన్నిపొందే సలహాయివ్వమనీ, వుద్యోగం కావల
సినవాడు ఏదయినా వుద్యోగం చూపించమనీ, వేరొకడు
అర్జీ వ్రాసిపెట్టమనీ అడుగుతూవుంటే ఎవరికితగినట్లు వారికి
సలహాయిచ్చి పంపుతుండేవాడు. ముసలివాళ్ళు చీట్లపేకలు,
పాచికలు ఆడుతూవుంటే వారితోకలిసి ఆడుతుండేవాడు. నీచ
జాతివాళ్ళు కల్లుత్రాగుతుంటే సకౌతుకంగా అక్కడికి తయారయేవాడు. ఈవిధంగా తనకు స్వాభావికంగావున్న సహృదయంతో అందరితో కలిసిమెలిసి వుండేవాడు. అన్ని మనఃప్రవృత్తులవారుకూడ ఎవరికివారే అతనిని తనవానిగా భావించడం జరుగుతూఉంది. ఇలా అందరూ అతనిని ప్రేమిస్తున్నారు.

వినోదినికూడ ఆకుగ్రామంలోకివచ్చిపడ్డ నగరవాసియగు యువకునికి నిర్వాసంనల్ల కలిగేతాపాన్ని యథాసాధ్యంగా తగ్గించడానికి అంతఃపురంలోనుంచే ప్రయత్నిస్తూవుంది. బిహారీ గ్రామమంతా తిరిగితిరిగి ఇంటికివచ్చి చూచేసరికి ఎవరో తన పడకనువిడిలించి శుభ్రంగా వుంచేవారు. ఒకకంచుగ్లాసులో కొన్ని అడవిపూలు - ఆకులుతో నిర్మింపబడిన పూలగుత్తి ఉంచేవారు. పడకసమీపంగా ఒకప్రక్క తులసీదాసు, సూరదాసు మొదలగు భక్తులువ్రాసిన గ్రంథాలు; కొన్ని 'సరస్వతి' మాసపత్రిక సంచికలు చక్కగా అమర్చబడివుండేవి. గ్రంథాలు తెరచిచూస్తే వాటిలో చక్కని అక్షరాలలో 'వినోదిని' అని వ్రాసిఉండేది. 'పల్లెపట్టులలోని అతిథిసత్కారాలలోకంటె ఇందులో ఒకవిశేషంవుంది'-అని బిహారీ ఈవిషయాలను ఎత్తి చూపి వినోదినిని పొగడుతూవుండేవాడు. అప్పుడు రాజలక్ష్మి

“ఈపిల్లనే మీరు వివాహమాడకుండా నిరాకరించారు!” అనేది.

బిహారీ నవ్వుతూ—“అవునమ్మా, మేము మంచిపని చేయలేదు, మోసపోయాము. కాని పెళ్ళిచేసుకోకుండా మోసగించడం మంచిదే; పెళ్ళిచేసుకొని మోసగించడమే చెడ్డది—దుఃఖప్రదమూను.” అనేవాడు.

రాజలక్ష్మి తనలో—‘ఈ అమ్మాయిని మావాడికి చేసుకొంటే బాగా ఉండేది!’ అనుకొన్నది.

రాజలక్ష్మి అప్పడప్పడు కలకత్తాకు వెళ్ళే ప్రస్తావన తెచ్చేది. ఇదివిని వినోదిని కన్నీరు కార్చేది. — “అత్తయ్యా, నాలుగు దినాలుమాత్రమే వుండి వెళ్ళడానికి వచ్చావా? నీవిక్కడికి రాకముందు ఏదోవిధంగా నారోజులు గడుపు కొంటూ వున్నాను, కాని ఇప్పుడు నీవు లేకుండా ఉండడం నాకు ఎలా సాధ్యమౌతుంది?” అన్నది.

“బిడ్డా, నీవు నాయంటికోడలివెందుకు కాకపోయావు? మనఃపూర్వకంగా ప్రేమించేదాన్నికదా!” అని ఒక్కొక్కప్పుడు అంటూవుండేది రాజలక్ష్మి.

ఈమాట వినగానే లజ్జతో వినోదిని అచ్చటినుండి వెళ్ళిపోయేది. కలకత్తానుండి ఏదో వినయంతోకూడిన ప్రార్థన లతో నిండిన జాబు వస్తుందని ఎదురుచూస్తూ ఉంది రాజలక్ష్మి. మహేంద్రుడు తను పుట్టినప్పటినుండి ఎన్నడూ ఇన్ని దినాలు తనతల్లి లేకుండా ఉండలేదు. తనతల్లి వియోగం భరించలేక మహేంద్రుడు దుఃఖిస్తూ వుంటాడని ఆమె భావించింది.

యీవిషయంలో తన కుమారుడు పశ్చాత్తాపాన్ని ప్రకటిస్తూ ప్రార్థనాపూర్వకంగా జాబు వ్రాస్తాడని గంపెడాశతో ఉంది.

బిహారీకి మహేంద్రునివద్దనుండి లేఖవచ్చింది—“అమ్మా, చాలా దినాలకు తర్వాత పుట్టింటికి వెళ్ళావు; నీవు సంతోషంగా ఉన్నావనుకొంటాను.” అని వ్రాశాడు.

“బిహారీ, మహేంద్రుడు ఇంకా యేమని వ్రాశాడో కొంచెం వినిపించు నాయనా!”—అని అడిగింది రాజలక్ష్మి.

బిహారీ— ఇంకేమీ వ్రాయలేదమ్మా!

ఇలాఅని ఆ ఉత్తరాన్ని నలిపినలిపి ఒక పుస్తకం అట్టలో పెట్టి ఒకమూల విసిరివేశాడు.

రాజలక్ష్మి ఇక ఎలా ధైర్యంవహిస్తుంది? ‘బిహారీకి కష్టంకలిగేలాగా తనమీద కోపంతో మహేంద్రుడు ఏదో వ్రాసివుంటాడు.’ అనుకొంది.

దూడ ఆవుపొదుగులో ఒకదెబ్బపొడవగానే పాలు ఏవిధంగా దిగివస్తాయో అదేవిధంగా మహేంద్రుని వ్యంగ్య వాక్యాలతోనిండిన జాబువల్ల రాజలక్ష్మిహృదయంలో చాలా దినాలుగా ఆగివున్న పుత్రవాత్సల్యమను ప్రవాహం ఒక్కసారిగా ప్రవహించింది. ఆమె మహేంద్రుని అన్ని అపరాధాలను ఒక్కసారిగా తుమించివేసింది—“మహేంద్రుడు కోడలితో సుఖంగావుంటే ఉండనీ—వాడెలాకావాలీఅంటే అలాసుఖంగా ఉండనీ! కోడలిమీద కోపంతో ఇక వాణ్ణెప్పుడూ నేను కష్టపెట్టను. ఎన్నడూ ఒక్కఘడియకూడా వాణ్ణి విడువకుండా

వున్నతల్లి ఈవిధంగా విడిచిపెట్టి ఇంతదూరం వచ్చింది! ఇక మహేంద్రుడు కోపపడడంలో దోషంలేదు.” అనే నిశ్చయానికి వచ్చింది.

రాజలక్ష్మీకళ్ళు నీళ్ళతోనిండ్డాయి.—“వెళ్లనాయనా, స్నానంచెయ్యి, చాలా ఆలస్యంఅయింది.” అని అనేకసార్లు బిహారీతో చెప్పింది.

ఆదినం బిహారీకి స్నానంచేయడానికి భోజనంచేయడానికి ఇష్టంకలుగలేదు. “లేదమ్మా, ఇంకావేళకాలేదు.” అన్నాడు.

“అలాకాదు, వెళ్ళి స్నానంచెయ్యి.” అని కోపంతో అన్నది రాజలక్ష్మి.

పదేపదే చెప్పడంచేత బిహారీ స్నానానికివెళ్లాడు. బిహారీ వెళ్లగానే రాజలక్ష్మి వుస్తకంలోనుండి నలిపిపెట్టిన ఆ లేఖను బయటికి తీసింది. దాన్ని వినోదినిచేతికిచ్చి — “చూడమ్మాయ్, మహేంద్రుడు బిహారీకి ఏమివ్రాశాడో?” అన్నది.

వినోదినిచదివి వినిపించ మొదలుపెట్టింది. మహేంద్రుడు, మొట్టమొదట బిహారీ చదివివినిపించినవిధంగానే తల్లికి సంబంధించిన విషయంవ్రాశాడు. అంతకంటే ఏమీలేదు. దానికి తర్వాత ఆశాలతకు సంబంధించిన విషయాలున్నాయి. ఆనందంతో వళ్ళుమరచి రంగరస రహస్యాలన్నీ, యేకరువు పెట్టాడు. వినోదిని ఇకముందు చదువలేకపోయింది. మూడు నాల్గు పంక్తులుచదివి లజ్జతో ఆగిపోయింది.—“అత్తా, వీటిని విని నీవేంచేస్తావు?” అన్నది. రాజలక్ష్మి తన ప్రేమమయమైన

లక్షణాలను ఒక్కసారిగామార్చి కాఠిన్యాన్నివహించి శిలారూపాన్నిపొందింది. కొంతసేపు ఏమిమాట్లాడలేదు. తర్వాత 'ఉండనీ!' అనిచెప్పి జాబును తిరిగి తీసుకొనకనే గదినుండి వెలుపలికి వెళ్ళిపోయింది.

వినోదిని ఆజాబుతీసికొని తనపడకగదికి వెళ్ళిపోయింది. లోపలగొల్లెంబిగించి పక్కమీద పడుకొని జాబుచదవడం ప్రారంభించింది.

జాబులో వినోదినికి ఏ రసంలభించిందో, అది ఆమెకే తెలియాలి; కాని ఆరసం ఆమెకు సుఖాన్ని కనిగించేదికాదని మాత్రం చెప్పవచ్చు. ఆమె అనేకసార్లు ఆజాబును మొదటినుండి చివరివరకు చదివింది. చదువుతూచదుతూ ఆమెకళ్ళు మధ్యాహ్నపు వేడి ఇసుకలాగా మండసాగాయి; ఆమె వేడినిశ్వాసాలు ఎండమావులలోని వాయువుల్లాగా బయటికి వస్తున్నాయి.

ఆమె మనస్సులో, మహేంద్రు డెలావున్నాడు? ఆశాలత ఎలావుంది? మహేంద్ర-ఆశల ప్రేమ ఎలాంటిది? ఈ విషయాల మీద గందరగోళం బయలుదేరింది. జాబు గుండెలమీద వుంచుకొని ఎదుటనున్న ఆకాశంవైపుచూస్తూ చాలాసేపు అలాగే పడుకొంది.

బిహారీ చాలాసేపు మహేంద్రుని జాబుకొరకువెతికాడు; కాని ఆజాబు దొరకలేదు.

ఆ దినం మధ్యాహ్నానికి ఆకస్మికంగా అన్నపూర్ణ వచ్చింది. ఏదయినా చెడువార్త వినవలసివస్తుందేమోననే శంకతో రాజలక్ష్మి హృదయం అల్లకల్లోలంగా ఉంది. ఆమె

వెంటనే ఏ విషయం ప్రశ్నించలేకపోయింది; మలినముఖంతో అన్నపూర్ణ ముఖాన్ని నిరీక్షిస్తూవుంది.

“అక్కా, కలకత్తాలో అంతా ఊమంగా ఉన్నారు.” అన్నది అన్నపూర్ణ.

రాజలక్ష్మికి గుండెలు కుదుటపడ్డాయి “రా, ఐతే నీవెందుకు వచ్చావు?” అన్నది.

అన్నపూర్ణ:—అక్కా, నీయింటికి వెళ్ళి నీయింటి వ్యవహారం నీవు చూచుకో, నాకీ సంసారతాపత్రయాల్లో ఉండడం ఇష్టంలేదు, నేను కాశీకి వెళ్ళదలచుకొన్నాను. కాశీకి వెళ్ళడానికి సిద్ధపడి నిన్ను చూడడానికి మాత్రమే వచ్చాను. నేను తెలిసిగాని, తెలియకగాని ఏ అపరాధాలైనా చేసివుంటే ఊమించ ప్రార్థన. ఇదిగాక నీకోడలు యింకా చిన్నపిల్ల. ఆమెకు తల్లి తండ్రీలేరు. దోషిగాని, నిర్దోషిగాని—ఆమె నీది. ఇలా అంటూవుండగా ఆమెకు కన్నీళ్ళు బొటబొట రాలాయి; ఇక ముందు మాట్లాడలేకపోయింది.

రాజలక్ష్మి వెంటనే స్నానపానాదులకు ఏర్పాట్లు చేయడానికి వెళ్ళింది. బిహారీ పిన్నమ్మ వచ్చిందని విని, దుర్గాలయంనుండి పరుగెత్తుకొంటూ వచ్చాను. అతను అన్నపూర్ణ సాదాలను స్పృశించి—“పిన్నమ్మా, నీవిలా నిర్ణయించుకొన్నావెందుకు? నీవీ విధంగా ప్రేమను బాంధాలను త్రేంచుకొని మమ్ము వదలి వెళ్ళుతావా?” అన్నాడు.

“ఇక నీవు నన్నడ్డగించవద్దు. మీరంతా సుఖంగా ఉండండి. నేను లేనందువల్ల మీకు నష్టమేమీలేదు.” అన్నది అన్నపూర్ణ తన అశ్రుప్రవాహాన్ని ఆపుకొంటూ.

బిహారీ కొంతసేపు మానంగా కూర్చోని—“పిన్నమ్మా, మహేంద్రుడు నిన్నుకూడా పంపివేశాడు! వాడి అదృష్టం బాగాలేదు!” అన్నాడు.

అన్నపూర్ణ అదరిపడి—“అలా అనవద్దుబిహారీ. మహేంద్రుడు నన్నేమీ అనలేదు, కాని నేను కొంతకాలం దూరంగా వుండకపోతే ఈయిల్లు బాగుపడదు. అందుకే కాశీవాసానికి నిర్ణయించుకొన్నాను.” అన్నది.

బిహారీ చాలాదూరంలోవున్న సీలాకాశాన్ని తదేక దృష్టితో చూస్తూకూర్చున్నాడు. అన్నపూర్ణ తన పైట చెరగునుండి బంగారుతోచేయబడిన రత్నమయమైన ఒక నాగరాన్ని తీసి—“నాయనా, ఈశేషాభరణాన్ని నీవద్రుంచుకో; నీకు వివాహమైన పిమ్మట నా ఆశీర్వాదంతో సీభార్యకు దీనిని ధరింపజేయ్యి.” అన్నది.

బిహారీ ఆ యాభరణాన్ని తన శిరస్సున ధరించాడు. అతనికళ్ళనుండి అశ్రుధారలు ప్రవహిస్తున్నాయి, వెంటనే అక్కడినుండిలేచి బయటికి వెళ్ళాడు.

“బిహారీ, నా మహేంద్రుణ్ణి నా ఆశాలతను మరువకు.” అని ప్రయాణమయ్యే సమయంలో చెప్పింది అన్నపూర్ణ.

తిరిగి రాజలక్ష్మి చేతిలో ఒకకాగితాన్నిఉంచి—
“మామగారి సంపత్తిలో నాకువచ్చిన భాగాన్ని మహేంద్రుని

పేరవాశాను. ఇది దానికిసంబంధించిన దానపత్రం. నాకు స్రుతినెల పదిహేనురూపాయలు మాత్రం కాశీకి పంపిస్తూ ఉండు.” అన్నది.

తదుపరి రాజలక్ష్మికి సాష్టాంగ దండప్రణామంచేసి, అన్నపూర్ణ కాశీకి వెళ్ళిపోయింది.

8

అశ భయపడ్డది. ఇలా ఎందుకుజరిగింది? అమ్మ వెళ్ళింది, పిన్నమ్మ వెళ్ళింది. వీరి సుఖానుభవం అందర్నీ బయటికి వెళ్ళగొడుతున్నది!

నిర్జనంగాను, శూన్యంగాను, ఒంటరిగాను ఈయింటిలో నవ్యపథంలో నడుస్తూవున్న దాంపత్యజీవితపు ప్రేమలీల ఆవిడకు అసంగతంగా కనుపిస్తూఉంది. సంసారంలోని కఠిన కర్తవ్యాలనుంచి, ప్రేమను, పుష్పాన్ని త్రుంచినట్లుగా త్రుంచినవేస్తే ఆప్రేమ తనరసంతో తనను సజీవంగా నిల్పుకొనలేదు; క్రమక్రమంగా వాడి వికృతరూపాన్ని ధరించి కడకు ఎండిపోతుంది. ఆశకుకూడ తమ నిరంతర ప్రేమకలాపాలలో ఒక విధమైన అలసట రసహీనత కనిపించాయి. ఆప్రేమవృక్షం ఉన్నట్లేవుండి ఎప్పుడు కూలిపోతుందో అని పిస్తూవుంది. సంసారానికి బలమైన, ప్రశస్తమైన ఆశ్రయం లేనిదే, దాన్నిలాగి నిలబెట్టడం కష్టసాధ్యం అనిపించింది. పనిపాటలలోకూడా మూలాధారమైన ప్రేమ కూడిఉండక

పోవడంచేత భోగవికాసం పరిపూర్ణంగాను స్థిరంగాను వుండజాలదు.

మహేంద్రుడుకూడా తనకు విముఖంగావున్న పరివారానికి వ్యతిరేకంగా విద్రోహంచేసి తనప్రేమాత్మవాన్ని ఉజ్జ్వలంగాచేయడానికి దీపహారతిలోని అన్నివత్తులను ఒక్కసారిగా వెలిగించి గొప్పప్రయత్నం చేయడమేగాక, శూన్యగృహంలోని ప్రేమికుల ఆనందాన్ని సంపూర్ణంచేయడానికి ప్రయత్నించడం మొదలుపెట్టాడు. కుసుమకోమలమైన ఆశాలత హృదయంలో ఒకచిన్నదెబ్బకొట్టి ఆమెను ప్రాతస్పృహించవలెననే భావంతో “చున్నీ, ఈనాడు నీలో ఏదోమార్పుకనుపిస్తున్నదే, కారణమేమిటి? పిన్నమ్మ వెళ్ళిపోయిందేఅనుకో, అందుకు గడియగడియకు దుఃఖించడమెందుకు? మనఇద్దరి సంబంధం కంటె ఇతరులతోడి సంబంధానికి ప్రాముఖ్యం ఉందా? అన్నిటికంటే మనఉభయుల ప్రేమసంబంధం అమూల్యమైనది పరిపూర్ణమైనది కాదా?” అన్నాడు.

‘ఎందుకు దుఃఖిస్తున్నాను? మా ప్రేమలో ఎక్కడో తప్పుక అసంపూర్ణత్వం ఉంది. ఇందుచేతనే నేను లక్షప్రయత్నాలు చేస్తున్నాను, కాని మనస్సు ఆనందాన్ని పొందడంలేదు. పిన్నమ్మ వెళ్ళిపోయింది, అమ్మకూడా ఇంట్లోలేదు. ఇది చూచి నేనెందుచేతనో చాలవ్యాకులపడుతున్నాను.’ అని దుఃఖంతో తనలో యోచించింది ఆశ.

ఇది జరిగిన తర్వాత ఆమె తన ప్రాణాలొడ్డి సంతోషాన్ని ప్రకటించడానికి, ఈ ప్రేమ అపరాధాన్ని కడిగివేయడానికి ప్రయత్నిస్తూఉంది.

ఇప్పుడు ఇంటి పనిపాటల్లో ఆటంకం సంభవిస్తూఉంది. ఏ పనికూడా తృప్తికరంగా జరగడంలేదు. పనివాళ్లకు సోమరితనం ఎక్కువయింది. ఒకదినం ఒక పనికత్తె ఆరోగ్యంబాగాలేదనే నెపంతో ఇంటివద్దనే కూర్చోంది. వంటవాడు భంగుత్రాగి, గంజాయి దమ్మువేసి యెక్కడికో పరారయ్యాడు.

“ఈరోజు మన మిద్దరమూ కలిసి వంటచేద్దాము, బలే మజగా వుంటుంది.” అని ఆశతో అన్నాడు మహేంద్రుడు.

మహేంద్రుడు బండిమీదయెక్కి కూరగాయలు మొదలయినవి తీసుకొనిరావడానికి వెళ్ళాడు. ఏవస్తువెంత కావాలో అతనికి తెలియదు, మూటనిండా వస్తువులు తీసుకొని నవ్వుతూ నవ్వుతూ వచ్చాడు. ఆ వస్తులతో ఏమిచేయాలో ఆశకు తెలియదు. ఆ వస్తువుల పరీక్షలోనే రెండు మూడు గంటలు గడిచింది. అనేకవిధాలైన, చిత్రవిచిత్రమైన రుచులతో నిండిన పదార్థాలను తయారుచేయడంవల్ల మహేంద్రునికి చాలా ఆనందం కలిగింది. మహేంద్రుడు పొందిన ఆనందంవల్ల ఆశకు తృప్తిపొందినట్లు. ఆమె తన తెలివితక్కువకు అసామర్థ్యానికి లోలోపల చాల లజ్జను విచారాన్ని పొందింది.

ఇంటి సామానులన్నీ అస్తవ్యస్తంగా పడివున్నాయి. ఏవస్తువును వెదకడంకూడా సాధ్యంకావడంలేదు. మహేంద్రుని సర్దికల్ పనిముట్లు కూరలు తరుగుకొనడానికి ఉపయోగించ

బడుతూ చెత్తచెదారాల పోగులలో అజ్ఞాతవాసం చేస్తున్నాయి. ఇదేవిధంగా వారినోట్ పుస్తకాలు విసనకరలస్థానాన్ని ఆక్రమించి బూడిదరాసుల్లో విశ్రాంతి పొందుతున్నాయి.

ఎన్నడూ తన దృష్టిపథంలోనికిరాని ఈ గండరగోళాన్నంతా చూచి అంతులేని ఆనందాన్ని పొందుతున్నాడు మహేంద్రుడు. కాని ఈ పరిస్థితి ఆశకు చాలా దుఃఖం కలిగించింది. శృంఖలారహితమైన యధేచ్ఛాచారప్రవాహంలో గృహ నిర్వహణాన్ని సంపూర్ణంగా త్రోసివేసి, దానితోపాటు తాను కూడా నవ్వుతూ నవ్వుతూ ముణకలువేయడం - పైకితేలడం ఆమెకు చాలా భయంకరంగా కనిపించింది.

ఒకదినం సంధ్యాసమయంలో పంచపాళిలో మంచము మీద వారిద్దరు కూర్చోని ఉన్నారు. అప్పుడే వర్షం పడి మేఘాలు విడిపోయాయి. వర్షం వెలిసినపిమ్మట కలకత్తాలోని అంబర చుంబితాలైన భవనాలు ప్రకాశవంతమైనవెన్నెల పడడంవల్ల మనోహరంగా ప్రకాశిస్తున్నాయి. గృహవరణంలోని చిన్న తోటలో కుప్పతిప్పలుగా రాలిన పొగడపూలను తెచ్చి మౌనంగా తలవంచుకొని ఆశ మాలగ్రుచ్చుతూవుంది. మహేంద్రుడు ఆమెకు కష్టం కలిగేలాగా మాలనులాగుతూ, ఆమె కిష్టంలేని ప్రశ్నలనువేస్తూ, అనవసరమైన జగడాలకు ప్రయత్నిస్తున్నాడు. ఆశకిది కష్టంగాతోచి బదులు చెప్పబోతే ఆమెనోరుమూసి మాట్లాడనివ్వడంలేదు.

ఇదేసమయంలో పొరుగింటిలోని పెంపుడు 'కోయిల' కుహూ కుహూ, అని కూయసాగింది. అప్పుడు మహేంద్రుడు,

ఆశ ఇద్దరుకూడా పై నవున్న పంజరంమీదకు తమదృష్టులను పోనిచ్చారు. పొరిగింటి కోయిల కూయగానే వీరి కోయిలకూడా వెంటనే కూసేలలవాటు.

“ఈకోయిలకు ఈవేళ యేమివచ్చింది?” అని కోపంతో అన్నది ఆశ.

మహేంద్రుడు:—అది నీమాటలకు లజ్జపడుతూ వుంది.

“ఎగతాళికాదు, చూడండి—దానికేమి వచ్చిందో!” అని గంభీరంగా అన్నది ఆశ.

మహేంద్రుడు పంజరాన్ని క్రిందికిదించాడు. పంజరం పై భాగంలోవున్న గుడ్డను పైకెత్తిచూడగా, కోయిలచచ్చి పడివుంది. అన్నపూర్ణ వెళ్ళిపోయినతర్వాత నౌకరైవ్వరూ రూనూలేదు, ఎవ్వరూ దానివిషయాన్ని ఎత్తుకోనూలేదు.

చూస్తూచూస్తూ వుండగానే ఆశముఖం కరుణచేత, ఓోభచేత నల్లబడిపోయింది. ఇక మాలకట్టలేకపోయింది; పూలు అక్కడే పడివున్నాయి. ఈఘటనవల్ల మహేంద్రునికి కూడా కొంత కష్టంకలుగపోలేదు. ఐతే ఆసమయంలోకూడా రసభంగం కలుగుతుందనే భయంచేత ఎగతాళిగా తేలగొట్టి వేయాలని ప్రయత్నించేసి “అదీమంచిదేలే, నేను కాలేజీకి పోయినప్పడంతా, ఇదినిన్ను ‘కుహూ-కుహూ’ అని మండిస్తూ ఉంటుంది. చస్తే చచ్చిందిలే!” అన్నాడు.

ఇలాగని ఆశను రెండుచేతులతో తనబడిలోకి తీసుకొనడానికి ప్రయత్నించాడు మహేంద్రుడు. కాని ఆశ తిన్నగా తనను విడిపించుకొని చెరగులోనిపూలు పారవేసి—

“సరే, ఇక ఈ ప్రేమ కలాపం అలావుంచి, మీరు వెంటనే వెళ్ళి అమ్మను తీసుకరండి.” అన్నది.

ఇదేసమయంలో ‘మహేంద్రదాదా, మహేంద్రదాదా’ అని బిహారీ కేకలు వేశాడు. మహేంద్రదాసుకూడా ‘అరే ఎవరు! బిహారీ! రా! తమ్ముడూ, రా! అని’ పిల్చాడు. బిహారీని చూచి మహేంద్రుని చిత్తం ఆనందాన్ని పొందింది. వివాహ మైన తర్వాత వీరిసుఖంలో పానకంలో పుడకలాగా బిహారీ అడ్డుపడడానికి వస్తూవుండేవాడు. నేను మహేంద్రునికి ఆ సుఖంకొరకే, ఆబాధయే, చాలా అవసరంగా కనిపించింది.

బిహారీ రావడంచేత ఆశస్థికూడా కొంచెం తేలిక పడినట్లువుంది. వెంటనే ముఖంకప్పుకొని ఆమెలేచి వెళ్ళుతూ వుంది.

“ఎందుకు వెళ్ళుతున్నావు? మరెవ్వరూకారు, మన బిహారీయే.” అన్నాడు మహేంద్రుడు.

“వారికి మంచినీరు తేవడానికి వెళ్ళుతున్నాను.” అన్నది ఆశ. కొంతపని కలుగడంచేత ఆమెకు దుఃఖం కొంచెం తగ్గింది. ఆమె తనఅత్తగారి విషయాలు తెలుసుకొనడానికి ముసుగువేసుకొని నిలబడివుంది. కాని బిహారీతో మాట్లాడడంలేదు.

“నేను నచ్చి మీ వ్యవహారాల్లో విఘ్నం కలిగించి నట్లుగా తోస్తుంది. ఏమీ పర్వాలేదు కూర్చో వదినా, నేను నెళ్ళిపోతున్నాను.” అని వస్తూనే అన్నాడు బిహారీ.

మహేంద్రునివైపు నిశ్శబ్దమైంది ఆశ.

“అమ్మ ఎలావుంది?” అన్నాడు మహేంద్రుడు.

“అమ్మ, పిన్నమ్మ విషయాలెందుకు తెస్తావు దాదా? వారి విషయం ఆలోచించడానికి చాలాకాలం వుంది! Such a night was not made for sleep nor for mothers and aunts! (ఇలాంటిరాత్రులు నిద్రించుటకుకాని, అమ్మ పిన్నమ్మలకొరకుకాని కాదు)” అన్నాడు బిహారీ పరిహాసంగా.

ఈవిధంగా అని తిరిగి పోబోతువుండగా మహేంద్రుడు బలవంతంగా చెయ్యిపట్టుకొని కూర్చోబెట్టాడు.

“వదినా, చూడు నా తప్పేమీలేదు, నన్ను బలవంతంగా కూర్చోపెడుతున్నాడు. పాపంచేస్తున్నది మహేంద్ర దాదా, శాపానుభవం నాదిఅవుతుందేమో!” అన్నాడు బిహారీ.

ఆశ యీ మాటలకెంతమాత్రం జవాబు చెప్పలేక పోయింది; తనమనస్సులో కోపపడుతువుంది. బిహారీ తెలిసి కూడా నన్ను ఉడికిస్తున్నాడని చింతించింది.

బిహారీ:— వాహ్వా, ఇట్లు ఏమి కళకళలాడుతూ వుంది! ఇప్పుడుకూడా అమ్మనుతీసుకొని రావలసిన అవసరం కలుగలేదా?

మహేంద్రుడు:— ఆమెరావడం చాలా అవసరం, మేము ఆమెకొరకు ఎదురుచూస్తున్నాము.

బిహారీ:—ఈవిషయంతోనే ఒక్కజాబువాస్తే ఏమైన నష్టంకలుగుతుందా? ఈమాత్రం వ్రాయడంచేత నీబహు మూల్యమైన సౌఖ్యసమయంలో అంతనష్టంరాదు; ఐతే ఆమె ఎంతో సంతోషిస్తుంది. (ఆశవైపుతిరిగి) వదినా, నీవు మహేంద్రునికి, జాబు వ్రాసుకొనడానికి రెండు మూడు నిమిషాలు శలవు యివ్వవలసిందని ప్రార్థిస్తున్నాను.

ఆశ దుఃఖంతో వెళ్ళిపోయింది, ఆమెకళ్ళనుండి నీరు ప్రవహిస్తూఉంది.

“ఏ శుభలగ్నంలో నీ దర్శనంఅయిందో కాని ఏవిధమైన మేలు కలుగకపోవడమేకాక తగువులుకూడా లేనదీస్తున్నావు.” అన్నాడు మహేంద్రుడు చిరాకుపడి.

బిహారీ:— నిన్ను మొదట నీతల్లియే చెడగొట్టింది. ఇప్పుడు భార్యకూడా చెడగొట్టుతూవుంది. ఇది నేను చూడలేను. ఇందుచేత వీలైనప్పుడు నాల్గమాటలు అంటూవుంటాను.

మహేంద్రుడు:— దీనివల్ల లాభం?

బిహారీ:— నీకు లాభంలేదు, కాని నాకువుంది.

10

బిహారీ స్వయంగా ఒకలేఖను వ్రాయించుకొని మరుసటిరోజే రాజలక్ష్మిని తీసుకొని రావడానికి వెళ్లాడు. బిహారీ స్వయంగా లేఖవ్రాయించుకొని వచ్చాడని రాజలక్ష్మి గ్రహించి

చింది; కాని ఆమె ఉండలేకపోయింది. ఆమెనెంటు వినోదిని కూడా వచ్చింది.

రాజలక్ష్మీవచ్చి ఇంటిమర్దశను చూచింది. అంతా దుర్వాసనతో నిండివుంది. గుడ్డలునల్లగా మాసి అస్తవ్యస్తంగా వున్నాయి. ఇదిచూచి మళ్ళీ ఆమెదృష్టి కోడలిమీదికిమళ్ళింది. కాని కోడలి నడతలో పూర్తిగా మారుపువచ్చినట్లుగావుంది! ఆమె నీడవలె అత్తను వెంటాడుతూవుంది. అడుగకుండానే అత్తకు సహాయపడాలని చూస్తూవుంది. అదిచూచి—“ఉండనీ, ఉండనీ. నీవు దాన్ని చాడుచేస్తున్నావు. నీకుచేతగాని పనికి ఎందుకువస్తావు?” అనసాగింది రాజలక్ష్మి.

అన్నపూర్ణ వెళ్లడంచేత కోడలిప్రవర్తన చక్కబడిందని రాజలక్ష్మి భావించింది. కాని పిన్నమ్మవుండగానే తాను సుఖంగావున్నట్లు, అమ్మవచ్చినతర్వాత తనసుఖం లోపించినట్లు మహేంద్రుడు భావిస్తాడేమోనని అనుమానించింది. దీనివల్ల పిన్నమ్మ తనసుఖాన్ని కోరుతూవుండేదని, అమ్మ తన మార్గంలో కంటకంగావుందని అతడు భావించేలాగుంటే కోడలిచేత ఈస్థితిలో పనిచేయించవలసిన అవసరం లేదని తలచింది.

అప్పుడప్పుడు పగటికాలంలో మహేంద్రుడు పిలువ నంపేవాడు; ఆశ వినీ విననట్లుగా వెళ్ళేదికాదు; కాని రాజలక్ష్మి “ వింటున్నావా లేదా? మహేంద్రుడు పిలుస్తున్నాడు; అధికంగా ప్రేమించడంచేత పర్యవసానం ఇలాఅయింది! వెళ్లు,

కూరలు తరగవలసినప్పనిలేదు.” అని బలవంతంగా పంపేది రాజలక్ష్మి.

తిరిగి వెనుకటిలాగానే పలక-బలపం ‘శిక్షావళి’ నాటకం ప్రారంభం అయింది. వెనుకటిలాగానే — మొదలు-చివరలేని ప్రేమ సంబంధమైన అభియోగాలు, ఒకరినొకరు అపరాధులుగా ఆరోపించుకొనడం, ‘ఇద్దరిలో ఎవరికి ప్రేమ ఎక్కువ’ అనే విషయంమీద యుక్తిరహితంగా తర్కించుకొనడమూ, మేఘావృతమైన వర్షపుదినాలలో పగటిని రాత్రిగాను, వెన్నెల రాత్రులను పగలుగాను భావించుకొనడం, అలసట-బలహీనత, వీటిని మనోబలంతో బలవంతంగా తొలగించు కొనడం, చిత్తం శిథిలంకావడంచేత ఆనందంలభించకపోయినా ఒకరి నొకరు ఘడియకూడా విడిచివుండడం మహాభయంకరంగా బావించడం — జరుగుతూవుంది.

ఇది ఇలా జరిగేదినాల్లో ఒకరోజు వినోదిని తన రెండు చేతులు ఆశ భుజాలమీదవేసి — “మీ ప్రేమానుబంధం ఎల్లప్పుడూ ఇలాగే వుండాలని కోరుతాను; కాని నన్ను ఒక్కసారి కన్నెత్తి చూడకపోతివేయని నాకు దుఃఖం కలుగుతూఉంది.” అన్నది.

పినతండ్రీవద్ద చిన్నతానాన్నుంచి పొరుగుబిడ్డలాగా పోషింపబడడంచేత ఇతరులతో కలిసిమెలిసి వుండటానికి సంకోచిస్తూవుంది ఆశ. ఎవరైనా తనతో స్నేహించేయడానికి ప్రయత్నిస్తారేమోనని భయపడుతూవుంది. వినోదిని — మన్మథునివిల్లువలె కలిసివున్నకనుబామలు, ప్రకాశవంతంగాను

మనోరంజకంగాను కనుపించే చూపులు, అమాయకంగా వున్నముఖమూ, ప్రతిభావంతమైన యశావనముకలిగి-ముందుకు వచ్చింది. వినప్పటికీ ఆశ ముందుగా ఆమె విషయాల్ని గురించి ప్రశ్నించడానికెంతమాత్రం సాహసం చేయలేకపోయింది.

అత్తగారు వినోదినిని దండించడంలేదని, అత్తగారివల్ల ఆమె భయపడడంలేదని గ్రహించింది ఆశ. అత్తగారుకూడా ఆమెను మాటిమాటికి ఉదహరణంగా చూపి గౌరవిస్తూఉంది. వినోదిని గుణగుణాలను ప్రశంసిస్తూవుంది. ఆమె గృహకార్య నిర్వహణలో ఘటికురాలని, అధికారం చలాయించడంలో తప్పేమీలేదని భావించింది ఆశ. పనివాళ్ళను గద్దించి వారి చేత చక్కగా పనిచేయించడానికి ఆమె ఎంతమాత్రం వెరవడం లేదు. ఇదంతాచూచి ఆమెముందు తానెందుకూ పనికిరానని భావించింది.

ఇలాంటి గుణవతి - బుద్ధిమతియైన వినోదిని తనతో స్నేహం చేయవలెనను కోరిక యెప్పుడైతే వెల్లడించిందో ఇక ఆమె ఆనందానికి మేరలేకుండా పోయింది. ఒక్క ఘడియలో వినోదినినాలుగుమాటలతో ఆశసంకోచశీలతను తుడిచిపెట్టింది. ఇంద్రజాలికుడునాటిన వృక్షంలాగా ఇద్దరు చెలికత్తెలమధ్య నాటబడిన ప్రేమబీజం ఒక్క-దినంలోనే అంకురించి పుష్పించి ఫలవంతమయింది.

“మంచిది అక్కా, మనఇద్దరిపేరు ఒక్కటిగా వుండాలి. అదేపేరుతో నీవు నన్నూ, నేను నిన్నూ పిలుస్తూవుండాలి. అలా గైతే చాలా బాగా వుంటుంది.” అన్నది ఆశ.

“ఏపేరు పెట్టుకొందాం చెప్పా?” అన్నది వినోదిని నవ్వుతూ.

ఆశ తనకుతోచిన కొన్ని మంచిపేర్లను- ‘గంగ, గులాబ్’ వంటివి చెప్పింది.

వినోదిని:— అబ్బే, ఈపేర్లన్నీ పాతబడిపోయినవి. ప్రేమ, గౌరవాలకు సంబంధించిన ఈపేర్లన్నింటిమీద ఆదరం పోయింది.

ఆశ:— ఐతే నీకేది ఇష్టమో చెప్పా.

‘కంటి మెరమెర.’ అన్నది వినోదిని నవ్వుతూ.

ఆశ ఏదో చక్కనిపేరు పెట్టవలెనని ఆశపడింది; కాని వినోదిని సలహాచేత ప్రేమపూర్వకంగా పెట్టిన యీ చీవాట్లను అంగీకరించింది. వినోదిని మెడలో తన రెండుచేతులను వేసి ‘కంటి మెరమెర!’ అని పొర్లిపొర్లి నవ్వింది ఆశ.

11

ఆశకు ఒక తోడు చాలా అవసరంగా వుంది. ప్రేమకు సంబంధించిన ఆనందోత్సవం ఇద్దరితోనే పరిపూర్ణంకాదు; చిత్తాన్ని ప్రసన్నంచేసే మధురసంభాషణామితాయీలను పంచడానికి మూడవమనిషికూడా అవసరమవుతుంది.

వినోదినికూడా ఇలాంటి రసానికి ఆకలిగొని వుంది. మత్తుగావున్న మనిషి ఘాటుగలసారాయి త్రాగినట్లు క్రొత్త కోడలి క్రొత్తప్రేమఇతిహాసాన్ని మిక్కిలిఆసక్తితో చెవియొగ్గి

వినడం ఆరంభించింది. అలావినడంవల్ల ఆమెమెదడు గిర్రున తిరుగసాగింది, రక్తం తుకతుక వుడుకుతూవుంది.

మధ్యాహ్న సమయంలో రాజలక్ష్మి నిద్రపోతూవుంది. పనివాళ్ళు క్రిందిభాగంలో విశ్రాంతి పొందుతూవున్నారు. బిహారీ ఎన్నివిధాలుగానో బోధిస్తూ వుండడంచేత ఏదో కొద్ది కాలంమాత్రమే కాలేజీకి వెళ్ళుతున్నాడు మహేంద్రుడు. ఎండచే కణకణలాడుతూవున్న నీలాకాశంలో ఒకచివరనుండి వేరొకచివరకు గద్దకూత తీవ్రస్వరంతో ప్రారంభమై తిన్నతిన్నగా ఊణిస్తూ అప్పుడప్పుడు వినబడుతూవుంది. ఇలాంటి సమయంలో ఆశతన నిద్రాగృహంలో నేలమీదవున్న దిండుమీద తనకురులను విరియబోసుకొని పడుకొంది; వినోదిని తన ఎదురురొమ్ముకుక్రిందుగా దిండుపెట్టుకొని, కాళ్ళుచాచు కొని, ఆశాలత చెబుతూవున్న మహేంద్రుని ప్రేమగాఢలను మనసార వింటూవుంది. ఇలా వింటూవుండగా ఆమె బుగ్గల యందున్న గులాబీరంగు ఘనీభవించింది, శ్వాసపీల్చడం ఎక్కువయింది.

వినోదిని ఆనందంతో ఆమెను తేజపరుస్తూ చిన్నచిన్న విషయాలమీదకూడా ప్రశ్నలమీద ప్రశ్నలనుకురిపిస్తూవుంది. ఒక్కొక్కవిషయాన్ని అనేకసార్లు వింటూవుంది. ఒకవిషయాన్ని గురించినవర్ణన పూర్తి కాగానే “సరేచెల్లెలా, ఇలాగైతే ఏమాత్రం, ఆలాజరిగితే నీవేంచేస్తావు?” అని తన పూహ ప్రపంచంలో బయలుదేరిన సందేహాలను ప్రశ్నలద్వారా వినర్పించుకొంటూవుంది.

ఈవిధంగా క్రొత్తక్రొత్త పూహలవైపు తన విలాస విషయాల హద్దులను పొడిగించడంవల్ల ఆశ హృదయం చీకాకు నొందడంలేదు—ఆమెకు ఉల్లాసంగానేవుంది.

“మంచిది, నీకు బిహారీకి వివాహం జరిగివుంటే ఎలా వుండేది?” అని అడిగింది వినోదిని.

ఆశ:— వద్దమ్మా, ఇలాం ! మాటలనవద్దు — ఛీ-ఛీ, నాకు చాలాలజ్జగావుంది. ఐతే, నీతో అతనికి వివాహం జరిగివుంటే బాగుండేది. మీ యిద్దరిమధ్యకూడా రాయ బారాలు జరిగాయికదూ!

వినోదిని:— నావివాహం విషయంలో అనేకమందితో మాటలు జరిగాయి. వాళ్ళతో జరగకపోవడమేమంచిది. నేను పూర్వంలాగానే హాయిగా వున్నాను.

కాని ఆశ దీన్ని అంగీకరించలేదు—ఎదురువాదం చేసింది. తనకంటే వినోదిని సుఖాన్ని అనుభవిస్తూ వుందని ఆమె ఎలా అంగీకరిస్తుంది?—“సరే, ఒకవేళ మావారితో నీసంబంధం జరిగివుంటే...వీరు సమ్మతించివుంటే జరిగే వుండేది!” అనేది ఆశ.

జరిగేవుండేది! ఎందుకు జరగలేదు? ఆశ పువయోగిస్తూ వున్న యీశయ్య ఒకప్పుడు నాదికావలసినస్థితి సంభవించింది. వినోదిని, ఆ యలంకరింపబడిన కేళీనికేతనాన్ని పరిశీలిస్తూ, ఈ విధంగా ఆలోచిస్తూవుంది—ఒక దినం తనదిగా కావలవున్న గృహంలో తాను పరాయిదానిలాగా నివసిస్తూవుంది.

ఈ యింటిలో ఆమెకేమి హక్కువుంది. ఆమెకూడా ఒక అతిథి, ఈరోజు వుంటుంది రేపు వెళ్ళిపోతుంది.

సంధ్యాసమయానికి కొంచెం ముందుగానే అడుగకనే తన పనితనాన్ని ప్రదర్శిస్తూ ఆశకు జడఅల్లి శృంగారించి సరియైనవేళకు ఆమె భర్తవద్దకు పంపుతూ ఉండేది. ఆమె విలక్షణమైన కల్పన దాగియుండి ఆ నవవధువు వెనుకనే ఒక ప్రీయ యువకునివలె రహస్యమైన నిర్జనస్థానంలో ప్రవేశిస్తూవుంది. అప్పుడప్పుడు ఏదో కారణం కల్పించి వెళ్ళనిచ్చేదికాదు. వినోదిని. మాటల్లో చిక్కుపెట్టి “కొంచెం ఉండవమ్మా, వెళ్ళుదువుగాని! మీ దైవం ఎక్కడికీ పారిపోడులే! అతడేమీ అడవిజంతువుకాదు, తప్పించుకొని వెళ్ళడానికి.” అంటూవుండేది.

ఇదేవిధంగా హేళనచేస్తూ మాటల్లో చిక్కుపెట్టి ఆలస్యంచేసేది. ఒకదినం చాలాకోపంతో మహేంద్రుడు ఆశతో—“సీసఖ నిన్నేమీ కదిలి-మెదలనిచ్చేలాగా లేదే—ఆమె ఎప్పుడు ఆమెఇంటికి వెళ్తుంది?” అన్నాడు.

“చూడండి, మీరు నా చెలినేమి అనవద్దు. ఆమె మిమ్మెంతగా ప్రేమిస్తూవుందో మీకు తెలియదు. మిమ్ములను గురించి ఎంతశ్రద్ధగా వింటుంది, ప్రతిరోజు సాయంత్రం మహాప్రేమతో నన్ను అలంకరించి మీవద్దకు పంపుతుంది!” అన్నది దుఃఖంతో ఆశాలత.

రాజలక్ష్మి మొదటకోడలిని పసి చేయనిచ్చేదికాదు. కోడలిపక్షం వహించి పనిపాటల్లో కోడలికి ప్రవేశం కలిగించింది వినోదిని.

వినోదిని పగలంతా పనిచేస్తూవుండేది, ఒక్కఘడియ కూడా వృథాగా కాలం గడిపేదికాదు. ఒకటి తర్వాత ఒకటి పనులను నిర్ణయించేది. అందుచేత ఆశకు అక్కడ నుండి వెళ్ళే అవకాశం లభించేదికాదు. 'ఆశ భర్త శూన్యంగా వున్న మేడమిదగదిలో ఒకమూల కోపంతో మండిపడుతూ ఉంటాడు'-అని తనలోతాను క్రూరంగా నవ్వుకొంటూఉండేది వినోదిని.

“ఇక నన్ను వెళ్లనీ, లేకపోతే వారు కోపపడతారు.” అనేది ఆశ.

“ఆగు, ఈపనిచేసి వెళ్ళుదువుగాని, అంత ఆలస్యం లేదులే.” అనేది వినోదిని.

“ఇక ఇప్పుడుకాదు. వారు చాలాకోపిస్తారు, నన్ను వెళ్ళ నివ్వ.” అని కొంచెం ఆగినతర్వాత కష్టంగాఅనేది ఆశ.

“కొంచెం ఉండనమ్మా. ఈవేళ కొంచెం కోపపడితే ఏమి? చూడు, కూరలో కారం అవసరమైనట్లే ‘ప్రేమ సంబంధం’ లోకూడా ‘గిల్లికజ్జాలు’ చాలా అవసరం అవుతాయి.” అనేది వినోదిని.

ఐతే ఆ కారంమజా వినోదినికి మాత్రమే తెలుసు. ఆశకు దానిలోని రుచి ఎంతమాత్రం తెలియదు. ఐతే వినోదినివద్ద కారం అవసరమయ్యే కూరలుమాత్రంలేవు. ఇలా ఆలోచిస్తూ వుండగానే వినోదినికి నరనరంలో అగ్ని దహించివేస్తున్నట్లుంది, ఎటుచూస్తే అటు ఆమెకళ్ళనుండి నిష్పరవ్వలు రాలేవి.

‘ఇలాంటి సౌఖ్యవంతమైన గృహం—ఇలాంటి ప్రేమ గలపతి—నేనీ గృహాన్ని రాజయొక్క రాజ్యంగాను, ఈపతిని సేవకునిగా వుంచుకొనగలను. అప్పుడు యీ యింటిస్థితి ఇలా వుండేదా? నేడునాస్థానంలో అమాయకురాలైన పిల్ల— అటబొమ్మ వుంది.’ అవి తనలో ఆలోచిస్తూవుంది వినోదిని.

ఆశ మెడలో తన చేతులనుపేసి—“కొంచెం ఆగు, నిన్నరాత్రి నీభర్తకు నీకు ఏసభాషణలు నడిచాయో చెప్పు. మీప్రేమ సంభాషణలు వినడంవల్ల నాకుకలిగిన ఆనందంతో భోజనంకూడా రుచించడంలేదు.” అన్నది వినోదిని.

12

మహేంద్రుడు ఒకనాడు చాలాకోపంతో తనతల్లి వద్దకువెళ్ళి—“ఇది నీకు బాగావుందాఅమ్మా? పరాయి యింటి విధవపడుచును నీవద్ద ఉంచుకొనవలసిన అవసరంయేముంది? ఆమె ఉండడం నా కిష్టంలేదు—ఎప్పుడేమూతుందో ఎవరికి తెలుసు!” అన్నాడు.

రాజలక్ష్మి:—అది పరాయిదెలా అవుతుందినాయనా? అది నా పినతండ్రి కోడలు, దానిని పరాయిదాన్నిగా నేను భావించను.

మహేం:— వద్దమ్మా, ఇదిమంచిదికాదు. ఆమెను వాళ్ళ యింటికి పంపించడమే ఉత్తమం:

మహేంద్రుడు ఏది అనుకొంటాడో అది చేయక మానడని ఆమెకు బాగాతెలుసు. ఇక యెవ్వరిమాటా వినడని

కూడా తెలుసు. అతడిమాట తీసివేయడం చాలాకష్టం. అంతట బిహారీని పిలిపించి—“బిహారీ, నీవు కొంచెం మహేంద్రునికి తెలియజెప్పు. వినోదిని మన పనులన్నీ నిర్వహిస్తూ వుంది. ఆమెనాకు చాలా సహాయకారిగావుంది. ఆమె పరాయిదికాదు; కాని ఆమె చేసేసేవ మరెవ్వరూ నాకు చెయ్యలేరు.” అని చెప్పింది రాజలక్ష్మి.

బిహారీ ఆమెకు జవాబు చెప్పలేదు. మహేంద్రుని వద్దకు వెళ్ళి—“మహేంద్రదాదా, వినోదిని విషయంలో ఏదయినా ఆలోచిస్తున్నావా?” అని అడిగాడు.

మహేంద్రుడు నవ్వి—“ఘడియఘడియకు ఆలోచిస్తూనే వున్నాను. ఈ ఆలోచనతో నాకు రాత్రులు నిద్రకూడా రావడంలేదు. మీ వదిననే అడుగరాదు? ప్రస్తుతం వినోదినిని గురించిన ఆలోచనతో ఇతరఆలోచనలన్నింటికీ స్వస్తిజరిగింది.” అన్నాడు.

ముసుగులోపలినుండి మహేంద్రునివైపు తీవ్రమైన కుటిలకోపంతో చూచింది ఆశ.

“ఏమిటి? ‘విషవృక్షం’లో చెప్పినట్లయిందా?” అన్నాడు బిహారీ. (‘విషవృక్షం’ బంకించంద్రుని బెంగాలీనవల)

“సరిగ్గా అదే జరిగింది, చున్నీ ఇప్పుడామెను పంపి వేయాలని చిందులు త్రొక్కుతూవుంది.” అన్నాడు మహేంద్రుడు.

ముసుగులోపలినుండియే తీవ్రదృష్టి ప్రసరింపజేసింది ఆశ.

బిహారీ—పంపించివేయడంవల్ల ఏమిలాభం, ఆమె మళ్ళీ రాకుండా వుంటుందా? విధవా వివాహం చేసివెయ్యి—ఆమె విషపుకోరలు సమూలంగా వూడిపోతాయి.

మహేం:— కుందనందినికీకూడా వివాహం జరిగింది తెలుసా! (బంకించంద్రుని 'విషవృక్షం' కే 'కుందనందిని' అని కూడా పేరు.)

బిహారీ:— సంతోషం, ఇక నీ ఉపమాలంకారాన్ని అలావుంచు. నేనప్పుడప్పుడు వినోదినినిగురించి అలోచిస్తూనే వున్నాను. ఆమె నీవద్ద ఎల్లకాలం ఉండజాలదు. కాని ఆమెను ఆ అడవిలాంటి ప్రదేశంలోకి పంపడమూ మంచిదికాదు. అలా పంపడం ఆమెకు శిక్షవిధించడమే అవుతుంది. అక్కడి కష్టాలను నాకళ్ళార చూచేవచ్చాను.

వినోదిని ఇంతవరకు మహేంద్రుని ఎదుటకు రానేలేదు. కాని బిహారీ ఆమెను చూచివున్నందువల్ల ఆమె అడవులలో ఉండతగిందికాదని తెలుసుకొన్నాడు. మహేంద్రుని యింట్లో వున్నందువల్ల ఎప్పుడో ఏదో అనర్థం సంభవించకపోదనే చింత కూడా అతణ్ణి పిడిస్తూవుంది. ఎందుచేతనంటే, ఒకప్పుడు గృహాన్ని ప్రకాశవంతంచేసే దీపమే ఆ గృహానికి చిచ్చుపెట్టి భస్మీకృతం చేస్తూవుంటుంది.

మహేంద్రునికి బిహారీమాటలను వినడంచేత బాగా నవ్వొచ్చింది. బిహారీకూడా దానికి జవాబు చెప్పాడు. ఆమె ఒక ఆటవస్తుకాదని ఆమెను నువ్వేషించడం కష్టమని బిహారీ భావించాడు.

“అమ్మా, కోడలిని ఎక్కువకాలం నీవద్ద నుంచు కోవద్దు. నీవు సాధువైన పల్లెటూరి బిడ్డవు, నాగరకులైన యువకుల భావాలు నీకు తెలియవు. నీవు తెలివిగలదానివి, బాగా ఆలోచించి వ్యవహరిస్తూవుండు.” అని వినోదినికి బోధించింది రాజలక్ష్మి.

ఇదిజరిగిన తర్వాత వాతావరణం మరొకవిధంగా మారింది. వినోదిని ఆశను తనదగ్గరకు రానీయకుండా ఆడంబర పూర్వకంగా జాగ్రత్తపడుతూవుంది—“నే నెవరు, నీనెవరు? నాపరిస్థితి బాగాలేదు. నా గౌరవ మర్యాదలను గుర్తించి నడుచుకొనకపోతే ఎప్పుడేమి జరుగుతుందోనని భయపడుతున్నాను.” అన్నది వినోదిని.

ఆశ కాళ్ళావేళ్ళాబడి వినోదినిని బ్రతిమాలింది, ఎంతగానో ఏడ్చింది, కాని వినోదిని ఆమెనిశ్చయాన్ని మార్చుకొనలేదు. ప్రతిరోజు తనకథలను వినిపించడం అలవాటయింది ఆశకు. ఇక ఎవరితో చెప్పకొంటుంది? ఆమె లక్షసార్లు వినోదినితో కలియాలని — సంభాషించాలని కోరుతూవుంది, కాని వినోదిని దురాతిదూరంగా వుంటూవుంది.

ఇటు మహేంద్రుని భావంలో మార్పుగోచరింప సాగింది. ప్రేమానుబంధం సశ్శిపోతూవుంది. గడియగడియకు దగ్గరకూర్చున్నాశక్తి లోపిస్తూవుంది. పూర్వం ఆశ ఒకపని చేయలేకపోయినా—చెడగొట్టినా మహేంద్రుడు నవ్వుతూవుండేవాడు; దానిలోకూడా అతనికి ఒకవిధమైన రసం కనిపిస్తూవుండేది; కాని ఇప్పుడలా లేదు. ఆమె ఏపనినైనా—చెరచినా,

చేయకపోయినా అతడికి సంతోషంకలగడంలేదు. ఇప్పుడు ఆశ అమాయకత్వంవల్ల అతడికి కోపంకలుగుతూవుంది. మహేంద్రుడు పైకి చెప్పకపోయినా అతడి లోపలవున్నకోపం ఆశ గ్రహిస్తూనేవుంది. ఎల్లప్పుడు ఇద్దరు ఒకేచోట కలిసిమెలిసి వుండడంచేత ప్రేమవిలువ తగ్గిపోతూవుందని అతడు తెలుసుకొన్నాడు. మహేంద్రుని ప్రేమగానం అపస్వరాలతో నిండిపోతున్నట్లు కనిపిస్తూవుంది—దానిలో అస్వాభావికత కాపట్టం అనేవి అతనికి తెలియకుండానే చోటుచేసుకొని వృద్ధిపొందసాగాయి.

ఇలాంటి సమయంలో వేర్వేరుగా వుండడంతప్ప మరొక రక్షణసాధనం కనిపించదు; విచ్ఛేదమో లేక వియోగమో తప్ప దీనికి మరొక ఔషధంలేదు. ఇలాంటి సంకటపరిస్థితుల్లో స్త్రీలు దూరంగావుండడానికే ప్రయత్నిస్తారు. ఇది స్త్రీలకు స్వభావసిద్ధమైన సహజసంస్కారం ఆశకూడా మహేంద్రునికి దూరంగా వుండడమే యుక్తంగా తలచింది. కాని ఎచ్చటికి వెళ్లడం? వినోదినికంటే ఆమెకు మరొక ఆశ్రయంలేదు.

మహేంద్రుడుకూడా, ప్రేమమత్తు కొంచెం తగ్గగానే, తెలివితెచ్చుకొని ఇంటి వ్యవహారాల్లో, చదువు సంధ్యల్లో తనదృష్టిని ప్రసరింపజేశాడు. అతడు ఆమూల ఈమూల పడివున్న డాక్టరుపరీక్షకు సంబంధించిన పుస్తకాలను ప్రోగుచేసి వాని దుమ్ము విడలగొట్టడం మొదలు పెట్టాడు. కోటు, సూటు, హ్యాటు పెట్టెలోనుండి తీసి ఎండలో వేస్తున్నాడు.

13

వినోదిని తన మాటల్లోకి రాకపోవడంచేత ఆశకు ఒక ఆలోచన తట్టి. “సరే అక్కా, నీవు వారి ఎదుటికి ఎందుకు వెళ్ళవు? దూరదూరంగా పరుగెత్తుతున్నావెందుకు?” అన్నది.

వినోదిని ముక్తసరిగాను, తీవ్రంగాను—“ఛీ, ఛీ!” అన్నది.

“నీవేమీ పరాయిదానవు కాదన్నదే అత్తగారు!” అన్నది ఆశ.

“ప్రపంచంలో నాకు నావాళ్ళూలేరు, పరాయివాళ్ళూలేరు. నన్నెవరు తనవారుగా భావిస్తే వారేనావారు, నన్ను పరాయిగా ఎవరుభావిస్తారో వారు నావారైనా నాకుపరాయి వారే!” అన్నది గంభీరంగా వినోదిని.

‘నిజమే, ఈమె చెప్పినదానికి తిరుగులేదు. వారు వినోదినికి సంబంధించినంతవరకు ఏమాత్రం న్యాయంగా ప్రవర్తించడంలేదు. ఆమెను పరాయిదానిలాగా భావించడం, అకారణంగా అమెతో విరోధించడం బాగాలేదు.’ అని తనలో అనుకొన్నది ఆశ.

“మీరు నా సఖితో మాట్లాడవలసివుంటుంది.” అని ఆరోజు రాత్రి తన భర్తతో చాలగట్టిగా చెప్పింది.

“నీవు ఎంత గొప్ప సాహసంచేశావు!” అని నవ్వాడు మహేంద్రుడు.

ఆశ:— ఎందుకు, ఇందులో భయపడవలసిన విషయమేముంది?

మహేం:— నీసఖ సౌందర్యాన్ని నీవు వర్ణించడం చూస్తే, నేనామెతో ఇలా ప్రవర్తించడమే ఔమకరమనిపిస్తోంది.

ఆశ:— మీరు ఈవిషయంలో భయపడికండి, నేను సవరించుకొంటాను. ఇక ఎగతాళిమాని ఆమెతో మాట్లాడు తారాలేదా నిజం చెప్పండి.

వినోదినిని చూడడం మహేంద్రునికి పూర్తిగా ఇష్టం లేదనడానికి వీలులేదు. అప్పుడప్పుడు ఆమెను చూడాలని అతని హృదయంలో కోరిక కలుగుతూనే వుంది. కాని ఈకోరికను తాను స్వయంగా వెల్లడించడం ఉచితంకాదని ఊహించుకొన్నాడు.

ఆంతరిక విషయాల్లో మహేంద్రుని ఆదర్శం ఇతర వ్యక్తులకంటే కొంచెం కఠినంగా వుంటుంది. తల్లి అధికార ప్రాబల్యం ఎక్కడ కుంటువడిపోతుందోననే సందేహంతో అతడు మొదట వివాహ మాడడానికికూడా సందేహించాడు. ఇప్పుడు ఆశ స్థానాన్ని సురక్షితంగా వుంచాలని అతడు కోరుతున్నాడు. మరొక స్త్రీకి సంబంధించిన ఆలోచనలకు తన హృదయంలో అణుమాత్రమైన అవకాశాన్ని కల్పించడం మహేంద్రునికిష్టంలేదు. ప్రేమనుగురించిన విషయాల్లో తాను నిశ్చితమైన భావాలుగలవాడనని గర్విస్తూవుంటాడు. మైత్రికి సంబంధించి నంతవరకు బిహారీతోతప్ప మరొకరి మైత్రిని అతడంగీకరించడు. ఎవడైనా తన మైత్రిని కోరుతూ వచ్చేయెడల వానిని అనాదర దృష్టితో చూచేవాడు బిహారీయెదుట అతణ్ణి హేళన

చేసి ఆనందిస్తూ వుండేవాడు. బిహారీ ఈవిషయంలో ఏదయినా ప్రస్తావన చేస్తే—“నీ వలా చేయగలవు బిహారీ, నీవెక్కడికి వెళ్ళితే అక్కడ మిత్రులకు కొడువలేదు; కాని నేను మాత్రం ప్రతి వ్యక్తితో మైత్రి నెరపడానికి సిద్ధంగాలేను.” అనేవాడు.

అలాంటి మహేంద్రుని మనస్సు, ఈ మధ్య తనకు తెలియకుండానే, ఒక విధమైన వ్యగ్రకుతూహలంతో ఈ అపరిచిత యువతిమీదికి నడుస్తూవుండడంచేత, తనకు తానే లజ్జపడి తిట్టుకొంటూ చివరికి క్రుద్ధుడై ఆమెను ఇక్కడనుంచి పంపివేయవలసిందని తల్లితో పోట్లాడుతున్నాడు.

మహేం:— పోనిదూచున్నీ, నీసఖితో మాట్లాడడానికి నాకు అవకాశం ఎక్కడుంది? చదువుకొనే సమయంలో చదువుకోవాలి! కాస్త తీరికలభిస్తే నీవూ నేనూ ముచ్చటించుకోవలసి వుంటుందిగదా. వినోదిని యెదుటికి వెళ్ళడానికి, ఆమెతో సంభాషించడానికి నాకు వ్యవధిఎక్కడిది?

ఆశ:— మంచిది, మీరు చదువుకొనే సమయంలో చదువుకోండి, నావాటకువచ్చిన సమయాన్ని ఆమెకు బదిలీ చేస్తాను; అప్పుడు సంభాషిస్తారా?

మహేం:— నీవు బదిలీచేస్తావు, కాని నేనెందుకు బదిలీ చేస్తాను?

అశ వినోదినిని ప్రేమిస్తూవుంది; కాని మహేంద్రుడు ఈకారణంగా ఆశకు తనయందుగల పతిప్రేమ కొరతపడిందని భావించి కోపగించుకొన్నాడు — “నాలాంటి అనన్యప్రేమ నీకులేదు.” అన్నాడు.

కాని ఆశ దీన్ని ఎంతమాత్రం అంగీకరించడంలేదు; ఈవిషయంలో అతనితో వాదిస్తూవుంది; కాని తర్కంలో ఓడిపోతూవుంది.

మహేంద్రుడు పతి పత్నులమధ్య సూదిమోపినంత స్థానాన్నికూడా వినోదినికి ఇవ్వగోరటంలేదు—ఇది అతనికొక గర్వకారణంగావుంది. మహేంద్రుని ఈయభిమానం అశకు అసహ్యంగావుంది; కాని ఇప్పుడామె ఓటమిని అంగీకరించి— “మంచిదే, నాయందు శౌరవంవుంచి నాకోరిక ప్రకారం ఒకసారి ఆమెతో మాట్లాడరాదు!” అన్నది.

ఆశ ఎదుట తన ప్రేమయొక్క శ్రేష్ఠత్వాన్ని, దార్ఢ్యాన్ని స్థిరీకరించి, ఆమెననుగ్రహించినట్లుగా వినోదినితో సంభాషించడానికి అంగీకారాన్ని తెలిపాడు మహేంద్రుడు—“కాని ఎప్పుడు పడితే అప్పుడు ఆమెతో సంభాషించను, ఒకటి రెండుసార్లు మాత్రమే మాట్లాడుతాను.” అని ముందుగానే చెప్పివుంచాడు.

మరుసటిదినం ఉదయమే వినోదిని నిద్రలేవకముందే ఆశ ఆమెవద్దకువెళ్ళి ఆమె మెడలో చేతులువేసి కౌగలించుకొంది. — “అరె, ఇదేమాశ్చర్యం! చకోరి నేను చంద్రుని విడిచి మేఘున్నెందుకు సమీపించింది?” అన్నది వినోదిని.

ఆశాలత:— నీవలె నేను కవిత్వంచెప్పలేను. నీవు నాయెదుట కవిత్వం చెప్పడం పెంటపోగుమీద ముత్యాలు వెదచల్లడంలాగావుంది. నీమాటలకు జవాబు చెప్పగలవారి ఎదుటికి యెందుకువెళ్ళవు?

వినోదిని:— అంత సరసుడెవరు ?

ఆశ:— నీమరది. లేదమ్మా, ఎగతాళికాదు, వారు నీతో మాట్లాడవలెనని నాతో అనేకసార్లు చెప్పారు.

‘భార్య చెప్పడంచేత నాకు పిలుపువచ్చింది, ఐతే నేను పిలిచి పిలువకముందే వెళ్ళడమేనా!’ అనుకొని బెట్టుచేసింది చతుర వినోదిని.

వినోదిని ఎంతమాత్రం అంగీకరించలేదు. తన భర్త ఎదుటికి వెళ్ళడానికి చాలా సిగ్గుపడ్డది ఆశ.

నాఎదుటికి రావడానికి కూడా కాదూ గీదూ అంటుందా? నన్నుకూడా ఇతర మగవాళ్ళలాగానే భావిస్తూ వుందా? ఇంకొకడైతే ఏదోవిధంగా వినోదినిని చూడకుండా వుండేవాడా? మాట్లాడడానికి ప్రయత్నించకుండావుండే వాడా? నేనీవిషయంలో ఏమాత్రమూ ఆలోచించలేదు, ఈవిషయాన్ని కూడా ఆమె గుర్తించలేదా? ఇతర పురుషులకు నాకు ఎంత అంతరంవుందో ఒకసారి బాగాఆలోచిస్తే ఆమెకే తెలుస్తుంది.’ అని లోలోపల వ్రుడికిపోయాడు మహేంద్రుడు.

‘ఇన్ని రోజులుగా నేను వీరి ఇంట్లోవున్నాను; కాని మహేంద్రుడు ఒక్కసారికూడా నన్ను చూడడానికి ప్రయత్నించలేదు! నేను అత్తయ్యతో సంభాషించే సమయంలో ఏదోపని కల్పించుకొనియైనా రావచ్చునే. ఇంత ఔదాసీన్యం, ఇంతనిర్లక్ష్యం ఎందుకో! నేనేం కొయ్యముక్కనా? నేను మనిషికానా? ఆడుదానికానా? వారు నన్నొకసారి ఫరిచయంచేసుకొంటే నాలో, చున్నీలో ఎంతభేదంవుందో

తెలిసి వచ్చేది!’ అని రెండురోజులనుండి వినోదినికూడా లోలోపల అనుకొంది.

“ఈవేళ మీరు కాలేజీకి వెళ్ళినట్లుగా వెళ్ళండి, నా చెల్లిని గదిలోకి తీసుకొనివస్తాను. మీరు కాలేజీకి వెళ్ళకుండా మార్గమధ్యంనుండియే అకస్మాత్తుగా తిరిగిరండి. ఇక వినోదిని మనకు దొరికిపోతుంది.” అని వుపాయంపన్నింది ఆశ.

మహేం:— ఆమె నీవిధంగా దండించడానికి ఆమె ఏ అపరాధం చేసింది?

ఆశ:— లేదండీ, నాకు అమెమీద చాలా కోపంగా వుంది. మీయెదుటికి రావడానికి ఆమె ఇష్టపడడంలేదు! ఆమె నీ విధంగా బాధపెట్టి ఆమె ప్రతిజ్ఞాభంగంచేసి మరీవదుల్తాను.

మహేం:— నీప్రియ సఖిని చూడనంతమాత్రంచేత నేనేమీ చచ్చిపోను. ఇలా దొంగచాటుగా చూడడం నాకు బాగాలేదు.

“నామీద ఒట్టుసుమా, మీరొకసారి ఇలా చేసితీరాలి. ఒక్కసారి ఏవిధంగానైనా సరే అమెకు శృంగభంగం చేయాలి. తర్వాత మీ యిష్టం.” అని చెయ్యిపట్టుకొని దీనంగా ప్రార్థించింది ఆశ.

మహేంద్రుడు మాట్లాడలేదు.

“ప్రాణనాథా, నేను మిమ్ముప్రార్థిస్తున్నాను, నామాట వినండి.” అని మళ్ళీఅన్నది ఆశ.

వినోదినిని చూడవలెననే మహేంద్రుని కోరిక దిన క్రమంగా వృద్ధిపొందుతూవుంది; ఐనప్పటికీ అవసరాన్ని

మించిన జౌదాసీన్యాన్ని ప్రకటిస్తూ ఆశను తృప్తిపరచడానికి మాత్రమే అన్నట్లుగా దానికి సమ్మతించాడు.

శరదృతువు, ఆకాశం నిర్మలంగావుంది, మధ్యాహ్నపు సమయంలో వినోదిని మహేంద్రుని గదిలో కూర్చోని, ఆశకు మెడపట్టి అల్లడం నేర్పుతూవుంది. ఆశకు ధ్యానం ఎక్కడో వుంది, ఆమె మాటిమాటికి ద్వారంవైపుచూస్తూ, అల్లికలో తప్పలు వేసి వినోదిని యెదుట తన తెలివితక్కువను ప్రదర్శించుకొంటూవుంది. చివరకు వినోదినికి విసుగుపుట్టి, ఆశ చేతిలోవున్న మెడపట్టిని తీసుకొని విసరివేసి—“ఇది నీవల్ల కాదు. నాకు వేరేపనివుంది, నేను వెళ్ళుతున్నాను.” అన్నది.

“ఆ-ఆ, కొంచెమాగు, ఈసారిచూడు. ఇక తప్పు వేయను.” అన్నది ఆశ.

ఇలాఅని మెడపట్టినితెచ్చి తిరిగిఅల్లడం నేర్చుకొంటూ వుంది. ఈ మధ్యలో మహేంద్రుడు మెదలకుండా వినోదినికి వెనుక దర్వాజాకు సమీపంగా వచ్చి నిల్చున్నాడు. ఆశ ఆ దిక్కుకు చూడకుండా తల వంచుకొని మెల్లిమెల్లిగా నవ్వు కొంటూ వుంది.

వినోదిని:— ఎందుకు, నవ్వు సాగించావు? ఏదయినా జ్ఞాపకం వచ్చిందా?

ఆశ తన నవ్వు ప్రవాహాన్ని అణచుకొనలేకపోయింది, పెద్దగా పకపక నవ్వింది. మెడపట్టిని వినోదినిపైనవేసి—“కాదు సోదరీ, నీవు నిజంచెప్పావు—ఇది నావల్ల కాదు.” అని ఆశ వినోదినిని కౌగలించుకొని పెద్దగా నవ్వు మొదలుపెట్టింది.

వినోదిని మొదట అంతా గమనించింది. ఆశ చంచలత్వం; ముఖకవళికలు చూచి, ఆశ ఈరోజు నన్ను మాయ చేయడానికి చేతగానితంత్రమేదో పన్నిందని తెలుసుకొంది. మహేంద్రుడు వెనుక నిశ్శబ్దంగా నిల్చివుండడంకూడ ఆమె గ్రహించకపోలేదు. కాని అతి తేలికగా, అమాయకురాలిలాగా, ఆశాలత పన్నిన అసమర్థమాయాజాలంలో మనస్ఫూర్తిగా కావాలని చిక్కుకొంది.

మహేంద్రుడు లోపలికివచ్చి—“ఈ నవ్వుకు కారణమేమో నేనుకూడా తెలుసుకోవచ్చునా?” అన్నాడు.

వినోదిని అదరిపడి చెరగుతో ముసుగు వేసుకొంటూ లేవబోయింది. కాని ఆశ ఆమె చేయి పట్టుకొని ఆపింది.

మహేంద్రుడు నవ్వి — “మీరు కూర్చోండి, నేను వెళ్ళుతున్నాను.” అన్నాడు.

“వద్దు” అన్నది ఆశ.

సాధారణ స్త్రీలలాగా లేచి వెళ్ళిపోడానికి గట్టిగా ప్రయత్నించలేదు వినోదిని. ఎప్పటిలాగా కూర్చోంది.

“వారి ఎదుట సిగ్గుపడవలసిన అవసరమేముంది?” అన్నది ఆశ.

వినోదిని మహేంద్రునివైపు సంజ్ఞచేస్తూ—“వారికిలాంటి కోరిక వుంటే నేను కూర్చోంటున్నాను—కాని నన్ను లోలో పలకెట్టవద్దు! శపించవద్దు!” అన్నది వినోదిని.

“వెంటనే యిచ్చుటనుండి వెళ్ళేశా క్తి మీకాశ్శకు లేకుండా మాత్రం శపిస్తాను.” అన్నాడు మహేంద్రుడు.

వినోదిని:—ఇందుకు నేను భయమందడంలేదు. ఎందుకంటే మీకు మహాపుంటే నాలుగైదు నిమిషాలకు మించి టైముండదు. ఆమాత్రం ఇప్పటికే గడిచివుండవచ్చు. ఇలాఅని తిరిగి లేవబోయింది వినోదిని.

“సీపు వెళ్ళావా, నామీదబట్టు. ఇంకా కొంచెంసేపు కూర్చో.” అని ఆమెచేయి పట్టుకొని అన్నది ఆశ.

14

“నిజంచెప్పండి, నాసఖి ఎలావుందో?” అని అడిగింది ఆశ.

మహేంద్రుడు నిర్లక్ష్యంగా—“చెడ్డదికాదు.” అన్నాడు. “మీకెవ్వరూ నచ్చరు.” అని చిన్నబోయిన ముఖంతో అన్నది ఆశ.

మహే:— ఒక్కమనిషి తప్ప.

ఆశ:— మంచిది, ఆమెతో కొంచెం సంభాషణలు జరుగసీయండి; అప్పుడు చెప్పదురుగాని.

మహే:— ఇంకా సంభాషణలే? ఈ సంభాషణలు నిరంతరం జరుగుతూనే ఉంటాయా యేమిటి?

ఆశ:— ఆమె మీయెదుటికివస్తే పలుకరించరావేమిటి? సదుద్దేశ్యాలతో సంభాషలు జరుగుతూనే వుండాలి. ఒకనాడు ఒకరినొకరు పరిచయంచేసికొని తిరుగు మాట్లాడకుండా, కలిసి కొనకుండా వదలిపెడితే నాసఖి ఏమనుకొంటుంది? మీ మాట

లన్నీ విచిత్రంగా వుంటాయి. మరొకరైతే ప్రయత్న పూర్వకంగా ఆమెతో మాట్లాడేవారు; కాని మీనెత్తిమీద ఏదో పెద్దభారం పడట్లుగావుండే!

ఇతరులలోకంటే తనలో ఏదో అధిక్యం వున్నదనడం చేత మహేంద్రుడు చాలా సంతోషించాడు. —“మంచిది. దీనికొరకు భయపడడం, విజ్ఞాపనులు చేయడం అవసరం ఏముంది? నేను ఇక్కడినుండి తప్పించుకొని వెళ్ళుదామంటే నాకు స్థానం దొరకడంలేదు; నీసఖ ఇక్కడ పీఠం వేసినట్లుగానే కనుబడుతోంది. అందుచేత మేము ఎప్పుడో ఒకప్పుడు ఎదురు పడకతప్పదు. ఎదుట పడ్డప్పుడు పెద్దమనుష్యుల్లాగా వ్యవహరించవలసి ఉంటుంది. ఈవిషయాన్ని నీవు నీభర్తకు బోధించనక్కరలేదులే.” అన్నాడు.

ఏదో ఒకసాకుతో ప్రతిరోజు వినోదిని తన ఎదుటికి వస్తుందని మహేంద్రుడు విశ్వసించాడు; కాని అతడు ఇలా భావించడం పొరబాటు. ఆమె అలా కనుపించలేదు, ఆకస్మికంగా కలిసికోవడంకూడా పడలేదు.

తనలోని ఔత్సుక్యం-వ్యగ్రత బయటపడకుండా వుండగలందులకు మహేంద్రుడు ఆశఎదుట వినోదినినిగురించి చర్చించడంలేదు. మధ్యమధ్య ఆమెను కలుసుకొనవలెననే స్వాభావికమూ సామాన్యమూనైన కోరికను అణచివుంచడం వల్ల మహేంద్రుని తాపం వృద్ధిపొందుతూవుంది. మీదుమిక్కిలి వినోదిని చూపించే నిర్లక్ష్యభావం దానికి మరింత ఉద్దీపనం కలిగిస్తూవుంది. ఆమెను కలుసుకొన్నతర్వాత

ఆమరుసటిదినం మహేంద్రుడు ఆశయెదుట ఈ స్తాపన తెచ్చి నవ్వుతూ ఆశతో—“సరే, నీ స్వామివిషయంలో నీసఖ అభిప్రాయం ఎలావుందో తెలుసుకొన్నావా?” అని ప్రశ్నించాడు.

ఆశ ఈవిషయంలో ఒక పెద్ద ఉత్సాహపూరితమైన నివేదికను సమర్పిస్తుందని ఆత్మతగా ఎదురుచూచాడు మహేంద్రుడు. కాని ఆమె తనకుతానుగా ఈవిషయంలో యేమీ ప్రస్తాపించక పోవడంచేత స్వయంగా తానే ఈ ప్రసంగాన్ని ఎత్తి ఎగతాళిగా ప్రశ్నించాడు.

ఆశ చాలా ఇరకాటంలో పడ్డది. దీన్ని గురించి వినోదిని ఏమీ చెప్పలేదు. ఇందుచేత తన సఖమీద తనలోతాను చీదరించుకొన్నది—“ఉండండి, నాలుగినాలు సంభాషణలు సాగనివ్వండి, అప్పుడు మీ విషయంలో ఆమె అభిప్రాయం ద్యోతకమవుతుంది. సంభాషణలు జరుగడంగాని, కలిసికొనడంగాని ఇంకా ఎన్నోసార్లు జరుగలేదుగా.” అన్నది.

ఆశ జవాబు మహేంద్రునికి ఇంకా నిరాశను కలిగించింది. వినోదినిని కలిసికొనడంలో నిర్లక్ష్యంగా వుండడంగాని, ఉపేక్షించడంగాని అతనికి ఇక అసంభవంగా కనిపించింది.

ఇంతలో బిహారి వచ్చాడు—“ఏం మహేంద్రదాదా, దేన్ని గురించి తర్కించుకొంటున్నారు?” అని ప్రశ్నించాడు.

“చూడు తమ్ముడా, వినోదినో, ఇంద్రజాలమో, ఇదేం పేరోగాని ఆమెతో మీ వదిన స్నేహం చేసింది. వారిలోవారు పిల్చుకొనడానికి ‘వెండ్రుకలత్రాడు’, ‘చేపముల్లు’ ఇలాంటి పేరు ఏదో పెట్టుకొన్నారు. నేనుకూడా ఆమెతో స్నేహం చేయా

లట, నన్ను పిలవడానికి 'సిగరెట్టు బూడిద' 'అగ్గిపుల్ల' లాంటి ఏదో పేరు పెట్టుకోవాలట! బాగుందా?" అన్నాడు మహేంద్రుడు.

ప్రతివాడం చేమూలనే కాంక్షతో ముసుగులోనున్న మధురమూ, అరుణవర్ణమూనైన ఆశ పెదవులు అదరసాగాయి. బిహారీ తన దృష్టిని ఒకసారి మహేంద్రునివైపు ప్రసరింపజేసి, తరువాత ఆశేనైపు తిరిగి—“వదినా, ఈలక్షణాలు బాగాలేవు. ఇవి మాయమాటలు. మీ 'కంటి మెరమెర'ను నేను చూచాను. నేమామెను మాటిమాటికి చూడడం సంభవిస్తే నేను నాదురదృష్టంగా భావించలేనని ప్రమాణించేసి చెప్పాను. అలాంటిప్పుడు ఆమెతో కలవడానికి మహేంద్రునికి ఇంతగా ఇష్టం లేకపోవడం నమ్మతగినసంగతికాదు.” అన్నాడు.

మహేంద్రునికి బిహారీకి చాలా భేదంవుంది—ఆశకు నేడు ఈ విషయంలో మరొక ప్రమాణం లభించింది!

ఒక్కసారిగా మహేంద్రునికి ఫోటోగ్రాఫీ నేర్చుకొనాలని ఉత్సాహం కలిగింది. పూర్వం ఒకసారి ఫోటోగ్రాఫీ నేర్చుకొనడం ప్రారంభించి అసంపూర్తిగానే విడిచిపెట్టాడు. తిరిగి ఇప్పుడు ఆ కెమెరాను మరమ్మత్తు చేయించాడు; ద్రావకాలు తెప్పించాడు; బొమ్మలు తీయడం ప్రారంభించాడు. ఇంట్లో నౌకర్లకు, పనివాళ్లకు కూడా ఫోటోలు తీశాడు.

ఒక రోజున 'మీరు నాసఖికి భోటో తీయవలసింద'ని పట్టుపట్టింది ఆశ.

మహేంద్రుడు ము క్షణంగా 'సరే' అని జవాబిచ్చాడు.

వినోదిని అంతకంటే సంక్షేపంగా 'వద్దు' అన్నది.

మరొకసారి తంత్రంపన్నవలసిన అవసరంకలిగింది ఆశకు. కాని దీన్నికూడా ముందుగానే గ్రహింప గలిగింది వినోదిని.

మధ్యాహ్న సమయంలో వినోదినిని తనగదిలోనికి పిల్చుకరావడానికి, ఆమెను అక్కడ నిద్రింపజేయడానికి, ఆ తరుణంలోనే ఆమె ఫోటో తీయించి తనమాట అంగీకరింపని సఖికి బలవంతంగా తగినశాస్త్రీ చేయడాని నిర్ణయించుకొంది ఆశ.

వినోదిని ఎన్నడూ పగలు నిద్రించేదికాదు. ఇదేమి ఆశ్చర్యమోకాని ఆదినం ఆమె గదిలోకివస్తూనే నిద్రపోయింది. ఎర్రని శాల్వసుకప్పకొని, తెరచివున్న కిటికీవైపుగా తన ముఖాన్నితిప్పి, చెయ్యి దిండుమీదపెట్టి ఒక ఆకర్షవంతమైన పద్ధతిలో నిద్రపోయింది.

“ఫోటో తీయించుకోడానికే పండుకొన్నట్లుగా వుండే!” అన్నాడు ఈమెను చూస్తూనే మ.హేంద్రుడు.

మ.హేంద్రుడు కెమెరాతెచ్చాడు. ఏవైపునుంచి ఫోటో తీసే బాగుంటుందో నిర్ణయించుకోడానికి ఆమెను నలుదిక్కుల నుండి చక్కగాచూచాడు. ‘ఆర్ట్’ కొరకు మెల్లిమెల్లిగా తలగడవద్దకువచ్చి విరియబోసుకొనివున్న ఆమె శిరోజములను చక్కదిద్దడంకూడా జరిగింది. — “కాళ్ళవద్దనున్న శాలువను కొంచెం ఎడమవైపుగా తొలగించు.” అని ఆశచెవిలోచెప్పాడు మ.హేంద్రుడు.

“నాకు బాగాచేతగాదు, మేల్కొంటుంది—మీరే తొలగించండి.” అన్నది మెల్లగా అమాయకురాలైన ఆశ.

మహేంద్రుడే సవరించాడు.

ఫోటో తీయడానికి కెమెరాకు ‘లెన్సు’ బిగించాడు, ఇంతలో ఏదో భస్మనివల్ల ఆమెమేలుకొని ఆవలిస్తూ వళ్ళు విరిచింది; వెంటనే ఒక దీర్ఘనిశ్వాసాన్ని తీసుకొని లేచి కూర్చోంది. పకపకనవ్విందిఆశ; వినోదిని చాలా కోపపడింది; అంతట అమె తన ప్రకాశవంతమైన నేత్రాలతో మహేంద్రునిమీద అగ్నిబాణాల్ని వర్షించి—“చాలా అన్యాయం.” అన్నది.

మహేం:— అన్యాయమే, ఇందులో సందేహంలేదు. ఐతే దొంగతనంచేశాను, దొంగ అనికూడా అనిపించు కొన్నాను. కాని చోరీఅస్తి చేతికిరాలేదు. ఈకారణంచేత ఇహపరాలకు రెంటికి దూరమైనాను! ఇందుచేత నా అన్యాయాన్ని పూర్తి చేసుకోసీ, తర్వాత నీయిచ్చవచ్చినట్లు దండించు.

ఆశకూడా వినోదినివెంటపడింది. ఫోటో తీయబండింది; కాని అదిచెడిపోయింది. ఈకారణంగా చిత్రకారుడు మరుదినం వేరొకచిత్రం తీయందే విడువలేదు. ఈతంతు జరిగినతర్వాత చెలికత్తెలిద్దరు కలిసి ఫోటో తీసుకొనడం మంచిదని ఇది వారి స్నేహానికి చిహ్నంగా తమగదిలో వుంచుకొనవచ్చునని ప్రస్తాపనవచ్చింది. ఈప్రస్తావనను వినోదినికూడా అంగీకరించక తప్పిందికాదు. “మంచిదే, కాని మరొకసారి ఫోటో తీయాలీ అంటే అలావీలుకాదు.” అని షరతుపెట్టింది. వినోదిని.

మహేంద్రుడు బుద్ధిపూర్వకంగానే ఈ ఫోటోనుకూడా చెడగొట్టాడు. ఈవిధంగా ఫోటోలు తీస్తూ మాట్లాడుతూ మాట్లాడుతూ మైత్రి ఎక్కువై పోయింది.

15

ఎవరైనా ఇటూఅటూ కదిలిస్తే నివురుగప్పివున్న నిప్పు తిరిగి పుంజుకొంటుంది. ఆశా మహేంద్రులమధ్య నిండుగా వున్న ప్రేమోత్సాహం తిన్నతిన్నగా అరిపోసాగింది. ఇప్పుడది మూడవ పక్షంవారు లేవదీయడంచేత తిరిగి మేల్కొంది.

ఆశలో పరిచయాచకాలాడే శక్తిలేదు; కాని వినోదినికి పరిచయాచకాలాడడం, యుక్తి సమాదానాలివ్వడం బాగా తెలుసు. ఈ కారణంచేత ఆశకు వినోదిని చాలా అవసరమయింది. ఆమె వినోదినిని తన ఆనందానికి ఆశ్రయంగా భావించింది. మహేంద్రుని ఆనందపరచడం ఏలాగా అని ఇప్పుడామెకున్న దిగులుకాస్త తీరిపోయింది.

వినాహమైన తర్వాత కొద్ది దినాలకే ఆశా మహేంద్రులు విడివిడిగా తమ వ్యక్తిత్వాల్ని సంపూర్ణంగా మరచి పరస్పరం ఆత్మార్పణలో పరాకాష్టను పొందాలనే కాంక్ష ప్రబలమయింది. ప్రేమగానం ఒక్కసారిగా తారస్థాయిలో ప్రారంభమయింది; వడ్డీతిని తృప్తిపడకుండా మూలధనాన్నే మ్రొంగివేసే ప్రయత్నం జరిగింది. కాని వారి ఉన్మాదప్రవాహాన్ని దైనందిన సాంసారిక ప్రోతాలుగా ఎలా మార్చగలరు?

సారా త్రాగిన మనుష్యుడు మధ్యలో నిహా దిగిపోయి నందువల్ల కలిగిన శిథిలత్వాన్ని పోగొట్టుకొనడానికి తిరిగి సారాను కోరుతాడు; కాని అలాంటి నిహాను ఆశ ఎక్కడ నుండి తెస్తుంది? ఇలాంటి సమయంలో వినోదిని ఒక క్రొత్త వర్ణచిత్రమైన పానపాత్రను నింపుకొని తెచ్చి, ఆశచేతికి అందించింది. ఆశ తనభర్త సంతోషంతోను ప్రపుల్లవదనంతోను కనిపించడంచేత నిశ్చింతగా కాలంగడుపుతూవుంది. ఇప్పుడామె స్వప్రయత్నాల అవసరం తప్పింది.

మహేంద్రుడు, వినోదిని వారిలోవారు పరియాచ కాలతో, నవ్వులాటలతో, గడుపుతూవుంటే ఆశకూడా వారితోపాటు మనసార నవ్వుతూ వారిని అనుకరిస్తూవుంది. వారు పేకాటలాడే సమయంలో మహేంద్రుడు ఆశను మోస గించినప్పుడు ఆమె వినోదినిని తీర్పరిగాంచుకొని కరుణా పూర్వకంగా అభియోగం దాఖలుచేసేది. మహేంద్రుడు ఎప్పుడైనా నవ్వినా, కోపగించినా తగినసమాధానం ఇస్తుందనే ఆశతో వినోదిని వైపుచూచేది. ఈవిధంగా ప్రతిదినం ఈ ముగ్గురువ్యక్తుల సమావేశాలు జరుగసాగాయి.

ఇంతకాండ జరుగుతున్నప్పటికీ వినోదిని పనిపాటల్లో ఏమాత్రం పొరపొచ్చాలు రానీయడంలేదు. ఆమె వంటపని, అన్ని ఇతర ఇంటిపనులు, రాజలక్ష్మి సేవ ఇవన్నీ నిర్వహించి కాని ఈబాతాఖాసీల్లో ప్రవేశించడంలేదు.

“మీరు నౌకర్లను వారివారిపనులను చేయనీయకుండా వారిని పాడుచేస్తున్నారు.” అని మండిపడేవాడు మహేంద్రుడు.

వినోదిని :—ఏపని చేయకుండా స్వయంగా నాశనమై పోయేకంటే ఇది మంచిదే. వెళ్ళండి, మీరు కాలేజీకి వెళ్ళండి.

మహేం:—నేను వర్షం పడేలాగావుంది. వెళ్ళను.

వినోదిని:— కాదు, అలా వీలులేదు — మీబండి సిద్ధంగా వుంది—కాలేజీకి వెళ్ళకతప్పదు.

మహేం:— నేను వద్దని చెప్పాను.

వినోదిని:— నేను తెమ్మని చెప్పాను.

ఇలాఅని వినోదిని మహేంద్రుని బట్టలుతెచ్చి ఎదురుగా వుంచేది.

మహేం:— నీవు ఏరాజపుత్రుల ఇంటియందో జన్మించ వలసిందానవు. నీవు రాజపుత్ర స్త్రీవి అయితే యుద్ధయాత్రలో నీస్వామికి స్వయంగా కవచం ధరింపజేసేదానివే.

వినోదినివల్ల లభించే ఈ ఆనందోత్సాహాలకొరకు కాలేజీకి వెళ్ళకుండా ఉండడం మహేంద్రునికి కష్టసాధ్యమై పోయింది. ఆమె కఠినశాసనంవల్ల మధ్యాహ్నపు సమావేశం సాయంకాలానికి మార్చబడింది. ఇలా మార్పు కావడంవల్ల కలిగిన సాయంసమావేశం అతనికి మనోహరంగాను, ఆకర్ష వంతంగాను వుంది. పగలంతా ఇతర కలాపాల్లో మగ్నమై వుండడంవల్ల సాయంకాలపు విశ్రాంతి మహేంద్రునికి ఒక క్రొత్త ఆనందాన్ని చేకూరుస్తూవుంది.

*

*

*

ఇంతకుముందు ఒక్కొక్కప్పుడు సనుయానికి వంట తయారయ్యేదికాదు. అందువల్ల మహేంద్రుడు కాలేజీకి

వెళ్ళడం మానేసేవాడు. ఇప్పుడు వినోదిని అలాకాదు; హడావిడి చేసి, సమయానికి వంటచేసి, భోజనం పెడుతూవుంది. భోజనం కాగానే బండి సిద్ధంగా వుందని కబురు పంపుతూవుంది. ఇంతకుముందు ఎంతో బాధపడితేగాని ఏ బట్టలెక్కడ వుండేది తెలిసేదికాదు; కాని ఇప్పుడు అన్ని బట్టలు వేర్వేరుగా అల్మారాలో ఉంచబడుతున్నాయి.

మొదట మొదట వినోదిని ఈ అన్ని విశృంఖలవిహారాలకు ఆశను వెక్కిరిస్తూ తియ్యని మాటలతో బెదిరిస్తూవుండేది. మహేంద్రుడుకూడా అనివార్యమైన ఆశ అమాయకత్వాన్ని చూచి నవ్వుతూ త్రోసిపుచ్చేవాడు. చివరకు, మైత్రికారణంగా వినోదిని ఆశ కర్తవ్యభారాన్ని తానే వహించింది. ఆ గృహానికి ఇంకనూ అలంకార ప్రాయమైపోయింది.

మహేంద్రుని కోటుబటను వూడివోయింది. ఆశకు వెంటనే యేమిచేయడానికి తోచలేదు; వినోదిని వెంటనే వచ్చి దిగులుపడియున్న ఆశ చేతిలోనికోటు తీసికొనివెంటనే బటను కుట్టివేసింది. ఒకదినం మహేంద్రుని కొరకై వుంచిన భోజనంలో పిల్లి మూతి పెట్టింది; ఆశ చింతతో బాధపడుతూవుంది; వినోదిని అప్పటికప్పుడే వంటగదిలో ప్రవేశించి, పొయ్యి వెలిగించి, ఒక్కగడియలో వంటపూర్తిచేసింది. ఇదిచూచి ఆశ చాలా ఆశ్చర్యపడింది.

మహేంద్రుడు ఈవిధంగా అన్నపానాదుల్లో, వస్త్రధారణలో, పనిపాటల్లో అన్నివిధాలుగా వినోదిని నిపుణుహస్తాలుచేసే సేవానుభవాన్ని పొందసాగాడు. ఆమె అల్లిన

ఉన్నిమోజాలు అతని పాదాలయందున్నా, ఉన్ని 'నెక్టై' మెడలోనూ కోమలమైన ఆమె మానసిక స్పర్శలాగా గోచరిస్తూవుంది. ప్రస్తుతం ఆశకూడా ప్రియసఖయొక్క నిపుణ హస్తాలతో చక్కగా అలంకరించబడి, సుగంధం అలదబడి, మహేంద్రునివద్దకు వెళ్లుతూవుంది. ఆ అలంకరణ విధానంలో ఆశ సౌందర్యంకొంత, తనసఖ సౌందర్యంకొంత సమ్మిళితమై వుంది. గంగా యమునా సంగమంలాగా ఆశలో వినోదిని అంతర్భూతమైవుంటూ, ఈరూపంతో ఆమె నిత్యమూ రాత్రి యందు క్రొంగొత్త విధానాలతో మహేంద్రుని ఎదుటికి హాజరవుతూవుంది.

బిహారీకి వెనుకటిలాగా ఆదరసత్కారాలు పూజ్యమైనాయి. అతణ్ణెవ్వరూ పిలువడంలేదు. ఒకరోజు బిహారి మహేంద్రునికి 'రేపుఆదివారం, మధ్యాహ్నంవచ్చి అమ్మచేతి భోజనం తింటాను.' అని జాబువాశాడు.

బిహారీ వచ్చేలాగుంటే ఈ ఆదివారాన్ని మన్నులో కలుపుతాడని మహేంద్రుడు భావించాడు. వెంటనే 'నేను రేపు ఒకముఖ్యమైన పనిమీద వెళ్లవలసివుంటుంది.' అని ఒక జాబు వ్రాసిపంపాడు.

'నేను ఉండననే సమాచారం చదువుకొని బిహారీ ఇక రా'డని మహేంద్రుడు భావించాడు. ఐతే ఇలాంటి సమాధానాన్ని పొందికూడా ఆరోజే భోజనంపూర్తిచేసుకొని వచ్చి వేశాడు బిహారీ. మహేంద్రుడు ఇంట్లోనేవున్నాడని ఎక్కడికి వెళ్ళలేదని నొక్కర్లవల్ల. తెలుసుకొని లోపలికి వెళ్ళిపోయాడు.

మెట్లమీదికి వెళ్లి, అలారం మోగించి, నేరుగా గదిలోకి వెళ్లాడు. మహేంద్రుడు కొంచెం సిగ్గుపడి 'తలనొప్పిగావుంది' అని తల పట్టుకొని దిండుమీద పడివున్నాడు. నొప్పి అనేమాట విని మహేంద్రుని వికలత్వంచూచి గాభరాపడింది ఆశ. 'ఇప్పుడేం చేసేది' అనే ప్రశ్న భావంతో వినోదినివైపు చూచింది. ఈ తల నొప్పి ఏపాటిదో, ఎలా వచ్చిందో వినోదినికి బాగా తెలుసు; ఐనప్పటికీ—“చాలా సేపటినుండి కూర్చోన్నారు, కొంచెం నిద్రపోండి. నేను 'ఉడికొలోన్' తెస్తాను.” అని భయాన్ని ప్రకటిస్తూ అన్నది వినోదిని.

మహేం:—పోనిద్దూ, ఏమీ అక్కర్లేదు.

వినోదిని అంగీకరించలేదు; ఆమెత్వరగా 'ఉడికొలోన్'ను మంచునీటితో కలుపుకొని తెచ్చింది.

వినోదిని ఆ నీటిలో రుమాలు తడిపి ఆశ చేతికిచ్చి “దీన్ని వారి తలకు పట్టేలాగా కట్టు.” అని చెప్పింది.

మహేంద్రుడు మాటిమాటికి “పోనిద్దూ, ఇప్పుడేమీ అక్కర్లేదు.” అంటున్నాడు.

బిహారి నవ్వు లోలోపలనే అణచుకొని మెదలకుండా తమాషా చూస్తున్నాడు. మహేంద్రుడు 'నేనెలా గౌరవింప బడుతున్నానో బిహారి గ్రహిస్తాడు.' అని గర్వంగా తనలో అనుకొన్నాడు.

బిహారి ఎదుట సిగ్గుపడి ఆశ రుమాలు చక్కగా కట్టలేక పోయింది. రెండుమూడు చుక్కలు 'ఉడికొలోన్' మహేం ద్రుని కళ్ళలో పడ్డాయి. అప్పుడు వినోదిని ఆశ చేతిలోవున్న

దుమాలు తీసుకొని చక్కగా కట్టి ఉడికొలోన్ నీటిలో మరొక బట్టను తడిపి పట్టిమీద పోస్తూవుంది. మేలిముసుగు కప్పకొని, తలగడదిక్కున కూర్చోని, పంఖా విసరుతూవుంది ఆశ.

“మహేంద్రబాబూ, కొంచెం విశ్రాంతిగా వుందా?” అని అడిగింది వినోదిని.

ఈ విధంగా మధురస్వరంతో అమృతవర్షాన్ని కురిపించి వినోదిని చురుకుగా బిహారివైపు చూచింది. బిహారి కళ్ళలో ఆనందపూరితమైన నవ్వు ప్రకాశిస్తూవుంది. ఇదంతా నాటకమని అతడికి తెలుసు. అతణ్ణి మరిపించడంగాని మోసగించడంగాని వీలుకాదని, అతడివద్ద ఏరహస్యాన్ని దాచలేమని. తెలుసుకొంది వినోదిని.

“పెద్దవదినా, ఇలాంటిసేవను పొంది రోగం తొలగి పోకపోవడంగాక ఎక్కువకూడా అవుతుంది.” అని నవ్వాడు బిహారి.

వినోదిని:—మేము మూర్ఖస్త్రీలం, అది మాకేం తెలుస్తుంది చెప్పండి. మీ డాక్టరీ పుస్తకాల్లో ఇలానే వ్రాసిఉందా?

బిహారి—ఏమైనా వ్రాసి వుండనీ, నేను ప్రత్యక్షంగా చూస్తూనేవున్నాను. మీ సేవాశుశ్రూషలు చూస్తుంటే నాకు లేని తలనొప్పి ప్రారంభం అయింది. కాని నావంటి అభాగ్యులకు ఇలాంటి తలనొప్పి మందుమాకులు లేకనే తగ్గిపోతుంది. మన మహేంద్రుడు గొప్ప భాగ్యశాలి సుమా.

ఉడికొలోన్ తో తడిసిన బట్టను తీసివేసి — “ఇంకేమీ అక్కరలేదు, మిత్రునికి మిత్రుడే చికిత్స చేస్తాడు.” అన్నది విన్నది.

ఈ వ్యవహారమంతా చూచి, బిహారి తనలోతాను కుళ్ళి పోతున్నాడు. ఇటు కొన్ని దినాలనుండి చదువుతో సతమత మవుతున్నాడు; అతడికి మహేంద్రుడు, ఆశ, వినోదిని ఇంత చనువుగా కలిసిమెలిసి వుంటున్న సంగతి ఏమాత్రమూ తెలియదు. ఈనాడు బిహారి వినోదినిని జాగ్రత్తగా చూచాడు; ఆమెకూడా బిహారిని చూచింది.

బిహారి తీక్షణస్వరంతో — “బలేమాట. మిత్రునికి చికిత్స, మిత్రునికి సేవ మిత్రునివల్లనే కాగలుగుతుంది. నేను తలనొప్పిని తెచ్చాను, నేనే దాన్ని నా వెంట తీసుకువెళ్ళుతాను. ‘ఉడికొలోన్ ఎసెన్సు’ చాలా విలువగలవస్తువు. దాన్ని యీవిధంగా వ్యర్థం చేయకండి.” అని ఆశవైపు చూచి — “వదినా, చికిత్స చేసి రోగాన్ని తొలగించేకంటే రోగం రాకుండా చేయడం మంచిదేకాక బుద్ధిమంతుల కర్తవ్యంకూడాను.” అన్నాడు.

16

ఇకదూరంగావుండి ప్రయోజనంలేదని, ఎలాగైనా వీరి మధ్య చొరవచేసుకొనవలెనని, వీరిలో యెవ్వరూ నన్నుకోరక పోయినప్పటికీ వారి వెంటనుండక తప్పదనీ నిశ్చయించుకొన్నాడు బిహారి.

వీరు తననుపిలువలేదే గౌరవించలేదే అని వ్యభిచారి పడుకున్నాడు. వారి పద్మపూజాలోకి చొరబడడం మొదలుపెట్టాడు. అతడు వినోదినిని పిల్చి “చూడు పెద్దవదినా, ఈపిల్లవాణ్ణి వాడితల్లి కొంత పాడుచేసింది, మిత్రుడుకొంత పాడుచేశాడు, భార్య మరి కొంత పాడుచేస్తూఉంది—ఇక నీవుకూడా ఈ సంఘంతోకలిసి అతణ్ణి పాడుచేయకు. వానికి మరొకమార్గం చూపించమని నాప్రార్థన.” అన్నాడు.

మహేంద్ర:— అంటే ?

వినోది:— అంటే నాలాంటివాణ్ణి... ఎవరిచేత ఆదరించ బడనివాణ్ణి...

మహేంద్ర:— శుభ్రంగా పాడుచెయ్యి! బిహారీ, పాడు కావాలని ఆశించడం అంత తేలికకాదు. విజ్ఞాపన అందించడం తోనే పనికిరాదు!

“పాడవడానికికూడా తగిన యోగ్యతకావాలి బిహారీ బాబూ!” అన్నది వినోదిని నవ్వుతూ.

వినోది:— స్వయంగా యోగ్యత లేకపోయినప్పటికీ కళాకారుని నేర్పరితనంవల్ల అంతా అయిపోతుంది! ఒకసారి పరీక్షించి చూచుకోరాదు?

వినోదిని:— ముందేసిద్ధపడి రావడంవల్ల ప్రయోజనం లేదు; అజాగ్రత్తగా ఉండడం జరుగుతుంది. (ఆశతో) ఏమంటావు? మీ యీమరిదిగారిభారం నీవెందుకు వహించరాదా?

ఆశ ఆమెను తననద్దనుండి కొంచెంగా ముందుకు త్రోసింది. బిహారీ ఈపరిహాసాన్ని లెక్కచేయలేదు.

ఆశను అడ్డంగావుంచుకొని పరిహాసంగా మాట్లాడడం బిహారీ అసహ్యించు కొంటున్నాడని వినోదిని గమనించక పోలేదు. అతడు ఆశను దేబిగా భావించి ఆమెయందు భక్తి శ్రద్ధలు చూపిస్తున్నాడని, తనను తేలికగా చూస్తున్నాడని తెలుసుకొని ముల్లు గుచ్చుకొన్నదానిలాగా బాధపడ్డది వినోదిని.

“మీ మరిదిగారు నన్ను అడ్డంపెట్టుకొని నీ ఆదరాన్ని—ప్రేమను అర్థించడానికి బిచ్చగాడై వచ్చాడు—కొంచెం భిక్ష పెట్టు.” అని ఆశతో మళ్ళీ అన్నది వినోదిని.

ఆశ ఈ హేళనవల్ల మండిపడిపోయింది.

ఒక్క-నిమిషంలో బిహారీముఖం కందగడ్డయిపోయింది. ఐతే అతడు ఆభావాన్ని అణచుకొని—“బలే, నావంతు మరొకరి మీదికి నెట్టచూస్తున్నావా! మహేంద్రునితో పేరొఖివ్యాపారం చేయడానికి ఆలోచిస్తున్నావా?” అని నవ్వుతూ అన్నాడు.

బిహారీ పూర్తిగా సర్వనాశనం చేయడానికే వచ్చాడని వినోదిని గ్రహించింది. బిహారీ విషయంలో అతి జాగ్రత్త మెలగవలసివుంటుందని, నిరస్త్రయై వుండరాదని, ఆమె నిశ్చయించుకొంది.

మహేంద్రుడుకూడా ఉగ్రుడయ్యాడు. హుసారుగా విస్పష్టంగా మాట్లాడడంవల్ల కవిత్యంలో మాధుర్యం తగ్గి పోతుంది; ఐతే బిహారీ విస్పష్టంగానే చెప్పివేశాడు. కాని మహేంద్రుడుమాత్రం కొంచెం తీవ్రస్వరంతో వ్యంగ్యంగా

—“బిహారి, ఏదాదాకు మరెక్కడికీ వ్యాపారం చేయడానికి వెళ్ళే అవసరం కలుగదు. అతడి చేతులోవున్న దానితోనే అతడు సంతోషిస్తాడు,” అన్నాడు.

బిహారి:—కావచ్చు, అదృష్టంలో ఆలా వ్రాయబడి ఉంటే బయటినుంచికూడా దీనికి సంబంధించిన అలలు పొంగి వచ్చి చలింపజేయడంకూడా సంభవిస్తుంది.

“ఇప్పటికీ మీ చేతిలో ఏమీలేదు, ఇక అలలెక్కడ నుండి వస్తాయి?” అని జవాబు చెప్పింది వినోదిని.

బిహారివైపు ఒక చిరునవ్వుతోకూడిన దృష్టి వినరివేసి, వినోదిని తన బొటనవ్రేలితో ఆశ పాదాలను అదిమింది. ఆశ కోపంతో లేచింది. బిహారి ఓటమి అంగీకరించి కోపంతో మాటాడలేదు. బిహారిలేచి వెళ్ళబోతూవుండగా—“బిహారి బాబూ, హతాశులై వెళ్ళిపోకండి. నేను నాసఖిని పంపిస్తున్నాను,” అన్నది వినోదిని.

వినోదినికూడా వెళ్ళిపోవడంతో సభ్యస్థానాలన్నీ ఖాళీ పడ్డాయి; ఈ కారణంచేత మహేంద్రుడు తనలోతాను చాలా బాధపడ్డాడు. అతని మానసికమైన అసంతృప్తిని బిహారి గ్రహించకపోలేదు. ఇంతవరకు బిహారి తెగబడి యేమీ అన లేకపోయాడు, మనస్సులోనే అణచివుంచుకొన్నాడు.

ఇప్పుడు యేకాంతం లభించడంచేత బయటపడ్డాడు. “దాదా, నీకై నీవు సర్వనాశనం కాదలచుకొంటే నా అభ్యంతరంలేదు—ఎప్పుడూ నీనడత ఇలాగేవుంది; కాని అమాయకబాలిక, (ఆశ) నిన్ను పూర్తిగా విశ్వసిస్తున్నట్టిది—నీవు

తప్ప ఆమెకు మరియొక ఆశ్రయంలేదు—ఆమెను సర్వనాశనం చేయవద్దని మాత్రం ప్రార్థిస్తున్నాను. ఆమె విషయంలో విశ్వాసఘాతకుడివి కావద్దు!” అని బిహారి అంటూవుండగా అతని కంఠం డగ్గుతిక పడిపోయింది.

మహేంద్రుడు తన కోపాన్ని దాచుకొని—“బిహారీ, నీమాట నాకర్థం కావడంలేదు. చిక్కు ప్రశ్నలాగా కాక స్పష్టంగా చెప్పు.” అని అడిగాడు.

బిహారి:—స్పష్టంగానే చెబుతాను. వినోదిని నిన్ను బుద్ధిపూర్వకంగా ఒక అగ్నికుండంలోకి ఈడ్చుకపోతూవుంది. నీవు అమాయకుడిలాగా అటువై పే ముందుకు సాగుతున్నావు!

మహేంద్రుడు సింహంలాగా గరిస్తూ—“అబబం! నీవు గొప్పయింటి బిడ్డలను యీ విధంగా సందేహదృష్టితో చూచే లాగుంటే, నీవు జనానాలోకి రావడం తగదు!” అన్నాడు కోపంగా.

ఇదేసమయంలో చిన్న వెండిపళ్లెంలో మిఠాయిలు తీసుకొని నవ్వుతూ వచ్చింది వినోదిని. ఆమె ఆపళ్లాన్ని బిహారి ముందువుంచింది. “ఇదేమిటి? నాకు బొత్తిగా ఆకలిలేదు.” అన్నాడు బిహారి.

“అలా వీలులేదు, తమనోరు తియ్యబరచి పంపాలి.” అన్నది వినోదిని.

“నాదరఖాస్తు మంజూరై నట్లు తోస్తుంది; నన్ను గౌరవించడం ప్రారంభం అయింది.” అన్నాడు బిహారి నవ్వుతూ.

“తమరు మరదిగారాయె! మీకు వారు బంధువులు, వారి మీద మీకు అధికారం ఉంది. మీ అధికారం సాగే స్థానంలో బిచ్చమెత్తవలసిన పనిలేదు. మీరు బలవంతంగా కూడా గౌరవం సంపాదించగలరు. ఏమంటారు మహేంద్ర బాబూ?” అని మందహాసం చేసింది వినోదిని.

క్రోధంలో నిండియున్న మహేంద్రుని నోటినుండి మాట రావడంలేదు.

వినోదిని:— బిహారీబాబూ, మీరు లజ్జచేత తినడం లేదా, లేక కోపంచేతనా? మరెవరినైనా పిలవాలా?

బిహారి:— మరెవ్వరినీ పిలువనవసరంలేదు. ఇంతవరకు చాలు.

వినోదిని:— పరిహాసంతో మిమ్ము జయించలేక పోయాను; మితాయిపెట్టినా మినోరు మూతపడకుండావుంది.

ఆరాత్రి మహేంద్రుని ఎదుట ఆశ బిహారియెడల తన కోపాన్ని ప్రకటించింది. అప్పడతడు మామూలుగా ఎగతాళిలో త్రోసివేయకుండా ఆమె అభిప్రాయాన్ని చక్కగా బలపరిచాడు.

ఉదయం లేస్తూనే మహేంద్రుడు బిహారి ఇంటికి వెళ్ళాడు. “బిహారీ, నూరుకానీ, వెయ్యికానీ, వినోదిని మన యింటి స్త్రీకాదు, నీయెదుటికి రావడం ఆమె తప్పగా భావిస్తూ వుంది.” అన్నాడు.

బిహారి:— అలాగా! ఐతే ఇక యిప్పటినుంచే నేను ఆమె యెదుటికిరాను.

మహేంద్రుని దుఃఖం తొలగిపోయింది. ఇంతసులభంగా తనకార్యం సానుకూలం అవుతుందని అతడు భావించలేదు. బిహారి తన అడుగుజాడలలోనే నమస్తూవున్నప్పటికి మహేంద్రుడు అతనిచూచి తనలోతాను భయపడుతూనేవున్నాడు.

ఆదినమే బిహారి మహేంద్రుని ఇంటికి వెళ్ళి వినోదినితో “పెద్దవదినా, నేను ఊమాభిక్ష వేడుతున్నాను.” అన్నాడు.

వినోదిని:— ఎందుకు, బిహారీబాబూ?

బిహారి:— నీవు నాఎదుటికి రావడానికి ఇష్టపడడం లేదని మహేంద్రదాదావల్ల తెలిసింది. నేను నిస్సంకోచంగా ఆరోజు మీయెదుటికి వచ్చాను. అది మీకు కోపకారణం కావచ్చు. అందుచేత ఊమాభిక్ష వేడడానికి వచ్చాను.

వినోదిని:— ఇదేమిటి బిహారీబాబూ? నేను ఈవేళ వుంటాను, రేపు వెళ్ళిపోతాను. నాకొరకు మీరెందుకు రావడం మానేస్తారు? ఇంత వ్యవహారం జరుగుతుందని నాకు ముందుగా తెలిసివుంటే నేను రాకుండానే వుండేదాన్ని.

ఇలా అంటూవుండగానే వినోదిని కుంచించుకు పోయింది. కళ్ళనుండి నీటిబిందువులు రాలాయి. వెంటనే మరొకగదిలోకి వెళ్ళిపోయింది.

మహేంద్రుని మాటలు నమ్మి, వినోదినికి బాధ కలిగి చానని, పొరబడ్డానని బిహారిచింతించాడు.

ఆరోజు సాయంత్రం రాజలక్ష్మి మహేంద్రునితో—
“వినోదిని తన ఇంటికి వెళ్ళుతానంటున్నది.” అన్నది.

“ఎందుకమ్మా, ఇక్కడ ఆమె కేమైనా కష్టంగా వుందా?” అని కష్టంగా అన్నాడు మహేంద్రుడు.

రాజలక్ష్మి—కష్టమేమీలేదు. తనలాంటి విధవస్త్రీలు పరాయి యింటిలో చాలా దినాలువుంటే లోకులు నిందిస్తారని ఆమె అంటున్నది.

“ఇది పరాయి యిల్లా?” అని దుఃఖంతో అన్నాడు మహేంద్రుడు.

బిహారి కూర్చోనేవున్నాడు. మహేంద్రుడు అతనివైపు తిరస్కారంగా చూచాడు.

ఈ సమాచారం బిహారికికూడా బాధ కలిగించింది. నిన్నటి సంభాషణల్లో నడచిన నిండా భూయిష్టమైన వ్యవహారం వినోదినికి బాధ కలిగించి వుంటుందని అనుకొన్నాడు.

ఆశ—మహేంద్రులిద్దరు వినోదినిమీద కోపగించుకొన్నారు. “మమ్ములను పరాయివారిలాగా భావిస్తున్నావా అక్కా?” అని అడిగింది ఆశ. “ఇన్ని దినాలైన తర్వాత మేము పరాయివాళ్ళమైపోయామా?” అన్నాడు మహేంద్రుడు.

వినోదిని—మీరు ఎల్లకాలం నన్నిక్కడే వుంచుకొంటారా?

మహేం—మాకంత అధికారం ఎక్కడిది?

ఆశ:— ఐతే నీవు మామనస్సులను ఎందుకు హరించావు? మాతో ఎందుకు ఇంతగా కలిసిమెలిసి వున్నావు?

ఆరోజు ఏ నిశ్చయం జరుగలేదు.

“లేదు సోదరీ, ఇక ఉండను; రెండు దినాల భాగ్యానికి అంతగా ప్రేమించడం మంచిదికాదు.” అన్నది వినోదిని రెండు రోజులు గడిచాక. ఇలాఅని ఒకసారి వ్యాకులంగా మహేం ద్రునివైపు చూచింది. మరుసటిదినం బిహారీ వచ్చి—“పెద్ద వదినా, ఎందుకు వెళ్లుతానంటున్నావు? నావల్ల ఏదయినా తప్పు జరిగిందా? ఇది దానికి విధించిన శిక్షేనా?” అన్నాడు.

వినోదిని ముఖం ప్రక్కకు త్రిప్పి “మీ దోషమేముంది? అది నా అదృష్టంలోవున్న దోషం.” అన్నది.

“నీ విక్కడనుంచి వెళ్ళేలాగుంటే, నామీద కోపంతో వెళ్ళావని నేను అనుకొనక తప్పదు.” అన్నాడు బిహారీ.

“మీరే చెప్పండి, నేనిక్కడ వుండడం మంచిదేనా?” అని కరుణాపూర్వకమైన దృష్టితోచూచి అన్నది వినోదిని.

బిహారీ చిక్కులోపడ్డాడు. ఉండడం మంచిదేనని ఎలా చెప్పడం? “నీవు తప్పక వెళ్ళవలసేవుంటుంది, కాని మరికొంత కాలంవుండి వెళ్ళినందువల్ల నష్టమేముంది?” అన్నాడు బిహారీ.

వినోదిని నేలకుచూస్తూ—“మీరందరూ నన్ను ఉండ మని కోరుతున్నారు, మీమాట మీరడం కష్టంగావుంది; ఐతే మీరు ఈవిధంగా చేయడం బాగాలేదు.” అన్నది. ఇలా చెబుతూవుండగా ఆమె ఆకర్ణాంతమైన కనుదమ్ములనుండి పెద్దపెద్ద ముత్యాలవంటి జలబిందువులు రాలాయి.

ఇలాంటి నిశ్శబ్దమైన అశ్రువర్షంచేత వ్యాకులపడి— “ఈ కొద్దిదినాల్లోనే నీవు నీమంచిగుణాలవల్ల అందరిని నీ వాళ్ళుగా చేసుకొన్నావు; ఈ కారణంచేత ఎవ్వరూ నిన్ను

విడువలేకుండా వున్నారు. మనసులో ఏమీ వుంచుకోవద్దు. నీలాంటి లక్ష్మిని బుద్ధిపూర్వకంగా ఎవరు విడువగలరు?" అన్నాడు బిహారి.

ఒకమూలగా మేలిముసుగుతో కూర్చోని చెరగుతో మాటిమాటికి కన్నీరు తుడుచుకొంటూ వుంది ఆశ.

ఇక ఎప్పుడూ ఇక్కడినుండి వెళ్ళవలెనని ఆలోచించలేదు వినోదిని.

17

రామాయణంలో పిడకలాటలాగా మధ్యలో ఏర్పడిన ఈ గందరగోళాన్నంతా ఒక్కసారిగా నాశనం చెయ్యాలనే సంకల్పంతో—“వచ్చే ఆదివారం ‘దమ్ దమ్’ పార్కులో విందు ఏర్పాటు చేద్దాం.” అన్నాడు మహేంద్రుడు.

ఈ ప్రస్తావనవల్ల ఆశకు చాలా ఉల్లాసం కలిగింది; వినోదిని దీన్ని ఎంతమాత్రం అంగీకరించలేదు.

ఆమె ఇష్టపడక పోవడంవల్ల ఆశా మహేంద్రులకు కోపం కలిగింది. ఇప్పుడు వినోదిని తమతో కలవకుండా దూరంగా ఉండడానికి ప్రయత్నిస్తూవుందని వారుభావించారు.

రెండుజాములు దాటింతర్వాత బిహారిరాగానే— “బిహారీబాబూ, మహేంద్రబాబూ ఆదివారం ‘దమ్ దమ్’ పార్కుకు పికారుకు వెళ్ళాలంటున్నారు. నేను వారివెంట వెళ్లగోరటంలేదు. ఈకారణంచేత వారిద్దరు నామీద మండి పడుతున్నారు.” అన్నది వినోదిని

బిహారి:— వారు మండిపడడంలో అనుచితంలేదు. నీవు వెళ్లకపోతే వారు పడేబాధలు చెప్పతరంకాదు. విరోధులుకూడా ఆబాధలు పడరాదని నాకోరిక.

వినోదిని:— మీరు వచ్చేలాగుంటే నేనూ వస్తాను. మీరుకూడా బయలుదేరండి.

బిహారి—సరే, ఐతే యజమాని కోరిక ననుసరించి ఏపనైనా జరగాలి, వారేమంటారు?

యజమానికి, యజమానురాలికి బిహారి విషయంలో వినోదిని తమకంటే ఎక్కువ శ్రద్ధను చూపించడం చెడ్డగా తోచింది. బిహారిని వెంటతీసుకొనివెళ్ళడమనే ప్రశ్న ఉదయించేసరికి మహేంద్రుని ఉత్సాహంలో అర్థభాగం కర్పూరంలాగా గాలిలో కలిసిపోయింది. ‘నీవు రావడం వినోదినికి అంగీకారంకా’దని బిహారితో చెప్పుదామనుకొన్నాడు మహేంద్రుడు. దీనికి చాలా ప్రయత్నించాడు; కాని ఇక బిహారిని తన సమాజంలోకి రాకుండా నిరోధించడం దురటమని భావించాడు.

“మంచిది, అలాగే. ఐతే బిహారీ, నీవు వచ్చావా ఏదో గందరగోళం చేయకుండా ఉండలేవు. ఆ వీధిలోవుండే మిత్రులందరినీ పిల్చి అల్లరి చేయడమో లేక ఏ తెల్లవాడితోనో తగాదాలు పెట్టుకోవడమో చేస్తావు. ఇదీనాభయం.” అన్నాడు మహేంద్రుడు.

మహేంద్రుని హృదయాంతర్గతమైన వ్యతిరేకతను గ్రహించాడు బిహారి. అతడు తనలోతాను నవ్వుకొని—“ఇదే ప్రపంచంలోని ఆనందం! ఎక్కడ ఎలా జరుగుతుందో, ఎక్కడ

ఏతగువు ఎదుకాతుంవో ముందుగా చెప్పలేం. పెద్దవదినా, నన్ను వెళ్ళినీ, నేను సరిగ్గా మీరు వెళ్ళేసమయానికి హాజరౌతాను.” అన్నాడు.

అదివారంనాటి ఉదయం నౌకర్లకు, సామానుకు ఒక మూడవ తరగతిబండి, యజమానులకొక రెండవతరగతి బండి బాడుగకు తెప్పించారు. బిహారి ఒక పెద్ద సామానుపెట్టెతో వచ్చాడు.

“దీన్ని తెచ్చావెందుకు? నౌకర్లు కూర్చోడానికే బండిలో స్థానంలేదు; ఇక ఇంతపెద్దపెట్టె ఎక్కడపెడతావు?” అన్నాడు మహేంద్రుడు.

బిహారి:— భయపడబోకుదాదా, నేనంతాసరిచేస్తాను.

ఆశా వినోదినిలు బండిలోపలికి వెళ్ళి కూర్చొన్నారు. బిహారి యెక్కడ కూర్చొంటాడోయని మహేంద్రుడు తహతహ లాడుతున్నాడు. బిహారి తనపెట్టెను బండికప్పుమీద త్రాటితో కట్టివేసి, వెంటనే తాను కోచ్-బాక్సు మీదికివెళ్ళి కూర్చొన్నాడు.

మహేంద్రుని ప్రాణాలు కుదుటపడ్డాయి. బిహారి బండిలో కూర్చొకుండావుంటే బాగుంటుందని మహేంద్రుడునుకోన్నాడు: కాని అతణ్ణి కాదనే సాహసంలేదు మహేంద్రునికి.

“బిహారీబాబూ, క్రింద పడిపోవుగదా?” అన్నది భయంతో వినోదిని.

బిహారి:— భయపడవద్దు, క్రిందపడిపోవడం మైమర
వడం అనేవి నావాటాకు రాలేదు.

“లేకపోతే నేను వెళ్ళి కోచ్ బాక్సుమీద కూర్చొని
బిహారిని ఇక్కడికి పంపుతాను.” అని బండిపోతూవుండే సమ
యంలో వ్యంగ్యంగా అన్నాడు మహేంద్రుడు.

ఆశ భయంతో మహేంద్రుని పైబట్టపట్టుకొని “వద్దు.
మీరిక్కడే వుండండి.” అన్నది.

“మీకు అభ్యాసంలేదు, అంతఅవసరమేముంది? ఎక్క
డైనా పడిపోయారా ఇక నానాలవస్థ పడాలిసివుంటుంది.”
అన్నది వినోదిని.

మహేంద్రుడు కొంచెం ఆవేశంతో—“పడిపోతాను?
అదెన్నటికీ జరుగదు.” అని లేవ ప్రయత్నించాడు. ఇంతలో
“మీరు బిహారిమీద దోషంమోపుతుంటారు; కాని జరిగే
అల్లరులన్నిటికీ మీరే కారకులనిపిస్తోంది.” అన్నది వినోదిని.

“సరే, ఒకపనిచేద్దాము; నేను మరొకబండిమీద వెళ్ళు
తాను. బిహారి లోపల కూర్చొంటాడు.” అని ముఖం వ్రేలాడ
వేశాడు మహేంద్రుడు.

ఆశ:— ఐతే నేనుకూడా మీవెంట ఆబండిలోనే
కూర్చొంటాను.

వినోదిని:— మరి నేను బండినుండి దూకుతానేమో!

ఇదిఇలా పరాచకాలతో వెళ్ళిపోయింది; కాని ధారి
పొడుగునా మహేంద్రుడు విరక్తభావంతో ముఖం వ్రేలాడ

వేసేవున్నాడు. బండి 'దమ్దమ్' పార్కుకు చేరింది; కాని ముందేవచ్చిన నౌకర్లున్నబండి ఇంతవరకు జాడలేదు.

అది శరదృతువు. ప్రాతఃకాలం అతి మనోహరంగా ఉంది. ఎండ కాయడంచేత మంచువల్ల కలిగిన తేమ ఆరిపోతూవుంది. మంచుచే ఆచ్ఛాదితమైన చెట్ల ఆకులు నిర్మలమైన సూర్యరశ్మి తగులడంచేత మిలమిల ప్రకాశిస్తున్నాయి. పార్కులో ప్రహరీ గోడకు దగ్గర దగ్గరగా సుగంధిలమైన పుష్పవృక్షాలు ఉన్నాయి. వానిక్రిందరాలిన పుష్పాలనుండి వెడలిన సుగంధం ఆ వనాన్ని చుట్టవేసింది. కలకత్తాలోని గొప్పభవనాల్లో వుండే ఆశ, బంధనాలనుంచి విడివడి అడవిలో విడిచిపెట్టిన ఆడు జంకలాగా విచ్చలవిడిగా సంచరించడంచేత మహాదానం దాన్నిపొందింది. ఆమెవినోదినితో కలిసి చాలా పూలు సేకరించింది. సీతాఫలముల చెట్లనుండి చాలాపళ్లుకోసుకొని తిన్నారు. తర్వాత చెలికత్తెలిద్దరు చాలసేపు చెరువులో స్నానంచేశారు. ఆ సుందరీమణులిద్దరు కలిసి తమ అకారణమైన ఆనందోత్సాహాలద్వారా వృక్షాల నీడలను, కొమ్మల మధ్యనుండి వెలువడు వెలుగును, జలాశయంలోని స్వచ్ఛమైన నీటిని, ఫల పుష్పాలను సజీవంగా పులకాంకితాలై ఆనందిస్తున్నవా అన్నట్లు చేశారు.

స్నానమైనతర్వాత చెలికత్తెలిద్దరు వచ్చిచూచారు. నౌకర్లను తీసుకొనివస్తున్న బండి ఇంతవరకూరాలేదు. అక్కడ చల్లని గాలిరావడానికి అనువుగా కట్టిన ఒకయిల్లువుంది. ఆయింటి పంచలో మహేంద్రుడు 'ఈజ్జెచైర్'లో కూర్చొని

విదేశ వ్యాపారస్తులు చేసిన ఒక ప్రకటన పత్తాన్ని చదువుతూ వున్నాడు. అతడిముఖం వాడివుంది. నోరు ఎండిపోయింది.

“బిహారీబాబు ఎక్కడ?” అని అడిగింది వినోదిని.

“తెలియదు.” అని ముక్తసరిగా జవాబిచ్చాడు మహేంద్రుడు.

“ఐతేపదండి, వారిని వెదకి తీసుకొనివద్దాము.” అన్నది వినోదిని.

మహేంద్రుడు:— అతణ్ణెవ్వరూ దొంగిలించుకొని వెళ్ళరు, వారిని పోగొట్టుకొంటామేమో అనే చింత అంత కంటే అవసరంలేదు. అతణ్ణి వెదుకకపోయినా వస్తాడు.

వినోదిని:— మీవంటి దుర్లభమైన మిత్రతాన్ని పోగొట్టుకొంటామేమో అని అతడు చింతిస్తూవుండవచ్చు. పదండి, అతడి దుఃఖాన్ని పోగొట్టి వద్దాము.

తోటలో ఒక మంచి బావివుంది. అక్కడే ఒక పెద్ద వటవృక్షం వుంది. ఆచెట్టునానుకొని ఒక రాతితిన్నె వుంది. బిహారీ అక్కడే తన బాక్సు తెరచి ‘స్తా’ తీసి దానిమీద నీళ్లు కాస్తున్నాడు. అందరు రాగానే ఒక్కొక్కకప్పు వేడి తేనీరు ఇచ్చి ఒక పళ్లెంలో కొన్ని మిఠాయిలు ఉంచి దాన్నివారి యెదుట వుంచాడు.

“బిహారీబాబు సామాను తేవడంవల్ల బ్రతికిపోయాము; లేకపోతే మహేంద్రబాబు టీ లేక నానా బాధలు పడేవాడు.” అని అనేకసార్లు అన్నది వినోదిని.

తేనీరు దొరకడంచేత మహేంద్రుని ప్రాణాలు కుదుట పడ్డాయి. అప్పటికీ అతడు “బిహారీ ర్వనాశనం చేశాడు, మనం పి.కారుకువచ్చే సమయంలోకూడా దిక్కుమాలిన సామాను తట్టెడు తెచ్చాడు. దీన్ని వదలిపెట్టి బయటికి వెళ్లడానికి టిఫెన్ తీసుకొనడానికి వీలులేకుండావుంది.” అన్నాడు.

బిహారీ:— అలాగైతే నా తేనీరు నాకిచ్చేసి అన్నపానాదులు లేకుండానే వెళ్ళి ఆనందించండి.

మధ్యాహ్నమయింది. అప్పటికీ నౌకర్లున్న బండి రాలేదు. బిహారీ జెట్టెలోనుండి వారి తిండికి కావలసిన సామానంతా తీసుకొంటున్నారు. పప్పు, బియ్యం, కూరలు, చిన్న చిన్న సీసాల్లో అనేక రకాల మసాలా దినుసులు వున్నాయి. “బిహారీబాబూ, మీరు మమ్మల్ని మించిపోయారు. ఇంట్లో యజ్ఞమానురాలు లేదు, ఇదంతా ఎక్కడ తరిఫీతు పొందారు?” అన్నది వినోదిని.

బిహారీ:—పాపిష్టి పొట్టకోసం నేర్చుకొనవలసివచ్చింది. నా విషయం నేను చూచుకొనకపోతే మరెవరు చూస్తారు?

బిహారీ ఈ మాటల్ని ఎగతాళిగానే అన్నాడు, కాని వినోదిని గంభీరంగా కరుణాపూర్ణమైన దృష్టితో బిహారీవైపు చూచింది.

వినోదిని బిహారీలు కలిసి వంట ప్రారంభించారు. ఆశ సందేహిస్తూ వారికి సహాయంగా వచ్చింది; కాని “మీరు కూర్చోండి.” అన్నాడు బిహారీ.

మహేంద్రుడు ఏమీ చేయలేకపోయినా తనలోతాను కుమిలిపోతున్నాడు. అతడుదగ్గరకుకూడా రాలేదు. ఒకమూట ఆధారం చేసుకొని కాలిమీదకాలువేసుకొని పండుకొని, గాలికి కదులుతూవున్న వటప్రతాలమీద సూర్యకిరణాలు చేసే నృత్యాన్ని చూస్తూవున్నాడు.

వంట తయారుకాగానే — “మహేంద్రబాబూ వట ప్రతాలిని లెక్కించడం పూర్తిఅయిందా? ఇక స్నానం చేయండి.” అన్నది వినోదిని.

ఇంతలో పనివాళ్ళు సామానుతోవచ్చారు. వారిబండి దారిలో విరిగిపోయింది. రెండుజాములు దాటినతర్వాత భోజనం పూర్తిఅయింది. మట్టిచెట్టునీడలో ‘చీట్లపేక’ ఆడే ప్రస్తాపన వచ్చింది; కాని మహేంద్రుడు అంగీకరించలేదు. వెంటనే అతడు పండుకొని నిద్రపోయాడు. ఆశకూడా అక్కడి విశ్రాంతి గృహంలో తలుపువేసుకొని నిద్రపోవడానికి వెళ్ళింది.

ముసుగు తలమీదికి లాగుకొంటూ “నేనూ నిద్రించడానికి వెళ్లుతున్నాను.” అన్నది వినోదిని.

“ఎక్కడికి వెళ్ళుతారు? కొంచెం కబుర్లు చెప్పండి, మీ గ్రామంలోని విశేషాలు చెప్పండి.” అన్నాడు బిహారి.

మధ్యాహ్నపు వేడిగాడ్పులు చెట్ల ఆకుల్ని కదలిస్తూ వున్నాయి. సరస్సు ఒడ్డునవున్న నేరేడు చెట్టుమీద గుబురుగా వున్న ఆకుల్లోనుంచి మాటిమాటికి కుహూకుహూ అని కూస్తూవుంది కోకిల. తన బాల్యవిషయాలు వినిపించడం మొదలుపెట్టింది వినోదిని. తన తలిదండ్రుల విషయాలు,

బాల్య స్నేహితురాండ్ర విషయాలు చెబుతూవుండే సమయంలో తనశిరస్సుమీదనున్న ముసుగు తొలగిపోయింది. వినోదిని ముఖంలో ప్రతిక్షణమూ ఆమె పరిపూర్ణ యవ్వన వికాసం కనుపిస్తూవుంది; ఆమె బాల్యస్మృతులఛాయలు ఈ తేజస్సును మరింత ప్రకాశవంతం చేశాయి. మొట్టమొదట అనేక సంశయాల కాకరమైన, కౌతుకపూర్ణమూ - ఆనందమయమూ నగు ఆమె తీక్షణదృష్టుల్లోని జ్యోతి, ఒక ప్రశాంతమగు జలపూర్ణరేఖారూపంలో పరిణతిని పొందగానే బిహారికి వినోదిని ఒక క్రొత్తమనిషిలాగా కనిపించింది. ఈ జ్యోతికి కేంద్రంలో ఇష్టమకూడా ఒక కోమల హృదయం, తనలమృత ప్రవాహంతో ఒకసరస్సు నిర్మించుకొని ఉండనీ, అతృప్త విషయాలసాజ్వాలలచేత ఆమె ఉద్బ్రహ్మదయం ఎండిపోలేదనీ అతడు తెలుసుకొన్నాడు. బిడియంకలిగిన పత్రివ్రతలాగా అనన్య భక్తితో తనహృదయంలో పతిసేవ చేస్తూనేవుంది వినోదిని. మాతృహృదయంలోవుండే మమతకూడా ఒక మహాసాగరం అంతవుంది ఆమె హృదయంలో. బిహారి మనోదర్పణంలో ఇంతకుపూర్వం ఈమూర్తియొక్క నీడకూడా పడలేదు. నాటక రంగంలో తేరవత్తినట్లుగా ఈదినం ఆకస్మికంగా అమ్మతొలగి పోయింది; అతడికి వెంటనే అపూర్వమైన దృశ్యం కనిపించింది.

‘వినోదిని పైకి చూడడానికి ఒక విలాసవతిలాగా కను పిస్తూవుంది; కాని ఆమెలో పూజానిమగ్నయైన ఒక కాంత నిరాహారయై తపస్సు చేస్తూవుంది.’ అనుకొన్నాడు బిహారి. తనను తానే గుర్తింపలేని మానవుడు ఇతరులనేమి గుర్తింప

గలడనీ, అలా గుర్తించగలిగితే అతడు అంతర్యామి అవుతాడని బిహారి ఒకదీర్ఘ విశ్వాసాన్ని విడిచి తనలోతాను అనుకొన్నాడు. సామాన్యంగా వ్యక్తియొక్క బాహ్యప్రవర్తనను అనుసరించేవారి మంచిచెడ్డలను ఆలోచిస్తూవుంటారు. కాని అదిచాల పొరబాటు అనుకొన్నాడు.

వారి సంభాషణ ప్రవాహం సాగిపోతూ వుంది; ప్రశ్న మీద ప్రశ్న వేస్తూ ఆ ప్రవాహానికి అడ్డంకులు లేకుండా చేస్తున్నాడు బిహారి. ఈమాటలనన్నింటినీ వినడానికి తగిన వ్యక్తి ఇంతవరకూ వినోదినికి దొరకలేదు—మరొక విషయ మేమంటే, ఈ విధంగా తన్నుతాను మరచిపోయి ఎన్నడూ యేపురుషునితోకూడ ఆమె హృదయపూర్వకంగా, ఉన్నది ఉన్నట్లుగా చెప్పివుండలేదు. నేడు వరుసగా అనేకగంటలవరకు సానుభూతితో మనసులగ్నంచేసి వింటున్న ఒక యువకుని ముందు, హృదయంలోని మాటలు చెప్పకొని, పరిశుభ్రమైన సీటిలో సొనంచేసి మాలిన్యాన్ని పొగొట్టుకొన్నట్లు తృప్తి పడ్డది.

ఈ రోజు ప్రొద్దున్నే లేవవలసిరావడంచేత నిద్రకు విఘ్నం కలిగింది మహేంద్రునికి. ఇందువల్ల బాగా మూడు నాలుగు గంటలు నిద్రించినమీదట ఐదు గంటలకు మెలకువ వచ్చింది. లేస్తూనే “ఇక బయలుదేరండి.” అన్నాడు చిరాకుగా.

వినోదిని:— మరికొంతసేపు ఆగి వెళ్ళితే ఏమైన యిబ్బందా?

మహేంద్ర:—అవును. ఇక్కడకు తెల్లవాళ్ళు సాయంత్రం పూట సారా త్రాగి మికారు వస్తారు. వారిని ఎదుర్కొనవలసి వస్తే ఇబ్బందే కలుగుతుంది.

సామానంతా ప్రోగుచేసి మూటలు కట్టడంలో చీకటి పడ్డది. ఈ మధ్యలో నౌకరువచ్చి “బండి ఎక్కడికి వెళ్ళిందో తెలియడంలేదు.” అన్నాడు. దాన్ని వెలుపలి ద్వారంవద్ద నుంచి ఇద్దరు తెల్లవాళ్ళు బలవంతంగా డ్రైవ్‌వేపు లాక్కొని వెళ్ళారు.

మరో బండికి కబురు పంపారు. ‘ఈ దినమంతా నిరుపయోగమైపోయింది.’ అని మహేంద్రుడు తనలోతాను అనుకొని తనకోపాన్ని, వ్యాకులాన్ని దాచుకోలేకపోయాడు.

శుక్లపక్ష సుధాకరుడు చెట్లకొమ్మల్లోనుంచి బయలుదేరి తిన్నతిన్నగా పైకెక్కుతున్నాడు. ఆ నిశ్శబ్దమూ ప్రశాంతమూనైన స్థానం వెలుగు, నీడలచే చిత్రవిచిత్రంగా వుంది. ఈ దినం దైవవినోదంచే ప్రకాశిస్తున్న భూమండలం మీద ఒక అపూర్వ అనుభవాన్ని సంపాదించింది నినోదినీ. ఆ చీకటిరాత్రి ఆతోట మధ్యమార్గంలో ఆశను కలిసికొని కౌగలించుకొన్నపుడు బొత్తిగా నిష్కపటంగా కనుపించింది. వినోదినీ రెండుకళ్ళనుంచి అశ్రువులు రాలుతుండగా చూచి, “ఎందుకమ్మా అలా ఏడుస్తావు?” అన్నది ఆశ వ్యథాపూర్వకంగా.

వినోదినీ—ఏమీలేదు చెల్లీ. ఈ దినం నాకు చాలా ఆనందంగా వుంది; మరేమీలేదు.

ఆశ:— నీకీరోజు ఇంత ఆనందం కలగడానికి కారణం?

వినోదిని:— నేను చచ్చిపోయి పరలోకంలోకి వచ్చి నట్లూ, నాకీక్కడ అన్ని సుఖాలు లభిస్తున్నట్లూ ఉంది.

ఆశ ఈమాటలకు ఆశ్చర్యాన్ని పొందింది. దానిఅర్థం ఆమెకు బోధపడలేదు. చచ్చిపోవడమనే మాటవల్ల ఆమెకు దుఃఖంకలిగి—“ఛీ, అక్కా, అవేంమాటలు? అలా అనవద్దు.” అన్నది.

వేరొక బండి దొరికింది. బిహారి మళ్ళా కోచ్-బాక్సు మీదకు వెళ్ళి కూర్చోన్నాడు. వినోదిని మౌనంగా కిటికీగుండా వెలుపలికి చూస్తూవుంది. వెన్నెలలో స్నానమాడుతున్న వృక్షపంక్తులు ప్రవహిస్తూవున్న దట్టమైన ఛాయాప్రవాహం లాగా కళ్ళపైదుటనుండి వెళ్ళిపోతున్నాయి. బండిలో ఒక మూల కూర్చోని నిద్రతో తూగుతూవుంది ఆశ. మహేంద్రుడు దారిపొడుగునా తనకోరిక సాగలేదనేచింతతో కళ్ళు మూసుకొని కూర్చోన్నాడు.

18

షికారుకు వెళ్ళిన చెడురోజుకు తర్వాత వినోదినిని తిరిగి తన అధీనంలోకి తీసుకోవాలనే కోరికకలిగింది మహేంద్రునికి; కాని ఆ మరుసటిదినమే రాజలక్ష్మికి జ్వరం తగిలింది. రోగం అంత పెద్దదికాకపోయినా బాధ, బలహీనం యెక్కువగా వున్నాయి. రాత్రింబగళ్ళు ఆమె సేవాశుశ్రూషల్లో నిమగ్నమై ఉంది వినోదిని,

“రాత్రిబగళ్ళు ఇలాపనిచేస్తే చివరకు నీవుకూడా మంచాన పడతావు; అమ్మకు సేవచేయడానికి వేరే మనుష్యులను ఏర్పాటు చేస్తాను.” అన్నాడు వినోదినితో మహేంద్రుడు.

అక్కడేవున్న బిహారి—“దాదా, నీవు ఇంతగా చింత పడవద్దు. ఆపాచేసే సేవ చేయనియ్యి. ఈవిధంగా ఇతరులు చేయగలరా? అన్నాడు.

మహేంద్రుడు చీటికిమాటికి రోగివద్ద కొంతసేపు నిల్చునివెళ్ళడం ప్రారంభించాడు. ఏపని చేయనినాడు ప్రతిక్షణం పనిచేసేమనిషి వెంటనంటివుండడం చాలా అసహ్యంగా వుంది వినోదినికి. “మహేంద్రబాబూ, మీరిక్కడవుండి నాచేత పని చేయిస్తున్నారా యేమిటి? వెళ్లండి, మీచదువు పాడు చేసుకోకండి.” అని కోపంతో రెండు మూడుసార్లు మందలించింది వినోదిని.

మహేంద్రుడు తన వెంటవెంట తిరుగుతున్నాడని వినోదినికి విజయగర్వం, సుఖానుభవం కలుగుతూవున్నాయి. ఐనప్పటికి ఇంత నీచత—రోగంతో బాధపడుతున్న తల్లివద్ద కూడా మాంసపు ముక్కలమీద కన్నువేపిన పిల్లిలాగా కూర్చోనడం—ఆమె చూడలేకపోయింది. ఆమెకు అసహ్యం కలిగింది. వినోదిని ఒక పనిమీద తనబుద్ధిని లగ్నంచేస్తే ఇతర పనులను ఎంతమాత్రం ముట్టుకోదు. ఆమెకు పథ్యపానాడులు చేసి పెట్టడం, మందుపూకులివ్వడం, ఉపచారాలు చేయడం, ఇంట్లో ఇంకా ఇతర ముఖ్యమైన పనులు నిర్వహించడం

పూర్తికానిదే అనవసరంగా ఎంతమాత్రం కూర్చోదు. అంటే ఎప్పుడు ఏపని అనవసరమో అదిపూర్తికానిదే మరొకపని చేయడానికి ముందుకురాదు.

రాజలక్ష్మి స్థితి ఎలావుందో చూచి వెళ్ళడానికని మధ్యమధ్య బిహారీవస్తున్నాడు. అతడు వస్తూనే ఎవరూ చెప్పకుండానే అక్కడ యే పని అనవసరమో తెలుసుకొనేవాడు; క్షణంలో అనవసరాలన్నీ సమకూర్చి వెళ్ళిపోయేవాడు. బిహారీ బాబు తన కృత్యాలను జాగ్రత్తగా కనిపెట్టివున్నాడని గమనించింది వినోదిని. బిహారీ ఈవిధంగా సానుభూతితో పరిశీలించడం ఆమె తన పరిశ్రమకు బహుమానంగా భావించింది.

మహేంద్రుడు తనకుతాను బుద్ధి చెప్పకొని ప్రతిరోజు కాలేజీకి వెళ్ళవలసిందేనని ఒకగట్టి నియమాన్ని పెట్టుకొన్నాడు. ఇక్కడ ఇతడు కొంతో ధుమధుమ లాడిపోతున్నాడు. కాని అక్కడేమి మార్పువచ్చిందో; సమయానికి వంట తయారు కావడంలేదు, బండివాడు ఏమయినాడో తెలీదు; మరుసటిరోజే మోజాలు అదృశ్యమైనాయి. ఈ యిబ్బందులన్నీచూచి పూర్వంలాగా అతనికి సంతోషం కలుగడంలేదు.

సకాలంలో అనవసరమైన వస్తువు లభించడంవల్ల ఎలాంటి ఆనందం లభిస్తుందో దాని అనుభవం కొద్ది దినాల్లోనే మహేంద్రునికి కలిగింది. సుఖంలోపించడంచేత ఆశ చేసే అవకతవకలుచూచి అతనికి నవ్వు రావడంలేదు. “చున్నీ, నేను స్నానంచేయడానికి ముందే నాకోటుకు గుండీలు పెట్టి



వుంచమనీ, నాపంట్లామూ ఉన్న మోజాలు అన్నీ ఒక్కచోట పట్టమనీ ఎన్నిసార్లో నీకు చెప్పాను; కాని ఒక్కరోజైనా నీవావిధంగా చేయలేదు. సరిగ్గా సమయానికి బట్టలు, గుండీలు అన్నీ వెదకటం, నాకు చాలా కష్టంగావుంది.” అన్నాడు.

ఆశ లజ్జతో బాధపడి “పనివాడితో చెప్పాను.” అన్నది మెల్లగా.

“పనివాడితో చెప్పావా? నీచేత్తోచేస్తే ఏమయినా దోషమా? నీకు ఏ పనిచేయడానికి తెలివిలేదు.”

ఈ మాటలు వినగానే ఆశకు పిమగుపడ్డట్టెంది. ముందే ప్షడు మహేంద్రుడు ఇలా అనేవాడుకాదు. మీరే నన్ను ఏపని నేర్పుకొనకుండా చేశారనడానికి ఆమెకు తోచలేదు. ఇంటిపనులు చేయడానికి ప్రతినిత్యం అభ్యాసం చేయవలసి వుంటుందనే విషయపరిజ్ఞానంకూడా ఆమెకులేదు. ‘తాను స్వభావతః క్షమింపరాని మూర్ఖురాలననీ, ఈ కారణంచేత ఏపని చక్కగా చేయలేకున్నా’ననీ అనుకొంది. అష్టడప్షడు మహేంద్రుడు తన్నుతాను మరచి వినోదిని గొప్పతనాన్ని వర్ణిస్తూవుంటే దోషాన్ని తనమీదనే మోపుకొని, ఆ అమాయక బాలిక మానంగా-వినయంగా తనతప్పిదాన్ని స్వీకరిస్తూ వుండేది.

మాటిమాటికి రుగ్మతలో నున్న అత్తగారి గదికి సమీపంగా తిరుగుతూ వుండేది ఆశ—మాటిమాటికి సిగ్గుతో గుమ్మానికి ఎదురుగా నిల్చుంటూవుండేది.

ఆమె తనను ప్రపంచానికి ఉపయోగించే లాగా చేసుకొనాలని కోరుతున్నది, తనపనిని చూపాలని ప్రయత్నిస్తూ వుండి, కాని ఆమెపనిని కావాలని కోరేవారెవరూ లేరు. పనిలో ఏవిధంగా చొరబడాలో—ప్రపంచంలో స్థానాన్ని పొండమెలాగో ఆమె కర్థంకావడలేదు. తాను అయోగ్యురాలననే సంకోచంతో దూరదూరంగా తిరుగుతున్నది. మానసికంగా బాధకలిగించే ఏదో ఒకరకమైనపీడ ఆమె హృదయంలో దినదినాభివృద్ధి పొందుతున్నది; కాని అర్థం కాని ఆపీడను—వ్యక్తంగాని ఆ అనుమానాన్ని ఆమె స్పష్టంగా తెలుసుకొన లేకుండావుంది. ఆమె తన సర్వసుఖాన్ని నాశనం చేసుకొంటూ వున్నట్లు భావిస్తూవుంది. ఆమెకు మొదట ఈ సుఖాలు ఎలావచ్చాయో, ఇప్పుడెలా నాశనమైపోతున్నాయో, ఏమిచేస్తే తిరిగితాను నిలుపుకోగలవో బోధపడడంలేదు. నాలాంటి అజ్ఞానురాలు ప్రపంచంలోలేదనీ, నేను ఎందుకూ పనికిరాని అసమర్థుననీ, ఎవరికైనా చెప్పుకొని భోరున ఏడవాలని ఆమెకష్టపడ్డప్పుడు అనిపించేది.

ఈమధ్య ఆశా మహేంద్రులిద్దరు ఒక్కొక్కప్పుడు మాట్లాడుకొంటూ, ఒక్కొక్కప్పుడు మానంగావుంటూ ఆనందంతో సుఖంగా కాలంగడుపుతూ వున్నారు; కాని ఇప్పుడేమో వినోదిని వుండకపోవడంచేత ఆశ ఎదుట మహేంద్రునికి సహజంగానే నోటమాట రావడంలేదు — ఏమీ మాట్లాడకుండా ఉండడంకూడా అతనికి ఉచితంగా కనిపించడంలేదు. మధ్యాహ్నం దాటింది. లోపలినుండి పనివాడు

వచ్చాడు. మహేంద్రుడు వానిచేతిలోని జాబును చూచి
“ఎక్కడిదాజాబు?” అన్నాడు.

పనివాడు:— బిహారీబాబు గారిది.

మహేం:— ఎవరిచ్చారు ?

పనివాడు:— పెద్దకోడలుగారిచ్చారు.

“చూతాం.” అని మహేంద్రుడు దాన్ని తీసు
కొన్నాడు. దాన్ని తెరచి చదువుదామనుకొన్నాడు మనసులో.
మూడు నాలుగుసార్లు ఆజాబును అటుఇటు త్రిప్పి పనివాని
ముందు విసరివేశాడు; క్షాని దాన్ని తెరచి చదువలేదు. ఆ
జాబును తెరచినట్లయితే, దానిలో ‘అత్తగారు సగ్గుజావ
తీసుకొనడానికి ఇష్టపడడంలేదు, ఈవేళ బియ్యపుజావ ఇవ్వ
వచ్చా?’ అని ప్రశ్నిస్తూ వ్రాయబడివుంది.

మండు విషయంలో, పథ్యపానాదుల విషయాల్లో
వినోదిని మహేంద్రుని ఎంతమాత్రం అడిగేదికాదు. ఈ విష
యంలో బిహారీ సలహాప్రకారమే వెళ్ళేది.

మహేంద్రుడు చాలాసేపటివరకు పంచలో అటూ
ఇటూ తిరిగిన తర్వాత తన రూములోకి వెళ్ళాడు. లోపలికి
వెళ్ళుతూవుండగానే దారంతెగి ఒకప్రక్కకు ఒరిగి క్రింద
పడిపోవడమే తడవుగావున్న ఒకపటము గోడమీద వ్రేలా
డుతూ కనిపించింది. అప్పుడు ఆశనుపిల్చి “వస్తువులీవిధంగా
పాడై పోతుంటే నీకు ఆలోచనేలేదు.” అని గద్దించాడు.

వినోదిని తోటలో రాళిన పూలను వీరితెచ్చి, గుత్తు
లుగా కట్టి, ఇ పూలపాత్రలో ఉంచింది. అవి వాడిపోయి

నప్పటికి పారవేయకుండా అలాగే వుండడం చూచాడు మహేంద్రుడు. అతడిదృష్టి ఇదివరకెన్నడు వానిమీదికి పోయేదికాదు; ఇవ్వాలి అదికూడా అతనికి కనిపించింది. విహేదినివచ్చి ఈ వాడిన పూలగుత్తులను పారవేయకపోతే ఇవికూడా అలాగే వుంటాయనుకొంటాను.” అన్నాడు మహేంద్రుడు.

ఇలా అని పూలగుత్తులతోసహా పూలపాత్రనుకూడా తీసుకొని వెలుపలికి విసరివేశాడు. అది మెట్లమీదుగా కణకణ మ్రోగుతూ క్రిందికి దొర్లిపోయింది.

‘ఆశ నావుద్దేశ్యాల కనుగుణంగా ఎందుకుండదు, నా మనసు కనుగుణంగా ఎందుకుపనిచేయదు? ఆమె నన్ను ఎప్పుడూ సంతోషంగా వుంచడానికి ప్రయత్నించకుండా ఇంత నిర్లక్ష్యంతో సోమరితనంతో ఎందుకు ప్రవర్తిస్తూవుంది?’ ఈ విధంగా మానసికమైన ఆందోళన పొందుతూ ఆమెవైపు చూచాడు. ఆమెముఖం పాలిపోయివుంది, మంచపుకోడు పట్టుకొని నిల్చునివుంది. పెదవు లదరుతున్నాయి. ఇక అక్కడ నిల్చును శక్తి లోపించడంచేత గడగడ వణకుతూ అచ్చటి నుండి వెళ్ళిపోయింది.

మహేంద్రుడు తిన్నగా వెళ్ళి ఆక్రింద పడిన పూల పాత్రను తెచ్చాడు. గదిలో ఒకమూలగా తను చదువుకొనే ‘టేబిల్’ వుంది. తిన్నగా వెళ్ళి కుర్చీమీద కూలబడ్డాడు. రెండు చేతుల్తో తల పట్టుకొని మోచేతులు టేబిల్ మీద ఆనించి చాలాసేపు ఆలోచిస్తూ అలాగే కూర్చున్నాడు.

సాయంత్రం అయింది. నౌకరు లాంప్ వెలిగించి వుంచి పోయాడు, కాని ఆశ రాలేదు. మనస్సు బాగా లేకపోవడం చేత డాబామీద ఇటూఅటూ తిరగడం మొదలుపెట్టాడు మహేంద్రుడు.

రాత్రి తొమ్మిది గంటలయింది. వారింట్లో మనష్యులెక్కువగాలేరు. అర్ధరాత్రిలాగా నిశ్శబ్దంగా వుంది. ఐనా ఆశ రాలేదు. మహేంద్రుడు డామెను కబురుపంపాడు. ఆశ సంకోచంతో తిన్నతిన్నగా వచ్చి తలుపుదగ్గరగా నిల్చింది. అతడామెను కౌగలించుకొన్నాడు. ఆమెహృదయం దుఃఖంతో నిండివుంది. మహేంద్రుడు ఆదరించడంచేత ఆ దుఃఖం పొంగి వచ్చింది. ఆమె చిన్నపిల్లలలాగా నెక్కినెక్కి ఏడ్వసాగింది. మహేంద్రుడు డామెను గుచ్చి కౌగలించుకొని, ముద్దుపెట్టుకొని మానంగా నక్షత్రాలవైపు తదేకదృష్టితో చూడడం మొదలు పెట్టాడు.

రాత్రి పడకకు వెళ్ళింతర్వాత—“చున్నీ, నాకు కాలేజిలో ‘నైట్ డ్యూటీ’ అధికంగావుంది. రాత్రులు ఇక్కడి నుండి కాలేజీకి వెళ్లడం చాలా కష్టం. అందుచేత కొన్నాళ్ళు నేను కాలేజీవద్దనే ‘మెస్’లో వుండవలసివుంటుంది.” అన్నాడు మహేంద్రుడు.

‘ఇంతవరకు శ్రోధం శాంతించలేదా? నామీదికోపం వల్లనే వీరు నాకు దూరంగాఉండే ఎర్పాటు చేసుకొంటున్నారా! ఆహా, నేనెందుకూ పనికిమాలినదాన్ని, వివేకంలేని

దాన్ని, నేను మరణించడమే మంచిది!’ అని లోలోపల కుమిలి పోయింది ఆశ.

కాని మహేంద్రుని నడతలో, సంభాషణల్లో క్రోధ లక్షణాలేవీ కనిపించడంలేదు. అతడు చాలసేపటివరకు ఆమెను గట్టిగా కౌగలించుకొనే వున్నాడు; ఇదిగాక మాటిమాటికి తన వ్రేళ్ళతో ఆమె వెండ్రుకలను చక్కగా సవరిస్తూ జడ వదులయ్యేలాగా చేశాడు. ఆశను వెనుక బాగా ఆదరించేవోజుల్లో కూడా వూరికే ఆమెజడ వదులు చేస్తూవుండేవాడు—ఆశ కూడా అదేమనేదికాదు నేడుకూడా బదులుచెప్పక పులకిత శరీరమై పతిబడిలో పరవశయై పడివుంది.

ఆకస్మికంగా ఆమె మస్తకంమీద ఒకవేడి అగ్రశు బిందువురాలింది; వెంటనే మహేంద్రుడు ఆమెనోటివద్ద తన నోరుంచి, డగ్గుత్తికపడిన కంఠంతో “చున్నీ” అన్నాడు. ఆమె అందుకేమీ బదులుచెప్పకనే తన కోమలమైన రెండు చేతులతో మహేంద్రుని చుట్టివేసింది. “నేనపరాధిని, ఊమించు.” అన్నాడు మహేంద్రుడు.

ఆశ తన కుసుమ-సుకుమారమైన కరకమలాలతో మహేంద్రుని నోరుమూసి—“వద్దు, వద్దు, అలాంటి మాట అనవద్దు. నాదేదోషం. నన్ను మీచరణదాసినిగా భావించి, మీ యిష్టమొచ్చినట్లు దండించండి. నన్నుమీపాదాలవద్ద ఆశ్రయం లభించేలాగా అనుగ్రహించండి.” అన్నది.

‘మెన్’లో ఉండటానికి నిశ్చయించుకొన్న దినం ఉదయం నిద్రలేస్తూనే “చున్నీ, నీవు నాజీవన నర్వస్వమూ,

నాహృదయమణివి అయినావు. నేను యెప్పుడూ నిన్ను నా హృదయంలో వుంచుకొంటాను. ఎవ్వరూ నిన్నక్కడినుండి తొలగింప జాలరు.” అన్నాడు మహేంద్రుడు.

అప్పుడు ఆశ గుండెరాయిచేసుకొని విరహవేదనను సహించడానికి సిద్ధపడి—“మీరు ప్రతిదినం నాకొకలేఖ వ్రాయగలరా?” అని తనస్వామికి ఒక చిన్న విజ్ఞాపన చేసింది.

మహేం:— నీవు దానికి జవాబుకూడా వ్రాస్తావా?

ఆశ:— నాకు తెలీదు.

మహేంద్రుడు ప్రేమతో ఆమెవెండ్రుకలను సవరిస్తూ నీవు బాబూ హరిశ్చంద్రుని ‘ప్రేమయోగిని’ అనే పుస్తకం చదివితే బాగా వ్రాయడం నేర్చుకొనగలవు.” అన్నాడు.

ఆశ:— వెళ్ళండి; నన్ను పరిహాసం చేస్తున్నారు. మీరు వ్రాయండి, అదేచాలు.

అదినం యథాశక్తి తనచేతుల్తో మహేంద్రుని గుడ్డ గోచీలు సందూకాలో పెట్టడానికి కూర్చొంది ఆశ. అతడి మందపాటి చలికాలపు దుస్తులు చక్కగా మడవడానికి, పెట్టెలో పెట్టడానికి కష్టంగా వుంది. ఆశా మహేంద్రులిద్దరుకలిసి ఎలాగో అదిమి త్రొక్కి—ఒక్క పెట్టెలో పెట్టవలసిన సామాను రెండు పెట్టెలలో నింపారు. పొరబాటుగా పెట్టెల్లో వేయకుండా మిగిలిన గుడ్డలను కొన్ని చిన్నచిన్న మూటలుగా కట్టారు. ఇందులోకూడా తన అజ్ఞానాన్ని తెలుసుకొని ఆమె సిగ్గుపడ్డది; ఐనప్పటికీ మొదటిదినాల్లోలాగానే పరాచకాలు, అనందం, ప్రేమపూర్ణమైన అన్యోన్య దోషారోపణలు చేసుకొనడంలో

మళ్ళీ వెనుకటి ఆనందాన్ని అనుభవించగలిగింది. మహేంద్రుడు తనకుదూరం కానున్నాడనే విషయం ఒక్క గడియనేపు మరచిపోయింది ఆశ. బండివాడు అనేకసార్లు “బండి సిద్ధంగా వుంది” అని చెప్పాడు; కాని మహేంద్రుడు వినిపించుకోనేలేదు. చివరకి “బండి విడిచివెయ్యి” అన్నాడు మహేంద్రుడు.

ఉదయమనుకొన్నది మధ్యాహ్నమయింది, మధ్యాహ్నంనుండి సాయంత్రంకూడా అయింది. ఇక అప్పుడు ఆరోగ్యరక్షణవిషయంమీద ఆశకు ఒక ఆదేశమిచ్చాడు మహేంద్రుడు. ఆమెకూడా మాటిమాటికి ఉత్తరాలు వ్రాసేలాగా వాగ్దానాన్ని పొందింది. ఇంత జరిగిన తర్వాత గుండె రాయచేసుకొని వారిద్దరు ఒకరినొకరు విడిచిపెట్టగలిగారు.

రెండు దినాలనుండి రాజలక్ష్మి లేచి కూర్చోంటూ వుంది. సాయంత్రం మందమైన దుప్పటికప్పుకొని రాజలక్ష్మి వినోదినితో కలిసి చీట్లపేక అడుతూవుంది. నేను ఆమె మనసు స్వాస్థ్యాన్ని పొందింది. ఏవిధమైన బాధలులేవు. మహేంద్రుడు అక్కడికి వెళ్ళాడు. వినోదినివైపు చూడనైనా లేదు. “అమ్మా, నాకు కాలేజీలో రాత్రులందు పని నేర్చుకొనవలసిఉంది, ఇక్కడ వుండడం సుకరంగా వుండదు. నేను కాలేజీకి సమీపంలో ‘బోర్డింగు’లో ఉండడానికి ఏర్పాట్లు చేసుకొన్నాను. ఇవ్వాళనుంచి అక్కడే వుంటాను.” అని తల్లితో అన్నాడు.

రాజలక్ష్మి లోలోపల కోపపడి—“ఎతే వెళ్ళు! చదువుకు ఇబ్బంది కలిగేలాగుంటే ఇక్కడే ఉన్నావు?” అన్నది.

రాజలక్ష్మి జ్వరం తగ్గుతూవున్నప్పటికీ మహేంద్రుడు వెళ్ళుతాడనే వార్త వినేసరికి సంవత్సరాలనుంచి దుర్బలం గానూ అలసటగానూ ఉన్నట్లునిపించిందామెకు. వెంటనే వినోదినిని పిల్చి “దిండు తీసుకరా అమ్మా” అన్నది. దిండు తలక్రింద పెట్టుకొని పడుకొన్నది రాజలక్ష్మి. వినోదిని ఆమె శరీరాన్ని నిమిరుతూ కూర్చోంది. మహేంద్రుడు తల్లినుదుటి మీద తనచెయ్యివుంచాడు, చెయ్యిపట్టుకొని నాడి పరీక్షించాడు. రాజలక్ష్మి తనచేయి లాగుకొని “నాడిచూచి ఏం చేస్తావు? నీవు వెళ్లు, నేను బాగానే వున్నాను.” అన్నది.

19

‘ఈవ్యవహారం ఏమిటి? అభిమానమా, క్రోధమా లేక భయమా? నన్ను లక్ష్యం చేయడంలేదని నాకు తెలియజేయడానికి ప్రయత్నిస్తున్నాడు. దూరంగా ఉంటాడు? చూస్తాను, ఎన్నిదినాలు అక్కడఉంటాడో!’ అని తనలో తాను అనుకొంది వినోదిని.

ఐతే ఆమెకు మహేంద్రుడు వెళ్ళిపోయిందర్వాత మనసు అక్కడ నిలవడంలేదు! స్వాస్థ్యం తగ్గిపోతూవుంది.

ఆమె ప్రతిదినమూ మహేంద్రుని తన సద్గుణజాలంలో చిక్కించుకొంటూ చూపుతూవులతో ఛేదిస్తూవుంది. ఇందులో ఆమెకేమి సుఖం లభిస్తూవుందో తెలియదు. మహేంద్రునితో పాటే ఆమె సుఖంకూడా వెళ్ళిపోయింది. ఇప్పుడామెకు

ఆ గృహమంతా శూన్యంగా కనిపిస్తున్నది. మత్తునిగిపోయిన తర్వాత త్రాగుబోతు స్థితి ఎలావుంటుందో అదేస్థితి ఈమెకు కూడా సంభవించింది. మహేంద్రుడు లేని ఆశ వినోదిని ఎదుట బొత్తిగా కళాహీనంగాను - రసహీనంగాను-ఉంది. మహేంద్రుడు ఆశను ప్రేమిస్తున్నాడు, ఆదరిస్తున్నాడుకూడా. ప్రణయ వంచితమైన వినోదిని చిత్తం మాటిమాటికి చలిస్తున్నది. బాధచేతనూ ఒకవిధమైన క్రోధావేశంచేతనూ ఆమె విరహీణీప్రవృత్తికి హెచ్చరిక లభించింది. తన జీవనాన్ని నిర్లక్ష్యంచేసిన మహేంద్రుడు, తనలాంటి యువతీరత్నాన్ని అనాదరంచేసిన మహేంద్రుడు, ఆశలాంటి బుద్ధిమాలిన బాలి కను స్వీకరించాడు! వినోదిని అతణ్ణి ప్రేమిస్తుందా, లేక విరోధిస్తుందా?—అతనికి హృదయాన్ని అర్పిస్తుందా, లేక కఠిన దండన విధిస్తుందా?—తానుకూడా గ్రహించలేకుండా వుంది వినోదిని. మహేంద్రుడు ఆమెహృదయంలో అగ్నినిరగిల్చాడు. అది ప్రేమాగ్ని అవుతుందా, అనూయాగ్ని అవుతుందా, లేక రెండింటి కలయికవల్ల ఏర్పడినట్టిదా? అది ఆమెకూడా తెలుసుకొనలేకుండా వుంది. 'పరమేశ్వరుడు ఏశ్రీకికూడా నాలాంటి దశకలిగించకుండుగాక. నేను చావదలచుకొన్నానో, చంపదలచుకొన్నానో నాకే తెలియడంలేదు.' అని ఆమె తన మనసులో అనుకొని వికటంగా నవ్వుకొంది.

తగులబడి పోవడానికైనా, తగులబెట్టడానికైనా వినోదినికి మహేంద్రునితో అవసరంఉంది. ఆమె తన అగ్ని బాణాల్ని మరెవరిమీద ప్రయోగిస్తుంది? తీవ్రంగా శ్వాస

‘సుకొంటూ ఏక... ఇంతాడు! తపకవసానం! అతడు నామమి!’ అనుకొన్నది తనలోతాను.

మూడు నాల్గుదినాలు గడిచినతర్వాత మహేంద్రునికి పోప్టుద్వారా ఒకజాబు వచ్చింది. ఆజాబుమీద మహేంద్రునికి పరిచితమైన అక్షరాలతో చిరునామా వాయబడి వుంది. ‘గటిపూట ఈ గండరగోళంలో తెరచిచూడడం మంచిదికాదని అతడు తన రొమ్ముభాగంలోని వేస్ట్ కోటు జేబులో దాన్ని భద్రపరిచాడు. కాలేజీలోలెక్చరు వినే సమయంలో, ఆస్పత్రిలో తిరిగేసమయంలో, తన ప్రేమవిహం గము తనరొమ్ముభాగంలో గూడుకట్టుకొని అందులో నిద్రిస్తూవుందని, దాన్ని మేల్కొల్పగానే దాని మృదుమధుర వాక్కులు తన చెవుల్లో ప్రతిధ్వనిస్తాయని అప్సడప్సడు అని పిస్తూవుంది మహేంద్రునికి.

సాయంకాలం మహేంద్రుడు తనగదిలో, లోపల గడియవేసుకొని, లాంతరుముందు పడకకుర్చీలో సుఖంగా పండుకొన్నాడు; తర్వాత అతడు తనశరీర వేడిమిచే వెచ్చబడి వున్న లేఖను తన జేబునుండి బయటికి తీశాడు. లేఖ చేతిలోకి తీసుకొనగానే ఏదో ఒకవ్యక్తియొక్క విరహాగ్నిలో తప్లమైన సుకోమల హృదయం జ్ఞాపకం వచ్చింది. చాలసేపు కవరు చేతిలోకి తీసుకొని దానిమీద వ్రాసివున్న తన నామాక్షరాలను చూస్తూవున్నాడు. జాబులో పదిగిరవై అక్షరాల కంటే ఎక్కువగా వ్రాయబడి ఉండవని అనుకొన్నాడు; ఆశ తన భావాలను స్పష్టంగా ప్రకటిస్తుందనే ఆశ తన

కెంతమాత్రమూలేదు. వంకరటింకర పంక్తులతో ఎగుడు దిగుడు అక్షరాలతో ఆమె ప్రేమపూర్ణమైన ఉచ్చాసాన్ని ఊహించుకొనవలసి వుంటుందని భావించాడు. లకోటామీది ఆశయొక్క వచ్చీరాని అక్షరాల్లో, తెలివిలేటలతో వ్రాయబడివున్న తనపేరుతోకూడా—పవిత్ర వైకుంఠంలో సమానమైన పత్రినతాస్త్రీయొక్క సుందరహృదయాన్నుండి వెలువడిన సత్యమైన ప్రేమను గురించిన రాగమాలిక మహేంద్రునికి వినిపించింది.

మహేంద్రుని మనసులో, దీర్ఘ కాలం కలిసిఉండడంవల్ల కలిగిన ఒకవిధమైన నిస్పృహ ఈరెండుదినాల వియోగంవల్లనే తొలగిపోయి, సాధుశీలయగు ఆశలోవున్న సరళమూ సత్యమూ అయిన ప్రేమప్రకాశాన్ని పొంది, వెనుకటి సుఖ సత్ప్రతి తిరిగి ప్రజ్వలించింది. ఒకవైపు ఆశచేసే తల తోక లేసి యింటిపనులు మహేంద్రుని ఆమెనుండి విముఖునిగా చేస్తున్నాయి; ఇతే ఆమెను విడిచిపెట్టి దూరంగా రావడంచేత అతని హృదయంలోని కర్మహీనము కారణహీనమునైన విశుద్ధ ప్రేమానందప్రకాశంలో ఆశయొక్క మనోమూర్తి తిరిగి ఉజ్వలంగా ప్రకాశింపసాగింది.

మహేంద్రుడు తిన్నతిన్నగా గొప్ప ప్రయత్నంతో లకోటాచించి జాబు బయటికితీసి, దాన్ని కళ్ళకద్దుకొని ముద్దు పెట్టుకొన్నాడు. అతడి రోమాలు గగుర్పొడిచాయి. వెనుకటి రోజుల్లో ఒకప్పుడు ఆశకు మహేంద్రునిచే బహూకరించబడిన అత్తరు ఘమఘమలు — ఒక వ్యక్తియొక్క చిన్న నిశ్వాసం

లాగా ఆజాబులోనుంచి బయలుదేరి అతని హృదయంలో విలీనమైనాయి.

ఉత్తరాన్ని తేరచి చదవడం ప్రారంభించాడు మహేంద్రుడు. కాని ఇదేమాళ్ళర్వం? పంక్తులు వంకరటింకరగా అక్షరాలు ముద్దలుగా వున్నాయి. కాని భాష సామాన్యంగాలేదు! వ్రాతమాత్రం ఆశదే, మాటలు ఆమెవిగా కనిపించడంలేదు! ఇలా వ్రాయబడి ఉంది—

“ప్రియతమా,

“మీరు దేన్ని మరచడానికి ఇచ్చుటినుండి వెళ్ళారో, ఈలేఖద్వారా దాన్ని మీకెలా జ్ఞాపకంచేయను? మీరు పెల్లగించివేసిన లత యేముఖంతో మీ సహాయంనల్ల మళ్ళీ పైకి లేవగలుగుతుంది? అది యెందుకు నేలగలసిపోలేదు?

“కాని ప్రియా, ఒక్క-నిముషమాత్రం నన్ను జ్ఞాపకం చేసుకొంటే మీకేమి నష్టముంటుంది? మీహృదయంలో యే మాత్రం బాధకలుగుతుంది? అలాకాజాలదు. మీ యీ ‘మరపు’ అనేది నాప్రక్క బామికెల్లో ముల్లులాగా గ్రుచ్చుకొనివుంది. అది రాత్రింబగళ్ళు ప్రతిపనిలో, ప్రతిఆలోచనలో, ఎటుతిరిగితేఅటు బాధపెడుతూవుంది. నాథా, మీరెలా మరచి పోగలిగారో, ఆ మరచిపోయే విధానం నాకుకూడా ఉపదేశించండి.

“నాథా, మీరునన్ను ప్రేమించుటకు ప్రారంభించారంటే అది నా అపరాధమా? నేను స్వప్నంలోకూడా ఎన్నడైనా ఇంతసాభాగ్యాన్ని ఆశించానా? నేనెక్కడినుండి

వచ్చాను? నన్నెవరెరుగుదురు? మీరు నన్ను కన్నెత్తి చూడక పోతే, లేక నన్ను మీ ఇంట్లో జీతంలేని దాసీగా వ్రంచుకొంటే నేను మిమ్ము నిందించగలనా? ప్రియతమా, మీరు స్వయంగా నాలో ఉన్న ఏసద్గుణాన్ని చూచి ముగ్ధులైనారు — దేన్ని చూచి నన్నింటగా ఆదరించారు? ఇదిగాక నేడు మేఘాలు లేక నే పడుగు పడిందంటే అది పూరకే కాల్చి ఎందుకు విడిచిపెట్టింది — ఒక్కసారిగా నుగ్గునుగ్గుచేసి ఎందుకు నాశనం చెయ్యలేదు?

“మీరు నన్ను విడిచివెళ్ళిననాటినుండి నేను చాలా ఓర్చివహించాను, బాగా ఆలోచించాను, ఐతే నాకొక్కటి అర్థంకావడంలేదు. — ఇంట్లో ఉండి నన్ను మీరు విడిచిపెట్టలేరా? నాకొరకు ఇల్లు విడిచిపెట్టవలసిన అవసరమేముంది? మీరింట్లో ఉంటేమాత్రం మిమ్ము చుట్టిచుట్టి తిరుగుతున్నానా? నాకు ఇంట్లో ఒకమూల కొంచెంస్థలం ఇస్తే, లేక ఇంటివెలుపలి దర్వాజాలో ఉంచితే, నేను మీకళ్లయెదుట పడతానని మీ భయమా? నాయందు మీకింత ఈర్ష్యపున్నప్పటికీ మీరు వెళ్లడమెందుకు? నాకెక్కడైనా స్థానం దొరకదా? ఎలా వచ్చానో అలాగే వెళ్ళిపోతాను.”

ఇదేంజాబు! ఈభాష ఎవరిది? — అది మహేంద్రునికి బాగా అర్థమయింది. ఆకస్మికంగా దెబ్బతగలడంచేత మూర్ఛపోయిన వానిలాగా లేఖ చేతిలో వ్రంచుకొని స్తంభభూతుడైనాడు. శరవేగంతో పరుగిడుతూవున్న మార్గంలో బలమైన ఎదురు దెబ్బ తగులడంచేత తలక్రిందులై ‘కింభూత్ - కిమాకార్’

అయి అతనిమనసు కుప్పగా కూలిపోయింది. మహేంద్రుని మనసు ఒక విచిత్రపరిస్థితిలో పడిపోయింది.

చాలాసేపు ఆలోచించినమీదట మహేంద్రుడు ఆ జాబును అనేకసార్లు చదువుకొన్నాడు. కొంతకాలంవరకు 'భవిష్యం'లాగా అస్పష్టంగావున్న విషయం ఇప్పుడు 'వర్తమానం' లాగా కళ్లెదుట కనిపిస్తూవుంది. మహేంద్రుని జీవనాకాశంలో ఒకమూల ఛాయగా కనుపిస్తూన్న ధూమ కేతువు తనవిశాల అగ్నిశిఖలతో ప్రజ్వలిస్తూ ఎట్టయెదుట కనుపించింది.

ఈ లేఖలోని భాష వినోదినివల్ల కూర్చబడింది. అమాయకురాలైన ఆశ, అది తనవచే భావించి వ్రాసింది. మొదట ఆశ ఎంతమాత్రము ఊహించనట్టిమాటలు వినోదినివ్రాయిస్తూ వుంటే ఆమెకవి తనమాటలుగానే తోచడం మొదలుపెట్టాయి. అనుకరించబడిన మాటలు నెలుషలనుండి మూలస్థానాన్ని పొంది ఆమెవే అయినవి. మహేంద్రుని వియోగంవల్ల సంభవించిన ఈక్రాంత బాధను ఆశ ఇంత అందంగా ప్రకటింపజాలను. 'నాసఖ నా మనసులోని విషయాలను ఇంత చక్కగా ఎలా తెలిసికొంది? ఇంత అందంగా అన్ని సంగతులు ఎలా వ్రాయించింది?' అని ఆమె తన మనసులో ఆలోచిస్తూవుంది.

ఆశ తన అంతరంగిక సఖిని అత్రిప్రేమతో తన మనిషిగా చేసుకొంది; ఎందుకంటే తన మనసులోని వ్యధకు తగిన భాష తన సఖివద్ద ఉంది.

మహేంద్రుడు కుర్చీలోంచి లేచి కనుబొమలు ముడుచుకొని వినోదినిమీద కోపం తెచ్చుకొనవలెనని ప్రయత్నించాడు; కాని ఈలోగానే ఆశమీద కోపం వచ్చింది.

‘ఆశకు ఇంత తెలివితక్కువ ఏమిటి! భర్త విషయంలో ఇంత అసభ్యప్రవర్తన ఏమిటి!’ అనుకొని, ఆభావంతోనే తిరిగి లేఖ చదవడం ప్రారంభించాడు. చదివాక అతని హృదయంలో ఒక విధమైన ఆనందం కలిగింది.

అతడా లేఖను ఆశ వ్రాసినట్టుగానే భావించి చదవడం మొదలుపెట్టాడు, కాని ఆలేఖలో ప్రయోగించబడిన భాష అమాయకురాలైన ఆశను యెంతమాత్రం స్ఫురణకు తేవడం లేదు. మూడునాల్గు పంక్తులు చదివేసరికి నురుగుతోపున్న సారాయిలాగా ఒక విధమైన సుఖము, ఒక విధమైన మైకము ఉత్పన్నం చేయగల సందేహం నాలుగుదిక్కులనుండి అతని మనస్సుకు నాలుగంచులా తన చిహ్నాలను ముద్రిస్తూ వుంది. అది ప్రచ్ఛన్నంగా వుండేకూడా ప్రకటమవుతూ, నిషిద్ధమైకూడా వెంట తిరుగుతూ, విషమిశ్రితమైకూడా మధుర రుచులను కలిగిస్తూ, ఎదురుగా నిల్చి ఒక్కసారిగా వెనుకకు తిరిగిపోయింది. ప్రేమప్రకాశం మహేంద్రుని పిచ్చివాణ్ణి చేసి వేసింది. చేతుల్లోనో, కాళ్ళలోనో ఏదో ఒక స్థానంలో ఖడ్గాన్ని గ్రుచ్చిగానీ, మరేమైనా చేసిగానీ, ఈ హానికరమైన నిషాదవ్యాన్ని నాశనంచేసి, నా మనస్సును స్వస్థానంలో చేర్చి దిగ్బంధనం చేస్తాను—అనుకొన్నాడు.

మహేంద్రుడు తన చెండు పిడికిళ్ళతో గట్టిగా పేబెల్ మీద గ్రుద్ది, కుచ్చీమీదినుండి లేచి నిల్చొని 'నిసిరికొట్టు, జాబు తగలజేట్టు' అని అరచి, ఆజాబును లాంపుదగ్గరకి తీసుకొని వెళ్ళాడు; కాని దాన్ని కాల్చలేదు—మరొకనారి దాన్ని చదువుకొన్నాడు. మరునాటి ఉదయం నౌకరు గది తుడవడానికి వచ్చి చూచాడు—పేబెల్ మీద కాగితాలు కాల్చిన బూడిద రాలి పడివుంది. ఐతే అది ఆశ వ్రాసిన జాబును కాల్చిన బూడిదకాదు. మహేంద్రుడు రాత్రి ఆలేఖకు జనాబు వ్రాస్తూ అనేక కాగితాలు చింపివేశాడు. ఇది ఆకాగితాల బూడిద.

20

ఇంతలో మరొకజాబు వచ్చింది—

“మీరు నాజాబుకు జవాబు వ్రాయలేదు, మంచిపని చేశారు. మంచివిషయం వ్రాయరాదు, కాని మీ జవాబు నేను తెలుసుకొన్నాను. భక్తుడు తన ఇష్టదేవతను పిలిచి నష్టం అదేమయినా జవాబిస్తుందా? ఈ దీనురాలి పూజోపకరణాలకు మీ పాదాలముందు స్థానం లభించింది — అదే నాకు పదిపేలు.

“కాని భక్తుని పూజాపురస్కారాలు స్వీకరించడంలో పరమశివుని తపస్సుకు భంగం కలిగివుంటే అందుకు నాప్రాణ నాథుడు కోపగించకూడదు. మీరు నాకు వరదాన మివ్వండి ఇవ్వకపోండి, కన్నెత్తి చూడండి చూడకపోండి, తెలుసు

కొనండి తెలుసుకొనకపోండి, భక్తునికి పూజించక గతిలేదు. ఆ కారణంచేత ఈవేళకూడా నాలుగు అక్షరాలు వ్రాసి పంపు తున్నాను. ఓ నా శిలామూర్తి, మీరేమీ చలించకండి!”

తిరిగి జవాబు వ్రాయడానికి కూర్చోన్నాడు మహేంద్రుడు. కాని ఆశకు వ్రాసే లేఖలో వినోదిని ప్రశ్నలకు జవాబులు తమంతటతామే కలంనుండి దొర్లివస్తున్నాయి—వానిని వ్రాయకుండా యుక్తితో దాచ చూస్తున్నాడు. అనేక కాగితాలు ధ్వంసంచేసి, అర్థరాత్రి గడిచాక ఒకజాబు వ్రాసి కవరులోపుంచి, దానిమీద ఆశ నామాక్షరాలు వ్రాసే సమయంలో ఎవడోగాని వీపుమీద ఒక్క చరుపు చరిచి— ‘మోసగాడా, నిన్ను నమ్మిన అమాయకబాలిక యెడలనా ఇంత కపటవర్తన!’ అన్నట్లు అనిపించింది.

మహేంద్రుడు జాబును ముక్కలు ముక్కలుగా చించి వేశాడు. ఆరాత్రిఅంతా మోచేతులు పేబిలుమీద ఆనించి రెండు చేతులతో ముఖాన్ని దాచుకొని, తనముందు తానే దాగుకొనడానికి ప్రయత్నించాడు.

మూడవ లేఖ వచ్చింది. దానిలో ఇలా వుంది—

“బాత్రిగా గౌరవించడం తెలియనివాడు ప్రేమించడం కూడా ఎరుగడు. నా ప్రేమను అనాదరంనుండి అవమానం నుండి రక్షించుకొనజాలనప్పుడు, దూషితమైన ఆ ప్రేమను మీకెలా అర్పించగలను?

“బహుశ నేను మీ మనస్సును చక్కగా గుర్తించ లేకపోయాననుకొంటాను; ఇందువల్లనే ఇంత సాహసం

చేయగలిగాను. ఇందుచేతనే మీరు విడిచివెళ్లిన తర్వాతకూడా, నాకు నేనే ముందుకు సాగి, జాబు వ్రాశాను — మీరు మకానం వహించినా నేను నా మనసులోని విషయం సంతోషంగా చెప్పివేశాను. కానీ, మిమ్ములను గుర్తించడంలో నేను పొరబడివుంటే అందులో నాదోషమేముంది? ఒక్కసారి మనసు లగ్నంచేసి, అన్ని విషయాలను ఆమూల్యగ్రంగా పరిశీలించుకో — నేననుకొన్నట్లు నీవనుకొన్నావో లేదో, అప్పుడు చెప్పు.

“పొరబాటే వ్రాశానో, సత్యమే వ్రాశానో ఏమయినా కానీ, అది ఇక తుడుపబడజాలదు — ఒకరికిచ్చివేసింది తిరిగి రాదు — ఇదే విచారకరమైన విషయం. ఛీ ఛీ, సర్వసామాన్యంగా యే స్త్రీకూడా ఇంకాంటి లజ్జను అనుభవించవలసి వుండదు! ఐతే ఇందువల్ల నేను మిమ్ము మరుస్తానని అనుకోవద్దు. ప్రేమించేవారు, తమప్రేమ ఉపేక్షించబడడాన్నికూడా సహించగలరు. మీరు నాలేఖను కోరకపోతే పోనివ్వండి — జవాబు ఇవ్వకపోతే, ఇంతే, ఇకమాట్లాడను.”

ఈజాబు చూచుకొని ఇక ఆగలేకపోయాడు. నేను ఆశ వ్రాసిన ఈజాబులకు కోపంవచ్చి తిరిగి వెళ్ళుతున్నానని, వినోదిని తనను మరవడానికి ఇల్లువదలి పరుగెత్తివచ్చానని అనుకొంటున్నదని, వినోదినిమోపిన ఈనిందను వెంటనే అసత్యమని నిరూపించడానికికూడా తాను వెంటనే ఇంటికివెళ్ళవలసిన అవసరం వున్నదని అనుకొన్నాడు.

ఇదేసమయంలో బిహారీ వచ్చాడు. బిహారీని చూడ గానే మహేంద్రుని హృదయోత్సాహం ద్విగుణీకృతమైంది. ఇంతవరకు అనేకవిధాలైన సందేహాలు కలుగడంచేత బిహారీ విషయంలో అతనిమనసు మాలిన్యాన్ని పొందుతూవుంది— మైత్రికి అంతరం ఏర్పడుతూవుంది. ఈజాబులన్నీ చదివిన తర్వాత ఈర్ష్య, ద్వేషం, సందేహం అన్నీ నశించాయి.

మహేంద్రుడు మంచిహుషారుగా బిహారీనిపిల్చాడు. కుర్చీమీదనుండిలేచి, బిహారీ వెన్నుమీద ఒకదెబ్బవేసి, అతడిచెయ్యిపట్టుకొని తీసుకవచ్చి వేరొకకుర్చీలో కూర్చో బెట్టుకొన్నాడు. కాని బిహారీముఖం ఎప్పటిలాగా ప్రకాశవంతంగాలేదు. 'పాపంవీడు ఈమధ్య వినోదిని వద్దకువెళ్ళి ఆమెవల్ల పురస్కారానికి బదులు తిరస్కారాన్ని పొందినట్లున్నాడు.' అనుకొన్నాడు మహేంద్రుడు.

మహేం:— ఈమధ్య మా ఇంటికి వెళ్లావా?

“ఇష్టమే అక్కడినుంచే వస్తున్నాను.” అని గంభీర భావంతో అన్నాడు బిహారీ.

బిహారీ మనోవ్యధను ఊహించుకొని మహేంద్రుడు ఒకవిధమైన ఆనందాన్ని పొందుతూ—‘పాపం! అభాగ్యుడు, బిహారీ బొత్తిగా స్త్రీలప్రేమకు నోచుకోక పోయాడు!’ అని తనమనసులో అనుకొన్నాడు. ఇలాఅనుకొంటూ జాబులు పెట్టివుంచిన వేస్తుకోటు జేబుమీద తనచేతితో నిమిరాడు.

మహేం:— అందరూ బాగున్నారా?

బిహారి:— బాగానే వున్నారు, నీవు ఇల్లువిడిచి ఇక్కడ వుండడం ఎందుకు?

మహేం:— ప్రస్తుతం రాత్రిపూట పనిచూచుకోవలసి ఉంది; ఇంటినుండి రోజూ రావడం ఇబ్బందిగావుంటుంది.

బిహారి:— ఇదివరకు కూడా రాత్రివ్యాటి పనులూనే ఉంది. అప్పుడు ఇల్లు విడిచిపెట్టి ఇక్కడికి రాలేదుగదా!

“సికేమెనా సందేహంగా వుందా?” అని నవ్వాడు మహేంద్రుడు.

బిహారి— లేదు, ఎంతాళి కట్టిపెట్టి ఇక ఇంటికివద.

ఇంటికి వెళ్లడానికి సిద్ధంగానే వున్నాడు మహేంద్రుడు. బిహారి అనురోధాన్ని విని తన అభిప్రాయాన్ని బయట పడ నీయలేదు—ఇంటి రావడం ఎంతమాత్రం ఇష్టం లేనట్లు నటించాడు. “అదెలా వీలవుతుంది? ఇంటికి వస్తే సరివత్సరం పొడుగునా చేసినకృషి కృష్ణార్పణమైపోతుంది.” అన్నాడు.

బిహారి:— చూడు దాదా, నిన్ను నేను చిన్నప్పటి నుండి ఎరుగుదును, నన్ను మోసగించబోకు. నీవు అన్యాయం చేస్తున్నావు.

మహేం:—అన్యాయం ఎవరికి చేస్తున్నాను జడ్జిగారు?

“నీవు చాలా సహృదయుడవని ఎప్పుడూ చెప్పాకొనే వాడవు. ఇప్పుడు ఆ సహృదయత అంతా ఏమైపోయింది?” అన్నాడు బిహారి కోపంతో.

మహేం:— కాలేజి ఆస్పత్రిలో వుంది.

బిహారి:—చాల్లే, ఊరుకో! నీవిక్కడ నాతో ఏకచకా లాడుతూ నవ్వుతున్నావు. అక్కడ నీ చున్న గదిలోకి-బయటకు ఏడుస్తూ తిరుగుతూ వుంది తెలుసా?

ఆశ ఏడుస్తున్నదనే విషయం వినగానే మహేంద్రుని హృదయంలో దెబ్బకొట్టినట్లయింది. సంసారంలో ఇతరుల సుఖదుఃఖాలుకూడా తనమీద ఆధారపడి వున్నాయనే సంగతి క్రొత్తగా ఎక్కిన ఈమత్తులో మరచిపోయాడు మహేంద్రుడు. అదరిపడి — “చున్న ఏడవడం ఎందుకు?” అన్నాడు హఠాత్తుగా.

“అది నీకు తెలీదు, నాకు తెలుసు.” అని కోపంతో అన్నాడు బిహారి.

“మీ మహేంద్రుడు సర్వజ్ఞుడు కాదు, అందుకు కోపించదలచుకొంటే వాణ్ణి అలా సృష్టించిన దేవుడిమీద కోపించు.” అన్నాడు మహేంద్రుడు.

బిహారి ఆవేశంచూచి మహేంద్రుడు ఆశ్చర్యపడ్డాడు. బిహారి హృదయహీనుడని కోపిష్టియని అతనిభావం.—“వీనికి ఈవ్యాధి ఎప్పటినుంచి సోకింది? పెండ్లికుమార్తె ఆశను చూడడానికి వెళ్ళినప్పటినుంచే సోకివుంటుంది! పాపం బిహారి చాలా అభాగ్యుడు!” అనుకొన్నాడు.

మనసులో ‘పాపం’ అనుకొన్నాడు; కాని అందువల్ల మహేంద్రునికి దుఃఖం కలుగలేదు, పైగా ఒకవిధమైన ఆనందం కలిగింది.

ఆశ హృదయంలో అనన్యరూపంలో యెవరు సింహాసనం అధిష్టించి ఉన్నారో అతడికి చక్కగా తెలుసు. బిహారీ ఎంతగా కోరుతున్నా అతడికి లభించని—లభించడం అసంభవమైన ఒకవస్తువు తనదగ్గరేవుందని, ఎప్పటికీ అదితనదేననీ ఒకవిధమైన గర్వపూర్ణమైన ఆనందాన్ని పొంది ఉబ్బిపోయాడు.

“సరే పద, బండి తెప్పించు” అన్నాడు మహేంద్రుడు.

మహేంద్రుడు ఇంటికివచ్చాడు; అతడి దర్శనం లభించగానే ఆశ దుఃఖమంతా పొగమంచులాగా విడిపోయింది. ఆమెకు. తాను వ్రాసిన జాబుల విషయం జ్ఞాపకం రావడంచేత మహేంద్రుని ఎదుట తలఎత్తుకొనలేనంత సిగ్గు, బాధకలిగింది. మహేంద్రుడు తియ్యని బెడంపులతో “విడిచిపెట్టి వెళ్ళానని, మరచి పోయానని నిందలుమోపి లేఖలు వ్రాశావే, అవి ఎవరి ప్రోత్సాహంతో వ్రాశావు?” అన్నాడు. ఇలా అని అనేక సార్లు తాను చదివిన ఆ జాబులను మహేంద్రుడు తన జేబు నుండి బయటికి తీశాడు.

ఆశ వ్యాకులపడి—“మీ కాళ్ళమీద పడతాను, వాటిని చింపి పారవేయండి.” అని ఆ జాబులను మహేంద్రుని చేతుల్లోనుండి తీసుకొనడానికి ప్రయత్నించింది. మహేంద్రుడు జాబులను ఆశకు అందనీయకుండా తిరిగి తన జేబులో పెట్టుకొని—“నేను అనసరంఉండి విధిలేక వెళ్ళాను, కాని నీవు మరొకవిధంగా భావించి అనవసరంగా నామీద దోషారోపణ చేశావు.” అన్నాడు.

ఆశకు కళ్ళనుండి అశ్రుబిందువులు రాలాయి. “ఈసారికి ఊమించండి, మరెన్నడు ఇలాచేయను.” అన్నది.

మహేం:-— ఎప్పుడూ చేయవుకదా?

ఆశ:-— ఎప్పుడూ చేయను.

అప్పుడు మహేంద్రుడు ఆశను ప్రేమతో దగ్గరికి తీసుకొని ముద్దుపెట్టుకొన్నాడు.

ఆశ:-— జాబులిలా ఇవ్వండి, చించిపారవేస్తాను.

మహేం:-— వద్దు, వాటిని వుండనీ.

ఈ జాబుల్ని తన అపరాధానికి గుర్తుగా తనవద్ద ఉంచుకొంటున్నాడని ఆశ సాధారణంగా భావించింది.

ఈ జాబుల వ్యవహారంవల్ల ఆశ మనస్సు వినోదిని మీదినుంచి తిరిగిపోయింది. ఆమె తనభర్త వచ్చాడన్న శుభవార్తచెప్పి తన సఖిని సంతోషపెట్టడానికి వెళ్ళలేదు; పైగా ఆమె ఎదురుపడినా ముఖంతప్పించి వెళ్ళుతూవుంది. వినోదిని ఇదంతా తెలుసుకొని తన పనిపాటలు చేసుకొంటూ దూరదూరంగానే ఉంటున్నది.

‘ఇది చాలా చిత్రంగావుండే! వినోదిని విచ్చలవిడిగా వచ్చి కలుసుకొంటుందనుకొన్నాను—కాని రంగం వేరు రూపంలోవుంది. ఐతే ఈలేఖల అంతరార్థమేమిటి?’ అని ఆలోచించాడు మహేంద్రుడు.

అతడు ఇంటినుండి హాస్టలులోవుండడానికి వెళ్లేముందు స్త్రీహృదయంలో వుండే రహస్యం తెలుసుకొనే ప్రయత్నం చేసేదేయరాదని గట్టిగా నిర్ణయించుకొన్నాడు. వినోదిని

ఒక పేరే దగ్గరకురావనికి యత్నంచేసినాకూడా దూరంగా ఉండాలని అనుకొన్నాడు. ఇప్పుడు ఆనిర్ణయాన్ని తాను మారుచేసి-‘ఇది సరికాదు. మామనసులలో నింజగా ఒకవిధమైన వికారం కలిగింది. వినోదినితో మామూలుగానే వ్యవహరిస్తూ, నవ్వుతూ-పరిహాసాలు చేసుకొంటూ, ఈ సంశయాత్మకమైన వికారభావాల్ని తొలగించుకొనడమే మంచిది.’ అనుకొన్నాడు.

“మీసఖి దృష్టిలో ప్రస్తుతం నేనే ‘కంటి మెరమెర’ అవుతున్నట్లున్నాను. ఆమె దర్శనం కావడంలేదే!” అన్నాడు ఆశతో మహేంద్రుడు.

“ఆమెకేమొచ్చిందో ఎవరికి తెలుసు!” అని నిస్పృహగా సమాధానమిచ్చింది ఆశ.

ఇంతలో రాజలక్ష్మి వచ్చి “వినోదిని ఇంటికి వెళ్లుతానంటున్నది. ఇక్కడ ఎంతమాత్రం ఉండదట.” అని బాంగురు పోయిన గొంతుతో అన్నది.

ఇది విని మహేంద్రుడు అదరిపడ్డాడు; కాని ఎలాగో సమాళించుకొని “ఎందుకమ్మా?” అని అడిగాడు.

రాజలక్ష్మి:— ఏమో నాయనా, ఇప్పుడామె ఎంత చెప్పినా వినడంలేదు. నీకు ఎవరినీ గౌరవించడం తెలీదు. గొప్పయింటి బిడ్డ పరాయివారి ఇంట్లో ఏదో తనకుగల ప్రేమచేత ఉంటావుంది. ఐతే నీవామెను మన మనిషిలాగా గౌరవించడంలేదు. ఇక ఆమె ఎలావుంటుంది?

వినోదిని తాను నిద్రించేగదిలో కూర్చొని పక్కమీది దుప్పటి కుట్టుతూవుంది. “ఏమండోయ్! కంటి మెరమెర!” అని పిలిచాడు మహేంద్రుడు.

సమాళించుకు కూర్చొని—“ఎవరు! మహేంద్రబాబూ!” అన్నది వినోదిని.

మహేం:— భలే, మహేంద్రబాబూ! ఇదెప్పటినుంచి?

వినోదిని తిరిగి దుప్పటి కుట్టడంలో తన మనసు లగ్నం చేసి దానివైపే చూస్తూ—“మరేమని పిలవాలి?” అన్నది.

“మీసఖని పిలుస్తున్నావుకదా?—‘కంటి మెరమెర’ అని!” అన్నాడు మహేంద్రుడు.

పూర్వంలాగా నవ్వుతూ సమాధానం ఇవ్వలేదు వినోదిని—మాట్లాడకుండా దుప్పటి కుట్టుకొంటూ వుంది.

మహేం:—మనిద్దరికి అదేచుట్టరికం ఉన్నదనిపిస్తూవుంది.

వినోదిని చేస్తున్నపని తీణకాలం ఆపి, పిమ్మట కుట్టు తుండగా మిగిలిపోయిన దారపుకొసను పంటితో కొరికి— “అది నాకేమి తెలుసు, మీకే తెలవాలి!” అన్నది.

ఇలా అని తన హృదయంలోనుంచి వెలుపలికి వచ్చిన జవాబుల్ని అణచిపెట్టి, గంభీరభావంతో — “కాలేజి ఆస్పత్రి నుండి వచ్చివేశారా?” అని అడిగింది.

మహేం:—అవును, అక్కడ శవాలను కోస్తూ ఎందాకా ఉండేది?

వినోదిని తిరిగి పళ్ళతో దారాన్ని కొరికి—“ఇప్పుడు ప్రాణాలతో వున్నవారి అవసరం వచ్చిందనుకొంటాను.” అన్నది.

ఇవ్వాలి వినోదినితో అతిసహజంగా స్వాభావికంగా నవ్వుతూ పరియాచకాలాడుతూ తన మనోమాలిన్యాన్ని కడిగి వేసుకొందామని నిశ్చయించాడు. ఏతే ఆమె సంభాషణలు, హావభావాలు మహేంద్రుని కోరికను నిష్ఫలం చేశాయి. ఆమె మామూలుగా నవ్వుతూ మాట్లాడడంలేదని మహేంద్రుడు గ్రహించాడు. వినోదిని హృదయం తనకు దూర దూరంగా వెళ్ళుతున్నట్లు గ్రహించి, అతడిమనస్సు అతి వేగంగా ఆమెవేపు సాగిపోతూ వుంది-ఆమెకు తనకు మధ్యనున్న దూరాన్ని తొలగించి వేయాలని అతడు తొందరపడు తున్నాడు.

వినోదిని అనిన చివరిమాటకు తగిన జవాబు చెప్పకనే మహేంద్రుడామెవద్దకు వెళ్ళి కూర్చొని—“సీపు మమ్మల్ని విడిచిపెట్టి ఎందు వెళ్ళగోరుతున్నావు? నావల్ల ఏమయినా అపరాధం జరిగిందా?” అన్నాడు.

అప్పుడు ఆమె కొంచెం ప్రక్కకు తొలిగి, తలఎత్తి విశాలమైన తన ఉజ్జ్వల నేత్రాలను మహేంద్రుని నేత్రాలతో కలిపి—“అవసరమైన పనులు అందరికీ ఉంటాయి. తమరు ఎవరి అపరాధంవల్ల ఇల్లువాకిలీ విడిచిపెట్టి కాలేజీలో మకాం చేశారు? నేనూ వెళ్ళవలసేవుంది, నాకేమీ అవసరమైన పనులేవా?” అన్నది.

ఎంత ఆలోచించినాకూడా మహేంద్రునికి దీనికి తగిన సమాధానం లభించలేదు. కొంచెంసేపాగి—“నీవు వెళ్ళకపోతే అక్కడ ఆగిపోయేపని ఏదో కొంచెం చెప్పగలవా?” అని ప్రశ్నించాడు.

ఏకాగ్రభావంతో సూదిలో దారం గ్రుచ్చుతూ గ్రుచ్చుతూ—“అవసరమైన పని ఉందో లేదో అది నాకే తెలుసు, దానివ్యవహారం మీకు చెప్పడమెందుకు?” అన్నది వినోదిని.

మహేంద్రుడు దుఃఖగంభీరమైన ముఖంతో ద్వారానికి వెలుపల నిల్చివున్న రావిచెట్టు అగ్రభాగాన్ని చూస్తూ విడారు నిమిషాలు మానంగా కూర్చోన్నాడు. మాట్లాడకుండా సూది ఆడిస్తూవుంది వినోదిని. సూది క్రిందపడ్డ వినిపించేటంత నిశ్శబ్దంగావుంది. కొంచెంసేపటికి మహేంద్రుడు మాట్లాడాడు. ఆకస్మికంగా మాట్లాడంచేత వినోదిని అదరిపడడంతో ఆమె ప్రేళ్ళలో సూది గ్రుచ్చుకొంది.

మహేం:— ఎంతబ్రతిమాలినా ఉండదలచుకోలేదా?

వినోదిని తనప్రేలు అదిమి నెత్తురు బయటికితీస్తూ—

“అసలు అంతగా బ్రతిమాలవలసిన అవసరమేముంది? నేను వుంటేయేమి, లేకపోతేయేమి?—మీకు దీనివల్ల లాభనష్టా లేమున్నాయి?” అన్నది.

ఇలా అంటూఉండగా కంతం డగ్గుతికపడింది. మనస్సు బాగా లగ్నంచేసి పనిచేస్తున్నట్లు తలవంచుకొని కుట్టుకొంటూ వుంది. తలవంచుకొన్నప్పుడు ఆమె కళ్ళనుండి నీరుబుకు

తున్నట్లు కనిపించింది. శీతకాల ప్రాకారమిది మంచుపథాలు సున్నకాలపు అంధకారంలో కలిసిపోతున్నాయి.

మహేంద్రుడు వెంటనే వినోదిని చేతినిపట్టుకొని గద్దన కంఠంతో—“నాకేదయినా లాభనష్టాలు కలిగేలాగుంటే ఉంటావా?” అన్నాడు.

ఆమె వెంటనే తనచెయ్యి విడిపించుకొని మీరంగా పోయింది. మహేంద్రునికి మైకం దిగిపోయింది. తాను అన్న మాట ఒకభయంకరమైన వ్యంగ్యంలాగా తనకర్థరంధ్రాలలో మాటిమాటికి పరిధ్వనిస్తూవుంది.—మహేంద్రుడు అపరాధంచేసిన తన నాలుకను పళ్ళమధ్యగా బాగా అదిమి పెట్టాడు. తననాలుకనుండి మళ్ళా యేమాటరాలేదు.

అదే నిశ్శబ్దసమయంలో ఆశ లోపలికి ప్రవేశించింది. వినోదిని వెంటనేనవ్వి వెనుకటి సంభాషణల నరుసలోనే—మీరంతా ఇలా అనేలాగుంటే మీకు కోపం వచ్చేలాగా చేసి నేను వెళ్ళజాలను. ఇక మీరు చెప్పనిదే నేను వెళ్ళను.

తనభర్త సఫలప్రయత్నండు కావడంవల్ల సంతోషించి ఆశ వినోదినిని కొగలించుకొంది.—“ఐతే ఈమాటే భాయ్, మీరు వెళ్ళమని చెప్పేవరకు వెళ్ళను, వెళ్ళను, వెళ్ళను అని మూడుసార్లు ప్రతిజ్ఞచేసి చెప్పాలి.” అన్నది.

వినోదిని అలాగే చెప్పింది. “నీవిక్కడ ఉండవలసిన అవసరం ఉన్నప్పుడు ఎందుకీరాధాంతం? చివరికి వీరితో ఓడి పోవలసివచ్చింది కదా!” అన్నది ఆశ.

“ఏం మహేంద్రబాబూ, నిజంచెప్పండి ఓడిపోయింది నేనా, మీరా?” అని నవ్వింది వినోదిని.

మహేంద్రుడు యితవరకు నిశ్శబ్దంగా నిల్చానే వున్నాడు. తన అనుచిత వ్యవహారం యిల్లంతా చుట్టివేసిందనీ, అగౌరవం తన్ను చుట్టు ముట్టించినీ అతడు భావించాడు. ఆశయెదుట వెనుకటిలాగా బాగా నవ్వుతూ త్రుళ్లుతూ ఎలా మాట్లాడగలడు?—ఒక్క క్షణంలో తన యీ అవ్యక్త ప్రవర్తనను, నిగ్రహశూన్యతను ఒక్క తేలికపాటి నవ్వులోకి, ఒక స్వాభావికమైన సంభాషణలోకి మార్చడం సాధ్యమా అవుతుందా? ఈ ప్రశ్నాచికమైన ఇంద్రజాలాన్ని, కపటవర్తనాన్ని ప్రకటించడం అతని శక్తికిమించిన పని. నాలుక పిడచ కట్టిపోతుండగా, చిన్నచిన్న మాటల్లో—“నేనే ఓడిపోయాను” అని వెంటనే బయటికి వెళ్ళిపోయాడు.

కొంచెం సేపటిలో మహేంద్రుడు తిరిగివచ్చి వినోదినితో “నన్ను క్షమించు” అన్నాడు.

వినోదిని:— క్షమించటానికి మీరేమి అపరాధం చేశారు?

మహేం:— నిన్ను బలవంతంగా ఇక్కడ ఉంచడానికి మాకు యే అధికారమూ లేదు.

“నన్ను మీరు నిర్బంధమేమీ చేయలేదు. మంచి మాటలతోనే చెప్పారు. దీనినే బలవంతమనికూడా అంటారా? (ఆశతో) నీవు చెప్ప చెల్లీ, బలవంతం, ప్రేమ రెండు ఒకే వస్తువుకు నామాంతరాలా?” అని నవ్వింది వినోదిని.

ఆశ ఆమెతో సంపూర్ణంగా యేకీభవించి-- “నన్ను
కాదు.” అన్నది.

వినోదిని:— నేను యిక్కడ వుండవలెనని కోర్కు
తున్నాను, నేను వెళ్ళితే మీకు కష్టం తోస్తుంది, ఇది నా
అదృష్టంగా భావిస్తున్నాను. (ఆశతో) చెల్లీ, ప్రపంచంలో
ఇలాంటి హితైషులెందరు నొరుకుతారు? ఇతరుల సుఖాలు
తన సుఖాలుగాను, కష్టాలు తన కష్టాలుగాను భావించేవారిని
బుద్ధిపూర్వకంగా ఎవరు విడిచిపెట్టకోరుతారు?

తనభర్త సిగ్గుతో మాట్లాడకపోవడం చూచి--“అక్కా,
మాటల్లో నిన్నెవరు జయించగలరు?” అన్నది ఆశ.

మహేంద్రుడు మళ్ళీ త్వరత్వరగా వెళ్ళిపోయాడు.
అప్పుడు రాజలక్ష్మితో కొంతసేపు మాట్లాడి మహేంద్రుని
వెదుకుతూ ఆ వైపే వచ్చాడు బిహారి. మహేంద్రుడు ద్వారం
యెదురుగా అతణ్ణి చూస్తూనే--“తమ్ముడూ, బిహారీ, నానంటి
సీచుడు కపటి యీ ప్రపంచంలో మరిలేడు.” అని, మహేంద్రుడు
వినోదినికి వినపడేటంత పెద్దగా అన్నాడు.

వినోదిని గదినుండి వెంటనే--“బిహారీబాబూ!” అని
పిలుపు వినవచ్చింది.

బిహారి:— కొంచెం ఉండు షద్దవదినా, ఇప్పుడే
వసాను.

వినోదిని:— కొంచెం విని వెళ్ళరాదూ.

బిహారి లోపలికి వెళ్ళుతూనే ఒకసారి ఆశవైపు
చూచాడు. మేలిముసుగులోనుంచి కనపడినంతవరకు ఆమెలో

విషాదచిహ్నాలుగాని, బాధాచిహ్నాలుగాని, అతడికి కనిపించలేదు.

• ఆశ లేచి పోసాగింది; వినోదిని ఆమెను బలవంతంగా పట్టుకొని నిల్చి “బిహారీబాబూ, నాసఖికి మీకు సవతిబాంధవ్యం వున్నట్లుండే, మిమ్ము చూడగానే యీమె పరుగెత్తడమెందుకు?” అన్నది.

ఆశ చాలాసిగ్గుపడి రెండుచేతుల్తో వినోదిని వీపుమీద చరిచింది.

బిహారీ నవ్వి—“భగవంతుడు నన్నంత సుందరంగా పుట్టించలేదు, అదీకారణం.” అన్నాడు.

వినోదిని:— చూచావా చున్నీ, బిహారీబాబూ ఎలా మాటల్లో తప్పించుకొంటున్నాడో! నీమీద దోషం మోపకుండా విధాతమీద దోషారోపణం చేస్తున్నాడు. లక్ష్మణుని వంటి శుభలక్షణాలుగల మరదిని కలిగివుండికూడా వారిని గౌరవించలేక పోవడం నీ దురదృష్టం!

బిహారీ:— పెద్దవదినా, ఇందువల్ల నీకు నాయందు దయకలిగితే, ఇక నేను దుఃఖించవలసిన అవసరమేవుండదు.

వినోదిని:— సముద్రంనిండా నీళ్ళున్నాయి, కాని చాతకాలకు స్వాతి వాన పడనిదే దప్పితీరదు.

ఆశ ఇక ఆగలేకపోయింది. బలవంతంగా తనచేతుల్ని వినోదిని చేతుల్లోనుంచి లాక్కొని వెళ్ళిపోయింది. బిహారీ కూడా లేచాడు.

“బిహారీబాబూ, మీమిత్రుని విషయమేమిటో చెప్ప గలరా?” అన్నది వినోదిని.

బిహారీ ఈమాటలు విని నిలువబడి—“నాకేమీ తెలియదే! ఏమయినా జరిగిందా?” అన్నాడు.

“ఏమనేది బిహారీబాబూ, నాకు వారిలక్షణాలు బాగా లేవు.” అన్నది వినోదిని.

బిహారీ గుండెలు దడదడలాడ మొదలుపెట్టాయి. పూర్తి సమాచారం తెలుసుకొనడానికి చింతానూచకంగా వినోదినివైపు చూస్తున్నాడు. ఆమె ఏమీ మాట్లాడకుండా కుట్టుకుంటూ ఉంది.

కొంచెంసేపు నిశ్చీంచిన తర్వాత—“ఏమిటి విశేషం? మహేంద్రదాదా విషయంలో నీవేమైనా చూచావా, వినావా?” అని అడిగాడు బిహారీ.

“నాకు వారిప్రవర్తన బాగుండలేదు, మరేంచెప్పేది. నాకు నా సఖివిషయమే చింతగావుంది.” అని సాధారణ భావంతో ఒక దీర్ఘనిశ్వాసాన్ని విడిచి, కుట్టకుట్టే దుప్పటి అక్కడవుంచి లేచివెళ్ళడానికి ప్రయత్నించింది వినోదిని.

“వదినా, కొంచెం కూర్చో.” అన్నాడు బిహారీ వ్యాకులంతో.

గది ద్వారాలన్నీ తెరచి లాంపువెల్తురు చెద్దదిచేసి వినోదిని ఒకమూలగా వెళ్ళి దుప్పటి కుట్టడానికి కూర్చోని—“బిహారీబాబూ, ఎల్లకాలం నేనిక్కడవుండను; నేను వెళ్ళిన తర్వాత మీరునాసఖికి దుఃఖం కలుగకుండా కనిపెట్టిఉండాలి.”

అని తన ఉచ్చాసాన్ని సమాశించుకోడానికొక అన్నట్లు ముఖం ప్రక్కకు తిప్పింది.

“వదినా, నీవిక్కడ ఉండకతప్పదు. నీకింతకంటే ముఖ్యమైన ఆ ప్రబంధువు లేవరూలేదు, నీవు సహజంగా నీ సఖిని నీ పర్యవేక్షణలో ఉంచుకొనగలవు. నీవు విడిచిపెట్టి వెళ్ళేలాగుంటే, నాకు వేరేమార్గం కనిపించడంలేదు.” అని ఆవేశంతో అన్నాడు బిహారి.

వినోదిని:— బిహారీబాబూ, నీకు ప్రాపంచిక విషయాలు బాగా తెలుసు. నేను శాశ్వతంగా ఇక్కడేలా ఉండగలను? లోకులేమంటారు?

బిహారి:—లోకులు ఏమయినా అననీ, నీవు మనసులో ఉంచుకోవద్దు. నీవొక దేవీరూపిణివి. సహాయంలేని ఆలమాయకురాలిని ఈ సాంసారిక బాధలనుండి నీవు ఉద్ధరించాలి, ఇది నీ కర్తవ్యం. వదినా, నేను మొదట నిన్ను గుర్తించలేదు; ఇందుకు నన్ను క్షమించాలి. నేనుకూడా ఇతర సంకీర్ణ హృదయులవలె నిన్ను సందేహదృష్టితో చూచాను—నీవు ఆశ సుఖాల్ని చూడలేవని—ఆమెను ద్వేషిస్తావనీ ఒకప్పుడు భావించాను. నాల్గోడో ఉచ్చరింపకూడని పాపపు మాటలకు మనస్సులో స్థానాన్ని ఇవ్వడంకూడా అన్యాయమే. తర్వాత ఆదినం నీ పవిత్రహృదయ పరిచయం నాకు లభించింది. నాకు నీమీద భక్తిశ్రద్ధలు కలిగాయి; ఈకారణంచేత నీఎదుట నా అపరాధాన్ని స్వీకరించకుండా ఉండలేకపోతున్నాను.

వినోదినివల్లు గగుర్పొడిచింది. ఆమె బి విషయంలో కపటంగా ప్రవర్తిస్తున్నప్పటికీ, బిహారి అర్పించిన ఈ భక్తి కానుకను నిరాకరించలేకపోయింది. ఆమెకు అతడి సత్యసంధతలో, పవిత్రతలో, ఆవంతకూడా సందేహం కనిపించలేదు. ఇలాంటి వస్తువును ఆమె ఎప్పుడూ ఎవరివల్లనూ పొందలేదు. వాస్తవంగా తాను ఉన్నతమైన పవిత్రహృదయం కలదాననని ఒక్క గడియలో తెలుసుకొంది. ఆమెకు ఒక్కసారిగా ఆశ మీద దయకలిగింది. కళ్ళనుండి భాష్పకణాలు రాలాయి. ఆ కన్నీటిని బిహారి చూడకుండా దోచడానికి ప్రయత్నించలేదు. ఆ అశ్రుధారల్ని భక్తిశ్రద్ధలు చూపవలసిన ఒక యోగ్యవస్తువుగా భావించింది. ఒక విధమైన మోహానుభూతితో పరవశత్వాన్ని పొందింది.

వినోదిని దుఃఖించడంచూచి బిహారి తన అశ్రువేగాన్ని ఆపుకొంటూ లేచి మహేంద్రుని గదివైపు వెళ్ళాడు. బిహారికి ఇంతవరకు మహేంద్రుడు-‘నేను కపటిని, నేను నీచుణ్ణి’ అన్న మాటల భావం బోధపడలేదు. మహేంద్రుడు కూర్చోనే గదిలోకివెళ్ళితే అతడక్కడలేదు. బయట ఎక్కడో తిరగడానికి వెళ్ళాడనే నమాచారం తెలిసింది. ఇదివరకెన్నడూ మహేంద్రుడు అకారణంగా బయటికి వెళ్ళేవాడుకాదు. బాగా పరిచితమైన ఇంటిని, మనుష్యుల్ని విడిచిపెట్టి బయటికి వెళ్లడం అతడికి బాధ కలిగించేది. బిహారి ఆలోచిస్తూ తిన్నగా తనయింటికి వెళ్ళాడు.

వినోదిని ఆశను తన గదిలోకిపిల్చి, హృదయానికి హత్తుకొని, అశ్రుధారలు ప్రవహిస్తూవుండగా “సోదరీ, చున్నీ, నేను చాలా దుష్టురాలను! రాక్షసిని!” అన్నది.

ఆశ వ్యాకులంతో ఆమెను గట్టిగా కౌగలించుకొని, స్నేహపూర్ణమైన స్వరంతో “అక్కా, యెందుకిలా అంటున్నావు!” అన్నది.

పెద్దపెట్టున ఏడవడానికి సిద్ధంగావున్న బాలునిలాగా వినోదిని ఆశ ఒడిలో పడుకొని “నేను ఉన్న ప్రతిచోటకూడా చెడుగుతప్ప మంచి వుండదు. నన్ను వెళ్ళనీ అమ్మా, నేను పోయి నా అడవిలోనే ఉంటాను.” అన్నది.

ఆశ ప్రేమతో ఆమె గడ్డంపట్టుకొని తలఎత్తి “అక్కా, అలా మాట్లాడవద్దు; నీవు లేకుండా నేను ఉండలేను.” అన్నది.

ఇక్కడ మహేంద్రుడు కనిపించకపోవడంచేత బిహారి ‘ఏదో పని పెట్టుకొని వినోదినివద్దకు వెళ్ళి ఆశా మహేంద్రులకు బాధ కలిగించిన విషయం యేమిటో వివరంగా తెలుసుకొనడం మంచిది.’ అనుకొన్నాడు.

‘రేపు నాయంట మహేంద్రునికి విందుచేస్తాను, దయ యుంచి తప్పక రావలసిందని అతనితో చెప్పాలి—అని వినోదినితో అంటాను.’ అని ఆలోచించి, తిరిగి వినోదినివద్దకు బయలుదేరాడు.

వినోదినివున్న గది గుమ్మంవద్దకువెళ్లి “పెద్దవదినా!” అని పిలిచాడు.

అతడు పిలుస్తూవుండగానే లాంపు వెలుగులో చెలికత్తె లిద్దరు ఒకరినొకరు గాఢంగా కౌగలించుకొనడమూ, వారి కళ్ళనుండి అశ్రుధారలు ప్రవహించడమూ కనిపించాయి.

‘బిహారి కఠినంగా మాట్లాడడమో, మర్యాద హీనంగా ప్రవర్తించడమో జరిగివుంటుంది. ఆమె వెళ్ళిపోతానని మళ్ళీ చెప్పడానికి ఇదేకారణంకావచ్చు. బిహారిబాబు ఈవిషయంలో చాల అన్యాయం చేస్తున్నాడు, అతడు నిర్మలహృదయుడు కాడు.’ అనుకొంది ఆశ.

ఇలా అకారణంగా బిహారిమీద కలిగిన కోపంతో ఆమె అక్కడినుండి వెళ్ళిపోయింది.

బిహారికూడా వినోదినిమీద తనకున్న భక్తిప్రమాణాన్ని మరింత యెక్కువచేసుకొని గద్దదహృదయుడై యింటికి వెళ్ళిపోయాడు.

ఆనాటిరాత్రి మహేంద్రుడు ఆశతో—“చున్నీ, నేను రేపువుదయం ప్యాసింజరుబండిలో కాళికి వెళ్ళుతాను.” అన్నాడు.

ఆశకు గుండెల్లో రైళ్ళు పరుగెత్తసాగాయి; ఆమె భయంతో “ఎందుకు?” అని అడిగింది.

మహేంద్రుడు:— చాలాదినాలనుండి పిన్నమ్మను చూడలేదు, ఆమెను చూచినస్తాను.

ఇదివిని ఆశ సిగ్గుపడింది. ఈవిషయం ఆమెకే ముందుగా జాపకంరావలసింది. ఆమె సుఖదుఃఖ జంజాటంలో పడి తనను ప్రేమించే పిన్నమ్మను మరచిపోయింది. మహేంద్రుడు

ప్రవాసంతోనున్న ఆ తపస్వినిని మరవలేదు—ఇలా అనుకొని, ఆశ తన కఠినహృదయాన్ని నిందించుకొంది.

మహేం:— ఆమె తనజీవన సర్వస్వాన్ని నాకు వప్ప గించి పోయింది. ఆమెనొకసారి చూడడానికి నా హృదయం తొందరపడుతున్నది.

ఇలా అంటూవుండగా మహేంద్రుని కంఠం డగ్గుత్తిక పడింది. స్నేహపూర్ణమైన మూక ఆశీర్వాదంతోను, వ్యక్తం కాని, శుభాకాంక్షలతోను అతడు ఆశ శిరస్సుమీద తన దక్షిణహస్తంతో మెల్లిమెల్లిగా నిమరడం మొదలుపెట్టాడు. ఒక్కసారిగా పెల్లుబికిన ఈ ప్రేమవిశ్వాసపు మర్మాన్ని ఆశ ఎంతమాత్రం గ్రహించలేకపోయింది; ఆమె కళ్ళనుండి ముత్యాలవంటి అశ్రుబిందువులు మాత్రం రాలుతున్నాయి. ఈ సాయంకాలం వినోదినికూడా తనయెడల ఇదేవిధంగా అత్యంత ప్రేమాదరణలు చూపింది. అనురాగ గడ్గడమైన ఆమె మాటలుకూడ ఆశకిప్పుడు జ్ఞాపకంవచ్చాయి. కాని, మహేంద్రుడిలా మాట్లాడినదానికి, వినోదిని మాట్లాడినదానికి యేమయినా సంబంధం వున్నదేమో ఆశకు అర్థంకాలేదు. కాని తనజీవితంలో ఇదొక కొత్తసూచన దొరికిందనిమాత్రం ఆమె తెలుసుకొంది. ఈసూచనఫలితం మంచిదో, చెడ్డదో ఎవరికెలా తెలుస్తుంది?

ఒకవిధమైన భయంతో ఆమెహృదయం వ్యాకుల పడింది, ఆమె రెండు చేతుల్తో మహేంద్రుని కౌగలించుకొంది. ఆశ అకారణ అనుమానం మహేంద్రుని యెదుట దాగలేదు.

“చున్నీ, పుణ్యాత్మురాలగు నీపినతల్లి ఆశీర్వాదం, ఆమె శుభకరమైన హస్తంలాగా నీమస్తకం మీదవుంది. నీకు ఏవిధమైన భయమూలేదు. ఆమె నీశాఖ్యంకొరకు తనసర్వస్వాన్ని త్యజించి వెళ్ళిపోయింది. నీకెంతమాత్రం కీడుజరుగదు.” అన్నాడు మహేంద్రుడు.

ఆశీ తన హృదయాన్ని దృఢపరచుకొని అన్ని సందేహాలు, భయాలు పోగొట్టుకొంది. ఆమె తనపతి ఇచ్చిన ఈ ఆశీర్వాదాన్ని అభేద్యకవచంలాగా ధరించింది. మనస్సులోనే ప్రణామంచేసి—‘పిన్నమ్మా, నీ ఆశీర్వాద బలంచేత నాపతి దేవునికి శుభములు చేకూరుగాక.’ అనుకొన్నది.

ఆ మరుసటి దినమే మహేంద్రుడు వెళ్ళిపోయాడు. వినోదినితో చెప్పలేదు. ‘తానే అన్యాయంచేశాడు, నైగా తానే కోపం వహించాడు; ఇలాంటి సాధుపురుషుణ్ణి నేనింతవరకు చూడలేదు! ఐతే ఇలాంటి సాధుత్వం కలకాలం నిలువలేదు.’ అని తనలో అనుకొంది వినోదిని.

22

సంసార బంధాలనుండి విడివడి దైవప్రార్థన చేసుకొంటున్న అన్నపూర్ణ ఒక దినం కూలీ నెత్తిన సామాను పెట్టుకొని మహేంద్రుడు వస్తూవుండగా చూచింది. మహేంద్రుని చూడగానే ఆమె హృదయం ప్రేమతో నిండిపోయింది.

వెంటనే ఆశకొరకు తల్లితో పోట్లాడి ఆ సిర్యాదుతో నావల్ల సాంత్యన పొందడానికి వస్తున్నాడేమోననే భయంకూడా కలిగింది.

మహేంద్రుడు మొదటినుండికూడా ఏ విధమైన కష్టం కలిగినా వెంటనే వినతల్లివద్దకు పరుగెత్తుకొంటూ వచ్చేవాడు. అతడు యెవరితో పోట్లాడివచ్చినా శాంతపరచి పంపేది. దుఃఖంతో వస్తే సహనాన్ని ప్రబోధించేది. కాని అతడి వినాహమైన తర్వాత తను శాంతపరచలేనంత, ఓదార్చలేనంత కష్టం మహేంద్రుని జీవితంలో సంభవించింది. ఆ సంబంధంలో ఆమె ఏ భావంతో, ఏ వైపునుండి చేయిపెట్టినా చెడుగుతప్ప మంచిఫలితం కలిగేలాగాలేదు—పోట్లాటలు తోలగకపోగా ఎక్కువైపోయేలాగా కనిపించింది; వెంటనే తన చేతిని ఉపసంహరించుకొని సంసారంనుండి తొలగిపోయింది. డాక్టరు వ్యాధిపీడితుడైన బిడ్డకు నీరు ఇవ్వవద్దని చెప్పినప్పుడు, బిడ్డ నీరు ఇవ్వమని ఏడ్చేసమయంలో తల్లి దుఃఖంతో అచ్చటి నుండి వెళ్ళిపోతుంది. సరిగ్గా అదే పరిస్థితుల్లో అన్నపూర్ణ ఇల్లు విడిచి కాశీకి వెళ్ళిపోయింది.

‘ఇంతదూరం పుణ్యక్షేత్రవాసం చేయడానికి వచ్చి సత్కర్మల ననుష్ఠిస్తూ భగవద్భజనలో మునిగివున్నాను. సంసారబాధ లన్నింటినీ మరచిపోయాను; ఇప్పుడు మహేంద్రుడు మళ్ళీ ఆ సంసార చిక్కుల్లోకి లాగి మానిపోయిన, గాయాన్ని రేపడానికి వచ్చాడా?’ అనిపించిందామెకు.

.కాని ఆమె భావన వ్యర్థమైంది. మహేంద్రుడు తల్లితో పోట్లాడి భార్యపక్షం వహించి పినతల్లివద్ద ఫిర్యాదుచేయలేదు. 'అశను విడిచిపెట్టి కాలేజీకూడా వెళ్ళజాలని మహేంద్రుడు ఆమెను విడిచి ఇంతమారం నన్ను చూడడానికి ఎలావచ్చాడు? ఆశా మహేంద్రుల మనస్సులు కలియడంలేదా? నీ రిప్రేమ బంధాలు సళ్ళిపోయినవా?' అని వేరొక చింతకూడా ఆమెను పీడిస్తూవుంది.

"ఎంతా మహేంద్రా, చున్ని బాగావుందా? ఉన్న దున్నట్లు చెప్ప, నామీద ఒట్టుసుమా!" అని భయపూర్వకంగా అడిగింది అన్నపూర్ణ.

మహేం:— నీ చున్ని హాయిగావుంది.

అన్నపూర్ణ:— చున్ని ఏవిధంగా వుంటున్నది? మీరు వెనుకటిలాగానే పిల్లచేష్టలతో కాలంవెళ్ళదీస్తున్నారా లేక ఇంటిపనులు చూచుకొంటున్నారా?

మహేం:— పిల్లచేష్టలు ఒక్కసారిగా అదృశ్యమై పోయినాయి! ఇన్నితగాదాలకు మూలమైన ఆ 'శిక్షావళి' ఏమయిందో తెలీదు. స్త్రీలు విద్యాభ్యాసం విషయంలో ఎంత నిర్లక్ష్యాన్ని చూసాలో-చూపుతారో నీవుంటే చూచి ఆనందించేదానివే. ఆమెకు చదువెంతమాత్రం అంటలేదు.

అన్నపూర్ణ:— మహేంద్రా, బిహారీ ఏమిచేస్తున్నాడు?

మహేం:— స్వంతపని తప్ప మిగత అన్నిపనులు చేస్తున్నాడు. తన గుమాస్తాలు, ప్రతినిధులు తనపని చూస్తూంటారు, కాని ఏ దృష్టితో చూస్తారో నేను చెప్పలేను. బిహారీ

స్థితి ఎప్పుడూ ఇంతే, వాడి స్వంతపనులు ఇతరులు చేస్తుంటారు వాడేమో ఇతరులపనుల్లో మగ్నమై వుంటాడు.

అన్నపూర్ణ:— సరే, వాడు వివాహం చేసుకోడా?

మహేంద్రుడు నవ్వి—“ఏమో, వాడా ప్రయత్నంలో లేడు.” అన్నాడు.

ఈవిషయం అన్నపూర్ణకు బాధ కలిగించింది. చున్నీని చూచి, మంచి ఉత్సాహంతో వివాహం చేసుకొనవలెనని ఉబలాటపడ్డాడు బిహారి. కాని ఆకస్మికంగా అతని ఉత్సాహాన్ని భంగంచేయడం జరిగింది. బిహారి ఆసమయంలో—“పినమ్మా, ఇకనాకు వివాహం చేసుకోమని చెప్పవద్దు.” అన్నాడు వ్యధాపూర్వకంగా. బిహారి అనిన ఆమాటలు అన్నపూర్ణకు జ్ఞాపకం వచ్చాయి. ఆమె ప్రియపుత్రునితో సమానుడైన బిహారిని ఆ స్థితిలో వదిలి వచ్చివేసింది—నిరాశతో భగ్నమైన అతని హృదయాన్ని ఓదార్చలేకపోయింది. ‘బిహారి యింతవరకు. ఆశను మరువలేదా’ అని పెద్దచింతతో—భయంతో ఆలోచింపసాగింది.

మహేంద్రుడు ఒకప్పుడు నవ్వుతూ మరొకప్పుడు గాంభీర్యాన్ని ప్రకటిస్తూ తనవిషయంలో ఆశ విషయంలో చాలా సంగతులు చెప్పాడు. వినోదిని విషయంలో యేమీ ప్రస్తాపించలేదు.

ప్రస్తుతం కాలేజీ తెరచివుంది. చదువుపోగొట్టుకొని కాశీకి వచ్చాడు మహేంద్రుడు; అందుచేత అతడిక్కడ చాలా రోజులు ఉండలేక పోయాడు. ఐతే రోగంతో చాలారోజులు

మంచానపడ్డమీదట ఆరోగ్యాన్ని వృద్ధిచేసే మంచిగాలి, మంచినీరు లభించేచోటవుంటూ, ఆరోగ్యం పొందడంవల్ల ఏసుఖం కలుగుతుందో, అలాంటి సుఖం అతనికి కాశీలో తన పినతల్లివద్ద లభిస్తూవుంది. ఇందుచేతనే ఒక్కటొక్కటిగా చాలారోజులు గడిచిపోయాయి. అతడి మనోబుద్ధుల మధ్య ఏర్పడిన విరోధభావం సమసిపోయింది. చాల రోజులవరకు ధర్మపరాయణ యగు పినతల్లియొక్క పవిత్రమూర్తిని చూస్తూ, ఆమె శాంతి పూర్వకమైన వాక్కులు వినడంచేత మహేంద్రునికి ప్రపంచకర్తవ్యాలను పాలించడం అతిసహజంగాను, సుఖ పూర్వకంగాను కనిపించింది. అతనిమనసులో ఒకవిధమైన ఆటంకంగా పరిణమించిన ఒక విషయాన్ని ఆలోచించి నవ్వుకొన్నాడు.—‘వినోదిని విషయం ఏమంత గొప్పదికాదు.’ అనుకొన్నాడు. తన మనోముకురంలో వినోదిని నీడకూడా స్పష్టంగా కనిపించడంలేదు. చివరికి మహేంద్రుడు ఎంతో దృఢభావంతో ‘నాహృదయంలో ఆశ ఉన్నట్టిస్థానం నుంచి ఆమెను వెంట్రుక వాసికూడా తొలగించగలమనిషి ప్రపంచంలో ఎవ్వరూలేరు.’ అనుకొన్నాడు.

“పిన్నమ్మా, చదువునప్తమాతున్నది, వెళ్ళడానికి ఆజ్ఞయివ్వాలి. వీలుంటేతిరిగి ఎక్కడై నావచ్చి దర్శనం చేసుకొంటాను.” అన్నాడు మహేంద్రుడు అన్నపూర్ణతో.

మహేంద్రుడు ఇంటికివచ్చి తనపినతల్లి ప్రేమపూర్వకంగా ఇచ్చిన కానుకలు—కుంకుమబరిణి, గాజులజత—ఆశకు ఇవ్వగానే ఆమెకళ్ళనుండి జలజలా అశ్రువులు రాలసాగాయి.

తన పినతల్లియొక్క ప్రేమపూర్వకమైన ధైర్యమూ, తన కారణంగాను, తన అత్తగారి కారణంగాను ఆమెకు సంభవిల్లిన ఆపదలూ స్మరణకు రావశంచేత ఆమెహృదయం చాల సంతాపపడింది. కళ్లవెంట అశ్రువులు బలబలకారసాగాయి. “నేను కూడా ఒకసారి నా పిన్నమ్మను చూచిరావాలని కోరికగావుంది.” అన్నది ఆశ తనభర్తతో.

మహేంద్రునికి ఆశ హృదయాంతర్గతమైన వేదన అర్థమయింది. కొన్నిదినాలపాటు ఆమెను తన పినతల్లివద్దకు పంపడానికి అంగీకరించాడు; కాని, తన కాలేజీచదువు మరొకసారి నష్టపెట్టుకొని కాశీలో విడిచిపెట్టిరావడానికిమాత్రం అతడు మాట ఇవ్వలేకపోయాడు.

ఆశ:— మా పెదతండ్రిగారు కూడా కాశీకి వెళ్ళుతారట, వారివెంట వెళ్ళడం మంచిదికాదూ?

“అమ్మా, చున్న తనపినతల్లిని చూడడానికి కాశీకి వెళ్ళుతుందట.” అని తల్లివద్దకు వెళ్ళి అన్నాడు మహేంద్రుడు.

“కోడలు వెళ్ళదలచుకొంటే ఇక తప్పేదేముంది! వెళ్ళు, దాన్ని తీసికెళ్ళు.” అని దెప్పిపొడుపుగా అన్నది రాజలక్ష్మి.

కొడుకు మళ్ళీ పినతల్లివద్దకు రాకపోకలు ప్రారంభించడం ఆమెకు బాగాలేదు. కోడలుకూడా వెళ్ళుతుందని వినగానే లోలోపల ఇంకాక్రొళ్ళిపోయింది.

మహేం:— నేను కాలేజీకి వెళ్ళవలసివుంది, నేను తీసుకొని వెళ్ళడానికి వీలులేదు, ఆమె తన పెదతండ్రివెంట వెళ్ళుతుంది.

రాజలక్ష్మి:— ఇది ఇంకా మంచిమాట. వారు చాలా గొప్పవారు. మనలాంటి బీదలమార్గంలోకి వారుమాత్రంరారు. వారివెంట వెళ్ళడంవల్ల మనగౌరవం వృద్ధిపొందుతుందికూడా.

ఇలాంటి వ్యంగ్య సంభాషణలతో మహేంద్రుని మనస్సు ఇంకా కాతన్యం వహించడంచేత అక్కడినుంచి వెళ్ళి పోయాడు. అతడేమీ జవాబు చెప్పలేదు; తనమనసులో ఆశను కాశీకి పంపడానికి నిశ్చయించేసుకొని వెళ్ళిపోయాడు.

తర్వాత బిహారి రాజలక్ష్మివద్దకు వచ్చాడు. ఆమె బిహారితో—“బిహారీ, విన్నావా, కోడలు కాశీకి వేంచేయడానికి నిర్ణయించుకొంది.” అన్నది రాజలక్ష్మి.

బిహారి:— ఏమిటి? మహేంద్రుడు చదువు పాడుచేసుకొని మళ్ళీ కాశీకి వెళ్ళుతాడా?

రాజలక్ష్మి:— లేదు లేదు, వాడెందుకు వెడతాడు? వాడు వెడితే బూబుఫాషన్ కు జయజయధ్వానాలెలాభిస్తాయి? వాడు ఇక్కడేఉంటాడు. వాడిభార్య పెదతండ్రితోపాటు కాశీకి వెళ్ళుతుంది. ఈకాలపు మగవాళ్ళు, ఆడవాళ్ళు ‘దొరలు’ ‘దొరసానులు’ అయిపోతున్నారు!”

బిహారి లోలోపల భయపడ్డాడు. ఈ కాలపు దొరలు దొరసానుల విషయంలో అతనికి భయం కలుగలేదు. ఈ వ్యవహారం ఏమిటా అని ఆలోచిస్తున్నాడు. మహేంద్రుడు కాశీకి వెళ్ళివస్తాడు ఆశ ఇక్కడే వుంది. అతడు ఇంటికి రాగానే యీమె కాశీకి తయారయింది! వీరిద్దరిమధ్య యేదో పెద్ద వ్యవహారం జరిగింది. ఈ విధంగా ఎన్నాళ్ళు గడుస్తుంది?

మిత్రుణ్ణిఅయి వుండికూడా ఇందుకు తగిన మార్గం కనిపెట్టే యోగ్యతలేదా! నేను చూస్తూకూడా దూరంగా వుండవలసిన దేనా? ఎంత అసమర్థుణ్ణి? అని తనను నిందించుకొన్నాడు.

నేడు తల్లి వ్యవహరించిన పద్ధతి మహేంద్రునికి చాలా బాధ కలిగించింది. అతడు తన పడకటింటిలోకి వచ్చి కూర్చో న్నాడు. ఈ మధ్య వినోదిని మహేంద్రునివద్దకు రాలేదు. ఈ కారణంచేత దగ్గరగావున్న గదిగుండా అమెను మహేం ద్రునివద్దకు తీసుకొని వెళ్ళడానికి ప్రయత్నిస్తూ వుంది ఆశ.

ఇదే సమయంలో బిహారివచ్చి “వదినగారు కాశీకి వెళ్ళడం నిర్ణయ మైపోయిందా?” అని మహేంద్రుని అడిగాడు.

మహేం:— అవును, దానికి ఆటంకమేముంది?

బిహారి:— ఆటంకం ఎవరు చెబుతారు? కాని అదా టుగా యీ ఆలోచన ఎందుకు కలిగింది?

మహేం:— పిన్నమ్మను చూడాలనే కోరిక, ప్రవా సంలో వున్న ఆత్మీయురాలిని చూడవలెననే ఆతురత! ఇందులో విచిత్రమేముంది?

బిహారి:— వెంట నీవుకూడా వెళ్ళుతున్నావా?

ప్రశ్న వినగానే అర్థమయింది. పెదతండ్రివెంట ఆశను పంపడం ఉచితం కాదని చెప్పడానికే వచ్చాడు బిహారి. ఎక్కు వగా మాట్లాడడంవల్ల క్రోధావేశాలు పెరుగుతాయనే భయంతో “లేదు” అని ముక్తసరిగా సమాధానం చెప్పాడు మహేంద్రుడు.

మహేంద్రుని తత్వం బిహారికి బాగా తెలుసు. అతడు లోలోపల కోపపడుతున్నాడనే విషయం బిహారి తెలుసుకొన లేకపోలేదు. మహేంద్రుడు చేయదలచుకొన్న పనిని చేయ కుండా మానేవాడుకాడని, చేసేతీరుతాడనికూడా తెలుసు— అతడి హృదయాన్ని మార్పుచేయడం సామాన్య విషయం కాదు. ఇందుచేతనే అతడు మహేంద్రుని వెళ్ళమని చెప్పేవిష యంలో మరేమీ మాట్లాడలేదు. ‘పాపం ఆశ ఏదయినా దుఃఖించేత కాళీకి వెళ్ళుతున్నట్లయితే ఆమె వెంట విన్నోదిని కూడా వెళ్ళితే ఆమెకు కొంచెం ధైర్యంగా వుంటుంది’ అను కొని “సరే, ఆశవెంట విన్నోదినికూడా వెళ్ళితే బాగుంటుం దేమో?” అన్నాడు బిహారి.

ఈ మాట వింటూనే మహేంద్రుడు మండిపడుతూ— “బిహారీ, నీమనసులోమాట బహిరంగంగా ఎందుకు చెప్పవు? నావద్ద మోసంగా కపటంగా ప్రవర్తించవలసిన అవసరం ఏముంది? నేను విన్నోదినిని ప్రేమిస్తున్నానని నీవుభావిస్తున్నావు. ఇది అబద్ధం. నేనామె నెన్నడూ ప్రేమించడంలేదు. నారక్షణ కొరకు నీవు పహారా ఇవ్వవలసిన పనిలేదు. ముందు నిన్ను నీవు రక్షించుకో, వెళ్ళు. నీకు నామీద నిజమైన మిత్రభావం వుంటే నీ మనసులోని విషయం చక్కగా చెప్పేవాడవు; అదీ గాక నా అంతఃపురంలోకి ఇంత స్వేచ్ఛగా రావడం ఎప్పుడో మానుకొనేవాడవు. నేను నీ ముఖంముందు స్పష్టంగా చెప్పా తున్నాను, నీవు ఆశను ప్రేమిస్తున్నావు.” అని పెద్దగా అరిచాడు.

బాధ పెడుతున్న కాలును మరొకడు త్రొక్కినప్పుడు, వెంటనే ఒక్క దెబ్బవేసి వాణ్ణి తొలగించడానికి ప్రయత్నిస్తాము. అలాగే కుర్చీలోనుంచి లేచి మహేంద్రునిమీదికి దూకాడు బిహారి—ఐతే వెంటనే సమాఖించుకొని అగాడు. అప్పుడు అతనిస్థితి చాలా విచిత్రంగా వుంది. క్రోధావేగాన్ని ఆపుకొనడంలో కళ్ళలో గిర్రున నీళ్లు నిండాయి, దుఃఖంతో అతని ముఖం మలమల మాడిపోయింది.

“ఈశ్వరుడు నిన్ను త్సమించుగాక, నేను వెళ్ళుతున్నాను” అని చాలా కష్టంతో బిహారి బయటికి వెళ్లాడు. మహేంద్రుని గదిప్రక్కనే వున్న వేరొక గదిలో వుండి విన్నోదిని. అక్కడే ఆశకూడా ఉంది. విన్నోదిని వెంటనే బయటికి వచ్చి—“బిహారీబాబూ!” అని పిలిచింది.

బిహారి గోడకు ఆనుకొని నిలబడి, చిన్నగా నవ్వుడానికి ప్రయత్నిస్తూ “ఏం పెద్దవదినా!” అన్నాడు.

విన్నోదిని:— బిహారీబాబూ, ‘కంటి మెరమెర’తో నేనుకూడా కాశీకి వెళ్లుతాను.

బిహారి:— లేదు పెద్దవదినా, అలా జరుగ వీలులేదు. ఎంతమాత్రం అలా జరుగజాలదు. నేను నీకు నమస్కారం చేస్తున్నాను—నా మాటమీద నీ వేపని చేయవద్దు. నాకు ఇక్కడ యే సంబంధమూలేదు. నేనిక్కడి విషయాల్లో ప్రవేశించదలచుకోలేదు. నేను ప్రవేశించానా అది నాశనమే అవుతుంది. నీవు దేవివి, నీకేది ఉచితమనితోస్తే అదే చెయ్యి. నేను వెళ్ళుతున్నాను.

ఇలాఅని బిహారి ముందుకు సాగాను. “బిహారిబాబూ, నేను దేవినికాను, కొంచెం విని వెళ్లండి. మీరు వెళ్లినందువల్ల యెవరికీ మంచి జరుగదు; తర్వాత నన్ను మాపింపవద్దు.” అన్నది వినోదిని.

బిహారి వెళ్ళనే వెళ్ళాను, మహేంద్రుడు తనగదిలో కూర్చొన్నాడు.

వినోదిని మహేంద్రునివైపు వజ్రకొర్రమైన - నిపాలు గ్రక్కుతున్న దృష్టి బాణాల్ని ప్రయోగించి, తన గదిలోకి వెళ్లిపోయింది. ఆ గదిలో ఆశ లజ్జచేత అభిమానంచేత చచ్చి పోతూ వుంది. తన్ను బిహారీ ప్రేమిస్తున్నాడనేమాట మహేంద్రుని నోటినుండి వినబడడంచేత తల పైకి ఎత్తలేకపోయింది. ఆమె స్థితి చూచి వినోదినికి కొంచెంకూడా దయ కలుగలేదు. ఆ సమయంలో ఆశ తలఎత్తి వినోదినివైపు చూచివుంటే తప్పక భయపడిపోయేది. వినోదిని శరీరంలోని రక్తం పేడిమి వహించింది—‘అసత్యం, నన్నెవ్వరూ ప్రేమించడంలేదు, మరి యీ అమాయక పిల్లను అందరూ ప్రేమిస్తున్నారు.’ అని తనలో అనుకొన్నది వినోదిని.

మహేంద్రుడు మొదట ఆవేశంతో ఒకరోజు బిహారితో “నేను పాతకుడను, నీచుడను” అన్నాడు. కాని బుద్ధి కుదుట పడగానే తన మానసిక దుర్బలత్వం బిహారిముందు బయట పడడంచేత అతనికి చాలా దుఃఖం కలిగింది. అతని విషయాన్ని బయట పడిపోయినట్లు భావించాడు. మహేంద్రుడు వినోదినిని ప్రేమించడంలేదు; కాని అతడు ప్రేమిస్తున్నాడని

నికరి అనుకొంటున్నాడు. అందుచేత బిహరిమీద అతడు ముడిపడ్డాడు. బిహరి తన ఎదుటికి వచ్చినప్పుడంతా తన హృదయంలోని విషయాలను తెలుసుకొనడానికి అతడెంతో కుతూహలంతో యత్నిస్తున్నాడని మహేంద్రునికి అనిపిస్తూ వుంది. లోలోపల ద్వేషాగ్ని ప్రజ్వలిస్తూ వుంది—నేడది కొంచెం దెబ్బ తగులగానే భగ్గుమంది.

కాని వినోదిని ఎంతో వ్యాకులంతో ప్రక్కగదినుండి పరుగెత్తించి, ఎంతో ప్రార్థనాపూర్వకంగా బిహరిని నెళ్ళి వచ్చి ప్రాణేయపడింది, పైగా బిహరిమాట నిలబెట్టడానికి చుట్టుతోకూడా కాశీ నెళ్ళడానికి తయారయింది.

ఇలా జరుగుతుందని మహేంద్రుడు వూహింపనుకూడా లేదు. ఈవృత్త్యం మహేంద్రుని హృదయాన్ని తీవ్రంగా గాయపరచింది. ఆబాధతో అతడు విహ్వలుడైపోయాడు. మహేంద్రుడు నేను వినోదినిని ప్రేమించడంలేదని బిహరితో చెప్పాడు; కాని ఇప్పుడతడు చూచినదాన్నిబట్టి, విన్నదాన్ని బట్టి, అతడన్నమాట నిలబడేలాగాలేదు. వినోదిని చెప్పిన-చేసిన విషయాలనుగురించి ఆలోచించేకొద్దీ మహేంద్రునికి ఇంకా ఇంకా కష్టంకలుగుతూవుంది. 'నేనామెను ప్రేమించడం లేదని వినోదిని నానోటిమీదుగానే విన్నది' అనే భావంకూడా అతని హృదయంలో ప్రవేశించి, నిరర్థకమైన దుఃఖంతో బాధ పడుతున్నాడు మహేంద్రుడు.

23

‘నేను వినోదినిని | ప్రేమించడంలేదు, ఇదిఅసత్యం’ అన్నాను. విషయం నిజమేఅయినప్పటికీ కూడా మాట కఠినంగావుంది. నేను ఆమెను ప్రేమించడంలేదు, నిజమే; కాని ‘నేను ప్రేమించడంలేదు’ అనేమాట చాలా కటువుగా, కఠోరంగావుంది. ఈమాటకు బాధపడని యువతిఎవరు? ఈవిషయం మీద ప్రతివాదంచేసే అవకాశం ఎప్పుడు, ఎక్కడ, ఎలా దొరుకుతుంది? నేను ప్రేమిస్తున్నాననిమాత్రం చెప్పడానికి వీలులేదు, కాని ‘ప్రేమించడంలేదు’ అనేవిషయాన్ని క్రిందు మీదుచేసి ఆమెకు వ్యధకలుగని విధంగా చెప్పేలాగుంటే బాగుంటుంది. వినోదిని మనస్సులో ఇలాంటి అసత్యవిషయం లేకుండా చేయవలసిన అవసరంఉంది. - అని ఆలోచింప సాగాడు మహేంద్రుడు.

ఇలా ఆలోచించి మెస్లో ఉండగా తనకు వ్రాయ బడిన మూడు లేఖలను తనపెట్టెలోనుండి బయటికితీసి తిరిగి ఒక్కసారి చదివాడు. ‘వినోదిని నన్ను ప్రేమిస్తున్నదనే విషయంలో సందేహంలేదు; కాని నిన్ను బిహారివద్దకు ఎందుకు పరుగెత్తుకుంటూ వెళ్ళింది? నామాటలకు కోపంవచ్చి నాకు కోపంవచ్చేలాగా చేయడానికి ఇలాచేసింది. నేనామెను ప్రేమించడంలేదని స్పష్టంగా చెప్పివేసినప్పడు ఇక నన్ను ఆమెకూడా ప్రేమించదు, ఈ విధంగా నావల్ల అవమానాన్ని

మీరు, అనుకోనిదాని ప్రేమిస్తుందంటే కూడా ఆశ్చర్యపడవలసిందేమీలేదు. అనుకోన్నాడు.

అనుకోనిదాని కలగడంచేత తనచంచలత్వాన్ని చూచుకొని, అనుకోనిదాని విస్మయమై, భయభీతుడయ్యేంత బాధను పొందుచున్నప్పుడు అనుకోనిదాని కలిగింది. — 'నేనామెను ప్రేమించడం చేయని అనుకోనిదాని విన్నదే అనుకోని. ఇందులో దోషమున్నది. నేనామెను ప్రేమించడంలేదని విని, ఆమె నావైపు చూచిపోతే అందుచేల్చ నాకేమిసప్తం?' అనుకోని తుపాను అనుకోనిదాని నానకు కట్టివున్న గొలుసు లంగరును లాగి కట్టికొన్నట్లుగాను, మునిగిపోయేమనిపి. తన అందికలోనున్న వట్టివున్న గట్టిగా కట్టికొన్నట్లుగాను, మహేంద్రుడు వ్యాకు అనుకోని కట్టికొని అనుకోని తన హృదయంలోకి తీసుకొనడానికి ప్రయత్నించేసాడు. ఆరాత్రి మహేంద్రుడు ఆశను తన హృదయంలోకి హత్తుకొని — "చున్నీ, నీవు నన్నెంతగా కోరుతున్నావో, ఎంతగా ప్రేమిస్తున్నావో నిజంచెప్పి." అని అడిగాడు.

'ఇదేమిప్రశ్న? పగలు బిహారిమీద సిగ్గుమాలిన ఆరోపణపడింది, ఈప్రశ్నకు కూడా అదే మూలంకాదుకదా? నామీదకూడా సందేహంకలిగిందా?' అనుకోన్నది. ఆమె ప్రాణాలు ఆకాశనూర్గాన ఎగిరిపోయినవి. — "భీభీ, నేడిలాంటి ప్రశ్న యెందుకువేశారు? నేను మీకాశ్లామీద పడతాను, నాతో స్పష్టంగా చెప్పండి—మీరు నాప్రేమ విషయంలో ఏన్నడైనా లోపంవున్నట్లు చూచారా?" అన్నది ఆశ.

ఒకవిధమైన సుఖమూ, గర్వమూ, తనప్రవర్తనకు ధికారమూ కూడా కలిగాయి.

లోలోపల ఆభాసరూపంలోవున్న విషయాలు ఒక్కసారిగా స్పష్టంగా బయటపడి అందర్నీ కుపితులయ్యేలాగా చలింపజేశాయి. 'బిహారి ఆశను ప్రేమించడంలేదు, బాగానేవుంది, అయితే మహేంద్రుడు అతడిమీద స్పష్టంగా దోషారోపణం చేసినప్పుడు, బిహారి దానికి ప్రతివాదం ఎందుకు చేయలేదు?' అని వినోదిని ఆలోచించడం మొదలుపెట్టింది.

బిహారి నామకార్థపు ప్రతివాదం చేసినా వినోదిని సంతోషించేది. 'మహేంద్రుడు బిహారిని దెబ్బకొట్టడం బాగానేవుంది. బిహారి గొప్ప ధర్మబుద్ధిగలవాడు, ఆయన పరస్త్రియైన ఆశను యెన్నడూ ప్రేమించకపోవచ్చు. కాని - ఆ ఈ దెబ్బతో బిహారి దూరమైపోవచ్చు, అదీమంచిదే; నాపీడ వదలింది,' అని మళ్లా అనుకొంది వినోదిని.

ఐతే వినోదిని హృదయంలో అంతర్భూతమైవున్న సేవాపరాయణయైన స్త్రీమూర్తి ఆ ఆర్తుని ముఖాన్ని చూచి ఎంతో వ్యాకులాన్ని పొందింది. ప్రేతాకారంతో కళావిహీనమైపోయిన బిహారిముఖం వినోదినికి ఏవిధంగాకూడా మరపుకు రావడంలేదు; ప్రతిక్షణం ప్రతి పనిలోకూడా తన కళ్ళకు కట్టినట్టు కనబడుతూవుంది. రోగంతోనున్న బాలుని చంకలో పెట్టుకొని ఇంట్లో అటూఇటూ త్రిప్పుతూ సంతోషపెట్టే తల్లిలాగా ఆమె ఆ దుఃఖాతురుని మూర్తిని తన హృదయంలో ఉంచుకొని పనిపాటలు చేసుకొంటూ తిరుగుతూవుంది.

బిహారియొక్క మానసిక బాధల్ని పోగొట్టి ఆతని సుందర ముఖంలో ఆ గులాబీవర్ణ ప్రకాశాన్ని, ఆ జీవకళను, ఆ చిరు నవ్వును మళ్ళీ చూడవలెనని ఆమెకు ఒక తీవ్రమైన కోరిక కలిగింది. తిన్నతిన్నగా ఆకోరిక వృద్ధి పొంది, ధైర్యాన్ని కోల్పోయింది వినోదిని.

మూడు నాలుగు దినాలు ప్రతిక్షణం ఈ విధంగా బాధపడడంచేత ఆమె ఇక నిలువలేకపోయింది. బిహారిని ఓడారూతు ఈ విధంగా ఒకలేఖ వ్రాసింది—

“బిహారీబాబూ, ఆ దినం దుఃఖంతో వున్న మీ ముఖ బింబాన్ని చూచి నాకు చాల కష్టం కలిగింది. అది మొదలు మీ మానసిక కష్టాల్ని పోగొట్టుకొనాలని, వెనుకటిలాగా మీరు ఆనందంగా ఉండాలని నేను కోరుతున్నాను—ఆ సహజ హాసరేఖ తిరిగి నేనెప్పుడు చూస్తానో, ఆ ఉదార మధుర సంభాషణల్ని నేనెన్నడు వింటానో - సెలవియ్యండి. మీరెలా వున్నారో రెండు పంక్తులు వ్రాయండి.”

ఇట్లు
మీ వినోదిని.

వినోదిని వంటబ్రాహ్మడిద్వారా ఆ జాబును బిహారి ఇంటికి పంపింది.

‘బిహారి ఆశను ప్రేమిస్తున్నాడు’ అనేమాట, ఈవిధంగా, ఇంత అసహ్యకరంగా మహేంద్రుడంటాడని బిహారి ఎన్నడూ భావించలేదు; ఎందుకంటే అతడెన్నడు ఈ విషయాన్ని తన

మనస్సులో స్పృహగా ఉహించినై నా లేదు. మొదట పిడుగు వాన తీవ్రమై మునిగిపోగా, రాయిలాగా నిలబడిపోయాడు; కెంబలే క్రోధానికిను ఆనమ్మవేరవతోను గిలగిల కొట్టు కొంటూ 'అన్యాయం, అనంగితం, ఆధారరహితం' అని గొరిగి ఆడేవాడు. కాని ఒక చెడుమాట బయటికి వచ్చిందీ అంటే ఇక బానికి చాస్తానను. బానిలో ఏకొంచెం సత్య మున్నా బాని నీడం చూస్తూచూస్తూ వుండగానే అంకురించడం ప్రారంభమవ్వబడింది. బీహారి మహేంద్రునివెంట వధువును చూడడానికి వెళ్ళినప్పుడు ఆ సూర్యాస్తమయ సమయంలో, తోటలో వికసించిన కుసుమాల సుగంధంతో కలిసి వచ్చిన సమీర ప్రవాహంలో, లజ్జా సంకోచాలతో నిండిన బాలిక ముందరినవనాన్ని తనదేననే భావంతో - ఒక్కసారిగా పొంగి వచ్చిన ప్రేమతో-చూచిన ఘట్టమే మాటిమాటికి స్పష్టంగా ఆతనికి స్ఫురించడం మొదలుపెట్టింది. ఇంతవరకు తనలో అణగివున్న భావం ఇప్పుడు పొంగివచ్చింది. ఇంతవరకు తా కెన్నమా ఊహించని విషయం మహేంద్రుడు అనడంచేత విశ్వరూపాన్ని ధరించి బీహారి లోపల వెలుపలకూడా నిండి పోయింది.

ఇక బీహారి తన్ను తానే దోషిగా భావించి, 'ఇప్పుడు క్రోధాన్ని ప్రకటించడం బాగాలేదు, ఒక్కసారి మహేంద్రుని శ్రమపణ కోరి వారియింటికి రాకపోకలు మానివేయడం మంచిది. మహేంద్రుడు దోషియైనట్లూ, నేను విమర్శకుడనైనట్లూ, వానిమీద కోపంతో వచ్చివేశాను. ఇది చాలా

పొరపాటు — నా యీ తప్పిదాన్ని మహేంద్రుని యెదుట అంగీకరించినస్తాను' అని నిర్ణయించుకొన్నాడు. ఆశ కాశీకి వెళ్ళివుంటుందని బిహారి భావించాడు. ఒక ననం సాయంకాలం అతడు తిన్నతిన్నగా తిరుగుతూ మహేంద్రుని ఇంటి గుమ్మం వద్దకు వచ్చాడు. దీననాథును (రాజలక్ష్మికి మారపుచుట్టం, వరుసకు మేనమామ) వెలుపల కూర్చోని హుక్కా పీలుస్తున్నాడు. అతణ్ణిచూచి బిహారి “అందరు బాగావున్నారా?” అని అడిగాడు.

దీన:— ఆ, అంతా బాగానేవున్నారు.

బిహారి:— ఆశ కాశీకి ఎప్పుడు వెళ్ళింది?

దీన:— ఆమె వెళ్ళలేదు, ఇక వెళ్ళదుకూడా.

ఈమాట వినగానే బిహారి పెంకిగుర్రంలాగా ఆటం కాన్ని లక్ష్యంచేయకుండా లోపలికి వెళ్ళడానికి అటు ఇటూ మసలుతున్నాడు. పూర్వం అతడు సహజమైన ఆనందంతో వారిని తనవారుగా భావిస్తూ చకాచకా మెట్లమీదుగా ఎక్కి నిశ్చింతగా లోపలికి వెళ్ళుతూవుండేవాడు — అందరితో నవ్వుతూ త్రుళ్ళుతూ మాట్లాడేవాడు — యేమాత్రమూ సందేహం కలిగేదికాదు. ఆవిధంగా ఇప్పుడు వెళ్లడంగాని, నవ్వుతూమాట్లాడడంకాని అనుచితంగాను దుర్లభంగాను భావించికూడా అతడి మనస్సు పిచ్చివానిలాగా ఐపోయింది. ఒక్కసారిగా వెనుకటిలాగానే లోపలికివెళ్ళి, ఇంటిపిల్లవాని లాగానే రాజలక్ష్మితో యేదో సంభాషించడం—మేలిముసుగు ధరించిన ఆశను ‘వదినా’ అని ఒకటిరెండు ఛలోక్తులు విన

అని—“అలాంటి వరము ప్రార్థనయమైన అప్రాప్యవస్తువులుగా
వివరించాలి.”

దీనిని— ఎందుకొక్కడ చీకట్లో నిల్చున్నావు,
అలాంటిది.

అలాంటి కొంతమంది లోకాలకి వెళ్ళి మళ్ళీ వెనక్కి
వచ్చాడు. “వెళ్ళుతున్నాను, ఒక అవసరమైన పనివుంది.
ఇప్పుడు తిరిగివచ్చింది.” అని దీనినాడునితో చెప్పి, త్వర
వల్లగా వెళ్ళిపోయాడు.

అలాంటి ఇచ్చిన జాబును తీసుకొన్న వంటాయన బిహారి
ఇద్దరూ తో నోవడంచేత తిరిగి తెచ్చాడు. అప్పుడు ద్వారానికి
ఎవరుగావున్న పూలతోటలో పచారు చేస్తున్నాడు
మహేంద్రుడు.

అతడు వంటాయనను — “ఎవరిదాజాబు?” అని
అడిగాడు. వంటాయన అంతా చెప్పివేశాడు. మహేంద్రుడు
అతనివద్దనుండి జాబు తీసుకొన్నాడు.

మహేంద్రుడు యీ జాబును తీసుకొని వినోదిని చేతికి
ఇద్దామని మొదట ఆలోచించాడు—మరేమీ మాట్లాడకుండా
స్గ్గిపడివున్న ఆమె ముఖాన్ని ఒకపర్యాయం చూచి వద్దామని
అనుకొన్నాడు. ఈజాబులో వినోదిని స్గ్గిపడవలసిన విష
యాలు అనేకమున్నాయని అతడు భావించాడు. ఇదివరకు
కూడా ఒకసారి బిహారిపేరుతో ఒకజాబు వెళ్ళినట్టు అతనికి
జ్ఞాపకం వచ్చింది. ఈజాబులో యేమి వ్రాయబడి
వుందో — తెలుసుకొనకుండా ఉండలేకపోయాడు.—“వినోదిని

నా ఆధీనంలో ఉంది, ఆమె మంచి చెడ్డలయెడల నాకు బాధ్యత ఉంది, కాబట్టి ఇలాంటి సందేహాత్మకమైన లేఖను చూడడమే నా కర్తవ్యం' అని తనకుతానే సమాధానం చెప్పకొన్నాడు. 'వినోదినిని యెంతమాత్రము దుష్టపథంలో అడుగుపెట్ట నీయను.' అని నిర్ణయించుకొన్నాడు.

ఆ చిన్న లేఖను తెరచి చదివాడు మహేంద్రుడు. అది సహజ స్వభావంతో మృదువైన భాషలో వ్రాయబడివుంది— దానిలో నిజమైన సానుభూతి, వ్యాకులం తేటతెల్లంగా కని పిస్తూవున్నాయి. మహేంద్రుడు దాన్ని చాలాసార్లు చదివి ఆలోచనలో మునిగిపోయాడు. ఎన్నిసార్లో చదివికూడా వినోదిని మనఃప్రవర్తనం ఎలావుందో గమనించలేకపోయాడు. అతడన్న “నేను వినోదినిని ప్రేమించడంలేదు” అనేమాటను జ్ఞాపకానికి తెచ్చుకొని ‘ఆమెను అవమానపరిచాను, ఆకారణం చేత ఆమె కుళ్లుతో - కోపంతో నావైపువున్న తన దృష్టిని మరొకవంకకు మళ్ళించడానికి ప్రయత్నిస్తూవుం’దని అను కొన్నాడు. ఆమె ఖిన్నురాలై తనమీది ఆశవదలుకొన్నదని భావించాడు.

ఈ భావం స్ఫురించడంతోనే మహేంద్రుడు దైర్యాన్ని చిక్కబట్టలేకపోయాడు. తనకుతానే నాముందు ఆత్మార్పణం చేయడానికి వచ్చిన వినోదిని నా క్షణిక మూర్ఖత్వంవల్ల నాచేతనుండి జారిపోతూవుంది — అనే అభిప్రాయం అతణ్ణి పిచ్చివాణ్ణిచేసింది.

‘వినోది తనకునునులో నన్ను ప్రేమిస్తూవుండడం ఆమెకే మంచిది. ఆమె ఒకేస్థానంలో తనమనసు లాగ్నంచేసి అనునంగా ఉండగలదు. నా మనస్థితి నాకు బాగా తెలుసు. అనన్యమైతే కేవలం నిగ్రహంగానైనా వ్యవహరించగలను. కే కన్నను ఆమెవిషయంలో అసభ్యంగా ప్రవర్తించగా, ఆమె దిద్దింపగా నన్ను ప్రేమించవచ్చు. నేను కోరితే కనుగొన్నానుగదా, అందుచేత ఆమె నన్నుగురించి ఎంతమాత్రం భయపడవలసిన అవసరంలేదు. కాని ఆమె మనోకవిత్వం కన్నత్తి చూచిందా, ఆమె సర్వనాశనం అసంభవమేకాదు, పైగా అతి సహజంకూడా.’ అని తనలో తాను అభిప్రాయపడ్డది మహేంద్రుడు.

తనను తాను నైతికపతనాన్నుండి కాపాడుకొంటూ, వినోదిని మళ్ళా తనవైపుకు ఆకర్షించడమే మంచిదనే నిర్ణయానికివచ్చాడు మహేంద్రుడు.

మార్గంలో నిల్చుని, వినోదిని, ఎవరికొరకో ప్రతీక్షిస్తున్నట్లు— మహేంద్రుడు లోపలికి వెళ్ళగానే కనిపించింది. వెంటనే అతడిహృదయంలో ఈర్ష్యాద్వేషాలు భగభగ మండిపోయి “ఏమండీ, ఇక్కడ వ్యర్థంగా నిల్చున్నారు, వారు రాను, ఇదిగో మీలేఖ తిరిగివచ్చింది!” అని జాబు వినోదినికి ఇచ్చివేశాడు.

“దీన్ని తెరచించెవరు?” అన్నది వినోదిని.

అతడు జవాబు చెప్పకనే వెళ్ళిపోయాడు. బిహారియే జాబు తెరచి చదువుకొని ఏ జవాబు ఇవ్వకుండా వాపసు

పంపివుంటాడని భావించింది వినోదిని. ఆమె వశ్య భగినీగా మండిపోయింది. జాబు తీసికెళ్ళిన నంటాయనను పీలించింది. అతడేదో పనిమీద బైటపడు వెళ్ళాడు. మంచుతున్న వత్తి నుండి తైలబిందువులు రాలుతున్నట్లు సూర్యపున్నగదిలో కూర్చొన్న వినోదిని కళ్ళనుండి జ్వాలామయమైన అశ్రుబిందువులు టప్ టప్ మని రాలుతున్నాయి. పెంటనే ఆమె తన జాబును బలవంతంగా చించి ముక్కలుముక్కలు చేసివేసింది. ఐనప్పటికీ ఆమె హృదయజ్వాల శాంతించలేదు. శిరాశో వ్రాయబడిన ఆ మూడు నాలుగు లైనులు, భూత వర్తమాన కాలాల్లో ఒక్కసారిగా చేరిపివేయడానికి-కనుపించకుండాచేయడానికి - ఉపాయాంతరంలేదా? కోపంతో రెచ్చిపోయిన మధు మక్షికం ఎదుటపడ్డ ప్రతివానిని కాటువేస్తుంది. అదేవిధంగా వినోదిని ఆ క్రోధంతో త్రాచులాగా బుసకొడుతూ మహేంద్రుని ఇంటికి నిష్ప ముట్టించి నాశనంచేయడానికి సిద్ధపడింది. ఆమె దేనికి ప్రయత్నించినా విఘ్నం కలుగుతూవుంది. ఏ పనిలోకూడా, ఏవిధంగాకూడా ఆమె సత్ఫలితాన్ని పొందజాలదా? అవును, ఆమెకు సుఖం లభించనప్పుడు తనసుఖాలకు విఘ్నకారకుడైనవాణ్ణి సర్వసుఖాలతో తులమాగనిస్తుందా? అతణ్ణి వోడించి - బాధించి బదులుతీర్చుకొనడం తన వ్యర్థజీవితానికి కర్తవ్యంగా భావించింది వినోదిని.

24

పొట్టుమాసం ప్రవేశించింది, నవనంతవాయువులు నీచనారంభించాయి. చాలా దినాలు గడిచాక ఇప్పుడు ఆశ మల్కీ మేడ పైభాగంలో మంచంమీద కూర్చోని ఒక మానవప్రికను చేతితో పట్టుకొని దానిలో వరుసగా ప్రకటింప బడుతూవున్న ఒకకథను తదేకధ్యానంతో చదువుతూవుంది. కథానాయకుడు అధికంగా శలవుదినాలు రావడంచేత తన ఇంటికి వెళ్ళుతూవుంటే మార్గమధ్యంలో దొంగలు అతణ్ణి పట్టుకొన్నారు. ఈవాక్యం చదవగానే ఆశ హృదయం గడగడ వణికి పోయింది. మరొక వాక్యంలో 'సర్కిగా అదేసమయంలో కథానాయకి ఒక దుష్టస్వప్నం రావడంవల్ల ఏనుస్తూ మేలుకొంది.' అనిచదివింది. 'ఆశ నేత్రాల నుండి అశ్రువులు ప్రవహింపసాగాయి. ఆమె అన్నికథల్ని చదివి చాలా న్యాయబుద్ధితో వ్యాఖ్యానం చేయడంలో అద్వితీయురాలు. ఆమె చదివే అన్నికథలూ ఆమెకు చాలా మంచివిగానే కనిపిస్తాయి. అప్పుడప్పుడు వినోదినినిశిల్పి చదవ మంటూవుంటుంది.—'అక్కా, నామీదబట్టు. ఈనవల తప్పక చదవాలి. ఇది చాలా మంచినవల. ఇదిచదివితే కళ్ళనీళ్లు వస్తాయి.' ఐతే వినోదిని మంచిచెడ్డల్ని ఆలోచిస్తుంది, గుణ దోషాల్ని వెలికి తీస్తుంది. అందుచేత ఆశ ఉత్సాహానికి భంగం కలుగుతూవుంటుంది.

ఈకథను ఈరోజు మహేంద్రునిచేత చదివించాలని నిర్ణయించుకొంది. ప్రతికమూసి అక్కడ పెట్టగానే మహేంద్రుడు వచ్చాడు. అతణ్ణి చూడగానే ఆశ ఆనందపరవశురాలయింది. మహేంద్రుడు తన కులతను దాచుకొనడానికి నవ్వు నటిస్తూ. —“ఒంటరిగా ఏభాగ్యశాలిని గురించి అలోచిస్తున్నారే?” అన్నాడు.

కళ్ళలోని నాయకీ నాయకులను గురించి పూర్తిగా మరచిపోయి “మీ మనస్సు బాగాలేదా?” అని అడిగింది.

మహేంద్రుడు:— బాగానే వుంది.

ఆశ:— ఐతే లోలోపల ఏదో ఆలోచిస్తున్నారే? విషయమేమిటి?

మహేంద్రుడు పాన్ దానాలోనుండి ఒక ఆకునమలి— “పిన్నమ్మ పాపం నిన్ను ఎన్నిదినాలనుండి చూడలేదోచూడు. ఒక్కసారిగా నీవు ఆమె ఎదుటికి వెళ్ళితే ఆమె ఎంత ఆనందిస్తుందో! ఇదే నా ఆలోచన.” అన్నాడు.

ఆశ జవాబు చెప్పకుండా మహేంద్రుని ముఖం నీ ఓస్తూవుంది. అతడివిషయాన్ని తిరిగి ఎందుకు కదిలించాడు, అది ఆమెకర్థం కావడంలేదు.

ఆశ మానంగా తనవైపు చూడడంచూచి—“కాశీకి వెళ్ళడానికి సీహృదయం ఆవేదన పడడంలేదా?” అన్నాడు మహేంద్రుడు.

ఈ కన్నకు జవాబు చెప్పడం చాలా కష్టంగావుంది. కన్నమును చూడాలనే కోరికై తేవుంది, కాని మహేంద్రుని విడిచి వెళ్ళడానికి మనసాప్తుకంలేదు.

అశ:— కాలేజీకి శలవులిచ్చి, మీరు రావడానికి కలుషము మీనెంబ వస్తారు.

మహే:— శలవుల్లోకూడా నేను రాలేనేమో, పరీక్ష దినాలువచ్చాయి. శలవుల్లోకూడా ఇంటివద్ద చదవవలసి వుంటుంది.

అశ:— ఐతే కానివ్వండి, తర్వాతనే చూద్దాము.

మహే:— అలా వూరుకోవడం మొదుకు? వెళ్ళాలని కోరికవుండికూడా ఎందుకెళ్ళవు?

అశ:— నాకు వెళ్ళాలని ఎంతమాత్రమూలేదు.

మహే:— బాగుంది, ఆరోజు వెళ్ళాలని కోరావు. ఇప్పుడాకోరిక ఒక్కసారిగా ఎక్కడికి పోయింది?

అను దీనికి జవాబు చెప్పలేకపోయింది; మానంగా నేలకుచూస్తూ కూర్చోంది. వినోదినికో కలిసికొనడానికి ఏవిఘ్నాలులేని అవకాశంకోరకు తొందర పడుతున్నాడు మహేంద్రుడు. జవాబు చెప్పకుండా మానంగా కూర్చొన్న అశమీద అతనికి అకారణంగా కోపంవచ్చింది. “నీ మనసులో నామీద ఏదయినా సందేహం కలిగిందా? అందుకేనా నన్ను నీకళ్ళెదుట వుంచుకొని పహరాధివ్యాలని ప్రయత్నిస్తున్నావు?” అన్నాడు మహేంద్రుడు.

ఆమె స్వాభావికమైన విడియమూ, వినయమూ, ధైర్యమూ ఒక్కసారిగా అతడికి మహాలనమ్యంగా కనిపించాయి. 'పిన్నమృవ్వికువెళ్ళాలని కోరికవుంది, అలాంటప్పుడు ఏదోవిధంగా నన్ను పంపించమని ఎందుకు కోరడు? ఇలా కోరకుండా ఒకప్పుడు వెళ్ళుతానని, మరొకప్పుడు వెళ్ళనని అనడమూ; ఇంకొకప్పుడు మానంగా వుండడమూ ఎందుకు? ఇదంతా యేమిటి?' అనుకొన్నాను మనసులో.

ఆకస్మికంగా మహేంద్రునిలో వచ్చిన ఈ ప్రళయ తాండవలాంటి క్రోధాన్నిచూచి ఆమెకు భయసంభ్రమాలు కలిగాయి. ఎంతప్రయత్నించినా ప్రత్యుత్తరం లభించలేదు. ఒకప్పుడు అమితంగా ప్రేమించడం, మరొకప్పుడు అమితంగా మండిపడడం దీనిభావం ఏమిటో ఆమెకు అర్థంకావడంలేదు. ఈవిధంగా మహేంద్రుడు ఆశక్తికి సమస్యలాగా అంతుపట్టకుండా వున్నప్పటికీకూడా, ఆమె భయకంపితమైన ప్రేమపూరిత హృదయం, అతణ్ణి తనవంకకు త్రిప్పుకోవాలని బాధపడుతూవుంది.

మహేంద్రుని సందేహించి ఆశ అతణ్ణి తనకళ్ళెదుట ఉంచుకొని పహరా ఇవ్వగోరుతున్నదా? ఇది కఠినమైన పరిహాసమూ; లేక నిర్దయాత్మకమైన సందేహమూ? ఈవిషయాన్ని నవ్వులాటతో తేలగొట్టి వేయడం మంచిదా లేక ప్రమాణం చేసి ప్రతివాదంచేయడం మంచిదా?—అనేవిషయంలో ఆశ ఎంతఆలోచించినా ఒకనిర్ణయానికి రాలేకపోయింది.

కింకర్తవ్య విమూఢురాలైన ఆశ, ఇంకా మానంగా వుండడాన్నిచూచి, మార్గాంతరం లేక వెంటనే లేచి బయటికి

నెట్టేయించి నుండేందుకు, ఇక, ఆమె మానవత్రిక ఏమై పోయిందో, నిర్భానాయికా నాయకులు ఏదారిచూచుకొన్నారో అనిపించేది. సూర్యాస్తమయపు లేయెండలు అంధకారంలో పోయాయి. నాయకాలపు శీతల వసంతపవనాలు చల్లగా కిలకిలించాయి. అలాంటి సమయంలో కూడా పడక నిరాశ పడ్డవోర్ని ఏమిస్తూవుంది ఆశ.

చాలా ప్రోద్బలమైనతర్వాత ఆశ తన పడకగదికి వెళ్ళి చూచింది; మహేంద్రుని వెంటరిగా నిద్రపోతున్నాడు. 'నేను నానేనుచాతురాలైన పిన్నమ్మనద్దకు వెళ్ళకుండా వుండడం చేతనే నీరికి నామీద కోపం కలిగింది.' అని తలచింది. 'నిజంగా పోయిందా; నీకు చేసిందంతా మంచిదే.' ఇలా భావించి తిన్నగా పక్కనద్దకు వెళ్ళి వెంటనే మహేంద్రుని రెండు పాదాలను పట్టుకొంది. అప్పుడిక మహేంద్రుడు ఆగలేక పోయాడు; ఆశను లేవనెత్తి తనరొమ్మునద్దకు తీసుకొనడానికి ప్రయత్నించాడు. కాని ఆశ అతనిపాదాలు విడిచిపెట్టిక—
“నావల్ల ఏదయినా అపరాధంవుంటే నన్ను తుమించండి.” అన్నది.

“నీ అపరాధం ఎంతమాత్రంలేదుచున్నీ, నేను చాలా నీచుణ్ణి. అందుచేత నేనే నీకు కష్టాలు కలిగిస్తున్నాను.” అని దుష్టకంఠతో అన్నాడు మహేంద్రుడు.

ఆశ కళ్ళనుండి అశ్రుధార ప్రవహించింది. ఆ కన్నీటితో మహేంద్రుని పాదాలు తడిసిపోయినాయి. అతడు దుఃఖంతో లేచి కూర్చొన్నాడు. ఆమెను తన రెండుచేతుల్తో లేవనెత్తి

తనవద్ద పండుకొనబెట్టుకొన్నాను. ఆశ ఏమిటానా? పేసే
“పిన్నమ్మను చూడడానికి నాకుమాత్రం కోరికలేదా? ఇతే
మిమ్ము విడిచి వెళ్ళడం నాకీష్టంలేదు. అందుచేత నేను
వెళ్ళగోరడంలేదు; ఇందుకు మీరు నామీద కోపించకండి.”
అన్నది.

మహేంద్రుడు తడిసివున్న గులాబీరంగుగల ఆశ బుగ్గ
లను తిన్నతిన్నగా తుడుస్తూ “బాగుంది, ఇది కోపించదగిన
విషయమా చున్నీ? నన్ను విడిచి వెళ్ళలేకపోతే నేను కోపిం
చడమా? నీవెక్కడికీ వెళ్ళవద్దు!” అన్నాడు.

ఆశ:— అలాకాదు, నేకు తప్పక కాశీకి వెళ్ళుతాను.

మహేం:— ఎందుకు?

ఆశ:— మీనోటిగుండా, నేను నామనసులో మిమ్మల్ని
సందేహిస్తున్నట్టు విన్నాను. కొన్నాళ్లైనా కాశీలో వుండి
వస్తేగాని మీ అనుమానం తీరదు.

మహేం:— నా పాపానికి నీవు ప్రాయశ్చిత్తం చేసు
కొంటావా?

ఆశ:— అది నాకు తెలీదు; తెలిస్తే తెలియకో నావల్ల
కొంత పాపకార్యం జరిగివుంటుంది. అలాకాకపోతే ఇలాంటి
అసంభవమైనమాట లెందుకొస్తాయి? నేను స్వప్నావస్థలో
కూడా ఆలోచించని విషయాలు ఎందుకు వినవలసివస్తుంది?

మహేం:— నేనెంతనీచుణ్ణో, ఎంతఅధముణ్ణో నీకు
తెలియకపోడమే దానికి కారణం.

“లింగీ అనేసూలలు! నేను మీకాశ్చమీద పడతాను; నాముందు ఇలా మాట్లాడనీయి.” అని బాధతో అన్నది ఆత.

మహేంద్రుడు మాట్లాడలేదు.

“నీమైనా ఈసారి లెప్పకుండా నేను కాశీకి వెళ్ళుతాను.” అని ఆమె మళ్ళీ అన్నది.

“నలేవెప్పు, కాని నువ్వులేనప్పుడు నేను పాడైపోతే? ఇదేమైనా ఆలోచించావా?” అని నవ్వాడు మహేంద్రుడు.

“ఇందుకు మీరింత భయపడవలసిన పనిలేదు. దీన్ని ఆలోచించకుండానే నేను వెళ్ళాలని కంగారుపడుతున్నానా?”

“కాని నీవు జాగ్రతగా ఉండడమంచిది. నీఅజాగ్రత వల్ల నీస్వామిని చెడిపోనిస్తే, తర్వాత అందుకు ఎవరి నేమన గలవు?”

“మీమీద దోషం ఆరోపించను. దానికి మీరు చింతించకండి.”

“అయితే అప్పుడాదోషాన్ని నీదిగా స్వీకరిస్తావా?”

“ఒకసారికాదు, వందసార్లు.”

“మంచిది. రేపు మీ పెదతండ్రివద్దకు వెళ్ళి మాట్లాడి నిర్ణయం చేసుకొని వస్తాను.”

ఇలాఅని “చాలాప్రాద్దుపోయింది” అని చెప్పి రెండవ ప్రక్కకుపోర్లి నిద్రపోవాలని కళ్ళు మూసుకొన్నాడు. కొంచెం సేపాగి ఒక్కసారిగా ఆశ్వైపుతిరిగి—“చున్నీ, అవసరంలేదు, నీవు వెళ్లవద్దు.” అన్నాడు.

“మళ్ళా ఎందుకు వద్దంటున్నారు? ఇప్పుడున్న నెల్ల నీయకపోతే మీ మాటలు నాహృదయాన్ని బాధిస్తూనే వుంటాయి. ఎక్కడకాలం వుండను, మూడు నాలుగురోజులు మాత్రమే వుండివస్తారు.” అన్నది ఆశ.

మహాంధ్రుడు “నలే” అని మరొక ప్రక్కకు తిరిగి పడు కొన్నాడు. కానీకి వెళ్ళే ముందురోజు, ఆశ వినోదినిని కౌగలించుకొని “సఖ, కంటి మెరమెరా, నానీరస్సుమీద నీ చేయివుంచి నాకొక్కమాటకు హామి ఇవ్వాలి.” అన్నది.

వినోదిని ఆశగడ్డంపట్టుకొని—“దేనికి చున్నీ? నేనెన్నడైన నీమాటకు మీరిపోయానా?” అని ప్రేమపూర్వకంగా అన్నది.

ఆశ:— ఎవరికి తెలుసు అక్కా, ఎందుకోగాని ఇప్పుడు నీవు నాస్వామి ఎదుటికి రావడమేలేదు.

వినోదిని:— ఎందుకు రావడంలేదో నీవెరుగవా చెల్లెలా? ఆదినం నీస్వామి బిహారిబాబుతో అన్నమాట నీ చెవిలో పడలేదా? ఇలాంటిమాటలు వచ్చేలాగుంటే, నీవే చెప్పి, నేను అందరిఎదుటికి రావడంగాని నవ్వుతూ త్రుళ్లుతూ మాట్లాడడంగాని ఉచితంగా వుంటుందా?

ఉచితమో కాదో, ఆశకు ఈవిషయం బాగా తెలుసు. అలాంటిమాటలు బయటికి రావడంచేత కులస్త్రీలకు ఎంత లజ్జ కలుగుతుందో ఆమె ఇప్పుడిప్పుడే స్వయంగా అనుభవించివుంది. “లోకుల మాటలమీద ధ్యానముంచి తమ సహనాన్ని

కోల్పోయేలాగుంటే ఇక స్నేహమెందుకు? ఇక ఆమాటలు మరచిపో.” అన్నది.

వినోదిని:— సరే, అలాగే మరచిపోతాను.

ఆశ:— ‘అక్కా, నేనేమో రేపు కాశీకి వెళ్ళుతున్నాను. నేను వెళ్ళినతర్వాత నాస్వామికి ఏవిషయంలోను కష్టం కలుగనీయవద్దు. ఇప్పటిలాగా దూరదూరంగా ఉంటే పనిసాగదు; నీవు వారినెప్పుడూ సంతోషపెడుతూ వుండాలి.

వినోదిని మాట్లాడలేదు. ఆశ వినోదిని చేతినిపట్టుకొని “సఖీ, కంటిమెరమెరా, నామీదబట్టు. నీవీపని తప్పక చేయవలసి వుంటుంది.”

వినోదిని:— సరే.

25

ఒకనైపు చంద్రుడస్తమిస్తున్నాడు — రెండోనైపు సూర్యోదయం అవుతూవుంది. ఆశ వెళ్ళిపోయింది. ఐతే ఇప్పటికీ మహేంద్రునికి వినోదిని దర్శనం లభించలేదు. అతడు ఇటూ అటూ తిరుగుతున్నాడు, మధ్యమధ్య ఏదోనెపంతో వినోదినిని చూడడానికి తల్లిగదిలోకి వెళ్ళుతున్నాడు; కాని వినోదిని ఇతణ్ణి మాయచేసి తప్పించుకు పోతూవుంది; చేతి కందడంలేదు.

రాజలక్ష్మి చింతతో ముఖం వ్రేలాడవేసుకొని తిరుగుతూవున్న మహేంద్రుని చూచి, కోడలు వెళ్ళిపోవడం

చేత దిగులుగావున్నాడని అనుకొన్నది. ప్రస్తుతం మహేంద్రుడు తల్లిని ఏమాత్రమూ లక్ష్యపెట్టడంలేదు. ఇది తల్లికి చాలా దుఃఖంగావుంది. తల్లిలేకుండా వుండడం మహేంద్రునికి ఎంతమాత్రం కష్టంకలిగించలేదు. కాని భార్యరెండుదినాలు కనుపించకపోతే ఎంతబాధ పడుతున్నాడు-అనేవిషయం ఆమె దుఃఖాన్నికి వాయువులాతోడైంది. ఐనా దుఃఖంతో ముఖం వాడిపోయిన పుత్రుని ముఖాన్ని చూడలేకపోయింది రాజలక్ష్మి. పుత్రుని దుఃఖంముందు తనదుఃఖాన్ని దిగమింగుకొంది. అప్పుడు వినోదినిని పిల్చిచెప్పింది-“అమ్మాయీ, నాకు జ్వరం వచ్చిననాటినుండి నేను చాల బలహీనంగా వున్నాను. మాటి మాటికి మెల్లెక్కి పైకి వెళ్లిరావడం నావల్లకావడంలేదు. రొప్ప వస్తూవుంది. ఇక నీవేవెళ్ళి వాడికి అన్నపానీయాలు అమరుస్తూవుండాలి. వాడికెప్పుడూ ఒకమనిషి ప్రక్కనవుండి సేవచేస్తూవుంటేగాని వాడు వుండలేడు. ఇదొక అలవాటయి పోయింది. కోడలు వెళ్ళిపోయినప్పటినుండి వాడి ముఖం ఎలా వుందోచూడు. కోడలుకూడా ఎలావిడిచిపెట్టి వెళ్ళిందోచూడు, ఎంతఆడుది!”

వినోదిని ముఖం కొంచెం వంకరగాబెట్టి మానంగా పక్కమిదిదుప్పటి చివరదారాల్ని తెంపడం మొదలుపెట్టింది.

“ఏం కోడలా, ఏదో ఆలోచిస్తున్నావు? ఇందులో ఆలోచించవలసిన విషయమేముంది, లోకులేమైనాఅననీ, నీవేమీ పరాయిదానివికాదు.” అన్నది మళ్ళీరాజలక్ష్మి.

వినోదిని:— అత్తయ్యా, ఇది నావల్లకాదు.

రాజలక్ష్మి కొంచెం కోపంతో — “సరే పోనీలే, చేతనై నాచేమిట నేనే చేసుకొంటాను.” అన్నది.

ఆమె వెంటనే మహేంద్రునిగది శుభ్రపరచడానికి బయలుదేరింది. వినోదిని వ్యాకులపడుతూ — “నీ ఆరోగ్యం బాగాలేదు, పగిపోతావు. నీవు వెళ్ళవద్దు. నేనే వెళ్ళుతాను. నన్ను తమించు అత్తయ్యా, నీ ఆజ్ఞాప్రకారమే నడుచు కొంటాను.” అన్నది.

లోకులనూటల్ని లక్ష్యపెట్టే స్వభావంకాదు రాజలక్ష్మిది. తాను నిధివరాలైనప్పటినుంచి, సంఘమన్నా ప్రపంచమన్నా ఆమెయేమూ తమూ సరకుచేయడంలేదు. ఆమెకు సర్వస్వమూ మహేంద్రుడే. వినోదిని సంభాషణలో, మహేంద్రుని విషయంలో — సమాజనిందను గురించిన ధ్వని వినిపించింది. అది రాజలక్ష్మికి చెడ్డగా కనిపించింది. మహేంద్రుడు పనితనంనుండి ఆమెకు తెలుసు. అలాంటి సచ్చర్చిత్రుడు మరిలేడు. అలాంటి మహేంద్రునిమీద ఎవరైనా దోషారోపణచేస్తే వానినాల్కు తెగిపడుతుంది. రాజలక్ష్మివద్ద ఒక స్వాభావికమైన పట్టుదల వుంది; ఆమెకు మంచివాడుగా కనిపించాడా ఇకమంచివాడే; ప్రపంచమంతా ముక్తకంఠంతో వాడు చెడ్డవాడని చెప్పగాక, ఆమె అంగీకరించదు.

ఈదినం మహేంద్రుడు కాలేజినుండి తిరిగివచ్చి తన గదికివెళ్లాడు. తలుపు తెరచి చూచాడు. అతడి ఆశ్చర్యానికి అంతులేదు. గదిఅంతా అగరువత్తులు నెలిగించడంచేత పరిమళంతో నిండివుంది. దోమతెరకు వెళ్ళగా గులాబీరంగుల

పట్టుబాటను వ్రేలాడుతూ వుంది. నేలమీద కరచ్చుండకలాంటి తెల్లని దుప్పటి పరచబడివుంది. పడకమీద వెనుకటివిడు లేదు; దాని స్థానంలో వివిధరంగులతో అందముగా నేయబడి పాశ్చాత్యవస్త్రాల్లో నాలుగు మూలలు అణచబడిన ఉన్నిదిండు ఉంచబడిఉంది—దానిమీద అల్లినైపువ్వుతో గులాబి మొదలగు పుష్పాలు రంగురంగులతో కుట్టబడి వున్నాయి. ఇవి వినోదిని స్వయంగాచేసిన సనితనం. “అక్కా, ఇంత శ్రమించి ఉదిండును అలంకరిస్తున్నావే ఎచికోసం?” అని ఒకనాడు వినోదినిని అడిగింది ఆశ. “నామరణశయ్యమీదికి కుట్టుకొంటున్నాను; మృత్యువుకంటె నాకు ప్రియుడెవ్వడు?” అని జవాబు చెప్పింది వినోదిని. మహేంద్రుని ఘోటో ఒకటి గోడమీద వ్రేలాడుతూవుంది. ఆ పటానికి నలుమూలలనున్న చట్రానికి రంగుగుడ్డ పీలికలతో అందముగా మడిచి అమర్చబడివుంది. ఆఘోటోకు ఇరువైపులానున్న దీపపుకొయ్యలమీద రెండుపూల పాత్రలలో పూలగుత్తులుంచబడ్డాయి. దీనినిబట్టి ఒక అజ్ఞాత భక్తుడు అతనిచిత్రపటాన్ని పూజచేస్తున్నట్లు గోచరిస్తూవుంది. ఈవిధంగా ఆగదిరూపమే మారిపోయింది. మంచము వెనుకటి స్థానాన్నుండి కొద్దిగ జరుపబడింది. ఆగది రెండుగా విభజించబడి, మధ్యలో ఒకత్రాడుకట్టి, దానిమీద ఒకవస్త్రాన్ని పరచి నిద్రించేస్థానం వేరుచేయబడింది. రెండవ విభాగంలో కూర్చొని చదువుకొనడానికి తగు ఏర్పాట్లు చేయబడ్డాయి. ఆగదిలో ఒక అద్దాలబీరువావుంది, దానిలో ఆశ కిష్టమైన వస్తువులు ఆట బొమ్మలు అలంకరించబడ్డాయి. దానిమీద ఒక ఎర్రని శాల్వ

కన్నబడివుంది. ఇప్పుడు అగిగువాలోని వస్తువులేమీ పైకి కనిపించవు. అక్కట్లే పూర్వచక్రతను స్ఫురణకు తెచ్చే వస్తు సముదాయంతో క్రొత్త చేతిల్లో చేసిన నవ్యాలంకారాల వల్ల ముగిసిన పట్టాయి.

అలసిపోయిన మహేంద్రుడు మోమతెరలోనున్న దిండు తీసుకొని స్వచ్ఛమైన వెన్నెలలో వెళ్ళి పండుకొన్నాడు. దిండుమీద తల వాల్చగానే దానిలోనుండి మనోహరమైన సువాసన వెదజల్లుబడుతూవుంది. దిండులోనున్న దూదిలో నాగకేసరాల పుసోడి, అత్తరు కలుపబడివుంది.

మహేంద్రుని కళ్ళు వాటియంతట అవే మూతలు పడ్డాయి. ఈతలగడదిండుమీది చిత్రకళానైపుణ్యమును ప్రచురింపజేసిన మల్లమొగ్గల్లాంటి ఆమె ప్రేళ్ళనుండి ఈ పరిమళం వస్తున్నదని అతడు భావించాడు.

ఇదే సమయంలో దాసి ఒక వెండి పళ్ళెరంలో పళ్ళు, మిఠాయిలు, గాజుగ్లాసులో మంచునీరుతో మిళితంచేయబడిన అనాసపర్బత్తు తీసుకొని వచ్చింది. అన్నివస్తువులూ రుచిలో, సువాసనలో నవనవలాడుతు క్రొత్త పద్ధతిలో వున్నాయి. వానివల్ల మహేంద్రునికొక క్రొత్తత్వప్రి కలిగింది. మహేంద్రుడు జలపానం చేయగానే ఒక వెండిపాన్ దానాలో సువాసనలు విరజమ్మే తమలపాకు చిలుకలు, ఏలక్కాయలు మొదలైన సుగంధ ద్రవ్యాలు తీసుకొని తిన్నతిన్నగా గదిలోకి వచ్చింది వినోదిని. “చాలా దినాలనుండి మీభోజన సమయంలో ఇక్కడికి రాజాలనందుకు ఊమించాలి. నాసఖితో

ఈ విషయం చెప్పకండి, ఒట్టు పెట్టుతున్నాను. చేయగలిగినంత వరకు చేస్తున్నాను. ఏమిచేసేది; ఆర్ని ఇంటిపనులు నేనే చూచుకొనవలసి వస్తువుంది.” అన్నది వినోదిని.

ఇలాచెప్పి వాన్-దానా మహేంద్రుని ముందుగా వూచింది. ఈవేళ ఆకులు ఒక కొత్తవిధమైన సుంగంధాన్ని క్రమమృరిస్తున్నాయి.

మహేం:— సేవలో ఈలాంటి విఘ్నాలుండవలె మంచిది.

వినోదిని:— ఏమిటామంచి; చెప్పండి కాస్త తెలుసు కొంటాను.

మహేం:— విఘ్నాలుంటే దావాచేసి వడ్డీతోసహా రాబట్టుకోవచ్చు.

వినోదిని:— సరే, సేట్ గారూ, వడ్డీఎంతఅయింది?

మహేం:— భోజనసమయంలో నీవు ఇక్కడహాజరు లేవు; భోజనం అయినతర్వాత హాజరైనప్పటికీకూడా ఆవడ్డీ తీరిపోదు; ఇంకా కొంతబాకీ ఉండేవుంటుంది.

వినోదిని:— మీరు లెక్కలు చాలాకఠినంగాచూస్తున్నారు. ఒక పర్యాయం మీతో సంబంధం పెట్టుకొంటే తిరిగి కోలుకొనడం దుర్లభంగా కనిపిస్తూవుంది!

మహేం:— లెక్కలు ఎలా చూచినప్పటికీ వసూలు మాత్రం పూర్ణానుస్వారంగానే వుంది.

వినోదినీ:— నమూలు చేయదగింది నావద్ద అసలే ముంది! ఇంట్లోకి నన్ను మీరు మీబందిభానాలోనే వుంచు కొన్నారు!

ఇలా అని ఆ నవ్వులాటలకు ఒక్కసారిగా గంభీరభావ రూపాన్ని ఇచ్చి తిన్నగా శ్వాస తీసుకొంది.

“ఐతే ఇది బందిభానా అంటావా వినోదినీ?” అని గంభీరభావంతో అన్నాడు మహేంద్రుడు.

ఇదే సమయంలో నౌకరు లాంతరు వెలిగించుకొనివచ్చి ముక్కాలిపీటమీద వుంచి వెళ్ళిపోయాడు.

అదాటుగా కళ్ళకు వెలుగు తగులడంచేత వినోదినీ తన కళ్ళకు కొద్దిగా చెయ్యి అడ్డంపెట్టుకొని, నేలవైపు చూస్తూ—“నాకేం తెలుసు! మాటల్లో మిమ్మల్నెవరు జయిస్తారు! ఇక వెళ్ళుతాను, పనివుంది.” అన్నది.

మహేంద్రుడు వెంటనే ఆమె చెయ్యి పట్టుకొని “బంధాల్లో వున్నట్లు అంగీకరించావు. ఇంక ఎక్కడికి వెళ్లుతావు?” అన్నాడు.

“ఛీ ఛీ, విడిచిపెట్టు! పారిపోయేందుకు యెటూ మార్గం లేనిదాన్ని ఈవిధంగా బలవంతంచేయవలసిన అవసరం ఏముంది?” అని వినోదినీ గట్టిగా చెయ్యి విడిలించుకొని వెళ్ళిపోయింది.

మహేంద్రుడు ఆపడకమీదనే సుగంధం వెదజల్లుతున్న దిండుమీద తనతలవుంచి పడుకొన్నాడు; అతని నాడుల్లో రక్తసంచారం తీవ్రమయింది. సంధ్యాసమయం, చుట్టూపట్ల అంతా నిశ్శబ్దంగావుంది. మైకంకలిగించే నవవసంత వాయు

వులు పీస్తున్నాయి. వినోదిని తొందరపెట్టోకో తొందరపెట్టోకో సేపట్లోనో ఆత్మసమర్పణచేస్తుంది అనిపిస్తువుంది. అతడి మనస్సు మదగడంలాగా చరిస్తూవుంది. గబగబా దీపం ఆర్పివేసి తలుపువేశాడు. గొళ్ళానికి ఒకచిన్న ఇసుకమేకు తగిలించాడు. పడుకొనేవేళ కాకపోయినా పందిరిమంచం మీదకు నెళ్ళి పడుకొన్నాడు.

ఇదికూడా వెనుకటి పడకకాదు. ముప్పటికింద నాలుగైదు వరుసలుగా మెత్తలుపరవడంచేత వెనుకటికంటే మృదువుగావుంది. దీనిలోనుండికూడా ఒకవిధమైన పరిమళం నస్తూనేవుంది. అది ఒట్టివేళ్ల సుగంధమో ఆగరుసుగంధమో బాగా అర్థంకావడంలేదు.

మహేంద్రుడు అనేకసార్లు అటూ ఇటూ పొర్లుతూ వున్నాడు. ఏదయినా పూర్వపు చిహ్నాలు కనిపిస్తాయేమో, వానిమీద తనమనస్సు లగ్నంచేసి, చంచలచిత్తాన్ని ఏకాగ్రం చేద్దామని వెదుకుతున్నాడు. ఐతే ఒక్కటి కనిపించలేదు.

రాత్రి తొమ్మిదిగంటలకు ఎవరో తలుపుమీద డెబ్బ కొట్టారు. తలుపువేసివున్నట్లు తెలుసుకొని “మహేంద్రబాబూ, మీ భోజన పదార్థాలు వచ్చాయి, తలుపు తెరవండి.” అని పిలిచింది వినోదిని.

మహేంద్రుడు ఆగలేకపోయాడు; ధ్వని వింటూనే తలుపు తెరవడానికి గొళ్ళెంమీద చెయ్యిపెట్టాడు; ఐతే తెరవలేదు. తిరిగివచ్చి కుర్చీలో కూలబడి—“వద్దు, వద్దు. నాకు ఆకలిగాలేదు, భోజనంచేయను.” అన్నాడు.

వెలుపలినుండి భయపడుతున్న ధ్వనితో—“ఆరోగ్యం బాగావుందా? మంచిసిరిచ్చేదా? ఇంకేమైనా కావాలా?” అని అడిగింది వినోదిని.

మహేంద్రుడు:- వద్దు, ఏమీ అక్కర్లేదు.

వినోదిని:—నాముందు మీరిలా నటించవద్దు. నామీద ఒట్టుసుమా; ఆరోగ్యం బాగావుంటే తలుపుతీయండి.

మహేంద్రుడు దృఢచిత్తంతో — “వద్దు, తలుపు తెరవడానికి ఎంతమాత్రం వీలులేదు. నీవు వెళ్లు.” అన్నాడు.

ఇలా అంటూ వెంటనేలేచి మళ్ళా దోమ తెరలోకి వెళ్ళి పండుకొన్నాడు. మరచిపోయిన తన ఆశను శూన్యంగానున్న శయ్యమీదను, చంచలమైన హృదయంలోను, అంధకారంలో వెదకుతున్నాడు.

ఏవిధంగాకూడా నిద్రపట్టకపోవడంచేత మళ్ళీ లాంపు వెలిగించి కలం సీరాబుడ్డి తీసుకొని ఆశకు జాబు వ్రాయడానికి కూర్చోన్నాడు. “చున్నీ, ఇంక ఎక్కువరోజులు నన్ను వంట రిగా వుంచవద్దు. నీవు నా జీవనదేవతవు - నీవు నావద్ద లేక పోవడంచేత నా ప్రవృత్తి - నావాసనలు తమ అన్ని బంధాల్ని త్రేంచుకొని నన్నెక్కడికి తీసుకు వెళ్ళుతవో నాకర్థం కావడం లేదు. మంచిమార్గంలో ప్రవర్తించాలనే విషయం నాకు తెలుసు, ఐతే ఆ మార్గాన్ని చూపే వెలుగెక్కడిది? నీ విశ్వాసపూర్ణమైన రెండు నేత్రాలలోని జ్యోతియే ఆ వెలుగు. నీవు వెంటనే రావాలి. నీవే నాజీమాన్ని, ధర్మాన్ని, జీవనాన్ని, ప్రజ్వలనం చేసే ప్రకాశానివి. నీ విషయంలో

అనుమానములే లేవు. విశ్వాసపూరితంగా నడిచినాము. అన్యాయం చేయడంగాని ఘోరవాతకం. ఆ మహావాతకాన్నిండి-నిన్ను ఊణమాత్రమైనా మరచిపోవడమనే భయంకర దృశ్యాన్నిండి - నన్ను ఉద్ధరించాలి.”

ఈవిధంగా ఆశఎదుట ముసుగులేకుండా తన మానసిక స్థితిని విప్పి చెప్పడంతూ, తన ప్రవర్తనకు తన్నుతాను నిందించుకొంటూ, చాలా ప్రొద్దుపోయేవరకు అనేక విషయాలు ప్రాశస్త్యం మహేంద్రుడు. సమీపంగావున్న చర్చి ఘడియారం టంగ్-టంగ్-టంగ్ అని మూడు గంటలు కొట్టింది. అప్పుడు కలకత్తాలోని విశాల వీధుల్లో బస్సు వెళ్ళుతున్న చివ్వుల్ని వినిపించడంతేమ. కొంతదూరంలో వున్న గాటకశాలలో ఒక స్త్రీ బిహగ్ రాగం గానం చేస్తూవుంది. అదికూడా విశ్వవ్యాపిని యైన తత్కాలశాంతిలో, నిద్రలో ఒక్కసారిగా లీనమైపోయింది. ఏకాగ్రచిత్తంతో ఆశను జ్ఞాపకం తెచ్చుకొనడం చేత, ఆ దీర్ఘమైన లేఖలో అనేకవిధాలుగావున్న తనభయాన్ని-చంచలతను తేటతెల్లంగా వెల్లడించడంచేత, అతనికి కొంత శాంతి లభించింది. పక్కమీద పండుకొనడమే తడవుగా నిద్రపోయాడు మహేంద్రుడు.

ఉదయం అతడు నిద్ర లేచేసరికి బాగా ప్రొద్దు ఎక్కింది; కిటికీగుండా ఎండ వస్తూవుంది. మహేంద్రుడు వెంటనే లేచి కూర్చోన్నాడు. నిద్రనుండి మేల్కొనడంచేత రాత్రి తాను మానసికంగా అనుభవించిన అలజడి, చిత్తచాంచల్యమూ కొద్దిగా శాంతించింది. పడకనుండి లేవగానే రాత్రి ఆశకు

పంపడానికై ఆతడు వ్రాసిన లేఖ సిరాబుడ్డి, క్రింద ముక్కాళి పేటమీద కనిపించాయి. దాన్ని మళ్ళీ చదివి మహేంద్రుడు 'ధలేషని చేశాను; ఇది నాటకాల్లో, నవలల్లో వుండే పద్ధతి. ఈ లేఖ పంపకపోవడం చాలా మంచిదయింది. చున్న ఇది చూస్తే ఏమనుకొంటుంది? ఆమెకు ఈ లేఖలోని అధికభాగం ఆర్థమేకాదు' అని తనలో అనుకొన్నాడు. రాత్రి జరిగిన ఒక చిన్న ఘటనతో పెచ్చురిల్లిన హృదయావేగం ఇంత అసంగతంగా మించిపోయింది—ఇలా భావించి తనలోతాను సిగ్గుపడ్డేడు మహేంద్రుడు. ఆ జాబును ముక్కలుముక్కగా చింపి వేసి, సామాన్యమైన భాషలో ఒక చిన్న జాబును ఇలా వ్రాశాడు—“నీవింకా ఎంత ఆలస్యం చేస్తావు? మీ పెదతండ్రి నెంటనే వచ్చే అవకాశం లేకపోతే నాకు వ్రాయవలసినది. నేనే వచ్చి తీసుకవస్తాను. నీవు లేకుండా నేనిక్కడ వుండడం బాగాలేదు.”

26

మహేంద్రుడు వెళ్ళిన తర్వాత కొన్ని దినాలకే ఆశ కాశీకి రావడంచేత అన్నపూర్ణ మనసులో చాలా సందేహం కలిగింది. సంభాషణల్లో వినోదిని గురించిన చర్చ కూడా వచ్చింది. “ఐతే చున్న, నీసఖి ‘కంటి మెరమెర’ అంత తెలివిగలదీ, అంత గుణవంతురాలానా? అలాంటి స్త్రీ ప్రపంచంలోనే లేదా?”

“నిజం పిన్నమ్మా, ఆమె అలాంటిమనిషే. ఆమె బుద్ధికి అనుగుణంగానే రూపంకూడా వుంది. చాలా శుభ్రంగా అందుగా ఇంటిపనులు నిర్వహించడంకూడా బాగా తెలుసు.”

“నీసఖ కాబట్టి అన్ని విషయాల్లో అద్వితీయురాలుగా భావిస్తావు. బాగానేవుంది, ఐతే ఇతరుల దృష్టిలో ఆమె ఎలా కనుపిస్తూవుందో చెప్పు.”

“అత్తగారికి ఆమె అంటే మహా సంతోషం; ఎప్పుడు చూచినా ఆమెను ప్రశంసిస్తూనే వుంటుంది. ఆమె తన గ్రామానికి వెళ్ళడానికి ఎప్పుడు ప్రయత్నించినా అత్తగారు కంగారు పడుతూవుంటుంది. ఆమెలాగా ఎవ్వరూ సేవ చేయలేదు. ఇంట్లో దాసిగానీ, పనివాడుకానీ, ఎవరైనాకానీ, జబ్బుపడితే తల్లిలాగా వారికి సేవ చేస్తుంది.”

“ఆమె విషయంలో మహేంద్రుని భావం ఎలావుంది?”

“నారివిషయం నీకు తెలియనిదేముంది పిన్నమ్మా, తనకు నచ్చినమనిషితప్ప మరెవరి విషయమూ వారికి రుచి పడు. నా సఖిని అందరూ ప్రేమిస్తారు; ఐతే వీరికి ఆమెకు ఇంతవరకుబాగా మనసు కలవడంలేదు.”

“ఎందుకని?”

“నేనెంతో శ్రమించి వారిద్దరు కలుసుకొనే ఏర్పాటు చేశాను; ఐతే చాలా తక్కువగానే మాట్లాడుతుంటారు. వారి స్వభావం నీకూతెలుసుగా. పైవాళ్ళందరూ వారిని గర్విష్టి అనుకొంటారు, ఐతే అదివాస్తవంకాదు పిన్నమ్మా, వారు ఒకరిద్దరితోతప్ప మరెవ్వరితోను కలిసి మెలిసివుండరు.”

చినరవాశ్యం ఆకస్మికంగా వెలికిచెప్పడంచేత ఆశ చాల సిగ్గుపడింది. ఆమె గులాబిరంగు చెక్కిళ్ళమీద ఎరుపు వనా కనిపించింది. అన్నపూర్ణ తనలోతాను సంతోషించి—
“నిజమే, మహేంద్రుడు ఇక్కడికి వచ్చినప్పుడు వినోదిని ప్రస్తావనకూడా తేలేదు.” అన్నది.

“ఇదే వారిలోచోషం. వారు ప్రేమించని వారిని లెక్కలోకే తీసుకోరు. వారినెప్పుడు ఎదుగనట్లే - చూడనట్లే వుంటారు.” అని చిన్నబుచ్చుకొన్నది ఆశ.

“ఎవరిని ప్రేమిస్తారో వారినేచూస్తారు, ఎరిగివుంటారు, వారినే తమ సర్వస్వంగా భావిస్తారు. అంతేనా చున్నీ!” అని నవ్వింది అన్నపూర్ణ.

ఆశ జవాబు చెప్పకుండా నేలవైపు చూస్తూవుంది; ఆమె అరుణాధరాలలో హాసరేఖ ప్రస్ఫుటమౌతూవుంది.

“చున్నీ, బిహారిస్థితి ఏమిటి? అతడిక వివాహం చేసుకోడా?” అని మళ్ళీ ప్రశ్నించింది అన్నపూర్ణ.

ఈప్రశ్న వినగానే ఆశ పెదవులపైనున్న చిరునవ్వు గంభీరభావంలో లీనమై జవాబు చెప్పలేకపోయింది.

ఆశవల్ల ఏజవాబు లభించక పోవడంచేత అన్నపూర్ణ భయపడి—“నిజంచెప్పు చున్నీ, బిహారి టేమమేనా?” అని అడిగింది. అన్నపూర్ణకు బిడ్డా, పాపా ఎవరూలేరు. బిహారిని తన బిడ్డకంటే అధికంగా ప్రేమిస్తూవుంది. పారలొకికాపేక్షచే ఈ పుణ్యతీర్థంలో ఉంటూవుంది; ఐతే బిహారి భార్యతో కాపురం చేస్తూవుండగా చూచి ఆనందించకపోతినే అనేచింత

ఇప్పటికీ ఆమెను పీడిస్తూనేవుంది. తనకున్న పరిమితమైన బంధు జాలంలో అందరు సౌఖ్యంగానేవున్నారు; ఆమె అభిలాషలన్నీ పూర్తి అయినాయి; ఈ అభిలాష మాత్రమే తీరలేదు. బిహారి జ్ఞాపకం వచ్చినప్పుడంతా ఆమె చాలా కృకులపడుతూ వుంటుంది.

ఆశ:— బిహారిబాబు విషయం మాత్రం నన్నడగవద్దు.

అన్నపూర్ణ ఆశ్చర్యంతో—“ఏమవల్ల?” అని అడిగింది.

“వారివిషయం నేను చెప్పలేను.” అన్నది ఆశ.

ఇలాఅని ఆశ వేరొకగదిలోకి వెళ్లిపోయింది. అన్నపూర్ణ మౌనంగా ఆలోచింపసాగింది—‘బిహారి చాలా శీలవంతుడు. ఈ కొద్దిదినాల్లోనే వాడింత దుష్టచరిత్రుడయినాడా? చున్న కూడా వానివిషయం చర్చించడానికి వెరచి వానిపేరు వింటూనే పరుగెత్తిపోయింది. ఇదంతా విధివైరీపత్యం, లేక పోతే వానితో చున్న వివాహ సంభాషణలు సాగడమెందుకు? మహేంద్రుడు హతంచేసి చున్నని లాక్కోవడమెందుకు?’

చాలా దినాలకు తర్వాత అన్నపూర్ణకళ్లనుండి తిరిగి అశ్రువులు రాలసాగాయి. - ‘పాపం, బిహారి ఏదైనా అనుచితకార్యంచేసి వుండవచ్చు. తనకులభించలేదనే దుఃఖంతో మార్గంతరంలేక చేసివుండవచ్చు; సహజంగా వాడు చాలా మంచివాడు.’ అని తనలో అనుకొన్నది అన్నపూర్ణ. బిహారి దుఃఖాన్ని తన అంతరంగంలో చిత్రించుకొని వ్యాకులపడింది.

సంధ్యాసమయం. అన్నపూర్ణ డాబామీద కూర్చొని జపం చేసుకొంటూవుంది. ఇంతలో ఒకబండి ద్వారంవద్ద

అగింది. బండివాడు ద్వారంమీద ధ్వనిచేసి కేకవేశాడు. ఆమె వ్యాకులంగా—“ఇవ్వాళ అలహాబాదునుంచి మా ఆడుబిడ్డ ఆమె కూతురు వస్తారని తెలిసింది. వారిబండివలెనే తోస్తుంది. లాంతరు తీసుకొని క్రిందికివెళ్లి తలుపుతీయ్యి, నేను జపంచేసు కొంటున్నాను.” అని ఆశతో చెప్పింది.

లాంతరుతీసుకొని క్రిందికివచ్చింది ఆశ. కాని తలుపు తెరవగానే బిహారి నిల్చునిఉండడం కనిపించింది—“ఇదేమి వదినా, నీవు కాళీకి రావడంలేదనివిన్నానే”—అన్నాడు బిహారి.

ఆమె చేతిలోనిలాంతరు క్రిందపడిపోయింది! ఆమె ఒక భూతాన్ని చూచినట్లుగా త్రుటిలో మేడమీదికి పరుగెత్తింది. గడగడవణకుతూ “పిన్నమ్మా, నీపాదాలమీద పడతాను, ఇప్పుడే ఇక్కడినుండి వెళ్లిపోమ్మని వారితోచెప్ప.” అన్నది.

అన్నపూర్ణ:— అదరిపడి “ఎవరితోచున్నీ, ఎవరితో?”

“బిహారిబాబు! ఇక్కడికి కూడా వచ్చాడు!” అంటూ ఆశ గదిలోదూరి లోపల గొల్లెంవేసుకొని ధైర్యంగా కూర్చుంది.

బిహారి క్రిందవుండి అన్నిమాటలు వింటూనే వున్నాడు. అతడు వెంటనే వెనుకకు తిరిగాడు. ఇంతలో గోముఖం, జప మాల అక్కడేపారవేసి అన్నపూర్ణ క్రిందికివచ్చింది. తన శరీరంలోని బలమంతా ఎవరో అపహరించినట్లుగా బిహారి ద్వారంయెదుట నేలమీద కూర్చున్నాడు.

ఆమె తనవెంట దీపంతీసుకొని రాలేదు; బండికి అమర్చి వున్న గ్రుడ్డిదీపపు వెలుగుమాత్రం బిహారి ముఖంమీద పడింది.

అందుచేత బిహారి ముఖస్థితి గమనించలేకపోయింది అన్న పూర్ణ. మెదడు గిరగిరా తిరుగుతూ వుండడంచేత ఆమెను చక్కగా చూడలేకపోయాడు బిహారి.

అన్నపూర్ణ తీవ్రస్వరంతో “బిహారీ!” అని పిలిచింది.

ఆతిథ్యగవంతుడా, ఆ చిరపరచితమైన స్నేహపూరిత స్వరం ఏమయింది! దీనివల్ల కఠినమైన న్యాయవిచారణ జరిగేలాగా కనిపిస్తూవుంది. ఈ ధ్వని వినుగుకంటేకూడా కఠినంగా వుండే! తల్లీ, అన్నపూర్ణా! మందభాగ్యుడైన బిహారి ఇలాంటి అంధకారంలో నీమంగళకరమైన పాదాలను ఆశ్రయించడానికి వచ్చావు, నీ యీ తిరస్కారభక్తిని ఎవరిమీద ప్రయోగిస్తున్నావు? ఆ కఠినధ్వని అశక్తుడైన బిహారిలో ఆపాదమస్తకం విద్యుచ్ఛక్తిలాగా ప్రసరించింది. “చాలు, పిన్నమ్మా, ఇంకేమీ చెప్పవద్దు! నేను వెళ్తున్నాను.” అని దీనంగా చెప్పి, దూరా న్నుండే శిరస్సు నేలకు వంచి ప్రణామంచేశాడు; ఆమె పాదాలు తాకేధైర్యంకూడా అతనికి కలుగలేదు. తల్లి తన మృత శిశువును ఎలా గంగాప్రవాహంలో విసర్జించివేస్తుందో అలాగే అన్నపూర్ణ ఆ చీకటిరాత్రిలో బిహారిని మానంగా పంపివేసింది; ఒక్కసారి అతణ్ణి పిలువనుకూడాలేదు; బండి బిహారిని తీసుకొని చూస్తూచూస్తూ వుండగానే అదృశ్యమయింది.

ఆరాత్రే ఆశ మహేంద్రునికి జాబు వ్రాసింది—“నేటి సాయంకాలం అకస్మాత్తుగా బిహారిబాబు ఇక్కడికి వచ్చాడు.

మా పెదనాన్న కలకత్తాకు రావడం ఇంకా నిర్ణయం కాలేదు; మీరు వెంటనే ఇక్కడికి వచ్చి నన్ను తీసుకు వెళ్ళండి.”

27

అదినం రాత్రి అంతా మేల్కొనడంచేత మహేంద్రుని శరీరంలో ఒకవిధమైన శిథిలత్వం కనిపించింది. ఉద్వేగంవల్ల మనస్సులోకూడా ఒక విధమైన దుఃఖభాయలు అలము కొన్నాయి. ఫాల్గుణమాసం, పగటిసమయం. వేడిగాడ్పులు ప్రారంభించాయి. మామూలుగా మహేంద్రుడు ప్రతిదినం ఉదయం లేచిలువద్ద పుస్తకం తీసుకొని చదవడానికి కూర్చోనే వాడు. ఈరోజు ప్రక్కమీద దిండు ఆధారంగా కూర్చోని ఆలోచనలో పడ్డాడు. ప్రొద్దెక్కినప్పటికీకూడా స్నానానికి లేవలేదు. వీధుల్లో కేకవేసి అమ్మకొనేవాళ్ళు తమవస్తువులు తీసుకొని అమ్ముకొంటున్నారు. ఆఫీసులకు వెళ్ళేవారి బళ్ళు గబగబా వెళ్ళుతున్నాయి. పొరుగున ఒక క్రొత్త ఇల్లు నిర్మాణ దశలో ఉంది. కూలీల బాలికలు దిమ్మిసలు కొడుతూ కలసి కట్టుగా గీతాలు పాడుతున్నారు. కొంచెం వేడిగానున్న దక్షిణ గాడ్పులు తగులడంచేత అసలే బాధపడుతున్న శరీరంలోని నరాలన్నీ ఇంకా శక్తిహీనము లవుతున్నాయి. నిజంగా ఈ వసంతదినాలు ఏ కఠినప్రతిష్ఠకుగాని, ఏ అసాధారణమైన కార్యానికిగాని, మానసికమైన ఆందోళనకుగాని తగినవికావు; ఈ దినాల్లో అన్నిపనులూవదలి ఆనందంగా పడుకోవాలనిపిస్తుంది.

ఇంతలో వినోదినివచ్చి—“మహేంద్రబాబూ, ఈరోజు మీస్థితి ఎలావుంది? స్నానంచేయరా? భోజనం సిద్ధంగావుంది. మీరింతవరకు పడుకొని నిద్రిస్తూనేవున్నారు! మీ ఆరోగ్యం బాగాలేదా? తల నొప్పిగావుందా?” అని పలుకరిస్తూ మహేంద్రుని శిరస్సుమీద తనచేయివ్రచి చూచింది.

మహేంద్రుడు కళ్లు కొంచెంగా మూసుకొని బొంగురు పోయిన కంఠధ్వనితో—“ఈవేళ వంట్లో అంత బాగాలేదు. అదోలావుంది; స్నానంచేయను.” అన్నాడు.

“స్నానంచేయరూ—సరేపోనీ; వచ్చి అన్నంతినండి.” అని ఆమాటా యీమాటా చెప్పి సమృత్తిపరచి స్నానానికి తీసుకొనిపోయింది వినోదిని. స్నానంచేయగానే బ్రతిమలాడి భంగపడి భోజనంపెట్టింది.

భోజనం చేయగానే తిరిగి తనగదిలోకివచ్చి పడుకొన్నాడు మహేంద్రుడు. ఆమె తలగడదిక్కుగా కూర్చొని అతని తల తిన్నగా ఒత్తుతూవుంది. మహేంద్రుడు కళ్లుమూసుకొనే—“వినోదినీ, నీవింతవరకు ఏమీ భోజనం చేయలేదు; ఇకవెళ్లి భోజనంచేయ్యి.” అన్నాడు.

ఎంతచెప్పినా వినోదిని వెళ్ళనేలేదు. సోమరితనాన్ని కలిగించే మధ్యాహ్నపు వేడిగాడ్పులచే గదిద్వారానికి వ్రేలాడగట్టబడివున్న పరదా ఎగురడం మొదలుపెట్టింది. గోడ వెంబడిగానున్న కొబ్బరిచెట్టు అర్ధంలేకుండా అదేపనిగా మర్మరధ్వనులు చేస్తూవుంది. మహేంద్రునిగుండెలు దడదడకొట్టుకొంటున్నాయి. వినోదిని దీర్ఘనిశ్వాసాలు మహేంద్రుని

మస్తకంమీది ఉంగరాలుతిరిగివున్న చిరువెండ్రుకలను తాళగతిననుసరించి నాట్యంచేయిస్తున్నాయి. ఆమె నోటివెంట కూడా ఏమాటా రావడంలేదు. మహేంద్రుడు కళ్లుమూసుకొని—‘ఇప్పటికే సీమారహితమైన అనంత సంసారప్రవాహంలో చాలాదూరం కొట్టుకొని వచ్చాను; ఈ జీవననౌక ఎప్పుడు ఎక్కడ ఒడ్డుపడుతుందో! దీనివల్ల ఎవరికైనా ఏమైనా ప్రయోజనముంటుందా?—అధవాడంటే ఎంతకాలం?’ అని ఆలోచిస్తున్నాడు.

తలగడచిక్కుగా కూర్చొని మహేంద్రుని తల ఒత్తుతూ ఒత్తుతూ దుస్సహమైన యవ్వనభారంచేత తీన్నతిన్నగా వినోదిని తల క్రిందికివంగింది. ఆఖరుకు నల్లతాచులాగా నాట్యంచేస్తున్న ఆమె కేశసముదాయపు కొనలు మహేంద్రుని చెక్కిళ్లమీద పడ్డాయి. గాలికి కదులుతూవున్న ఆ వెండ్రుకల కొనల కంపితకోమల స్పర్శవల్ల మహేంద్రుని శరీరమంతా గజగజ వణికిపోయింది. అతని ఉచ్చాస్య నిశ్వాసాలు అతడి గుండెల్లోనే అణిగిపోయాయి; అవి బయటికి రావడానికి వున్న మార్గాలు ఎవరో మూసివేసినట్లయింది. అతడు గబగబా లేచి కూర్చొని, వినోదినివైపు చూడకుండానే నిల్చొని, “నాకు కాలేజివేళ అయింది, వెళ్ళుతున్నాను.” అన్నాడు.

వినోదిని:— గాభరా పడకండి, మీ దుస్తులు తెచ్చి ఇస్తాను.

మహేంద్రుడు కాలేజికి వెళ్ళుతూ ధరించేబట్టలు తెచ్చి ఇచ్చింది వినోదిని. త్వరత్వరగా బట్టలు కట్టుకొని అతడు కాలేజికి

నెట్టాడు; ఇతే అక్కడకూ; అతని మానసికస్థితి చక్కబడలేదు. చాలాసేపు చదవడానికి స్వర్ణక్షయత్నంచేసి రెండు గంటలకే తిరిగి నచ్చాడు.

మహేంద్రుడు గదిలోకి వస్తూనే, గుండెల కింద దిండు పెట్టుకొని పడుకొని ఏదో పుస్తకం చదువుతూవున్న వినోదినిని చూచాడు. గుంపుగుంపుగా పోగువడ గండుచుమ్మెవల్లాగా నల్లని కేశసముదాయమంతా ఆమె పీపుమీద సుమకొని ఉన్నది. అతడి సాదరక్షల చప్పుళ్ళు ఆమె విన్నట్లేలేదు. మహేంద్రుడు చప్పుడుకాకుండా ఆమె నెచుకనైపుగా నిలబడ్డాడు. తదేక ధ్యానంతో చదువుతూచదువుతూ ఒక పెద్ద నిట్టూర్పు విడిచింది వినోదిని.

మహేం:— ఓ కరుణామయీ, కల్పిత పురుషుల కొరకు నీ సహానుభూతిని అనవసరంగా ఎందుకు వ్యర్థంచేస్తావు? ఏం చదువుతున్నావో—చెప్పు.

వినోదిని కంగారుతో లేచి కూర్చొని వెంటనే ఆ పుస్తకాన్ని తన చెరగుచాటున దాచింది. మహేంద్రుడు దాన్ని లాక్కొని చూడడానికి ప్రయత్నిస్తున్నాడు. చాలాసేపు పోరాడిన తర్వాత ఆమె ఓడిపోయింది; అతడు ఆమె చెరగుచాటునవున్న పుస్తకాన్ని తీసుకొని చూచాడు. అది బంకిం బాబుగారి 'విషవృక్షం.' వినోదిని రోజుతూ, కోపంతో తన ముఖం ప్రక్కకు తిప్పి మాట్లాడకుండా కూర్చోంది.

మహేంద్రుని గుండెలు మహాతీవ్రంగా కొట్టుకొంటున్నాయి. అతడు మహాప్రయత్నంతో నవ్వి అన్నాడు—

“ఛీ ఛీ, చాలా మోసం చేశావు! అది నేను చూడరాని వస్తువేమోనని అలోచించాను. ఇంతా కష్టపడి చూస్తే విష వృక్షమేనా!”

వినోదిని:— భలే, నావద్ద దాచతగిన వస్తువేముంది?

“నిజమే; కాని ఒకవేళబిహారివద్దనుండి యేదైనాజాబు వచ్చిందే అనుకో...” అని వెంటనే అన్నాడు మహేంద్రుడు.

క్షణంలో వినోదిని కళ్ళలో విద్యుత్కాంతి మెరిసింది. ఇంతవరకూ ఇంట్లో ఏమూలనో కామదేవుడు తాండవం చేస్తున్నాడు. ఇష్టానుకూలమయిన మరొకసారి కాలి బుగ్గివిపోయాడు. భగ్గున మండిన అగ్నిశిఖలాగా వినోదిని దూరంగా నిల్పింది. మహేంద్రుడు ఆమెచేయి పట్టుకొని “నా పరిహాసానికి ఊమిం చాలి, నావల్ల అపరాధం జరిగింది.” అన్నాడు.

వినోదిని తనచేతిని విడిపించుకొని—“ఎవరిని పరిహాసం చేస్తున్నావు? నీకు వారితోమైత్రి నెరపగలిగిన యోగ్యతవుంటే పరిహాసాన్నికూడా నేను సహిస్తాను. నీ వా ఉన్నతస్థితికి తగిన వాడవుకావు. వారిస్నేహం చేసేయోగ్యత నీకు లేనప్పుడు వారిని పరిహసింపవద్దు.” అన్నది.

అమె బయటికివెళ్ళడానికి రెండడుగులువేసింది; మహేంద్రుడు రెండుచేతుల్తో ఆమెకాళ్ళపట్టుకొని అడ్డగించాడు.

ఇదే సమయంలో గోడమీద ఎవరిదో నీడకనిపించింది. మహేంద్రుడు వెంటనే వినోదిని కాళ్ళవదలి, అదరిపడి వెనుకకు తిరిగిచూచాడు, బిహారి నిల్పిన ఉన్నాడు!

బిహారి వేర్వేరుగా వారిద్దరిమీద దృష్టినిసారించి నెమ్మదిగా “వేళగానివేళ నచ్చాను, కాని ఎక్కువసేపు నిండను. ఒక్కమాట చెప్పడానికే నచ్చాను. నేను కాశీకి వెళ్ళాను. వదిన అక్కడికి వెళ్ళిందని నాకు తెలియ నాకు తెలియ కుండానే ఆమె దృష్టిలో అపరాధినయ్యాను; ఆమెను ఊమా పణకోరే అవకాశం నాకులేదు. ఆకారణంచేత మిమ్ము ఊమా పణవేడడానికి నచ్చాను. — నామనసులో తెలిసో తెలియకో ఏదయినా పాపభాయలు పడివుంటే, వాటివల్ల ఆమెకు ఏమిఁక కలుగనియవద్దని మిమ్ము ప్రార్థిస్తున్నాను.” అన్నాడు.

బిహారియెదుట అదాటుగా తన బలహీనత ప్రకటించుకొనడంచేత మండిపడిపోయాడు మహేంద్రుడు. ఇది అతడు దయచూపవలసిన తరుణంకాదు. అతడు వ్యంగ్యంగానవ్వి— “గుమ్మడికాయల దొంగ ఎవరంటే వీవు తడవుకొన్నాడట— ఆసామెతగావుంది నీవ్యవహారం! నేను నిన్ను అపరాధం స్వీకరించమని కోరలేదు, వద్దనీకోరలేదు. అలాంటప్పుడు ఊమాపణ కోరి నీసాధుత్వాన్ని చూపించుకోడానికి నచ్చావా?” అన్నాడు.

బిహారి కొయ్యబారిపోయి, కొంతసేపు అలాగే నిలబడి వున్నాడు—తర్వాత ఎదో మాట్లాడ ప్రయత్నించాడు, ఇంతలో వినోదిని అడ్డుతగిలి అన్నది — “బిహారీబాబూ, మీరేమీ జవాబీయవద్దు, మరేమీ మాట్లాడవద్దు! ఈ మనిషి తన నోటితో అన్నమాటలతో తన ముఖాన్నే ఆపయశాన్ని రుచుకొన్నాడు; ఆ అవకీర్తి మీ సమీపానికైనా రాలేదు.”

వినోదాని అన్నపూర్ణలు బిహారి చెవిలో పడ్డాయో లేదో, అది విన్నాడంటేము. వినమరుతో లేచివెళ్ళేవానిలాగా అతని బిహారి ద్వారానుంచిగా వెట్లనైపు వెళ్ళాడు.

వినోదాని అతని వెనువెంటనేనెళ్ళి—“బిహారిబాబూ, నాకు చెప్పగలగదేమోలేదా ? ఏమైనా చీవాట్లు పెట్టవలసి వుంటే పెట్టండి!” అన్నది.

బిహారి వచాబు చెప్పుకుండా వెళ్ళుతున్నాడు. వినోదాని ముందుకు మిగిలి అతనికి వెండుచేతుల్ని పట్టుకొంది. బిహారి ఎంతో అనూహ్యంతో ఆమెను ప్రశంసించివెళ్ళిపోయాడు. ఆ ప్రశంసతో ఆమెవడిపోయిననంగతి అతనికి తెలియనేలేదు.

ఆమె క్రిందపడ్డప్పుని వినిపించగానే మహేంద్రుడు పరుగుత్తుకొంటూ నచ్చాడు. వినోదానికి ఎడమమోచేయి చిట్టి పోయి గాయపడ్డది, రక్తం ప్రవహిస్తూవుంది.

మహేంద్రుడు:— అరే, పెద్దదెబ్బ తగిలిందే!

మహేంద్రుడు తన ధోవతిని చింపి గాయానికి కట్టు కట్టడానికి సిద్ధపడ్డాడు.

ఆమె వెంటనే చేతిని ప్రక్కకు తిప్పి—“వద్దు, వద్దు, ఏమీ చేయవద్దు, రక్తం కారనివ్వండి.” అన్నది.

మహేంద్రుడు:— కట్టుకట్టి ఇప్పుడే మందు వేస్తాను. ఇక నొప్పి పెట్టకుండా మానిపోతుంది.

వినోదాని ప్రక్కకు తొలగి—“ఇది బాగుపడాలని నేను కోరడంలేదు; ఆగాయం అలాగే వుండాలి.” అన్నది.

మహేంద్రుడు:— నేను నా బొమ్మలను, నా పాత్రలను నాకు
ఇతరుల ఎదుట నిపు యివ్వకేలాగా, అట్లే నీ వాటమేలాగా
చేశాను. నా యీ అపరాధాన్ని తమింపలేవా?

వినోదిని:— తమింపదు నందుకు కోరుతావు? నిపు
మంచిపాత్ర చేశావు. నేను ఇతరులకు యివ్వకేలాగా? లేక నన్ను
నీ అత్యుపేక్షను నన్ను దెబ్బకొట్టి వేళ్ళనాటి నానాపాపము.
నాకాళ్లు పట్టుకొని నిలుపుకోవలచుకొన్నవాని ఎరాయి
నాభిష్టమా?

మహేంద్రుడు:— అనందంతో ఉన్నదామి. గర్లవస్వరూపిణి
“అలాగైతే నిపు నా ప్రేమను గ్రహిస్తావా వినోదిని?” అన్నాను.

“తీసికొనకపోయినా, ‘వద్దు’ అని విడిచిపెట్టే అంత అధిక
ప్రేమను నాజీవితంలో పొందలేదు!”

అప్పుడు మహేంద్రుడు వినోదిని రెండు చేతులను
పట్టుకొని “అలాగయితే రా, నాగదిలోకి రా. ఈవేళ నీకు నేను
చాలా కష్టం కలిగించాను; నీవుకూడా నామనస్సుకు గాఢ
కలిగించి వచ్చివేశావు; మనకష్టాలు - దుఃఖాలు ఒక్కసారిగా
అదృశ్యం కాకపోతే ఎంతైనా - ఎంత నిద్రించినా మనకు
వంటపట్టదు - శాంతి లభించదు.” అన్నాడు.

వినోదిని:— నేనుకాదు - ఈవేళకి నన్ను విడిచి
పెట్టు. నేను నీకేమైనా దుఃఖాన్ని కలిగించివుంటే తమించు.

మహేంద్రుడు:— నీవుకూడా నన్ను తమించు, లేకపోతే
రాత్రికి నిద్రకూడా పట్టదు.

వినోదిని:— తమించాను.

అంతట అధీపతైన మహేంద్రుడు వినోదినిచేత క్షమా
క్రమములకు నివర్తనంగా చేతిలో చేయి వేయించుకొనాలని
ఉద్విగ్నముడయ్యాడు. కాని వినోదిని ముఖలక్షణాలు చూడగానే
అలా అడిగడానికి సాహసించలేకపోయాడు. సబ్బుడై నిలబడి
పోయాడు. వినోదిని మెట్లగుండా దిగిపోయింది. మహేంద్రుడు
తిన్నతిన్నగా మెట్లమీదనుండి పైడాబామిదికి వెళ్ళాడు.
అక్కడ అటూఇటూ తిరుగ నారంభించాడు. బిహారి ఎదుట
ఇవ్వాలి అంతా విస్పష్టమయిపోయిందనుకొన్నాడు. ఇందుకు
మహేంద్రునికి దుఃఖం కలుగలేదు. ఇక నిశ్చింతగా వ్రుండ
వచ్చునని సంతోషించాడు. ఇలాంటి పనులు చాటుమాటుగా
జరిపేవాళ్ళు తమ చేష్టలకు తామే అసహ్యించుకొంటారు.
ఎవరో ఒకరికి తెలిసివుంటే ఆభయం, దుఃఖం, అసహ్యం
చాలావరకు అన్నీ తొలగిపోతాయి. మహేంద్రుని పరిస్థితికూడా
ఇలాగేవుంది. ఇప్పుడు నేను కల్లబొల్లిగా 'సచ్చరిత్రుడు' అనే
పేరు పొందగోరడంలేదు. ఇప్పుడు నాధర్మం ప్రేమ; నేనామెను
ప్రేమిస్తున్నాను; ఇది అసత్యంకాదు - అని తనలో అను
కొన్నాడు మహేంద్రుడు.

తన ప్రేమమీది గౌరవంతో అతడు తన దుష్ప్రవర్తనాన్ని
తెలిసికొనినకాడా, దాన్ని లెక్కచేయకుండా గర్వంతో
పోంగి పోతున్నాడు.

అతడు ఆ ప్రశాంత సంధ్యాసమయంలో మానంగా
తళతళలాడుతున్న నక్షత్ర సమూహంతో అలంకృతమైయున్న
అనంతవిశ్వాన్ని తృణప్రాయంగా లెక్కకట్టి—'లోకం నన్ను

ఎంతచెడ్డవానిగానైనా భావించని, లేకమాపించని, నేను మాత్రం ప్రేమితుణ్ణి! అని తనలో అనుకొన్నాడు.

తనమనసులో ప్రతిష్ఠించువున్న వినోదిని చూడటా-
యావత్ప్రపంచాన్ని, ఆకాశాన్ని, తన సమస్త కర్తవ్యాన్ని
కప్పివేశాడు మహేంద్రుడు. నేను ఆకస్మికంగా విహరించుచు
మహేంద్రుని జీవనకళాకాలతో నిండివున్న సిరాపాత్రను తల
క్రిందులుచేసి పగులగొట్టివేశాడు; వినోదిని నల్లని నేత్రాల
లోను, నల్లని వెండ్రుకలలోనువున్న నలుపురంగు చూస్తూ
చూస్తూ వుండగానే విస్తరించి మొదట కొంత తెలుపుగా కొంత
నలుపుగావున్న చిత్రాన్ని ఏకాకారంగా అలికవేసింది—తన
రంగులో లీనంచేసుకొన్నది.

28

మరుసటిదినం పడకనుండి నిద్రలేస్తూనే మహేంద్రుని
హృదయం ఒకవిధమైన సుఖంతోకూడిన మధుర ఆవేశంతో
నిండి పొంగిపొర్లుతున్నట్లనిపించింది. సువర్ణమయమైన ప్రభాత
కాంతులు అతడి అన్ని అభిలాషల్ని, అన్ని ఆలోచనల్ని,
సువర్ణమయంగా చేశాయి. పృథ్వి ఎంత సుందరంగావుంది,
ఆకాశం ఎంత మనోహరంగావుంది, వాయువు పుష్పపరా
గాన్నివలె తన మనస్సును ఎంతహాయిగా విహరింపజేస్తూవుంది!

ప్రాద్దు పొడవగానే ఒక భిక్షుకుడు ద్వారంలో కంజరి
వాయిస్తూ పాడుతున్నాడు; నౌకరు అతణ్ణి వెళ్లమంటున్నాడు.

మహేంద్రుడు కూర్చున్న కోపించి భిక్షుకునికి ఒకరూపాయి యిచ్చిపంపాడు. కొంత గదిలోనుండి లాంతరు తెస్తున్నాడు; అజ్ఞానశిల్పి లాంచెసి కందపడి ముక్కలు ముక్కలై పోయింది. నానాభయంతో నలుకుతూ మహేంద్రునివైపు చూచినాగాడు; మహేంద్రుడేమీ మాట్లాడకుండా నవ్వుతూ గాజముక్కలన్న జాగ్రత్తగా ఏరి వెలుపల పారవేయవలసిందిగా అజ్ఞానశిల్పిని. అతడు ఈవేళ తనకుకలిగే యేచెడుగును చెడ్డగా భావించడమేలేదు.

ఇన్ని దినాలనుంచి ప్రేమ తెరచాటుగావుండి ఇంద్రజాలం చేస్తూవుంది; నేడది ఎదుటికివచ్చి తెరతొలిగించింది. ప్రపంచాన్నంతా కప్పివేసిన తెర ఎగిరిపోయింది. ప్రతిదినమూ కనిపించే ప్రపంచంలోని అవిదీతాలంతా ఏమయిందో తెలియడంలేదు. చెట్లూ ఆకులూ, పశువులూ, పక్షులూ, పశుపక్షులు, మార్గంలోని జనసమూహం, పట్టణంలోని కోలాహలం, అన్నీ అందంగా కనిపిస్తున్నాయి. ఈ విశ్వ వ్యాపితమైన క్రొత్తదనం ఇంతకుముందు ఏమయింది?

విదోదిని ఈవేళ ఇతర దినాల్లోలాగా సాధారణభావంతో కనిపించదనుకొన్నాడు మహేంద్రుడు. నేటి సంభాషణలు కవితల్లో వ్రాయదగినవి, భావసంగీతంలో ప్రకటింపదగినవి కూడా అవుతాయి.

మహేంద్రుడు ఈరోజును ఐశ్వర్యపూర్ణంగాను, సౌందర్యపూర్ణంగానుచేసి, సృష్టికంటె సంఘంకంటె ఉత్కృష్టమైన 'అల్ఫలైలా' యొక్క 'అద్భుత దినం'గా మార్చివేయాలని

అనుకోనివిధమున, అది కలుగలే, కలుగదాకే, దానిలో ప్రసూతి ప్రకృతికాన్డము, దానిని, వాస్తవమున నీవీదివిజాలము.

లేదీ ఉపయోగమునీ యిశ్వరుని ముఖము చూచు లంగాను, తీరించుకాను, ఉత్సాహంగాను చెంది, అదిమి తన గదినుండి లేచి చాచుకట్ట ఉత్సాహమునా తిరుగుకూ వున్నాను. ఈవేళ కాతలకూడా నీవీలేచిపోయామి. అవస్థ కింగా నేప్పుడు కలిసికొనడం సంభవిస్తుందో; అలాగ్నాన్ని ఏ పంచాంగకారుడు నీవేళి-పకపోయామి.

ఇంటి పనుల్లో చుగ్గుమైపున్న విచోదిని కంటివ్యయలు ఒకప్పుడు వంటఇంటినుండి, ముగిసిప్పుడు నానూనగదనుండి వినిపిస్తున్నాయి. కాని మహేంద్రునికేది కచ్చడంలేదు. మహేంద్రుడు నేను విచోదినిని ప్రపంచంచుండి అలించి తన మనసులో ప్రతిష్ఠించుకొన్నాడు.

ఏవిధంగాకూడా ప్రొద్దు గడవడంలేదు. అతను స్నానం చేసి భోజనం చేశాడు. ఇంటి పనులన్నీ ముగిశాయి. మధ్యాహ్నమయింది, ఇంట్లో నిశ్శబ్దంగా వుంది, అప్పటికే విచోదిని కంటబడలేదు. సుఖదుఃఖాలు, అశానిరాశలు మహేంద్రుని హృదయతంత్రుల నన్నింటినీ ధ్వనింపజేస్తున్నాయి.

నిన్న లాగుకొన్న 'విషవృత్తం' ప్రక్కమీదనే పడి వుంది. దాన్ని చూడగానే ఆ గింజులాట జ్ఞాపకం వచ్చి మహేంద్రుని శరీరమంతా గగుర్పొడిచింది. విచోదిని తన గుండెలక్రింద ఉంచుకొని పడుకొన్న దిండు తన తలక్రింద పెట్టుకొని 'విషవృత్తం' తీసి పేజీలు త్రిప్పు మొదలుపెట్టాడు.

పుట్టులు పుట్టవూ త్రిష్టవూ తన మనస్సును చదువులో లగ్నం చేశా ; చదువుచూ చదువుతూ ఐదు గంటలయింది; కాని ముహూర్తమున గ్రహించనేలేదు.

ఇంతలో ఒక పక్కెంలో పప్పు, మిఠాయిలు, మరొక పక్కెంలో తరిగి నువ్వాననగల పంచదార చిలకరించిన కర్బుజా ముక్కలు తీసుకొని వినోదిని గదిలోకి వచ్చింది. ఆ తెచ్చిన వన్నె మహేంద్రుని ఎదుట వుంచి “ఏం చేస్తున్నారు మహేంద్ర గారూ? ఇలా వున్నారేమిటి? ఐదు గంటలయింది, ముఖం కడుక్కోలేదు - బట్టలు మార్చలేదు. ఇంతవరకూ అలాగే పడుకొన్నారేమిటి?” అన్నది.

మహేంద్రుని మనసు చిన్నబోయింది. నేడు తాను అలా ప్రవహించానికి కారణం—వినోదిని అడుగవలసిన సంగతేనా? ఆమె ఆమూత్రం తాను ఊహించుకోలేదా? ఈ దినంకూడా మామూలు దినాలవంటిదేనా? అభిలాషలు చల్లబడిపోతా యేమోననే భయంచేత నిన్నటి సంగతుల్ని గురించి ఏమీ ప్రస్తాపించలేకపోయాడు మహేంద్రుడు.

అతడు ఫలహారం చేస్తున్నాడు. వెలుపల ఎండలో ఆరవేయబడిన మహేంద్రుని వస్త్రాలను తెచ్చి మడిచి పెట్టె లోను, అల్మేరాలోనూ పెడుతూవుంది వినోదిని. — “కొంచెం ఆగు, నేనూలేచి నీకు సహాయం చేస్తాను.” అన్నాడు మహేంద్రుడు.

వినోదిని నవ్వుతూ—“మీరూ నమస్కారం, మీతో మైనా చెయ్యండి, కాలి సహాయమాత్రం చెయ్యవద్దు.” అన్నది.

మహేంద్రుడు త్వరత్వరగా లేచి చేతులు మూతి కమక్కుని—“బాగావుండి! నీవు నన్ను బాత్రిగా నిష్ప్రయోజకునిగా భావిస్తున్నావే! సరే, ఇనాళ పక్షించుకో.” అన్నాడు.

ఇలాఅని అవకతవకగా బట్టలు మడతపెట్టడానికి పయత్నిస్తున్నాడు. అతడి చేతిలోని బట్టలు తీసుకొని—“అలా ఉండనీయండి. బాగా సహాయపడుతున్నారు, నాకింకా పని ఎక్కువ చేస్తున్నారు.” అన్నది వినోదిని.

మహేంద్రుడు:— మంచిది. ఐతే నీవు చేస్తూవుండు, నేను చూచి నేర్చుకొంటాను.

అల్మేరాకుఎదురుగా వినోదినికి ప్రక్కగా క్రిందకూర్చున్నాడు మహేంద్రుడు. ఆమె వస్త్రాలను విదిలిస్తున్నట్లుగా నటిస్తూ మహేంద్రుని మీదుగా వంగివంగి బట్టలుమడిచి అల్మేరలో పెడుతూవుంది. నేటికలయిక ఇలా ప్రారంభం అయింది. మహేంద్రుడు ఉదయాన్నుండికన్న కలల అపూర్వ చిహ్నాలేమీ గోచరించడంలేదు. ఇలాంటి కలయికలో—కవి తల్లో అల్లడానికి, సంగీతంలో గానంచేయడానికి, నవలల్లో వ్రాయడానికి తగిన సామగ్రి లభించదు.

అతడెంత ఆలోచించినా, తాను కల్పించుకొన్న మనోరథాన్ని ఎలా పూర్తిచేసుకోవాలో నిర్ణయించుకోలేక

పోయాడు. — ఎలా ఏర్పాటు చేయాలి, ఏ సంభాషణలు జరుగుతాయి, ఏయే భావాలు ప్రకటించవలసి వుంటుంది, ఏయే సమస్యలనున్నటిని ఏమారుమూల నలిపి నాశనం చేయాలి — ఏమో అర్థంకావడంలేదు. ఈవిధంగా బట్టలు విడిలించి మడిచిపెనుతూ — పరిహాసంచేస్తూ, తన అసంభవమైన వూహించరాని గూఢస్వప్నాలనుండి విముక్తిపొందిస్వాస్థ్యాన్ని పొందాడు.

ఇదే సమయంలో రాజలక్ష్మి ఆగదిలోకి వచ్చింది — “అమ్మాయి బట్టలు మునుస్తున్నది, నీవిక్కడ కూర్చోని ఏమి చేస్తున్నావు?” అని మహేంద్రుని అడిగింది.

వినోదిని: — చూడు అత్తయ్యా, అనవసరంగా ఇక్కడ కూర్చోని నాపనికూడా సాగనివ్వడంలేదు.

మహేం: — బాగుంది, నేనుకూర్చోని ఎంత సహాయం చేస్తున్నాను.

రాజ: — నిజమేరా నాయనా! నా అదృష్టం! నీవు చాలా సహాయంచేస్తావు! అమ్మా, వీడికి చిన్ననాటినుండి ఇదేఅలవాటు. అమ్మా పిన్నమ్మలకు ముద్దుబిడ్డ కావడం చేత ఏపని తానుగాచేయలేదు. ఇలాఅని పనిపాటులు చేతగాని తన బిడ్డవైపు తల్లి ప్రేమపూర్ణమైన దృష్టితో చూచింది. ఆమె నిష్ప్రయోజకుడైన, తన ప్రేమకు పాత్రుడైన ముద్దు బిడ్డను ఏవిధంగాను కనుగొందనీయరాదని వినోదినిని ఎప్పుడూ కోరుతూవుంటుంది. పుత్రునికి సేవచేసే కార్యభారాన్ని ఆమెకు అప్పగించి రాజలక్ష్మి చాలా సుఖంగాను, చింతారహితంగాను

ఉంది. ఇప్పుడు మహేంద్రుడు వినోదినిని నాకవిస్తున్నాడని, వెళ్ళకుండా వినోదిస్తున్నాడని ఆమెకు చాలా ఆనందం కలిగింది. “అమ్మాయి, ఈవేళ మహేంద్రుని కీతాకాలపుదుస్తులు ఎండలో వేశావు, ఇనాళ కేపు క్రొత్త చుమాళ్ళమీద వాడి కేస్తు కట్టు. నిన్నిక్కడికి తెచ్చి సుసజ్జితచేకపోతున్నాము; పైగా రాత్రింబగళ్ళ పనులు చేయించి కట్టవేస్తున్నాము!” అని మహేంద్రుడు వినేలాగా అన్నది. రాజలక్ష్మి.

వినోదిని:— అత్తయ్యా, మీరిలా అనేలాగుంటే నన్ను మీరు పరాయిదాన్నిగా చూస్తున్నారని అనుకోవలసి వస్తుంది.”

రాజలక్ష్మి ప్రేమతో “లేదమ్మా, నీలాంటి స్వంత మనుష్యులు నాకెక్కడ లభిస్తారు!” అన్నది.

వినోదిని అన్ని బట్టలూ షెట్టినతర్వాత “పాకుపట్టి మితాయి చెయ్యాలి; వెళ్ళి పొయ్యి వెలిగించనా, లేక ఇంకేమయినా పని వుందా?” అన్నది రాజలక్ష్మి.

వినోదిని:— లేదత్తయ్యా, ఇక మరేమీ పనిలేదు. పద మితాయి తయారు చేద్దాము.

మహేంద్ర:— అమ్మా, ఇప్పుడే వినోదినిచేత పనిచేయించి కట్టవేతున్నానని దుఃఖించావు, మళ్ళీ పని చేయడానికి లాక్కెళ్ళుతున్నావు!

రాజలక్ష్మి వినోదిని గడ్డంతాకి—“నాకోడలు సాక్షాత్ లక్ష్మీవంటిది, ఆమెకు పనిచేస్తూ వుండడమే బాగుంటుంది.” అన్నది.

మహేంద్రుడు:— ఇవాళ సాయంత్రం నాకు పనేమీలేదు, వినోదిని కేవలం పుస్తకం చదివి వినిపిద్దామనుకొన్నాను.

వినోదిని:— అత్తగారూ, ఇది బాగావుంది, సాయం కాలం మనమిద్దరమూ వద్దాము.

‘మహేంద్రుడు ప్రస్తుతం వంటరిగా గడుపుతున్నాడు; మేనుండరం చేరి వాణ్ణి సంతోషపెట్టాలి’ అనుకొని, రాజలక్ష్మి— “సరే, మంచిదే, మితాయి చేసినతర్వాత రాత్రివంటచేసి నేను కూడా వస్తాను. పుస్తకం చదువుతావా మహేంద్రా?” అని అడిగింది.

క్రీగంటితో మహేంద్రునివైపు చూచింది వినోదిని.

“అఁ చదువుతాను.” అన్నాడు మహేంద్రుడు. కాని అతడివృత్తాహం ఒక్కసారిగా వెలవెల బారింది. వినోదిని కూడా రాజలక్ష్మితో నెళ్ళిపోయింది.

‘నేనుకూడా ఈవేళ సాయంత్రం పికారుకువెళ్ళి ఆలస్యంగా వస్తాను.’ అనుకొని మహేంద్రుడు వెంటనే బట్టలు వేసుకొనడం మొదలు పెట్టాడు. కాని బయటికి వెళ్ళలేక పోయాడు. చాలాసేపు డాబామీద తిరుగుతూ మధ్యమధ్య మెట్లవైపు చూస్తున్నాడు. ఆఖరుకు గదిలోకివెళ్ళి కుర్చీలో కూలబడ్డాడు. ‘నాకు ఇంతసేపుకాగితే అందులోతీసి చచ్చి మిఠాయి బాగుండదనిచెప్పి, ఈవేళమిఠాయి తినడం మానేస్తాను.’ అని తనలోతాను కోపంతో అనుకొన్నాడు.

ఈవేళ భోజనసమయానికి రాజలక్ష్మినికూడా వెంట బెట్టుకొని వచ్చింది వినోదిని. మెల్లెక్కి రావడంచేత రాజ

లక్ష్మీకి అలసటకలుగుతూ వుంటుంది. అందువల్ల తక్కువగానే ఆమె పైకివస్తూవుంది. ఈదినం చాలా బలహీనం చేసి వినోదిని ఆమెను నెట్టతీసుకొని వచ్చింది.—మహా కోపంతో గంభీరంగా కూర్చొని భోజనం చేస్తున్నాడు మహేంద్రుడు.

వినోదిని:— ఇదేమి మహేంద్రబాబూ, ఈవేళ తినడమేలేదే!

“ఆరోగ్యం బాగాలేదా?” అన్నది తల్లి.

వినోదిని:— నేనింతకష్టపడి మితాయి తయారు చేశాను; తప్పక తినాలి—కాని, బాగాలేనట్లుగావుంది. సరే, అలాగైతే వుండనీ! వద్దు, బలసంతంగా తినవలసిన అవసరం లేదు; అలాపడివుండనీ!

“బాగానేవుండే నీవుచెప్పేది! పాకం మితాయి నాకు చాలాఇష్టం, బాగా కుదిరిందికూడా; నీవునద్దంటే నేనువినేవాణ్ణి కాను.” అని మితాయి పూర్తిగా తినివేశాడు మహేంద్రుడు; ఒక్కముక్కకూడా మిగల్పలేదు.

భోజనమైన తర్వాత వారుముగ్గురూ గదిలో కూర్చొన్నారు; కాని పుస్తకం చదివేవిషయం ప్రస్తావించనేలేదు మహేంద్రుడు!

“అరే మహేంద్రా, నీవిప్పుడు పుస్తకంచదివి చినిపిస్తానని చెప్పావు, చదవవూ; ఏపుస్తకం చదువుతావు?” అన్నది రాజలక్ష్మి.

“ఇతే ఆవునకాల్లో రామకృష్ణులను గురించిగాని, దేని దేవతలను గురించిగాని ఏమీవుండదు. అవి నీమనస్సుకు సంతోషాన్ని కలిగించవు.” అన్నాడు మహేంద్రుడు.

సంతోషం కలుగదు? ఏవిధంగానైనా ఆనందించడానికే వచ్చి కూర్చోన్నది రాజలక్ష్మి. అతడు అరబ్బీభాషలో చదివి నప్పటికే ఆమెకు సంతోషమే! ఆహా, పాపం మహేంద్రుడు ఒంటరిగా పడివున్నాడు, కోడలు కాశీకి వెళ్ళిపోయింది—అతడికి ఇష్టమైనది తల్లికి యెందుకు ఇష్టంకాదు? ఇష్టంకాకపోతే పలా సాగుతుంది?

“ఒక్క-పనిచెయ్యి మహేంద్రబాబూ, అత్తగారిగదిలో తులసీరామాయణంవుంది, దాన్ని తేచ్చి చదివివినిపించు. అది అత్తగారికి సంతోషమూ కలిగిస్తుంది; రామకీర్తనం చేసినట్లూ అవుతుంది.” అన్నది వినోదిని.

మహేంద్రుడు కరుణాపూర్ణమైన దృష్టితో వినోదిని వైపు చూచాడు. ఇదే సమయంలో దాసివచ్చి “అమ్మా, చందూతల్లి వచ్చి మీగదిలో వున్నది.” అని చెప్పింది.

చందూతల్లికి రాజలక్ష్మికి చాలా స్నేహంవుంది. ప్రొద్దుక్రంకిన తర్వాత ఆమెతో సంభాషించుకుండా ఉండడం మనస్సాధ్యం. ఐనప్పటికీ “ఈవేళ మహేంద్రునివద్ద ఎవ్వరూ లేరు. కొంచెం అతడితో మాట్లాడవలసిన విషయాలున్నాయి, రేపు తప్పక రావలసిందని ఆమెతో చెప్పి.” అని దాసీతో అన్నది రాజలక్ష్మి.

“సంతుకమూ, నీనామె రెండుకు చూచిరావు!” అని నెంబనే అన్నాడు మహేంద్రుడు.

“అదవరం లేదత్తా, నీనిక్కడే వుండు. నేను వెళ్ళి ఆమెవద్దర కూర్చొంటాను.” అన్నది వినోదిని.

చంపూ తల్లివద్దకు పోకుండా వ్రుంజలేకపోయింది రాజు లక్ష్మి. “నేను రెండు మూడు మాటలు మాట్లాడి ఆమెను పంపి వస్తాను; అంతవరకు నీనిక్కడే వుండు.” అని వినోదినితో అని “మహేంద్రా, నా కొరకు ఎదురుచూడక చదవడం ప్రారంభించు.” అని కొడుక్కి చెప్పింది. తల్లి వెళ్ళగానే ఆక్రోశం వట్టలేకపోయాడు మహేంద్రుడు. “వినోదిని, నీవు బుద్ధిపూర్వకంగా నన్ను పీడిస్తారెందుకు?” అన్నాడు.

“బలేవారండీ, నేను మిమ్మల్నేమిబాధించాను? నీనిక్కడ ఉండడంవల్ల మీకు కష్టంగావుంటే ఇవిగో నేనిప్పుడే వెళ్ళు తున్నాను.” అని విస్మితురాలై మహేంద్రునితో అని, విచార సూచకమైన ముఖంతో లేచి బయలుదేరింది వినోదిని.

మహేంద్రుడు ఆమె చెయ్యిపట్టుకొని “ఇలాగే నీవు నన్ను బాధిస్తూ ఉడికిస్తున్నావు!” అన్నాడు.

వినోదిని:— బలే, నాలో ఇంత తీక్షణం వుందని నాకు తెలీదు! కాని నీ హృదయంకూడా అంత తక్కువ కఠినంకాదు, బాగా ఓర్చుకొంటావు! నీ ముఖం చూస్తే నీవు ఉడికిపోతున్న లక్షణాలేవీ కనిపించడంలేదు!

“ముఖలక్షణాలు చూచి నీవేమి తెలుసుకొంటావు?” అని వినోదిని చేతిని బలవంతంగా లాక్కొని తన వణకుతున్న గుండెమీద పెట్టుకొన్నాడు.

“ఊహ్హూ!” అని అరిచింది వినోదిని. వెంటనే చేతిని విడిచిపెట్టి భయపడుతూ “ఏం తగిలింది?” అన్నాడు.

ఆ దినం వినోదినిచేతికితగిలిన గాయంనుండి రక్తం కాదు తుండడం చూచాడు మహేంద్రుడు. “మరిచిపోయాను, నావల్ల గొప్ప అపరాధం జరిగింది. చెయ్యి తే మందు వేస్తాను.” అన్నాడు దుఃఖంతో.

వినోదిని:— ఎందుకు, దానంతటదే మానిపోతుంది. నేను దానికి వైద్యం చెయ్యను.

మహేం:— ఎందుకని?

వినోదిని:— ఎందుకేమిటి, ఆగాయం ఉన్నదున్నట్లుగానే ఉండాలి.

వినోదిని వినోదం యేమో కొంచెంకూడా బోధ పడడం లేదు. ఆడుదాని మర్మం నిజంగా దేవుడుకూడా తెలుసుకోలేడు. మానవులేం తెలుసుకొంటారు! - అనుకొన్నాడు.

వినోదిని వెలుపలికి బయలుదేరింది. మహేంద్రుడు అభిమానం అడ్డు తగలడంచేత ఆమె నడ్డగించకుండా “ఎక్కడికి వెళ్తున్నావు?” అని అడిగాడు.

“పనివుంది” అని తిన్నగా వెళ్ళిపోయింది వినోదిని.

ఒక్క నిమిషం కూర్చోని వినోదినిని మళ్ళీ తీసుక రావడానికి లేచి నిల్చున్నాడు; కాని మెట్లవరకు వెళ్ళి వచ్చి గది ఎదురుగా పచార్లు చేస్తున్నాడు.

వినోదిని నిత్యం తనవైపుకు అతణ్ణి ఆకర్షిస్తూవుంది. కాని దగ్గరకు రాసీయడంలేదు. మరెవ్వరూ అతణ్ణి జయింప లేరని మహేంద్రునికి చాలా గర్వం. ఈసారి అతడి గర్వం కాస్తా బుగ్గిపాలైపోయింది; కాని, ప్రయత్నం చేస్తే ఇతరులను తన వశం చేసుకోగలననే గర్వంకూడా వున్నదతనికి; ఆ గర్వా నైనా నిలుపుకోగలడా? ఈవేళ అతడు ఓడిపోయాడేకాని ఓడించలేకపోయాడు; తన హృదయం విషయంలో చాలా వున్నతమైన భావాలున్నాయి మహేంద్రుడికి. అతడెవరినీకూడా తనంత ఉన్నతహృదయం గలవాడని అంగీకరించడు. కాని ఈవేళ ఆ భావం తలక్రిందులైపోయింది. ఉన్నత హృదయం ననే అభిమానాన్ని వదలుకోవలసివచ్చింది! తన శ్రేష్టత్వాన్ని పోగొట్టుకొనికూడా తాను గడించినదీలేదు. ముష్టిదొరకని ఫకీరై పోయాడు.

ఫాల్గుణ చైత్రమాసాల్లో బిహారికి వారి ఇలాకావాళ్ళ నుంచి చాలా తేనె వస్తూవుంటుంది. ప్రతి సంవత్సరం అందులో కొంత రాజలక్ష్మికి పంపుతూ వుంటాడు. ఈ సంవత్సరంకూడా బిహారి తేనె పంపాడు.

వినోదిని స్వయంగా తేనెపాత్ర తీసుకొని రాజలక్ష్మి వద్దకు వెళ్ళి “బిహారిబాబు తేనె పంపారు.” అన్నది.

తేనె సామానుకొట్లో పెట్టమని చెప్పింది రాజలక్ష్మి. తేనె అక్కడ పెట్టి వినోదిని తిరిగి రాజలక్ష్మివద్దకు వచ్చి— “బిహారిబాబు ఎప్పుడూ మిమ్ము మరవడంలేదు. పాపం వారికి తల్లిదండ్రు లెవ్వరూ లేనందువల్ల మిమ్మే తల్లిగా భావిస్తున్నారు.” అన్నది.

రాజలక్ష్మి దృష్టిలో బిహారి మహేంద్రునికి నీడవంటివాడు. మహేంద్రుని ఎదుట అతడు తన విషయాలు ఆలోచించలేదు; అతడు వారికి అమూల్యమూ, అయాచితమూనైన సహాయకుడు. కాని ఇప్పుడు వినోదినివచ్చి తల్లిలేని బిహారికి తల్లివని చెప్పగానే రాజలక్ష్మియొక్క పుత్రవంచితమైన స్నేహమయ హృదయంలో అదాటుగా బిహారి స్ఫురణకు రావడంవల్ల దుఃఖించేత కంపించిపోయింది. నిజంగా బిహారికి తల్లిలేదు, వాడు నన్నే తల్లిగా భావిస్తున్నాడని ఒక్కసారిగా తన మనసుకు వచ్చింది.

రోగంలో, దుఃఖంలో, కష్టాల్లో అయాచితంగా వచ్చి శ్రద్ధతో సేవచేశాడు. ఆసేవను యేసంకోచం లేకుండా స్వీకరించింది రాజలక్ష్మి. ఆసేవనుగురించి యెవరిముందుకూడా కృతజ్ఞత ప్రకటించడమనే విషయమే ఆలోచనకురాలేదు. కాని బిహారిని గురించి ఆలోచించే వాళ్లెవరైనా ఉన్నారా?

అన్నపూర్ణ వుండగా బిహారిని కాస్తవిచారిస్తూవుండేది; కాని ఆమె బిహారిని తనచెప్పుచేతుల్లో వుంచుకొనడానికి కపట ప్రేమను ప్రకటిస్తూవుందని ఆరోపిస్తూవుండేది రాజలక్ష్మి.

‘నిస్సందేహంగా బిహారి నాబిడ్డవంటివాడే.’ అని ఒక్క శ్వాస తీసుకొని, ఈవేళ ఒకనిర్ణయానికి వచ్చింది రాజలక్ష్మి.

బిహారి తనకు తనకుమారునికంటే ఎక్కువగా సేవ చేస్తున్నాడని, భక్తిగా వుంటున్నాడని, తనసేవకు ప్రతిఫల మేమీ లభించకపోయినా, చెడ్డగా భావించడంలేదని - అతడి శ్రద్ధ తగ్గడంలేదని అనుకొని, ఆమె ఒక్కనిట్టూర్పువిడిచింది.

“బిహారిబాబుకు నీచేతి భోజనం చాలా రుచిగా వుంటుంది.” అన్నది వినోదిని.

“పులుసు మరెవరుచేసినా వాడికి రుచింపదు.” అన్నది రాజలక్ష్మి ప్రేమగర్వంతో వుబ్బిపోతూ.

ఇలా మాట్లాడుతూ బిహారి చాలాదినాలనుండి రావడం లేదని స్మరణకు వచ్చింది. “సరేకాని, అమ్మాయీ, ఇప్పుడు బిహారి బాత్రిగా కనిపించడంలేదే?” అని వినోదినిని అడిగింది.

“నేనూ ఇదే యోచిస్తున్నానత్తయ్యా, నీకొడుకు పెళ్ళయినప్పటినుంచి భార్యవ్యవహారంలో పడిపోయాడు—ఇక ప్రియమిత్రులు వచ్చి ఏంచేస్తారు?” అన్నది వినోదిని.

వినోదిని ఆరోపణ రాజలక్ష్మికి సక్రమంగానే కనిపించింది. భార్య రాగానే మహేంద్రుడు తన హితచింతకులను దూరం చేసుకొంటున్నాడు. బిహారికి ఇది చెడ్డగాతోచవచ్చు—అతడెందుకు వస్తాడు? బిహారికూడా తనస్థితిలోనే వుండడం చూచి, బిహారిమీద సానుభూతి వృద్ధిపొందింది రాజలక్ష్మి హృదయంలో. —“చిన్నతనాన్నుండి స్వార్థరహితంగా మహేం

ద్రునికి మేలుచేస్తున్నాడు, వాడికొరకు అనేకసార్లు అనేక ఇక్కట్లకు గురి అయ్యాడు.” అన్నది.

ఈవిధంగా బిహారిని అడ్డంగాపెట్టుకొని “రెండు దినాలు భార్య తనదగ్గర వున్నంతమాత్రాన చిరకాల బంధువును ఈ విధంగా నిరాకరించడం మహేంద్రుని పొరబాటు, అన్యాయమూ, అధర్మమూకూడా.” అని తన అభియోగాన్ని సమర్థించుకొన్నది రాజలక్ష్మి.

“అత్తయ్యా, రేపు ఆదివారంకదూ, బిహారిబాబును విందుకుపిలిస్తే చాలా సంతోషిస్తాడు.” అన్నది వినోదిని.

“నీఆలోచన చాలా బాగుందమ్మా, ఐతే మహేంద్రుని పిలిపిస్తాను, వాడు జాబువ్రాసి ఆహ్వానం పంపుతాడుబిహారికి.”

“వద్దు అత్తయ్యా, నీవుస్వయంగా ఆహ్వానంపంపించు.”

“నీవలే నాకేమైనా చదువువచ్చా, ఏమిటి?”

“నీవు వ్రాయలేకపోతే నీబదులు నేనే వ్రాస్తాను.”

అని వినోదిని రాజలక్ష్మి పేరుతో జాబువ్రాసి మనిషిచేతికిచ్చి బిహారికి పంపింది.

ఆదివారం మహేంద్రునికి అమూల్యమైన దినం. శనివారం రాత్రినుంచి గాలిమేడలు నిర్మిస్తుంటాడు. రేపేం చెయ్యాలనే విషయాన్ని ఆలోచిస్తూ వుంటాడు. తన నిర్ణయాలకు అనుగుణంగా ఎన్నడూ జరిగిందేమీ లేకపోయినప్పటికీ, ఆదివారపు ఉదయం చాలా అందంగా మనోహరంగా వుంటుందతనికి; నగరవాసులు మేల్కొన్నందునల్ల వినిపించే కోలాహలం మనోహరగానవలె అతడి వీనులకువిందుచేసుంది.

ఇదేమి చిత్రం? అమ్మ ఈవేళ ఏదయినా వ్రతంగాని, పూజగాని చేస్తుందా? రోజూలాగా ఈవేళ ఒకచోట కూర్చోలేదు, వినోదినితోపాటు ఆమెకూడా పనులు చేస్తూవుంది.

పనిపాటల హడావిడిలో పది గంటలయింది. ఇంతవరకూ వినోదినిని ఏకాంతంగా కలుసుకోడానికి వీలే చిక్కలేదు. పుస్తకం చదవాలని ప్రయత్నిస్తున్నాడు; కాని అతడి మనసు చదువులో నిమగ్నం కావడంలేదు. అప్పుడు వార్తాపత్రిక తీసి ఒక అననసరమైన ప్రకటన చదువుతూ పది పదిహేను నిమిషాలు గడిపాడు.

ఇక వుండలేకపోయాడు మహేంద్రుడు. క్రిందికి వెళ్ళి చూచాడు; వసారాలో కూర్చోని ఇనుపపొయ్యిమీద అనేక విధాలైన తినుబండారాలను చేస్తూవుంది తల్లి. నడుముకు చెంగు బిగించి సామాలు తీసుకరావడం ఆమెకు అందించడంలో మగ్నమైవుంది వినోదిని.

“ఏమిటి ఈవేళ విశేషం? ఇంత హడావిడిగా పని చేస్తున్నారేమి?” అని అడిగాడు మహేంద్రుడు.

“అమ్మాయి నీకు చెప్పలేదా? ఈవేళ బిహారిని విందుకు పిలిచాను.” అన్నది రాజలక్ష్మి.

‘బిహారికి విందు!’ అతని శరీరమంతా అగ్నిజ్వాలలతో దహింపబడుతున్నట్లునిపించింది — “కాని, అమ్మా, నేను మాత్రం వుండను.” అన్నాడు.

“ఏమి? ఎక్కడికి వెళ్ళుతావు?” అన్నది రాజలక్ష్మి చింతతో.

“నేను ఒక మిత్రునివద్దకు ఒక అవసరమైన పనిమీద వెళ్ళుతున్నాను.”

“భోజనం చేసి మరీవెళ్ళు. ఆలస్యమేమీలేదు.”

“నాకు అక్కడ విందువుంది.”

మహేంద్రునివైపు ఒక్కమారు క్రీగంట చూచి “విందు వుంటే వారిని వెళ్ళనియ్యత్తయ్యా, పోనీ బిహారిబాబు ఈవేళ వంటరిగానే భోజనం చేస్తారు.” అన్నది వినోదిని.

కాని తన చేతితో వండిన పదార్థాలు కొడుకు తినక పోతే ఆమెకు తృప్తి ఎలా కలుగుతుంది? ఆమె వెళ్ళవద్దని చెప్పేకొద్దీ అతడి హతం ఎక్కువయింది. “చాలా అవసరమైన విందు, నేను తప్పక వెళ్ళాలి. బిహారిని పిలిచేముందు నాకు చెప్పితే బాగుండేది.” అన్నాడు.

మహేంద్రుడుకోపంతో తల్లిని ఏడిపించాలనుకొన్నాడు. ఆమె ఉత్సాహమంతా కర్పూరంలాగా హరించిపోయింది. ఆమెకు ఎక్కడివక్కడ పారేసి, పోయి పడుకోవాలనిపించింది.

“అత్తయ్యా, నీవు చింతించవద్దు, అనవసరంగా బెదిరిస్తున్నాడు మహేంద్రబాబు; నీకెందుకు చూస్తూవుండు; ఈవేళ వారు వెలుపలికి విందుకు వెళ్ళనేవెళ్ళరు.” అన్నది వినోదిని.

“నీకు తెలీదమ్మా, వాడు పట్టినపట్టువదలడు, అనుకొన్నది చేయకమానడు.” అని తలలడ్డంగాత్రిప్పి అన్నది రాజలక్ష్మి.

మహేంద్రుని విషయం రాజలక్ష్మికంటే ఎక్కువగా వినోదినికే తెలుసుననేవిషయం రూఢిఅయింది. అమ్మతో చెప్పి

బిహారిని వినోదినియే విందుకు పిలిపించిందని భావించాడు మహేంద్రుడు. అందువల్ల అతడికి ఈర్ష్య ఎక్కువయింది. బయటికి వెళ్ళిపోదామనే సంకల్పంకూడా శిథిలంకావడం మొదలుపెట్టింది. బిహారి యేమిచేస్తాడో - వినోదిని యేమి చేస్తుందో - ఇదిచూడకుండా ఎలా వుండగలడు! అదంతా చూచి బాధపడవలసివచ్చినా చూడకతప్పదు!

ఇన్నాళ్ళకు ఆత్మబంధువులాగా మహేంద్రుని ఇంటిలో అడుగుపెట్టాడు బిహారి. ఇది అతనికి చిరపరచితమైనది; ఈ ఇంటిలో ఒకప్పుడు ఇంటిబిడ్డలాగా నానాఅల్లరి చేశాడు. ఈ మాటలనుకొంటూ జనానా గదిద్వారంలో ఒక్క ఊణ కాలం స్తబ్ధభావంతో నిలబడిపోయాడు. అతడికళ్ళలో నీళ్ళు నిండియి. చాల కష్టమిద కన్నీటిప్రవాహాన్ని ఆపుకొని, చిరునవ్వు నవ్వుతూ ఇంట్లోకిచొరబడి, అప్పుడే స్నానంచేసి తల ఆరవిప్పుకొంటున్న రాజలక్ష్మి పాదాలమీద తనశిరస్సు వుంచాడు. ప్రతినిత్యం వస్తూ పోతూవుండేరోజుల్లో ఎన్నడు యీవిధంగా నమస్కారం చేసేవాడుకాదు. ఈవేళ విదేశాల్లో వుండివచ్చినవాడిలాగా ప్రణామం చేశాడు. నమస్కారంచేసి లేచేసమయంలో ఆతడిశిరస్సుమీద చెయ్యివుంచి ఆశీర్వాదంచేసింది రాజలక్ష్మి.

ఆమె ఈవేళ తనహృదయంలో గుప్తంగావున్న ప్రేమ వల్ల, మామూలుకంటే అధికంగా ఆదరసత్కారాలు చేస్తున్నది బిహారికి. “బిహారీ, నీవు ఇన్నిరోజులనుండి ఇక్కడికెందుకు

రాతేదు? నేను రోజూ ఇదిగో ఈవేళ వస్తావు—ఇదిగో ఈవేళ వస్తావనే అనుకొంటున్నాను.” అన్నది.

“అమ్మా, రోజూ నేను వస్తూనేవుంటే నన్నునీవు జూపకంచేసుకోవడం ఎలాగ?” అనినవి—“మహేంద్రదాదా ఎక్కడ?” అని అడిగాడు బిహారి.

“మహేంద్రునికి ఈవేళ ఎక్కడో విందట; అదిచాలా ముఖ్యమయిందట; అందువల్ల వెళ్ళాడు.” అన్నది చింతాసూచకంగా రాజలక్ష్మి.

ఈమాట విని బిహారికి చాలా బాధకలిగింది. ‘బాల్యమైతికి ఇదేనా పర్యవసానము?’ అనుకొని ఒక దీర్ఘనిశ్వాసం విడిచి, తనదుఃఖాన్ని మరిచిపోవడానికి ఇలాఅడిగాడు—“అమ్మా, నాకొరకు ఈవేళ ఏమేమిచేశావో చెప్ప—కొంచెం వింటాను.”

ఒక్కటొక్కటిగా తనకిష్టమైన పదార్థాలనన్నింటిని గురించి అడిగాడు. రాజలక్ష్మి వంటచేసినప్పుడంతా ఆవంట కాల రుచినిగురించి గోరంతలు కొండంతలుగా వర్ణించడం బిహారికి పరిపాటి. ఈవిధంగా ఆమె మాతృప్రేమను చూరగొని సుఖానుభూతిని పొందేవాడు. ఈదినంకూడా తాను వండిన పదార్థాలవిషయంలో బిహారి ప్రకటించిన ఉత్సాహం, ప్రపన్నతవల్ల ఆమె మహదానందాన్ని పొంది నవ్వుతూ నవ్వుతూ తన బిడ్డవంటి అతిథిని ఆశ్వాసించింది.

ఇదే సమయంలో మహేంద్రుడు వచ్చి “ఏం బిహారీ, ఎలావున్నావు?” అని నీరసభావంతో అడిగాడు.

“ఏం మహేంద్రా, నీవువిందుకు వెళ్లలేదా?” అని అదరి పడి అడిగింది రాజలక్ష్మి.

మహేంద్రుడు సిగ్గుపడ్డాడు; కాని తనసిగ్గును దాచ ప్రయత్నిస్తూ “వెళ్లలేకపోయాను, ‘నాకు ఒక అవసరమైన పని కలిగింది, రాజాలను’ అని జాబువాసి పంపాను.” అన్నాడు.

ఇంతలో వినోదిని స్నానంచేసి వచ్చింది. ఆమెను చూచి బిహారి ఏమీ మాట్లాడలేదు. ఆరోజున ఆ గదిలో తాను చూచిన వినోదిని మహేంద్రుల ప్రవర్తన బిహారి యే మాత్రం మరచిపోలేదు.

వినోదిని బిహారివద్దకు వచ్చి “ఏం బిహారీబాబూ, నన్ను కొంచెంకూడా గుర్తించినట్లేదే?” అని తన సహజ కోమలస్వరంతో అడిగింది.

“ఎంతమందినని గుర్తించగలుగుతాను?”

“ఎందుకు గుర్తించలేరు! కాస్త ఆలోచించి వ్యవహరించినట్లైతే చక్కగా గుర్తించవచ్చు.”

మహేంద్రుడు, బిహారి భోజనానికి కూర్చున్నారు. రాజలక్ష్మి దగ్గరగా కూర్చోని చూస్తూవుంది, వినోదిని వడ్డిస్తున్నది.

మహేంద్రుని మనస్సు భోజనంమీద లేదు. అతడు ‘వడ్డనలో పక్షపాతం’మీద మాత్రమే తన మనస్సును లగ్నం చేశాడు - బిహారికి వడ్డించి అతడు తింటూవుంటే వినోదిని ఎక్కువగా ఆనందాన్ని పొందుతున్నట్లుగా మహేంద్రునికి అనిపించింది. ‘బిహారి పళ్ళెంలో అంత పులుసు అంత కిస్ మిస్ కూర ఎందుకు పెట్టింది?’ ఈ యారోపణకు ఆమెవద్ద తగిన

జవాబు సిద్ధంగానే వుంది — మహేంద్రుడు ఇంటివాడు, బిహారి ఆహ్వానమీద వచ్చినవాడు.

రాజలక్ష్మి అప్పడాలు చాల రుచిగా తయారుచేస్తుంది. మిగిలిన ఒక్క అప్పడాన్ని బిహారి పళ్లెంలో వేయబోతూవుంది వినోదిని. బిహారి అడ్డుపడి “వద్దు వద్దు, మహేంద్రునికి అప్పడా లంటే మహాఇష్టం. అతనికి వెయ్యి.” — అన్నాడు.

“ఊహు, నాకక్కర్లేదు.” అన్నాడు మహేంద్రుడు తీవ్రమైన అభిమానంతో.

వినోదిని తిరిగి బలవంతపెట్టలేదు. ఆ అప్పడాన్ని బిహారి పళ్లెంలో వేసింది. భోజనమైన తర్వాత మిత్రులిద్దరు లేచి బయటికి వెళ్లారు.

వినోదిని పరుగెత్తుకొంటూ వచ్చి “బహారీబాబూ, అప్పడే వెళ్లకండి. కొంచెం పైకివెళ్ళి కూర్చోండి.” అన్నది.

బిహారి:— నీవు భోజనానికి వెళ్ళనా?

వినోదిని:— వెళ్ళను; ఈవేళ ఏకాదశి.

కఠోరమైన వెలుకారంతోకూడిన ఒక చిరునవ్వు తునక బిహారి ముఖంలో కనిపించింది. ‘ఇటు ఏకాదశీవ్రతాల్తో ధర్మం నాలుగుపాదాలూ నడిపిస్తూవుంది, అటు ఆవ్యవహారం కూడా’—అనేభావం ఆనవ్వులో గోచరిస్తూవుంది.

ఆ వెలుకారంతోకూడిన నవ్వులోని మర్మం వినోదినికి తెలియకపోలేదు. కాని వెనుక చేతికి తగిలినదెబ్బ నెలాగైతే భరించిందో, అలాగే ఇప్పుడి కత్తివేటునుకూడా మానంగా

ఓర్చుకొన్నది. “నామీద ఒట్టుసుమా, కొంచెంసేపు పైకివెళ్ళి కూర్చోండి.” అని ఎంతో దీనభావంతో ప్రార్థించింది వినోదిని.

అసంగతమైన దుష్ట భావోద్రేకంతో మహేంద్రుడు “మీకు కొంచెంకూడా తెలివిలేదు—పని ఉండనీ లేకపోనీ, ఇష్టమున్నా లేకపోయినా కూర్చోక తప్పదు. ఇంతగా అధిక ఆదరాన్ని చూపడంలో అర్థమేమో నాకు గోచరించడం లేదు.” అన్నాడు ఆకస్మికంగా.

వినోదిని పెద్దగానవ్వి అన్నది—“బిహారీబాబూ, మీ దాదా మాటలు వింటున్నారా! ఆదరానికి అర్థం ఆదరమే. శబ్దకోశంలో యీ శబ్దార్థాన్ని తెలుపడానికి మరొకశబ్దం వ్రాయబడి వుండలేదు. (మహేంద్రునితో) ‘అధికంగా ఆదరించడం’ అనేదానికి అర్థం చిన్నతనాన్నుంచి నీవేవిధంగా అనుకొంటున్నావో ఆవిధంగా మరెవ్వరు భావించకపోవచ్చు.”

బిహారీ వినోదినికి జవాబు చెప్పకుండానే మహేంద్రునితో—“దాదా, నీతో ఒక్కమాట చెప్పవలసి వుంది, కొంచెం విను.” అని మహేంద్రుని తీసుకొని బయటికి వెళ్లాడు. వినోదిని మాట్లాడకనే పంచలో నిల్చొని శూన్యాకాశంలోకి తన శూన్య దృష్టులతో చూస్తూవుంది.

బిహారీ వెలుపలికి వచ్చి—“మహేంద్రదాదా, మన మైత్రికి ఇక ఇక్కడితో భరతవాక్యం పలికినట్లేనా?” అన్నాడు.

ఆఫమయంలో మహేంద్రుని హృదయం మండిపోతూ వుంది. విషయతమైన బాణాల్లాగా వినోదిని వ్యంగ్యవాక్యాలు అతడి హృదయాన్ని ఛేదిస్తున్నాయి. “మైత్రికి భరతవాక్యం

పలకడంవల్ల నీవుకోరే సదవకాశం నీకులభించవచ్చు; నేను మాత్రం ఈమైత్రి ఇక్కడితో అంతంకావడాన్ని అంత వాఘ నీయ విషయంగా భావించడంలేదు. నేను నా స్వవిషయాల్లో నెలుపలివ్యక్తులు ప్రవేశించడం అంగీకరించను—అంతఃపురాన్ని అంతఃపురంగానే వుంచగోరుతున్నాను.”

బిహారి బదులు పలుకకుండా వెళ్ళిపోయాడు.

మహేంద్రుని శరీరం—మనస్సు ఈర్ష్యతో తుకతుకలాడి పోతున్నాయి. ‘ఇక వినోదినితో కలవకూడదు—మాట్లాడ కూడదు’ అని ప్రతిజ్ఞచేశాడు; కాని కొంచెంసేపు తర్వాత వినోదినిని కలుసుకోవడంకోసం పొంచి చూస్తూ లోపలికి వెలుపలికి పైకిక్రిందికి వ్యగ్రుడై తారట్లాడడం మొదలు పెట్టాడు.

29

“పిన్నమూత్ర, నీకెన్నడైనా మా చిన్నాయన జ్ఞాపకం వస్తాడా?” అని ఒకరోజున అన్నపూర్ణను అడిగింది ఆశ.

అన్నపూర్ణ:— నేను పన్నెండేళ్ళ వయస్సులోనే ను. వారిరూపం ఛాయామాత్రంగానే జ్ఞాపకం వుంది.

ఆశ:— అలాగైతే నీ వెవరిని ధ్యానించడం?

అన్నపూర్ణ చిరునవ్వి “ఇప్పుడు నాస్వామి ఎవరిలో వీలినమై వున్నాడో ఆ జగదీశ్వరుని ధ్యానిస్తున్నాను.” అన్నది.

ఆశ:— ఇందువల్ల నీకు శాంతి లభిస్తుందా?

అన్నపూర్ణ ప్రేమతో ఆశ తలమీద నిమురుతూ—
 “నా మనసులోని ఈ విషయాన్ని నీ వెలా తెలుసుకొనగల
 వమ్మా, అది నా మనస్సుకే తెలుసు, ఇంకా నేను నిరంతరం
 ధ్యానించే ఆ యీశ్వరునికే తెలియాలి.” అన్నది.

‘నావల్ల రాత్రింబగళ్ళు ధ్యానింపబడేవారు నా మనసు
 లోని విషయాన్ని తెలుసుకొనడంలేదా? నాకు జాబు వ్రాయ
 డం బాగా రాదు; కాని వారు జాబువ్రాయడం ఎందుకు
 మానివేశారు?’ అని తనలో అనుకొంది ఆశ.

ఇక్కడ ఆశకు మహేంద్రునివద్దనుండి జాబు రాలేదు.
 ఒక్క నిట్టూర్పు విడిచి ఆమె మనసులో ఇలా అనుకొన్నది—
 ‘నా చెలికత్తె ఇప్పుడు నావద్ద నున్నట్లైతే చక్కగా ఉత్తరం
 వ్రాసిపెట్టేదికదా!’ వంకరటింకర అక్షరాలతో తాను జాబు
 వ్రాస్తే తనస్వామి ఆదరణను పొందదనే విశ్వాసంతో జాబు
 వ్రాయడానికి ఆశకు చేయి రావడంలేదు. ఒకవేళ గుండె
 రాయిచేసుకొని వ్రాయడానికి ప్రయత్నించినా ఆమె అక్షరాలు
 ఎగుడుదిగుడుగా అప్టావక్రంగా తయారవుతున్నాయి. తన
 మనసులోని విషయాలను ఎంత ఆలోచించి వ్రాయగోరినా
 అవి చిక్కులలో తగుల్కొని వెకలి రావడంలేదు. ఆమె తన
 లేఖలో ‘శ్రీచరణేషు’ అని వ్రాసి, చేనాలు చేయడంవల్ల
 అంతర్యామియైన దేవతలాగా తన మనసులోని భావాల
 నన్నింటిని మహేంద్రుడు తెలుసుకొనేలాగుంటే, ఆమె లేఖ
 వ్రాయడం సార్థకం కాగలదు - ఆహా! ఈశ్వరుడు ఆశనింత

ప్రేమాన్నితమూర్తిగా చేసికూడా దానిని ప్రకటింపగల చక్కని భాష నెందుకీయలేదు?

సాయంత్రం గోపాలకృష్ణునికి కర్పూరహారతి సమర్పించినపిమ్మట ఆశ తిరిగి అన్నపూర్ణనద్దకు వెళ్లి కూర్చోని మెల్ల మెల్లగా ఆమె పాదాల నొత్తసాగింది. చాలసేపు మౌనంగా గడచిన తర్వాత—“పిన్నమ్మా, భర్తను దేవతగా భావించి వారికి సేవజేయడం స్త్రీకి ధర్మమని చెప్పావు; తన భర్త సేవ ఏలా చేయవలెనో యెరుగని అజ్ఞానయైన మూర్ఖురాలు ఏమి చేయాలి?” అని అడిగింది.

అన్నపూర్ణ కొంతసేపు ఆశ ముఖాన్ని పరికించింది; తర్వాత సానుభూతి పూర్వకంగా ఒక ఉచ్ఛ్వాసాన్నితీసుకొని—“అమ్మా, నేనూ మూర్ఖురాలనే, ఐనప్పటికీ భగవంతునికి సేవచేస్తున్నాను, వారి భజన చేస్తున్నానుకూడా.” అన్నది.

ఆశ:—వారికి నీ మనస్తత్వము తెలుసు, అందుచేత ప్రసన్నుడవుతున్నాడు, కాని స్వామి మూర్ఖురాలి సేవవల్ల ప్రసన్నుడు కాడనుకో, అప్పుడు?

అన్నపూర్ణ:— అందరిని ప్రసన్నులనుగా చేసుకొను శక్తి అందరికి వుండదమ్మా! అంతరికశ్రద్ధ, భక్తికలిగి ప్రయత్నంతో స్వామిసేవ, గృహకార్య నిర్వహణం చేస్తూ వున్న భార్య సేవలను తన స్వామి నీచంగా భావించి స్వీకరించకపోతే, ఆ జగదీశ్వరుడే ఆ సేవలను స్వయంగా గ్రహిస్తాడు.

ఆశ ఇక మాట్లాడలేదు. పినతల్లి మాటలవల్ల పూరట చెందవలెనని ప్రయత్నించింది, కాని ఆమెకు ‘స్వామి

తుచ్చంగా భావించి తృణీకరించినదానిని అజగదీశ్వరుడే సార్థకంగా భావించి స్వయంగా స్వీకరిస్తాడు' అనే విశ్వాసం కుదరలేదు. యథాప్రకారంగా పినతల్లి పాదాలు ఒత్తుతూవుంది.

అప్పుడు అన్నపూర్ణ ఆశచేతిని పట్టుకొని తనకు దగ్గరగా తీసుకొని, శిరస్సు ముద్దుపెట్టుకొన్నది; తన రుద్ధమైన కంఠాన్ని ప్రయత్నపూర్వకంగా సవరించుకొని-“చున్నీ, దుఃఖానుభవం వల్ల - కష్టానుభవంవల్ల లభించే శిక్షణ ఆ దుఃఖాన్ని గురించిన కష్టాన్ని గురించిన కబుర్లు వినడంవల్ల లభించజాలదు. ఒకప్పుడు నేనుకూడా నీయీడులోనే కాపురపు వ్యవహారాలు నిర్వహించుకొనవలసిన స్థితి యేర్పడ్డది. అప్పుడు నేనుకూడా నీవలెనే “నేనెవరికి సేవచేస్తున్నానో ఆసేవ వారికి సంతోషాన్నిస్తుంది కలిగించదు? నేనెవరిపూజ చేస్తున్నానో వారి ప్రసాదాన్ని నేనెందుకు పొందలేను? నేనెవరి మంచికోసం ప్రయత్నిస్తానో, వారు నా ప్రయత్నాల్ని మంచి దృష్టితో ఎందుకు చూడరు?” అని భావిస్తూ వుండేదాన్ని. కాని అలా ఎంత మాత్రము జరుగజాలదని అడుగడుగుకు రుజువైపోయింది. నేను చేసినదంతా మన్నులో కలిసిపోయిందని తెలిసికొని, ఒకనాడు చాలా అసహ్యంవేసింది. వెంటనే నాకుగల సంసారసంబంధాలను త్రేంచివేసుకొని ఇక్కడికి చేరాను. కాని నా కృషి కొంచెంకూడా నిష్ఫలం కాలేదని, వ్యర్థం కాలేదని ఇప్పుడు బోధపడుతూవుంది. అమ్మా, మనతో నిజమైన లావాదేవీలు సంబంధం కలిగివున్నవాడు, ఈ ప్రపంచానికి మూలపురుషుడు, అగు జగదీశ్వరుడే నా సేవలనూ, పూజలనూ,

సత్కర్మలనూ గ్రహిస్తూవున్నాడు. ముందే నేనీజ్ఞానాన్ని పొందగలిగివుంటే, నా పనుల నన్నింటినీ వారివిగానే భావించి చేస్తున్నట్లయితే, వారి అభిప్రాయాల కనుగుణంగా నా హృదయాన్ని ప్రపంచానికి సమర్పించి వున్నట్లయితే, నన్నెవరు దుఃఖింపజేయగలరు?" అన్నది.

అర్ధరాత్రివరకు అలాగే పడుకొనివుండి అనేక విషయాలనుగురించి ఆలోచిస్తూనేవుంది ఆశ. కాని ఆమెకు బాగా అర్థంకాలేదు. ఐతే పుణ్యపరాయణయగు పినతల్లిమీద ఆమెకు అంతులేని భక్తిశ్రద్ధలున్నాయి. అందువలన పినతల్లి చెప్పిన విషయం చక్కగా అర్థంచేసుకొనలేకపోయినా అది తనకు శిరోధార్యంగా అంగీకరించింది. పినతల్లి ప్రపంచమంతటిలోనూ తన హృదయంలోను స్థానాన్ని ఇచ్చి వున్నట్టి, ఆయీశ్వరునికి ఆ అంధకారంలో ప్రక్కమీద పడుకొని, కూర్చొని, లేచి కూడా మాటిమాటికి ప్రణామంచేసి ఇలా ప్రార్థించింది—“నేను బాలికను, మిమ్మెరుగను, నాకు నా స్వామి మాత్రమే తెలుసు. ఇదే అపరాధకారణమయితే నన్ను ఊమించాలి. ప్రభూ, నేను నాస్వామికి అర్పించే పూజలను గ్రహించవలసినదిగా నా స్వామికి చెప్పండి. వారు నాపూజలను గ్రహించకపోయినా—కాళ్ళతో త్రోసివేసినా నాకు మరణమే శరణ్యము. నేను నాపిన్నమ్మలాగా కేవలం మీ ఆశ్రయాన్నిపొంది జీవించ జాలినంత పుణ్యాత్మురాలను కాను.” ఈవిధంగా ఆశ చేతులు జోడించి మాటిమాటికి జగదీశ్వరునికి ప్రణామంచేసింది.

ఆశ పెదతండ్రి తిరిగి కలకత్తాకు ప్రయాణమైనాడు. ప్రయాణం కావడానికి ముందురోజు సాయంకాలం అన్నపూర్ణ ఆశను తనబడిలో కూర్చోనబెట్టుకొని—“చున్నీ, ఈ సంసార దుఃఖాలనుండి అశుభాలనుండి ఎల్లప్పుడూ నిన్ను కాపాడేశక్తి నాకులేదు. నీకు ఎవరివల్ల ఏకప్టంకలిగినా నీవు నీవిశ్వాసం మీద - నీభక్తిమీద - నీధర్మమీద నిశ్చలంగా నిలవాలి! ఇదే నీకు నాఉపదేశము.” అని చెప్పింది.

పిన్నమ్మ సాదధూళి తనశిరస్సున ధరించి “పిన్నమ్మా, నీ ఆశీర్వాచనంవల్ల అలాగే కాగలదు.” అన్నది ఆశ.

30

కలకత్తాకు తిరిగివచ్చింది ఆశ. వినోదిని ముఖం ముడుచుకొని, “ఇన్నిరోజులు పరదేశంలో ఉన్నావు. ఒక్క ఉత్తరంకూడా వ్రాయలేకపోయావే?” అన్నది.

“నీవెందుకు వ్రాయకూడదు?” అన్నది ఆశ.

“నేనెందుకు ముందువ్రాయాలి? నీవే ముందువ్రాయ వలసివున్నది.” అన్నది వినోదిని.

ఆశ వినోదినిని కౌగలించుకొని, తన తప్పిదాన్ని అంగీకరించింది. “నాకు బాగా వ్రాయడంరాదని నీకు తెలుసుగదా అక్కా! ముఖ్యంగా నీలాంటిచదువుకొన్న సుందరికి ఉత్తరం వ్రాయడం నాకు లజ్జగావుంటుంది.” చూస్తూ చూస్తుండగానే చెలికత్తెలిద్దరి పరస్పరారోపణలు సమసిపోయినాయి. ఇద్దరూ పేమపురస్సరంగా కౌగలించుకొన్నారు.

“రాత్రింబగళ్లు దగ్గరేవుంటూ నీవు నీస్వామి ప్రవర్తన నంతా తెరచివేశావు. ఎల్లప్పుడూ ఒకమనిషి. ఆయనవద్ద కూర్చోననిదే వుండలేకపోతున్నాడు.”

“అందుకొరకే వారిని నీకు అప్పగించింది. వెంటవుండే విధానమేమో నాకంటే నీకు బాగా తెలుసు.”

“పగలునూత్రం వారిని కాలేజికి పంపివేసి నిశ్చింతగా వుండేదాన్ని. కాని రాత్రిపూట ఏమి చేయవలెనో తోచేది కాదు. ఎప్పుడూ మాట్లాడుతూనే వుండాలి - పుస్తకాలు చదివి వినిపిస్తూ వుండాలి-అంటూ విడిచిపెట్టేవారుకాదు.”

“ఎంత ప్రయాసపడ్డావు! సఖీ, ఇతరులను మోహింపజేసే శక్తి నీకు వున్నది. ఇక నిన్నెందుకు విడిచిపెడతారు చెప్పి?”

“జాగ్రత్త సఖీ, నీభర్త నాతో చొరనజేసుకొని అధికంగా మాట్లాడడం కలిసిమెలిసివుండడంచూస్తే నేనువశీకరణ విద్యను కలిగివున్నానా అనే సందేహం కలుగుతూవుంది.”

“అవును, ఆ విద్యలో నీకంటే తెలిసిన వారెవరు? నీవు ప్రవీణుడైన ఈవిద్య కొంచెమైనా నాకు తెలిస్తే చాలా ధన్యురాలనవుతాను.” అన్నది ఆశ నవ్వుతూ.

“ఎందుకు? ఎవరిని నాశనం చెయ్యదలచుకొన్నావు? ఇంట్లోవారిని కాపాడుకో, ఇతరులను మోహింపజేసే ప్రయత్నం వద్దు! చాలా చిక్కులు వస్తాయి!”

ఆశ వినోదిని నోరు మూస్తూ—“నోరు మూసుకో, ఏమిటావాగుడు?” అన్నది.

కాశీనుంచి తిరిగివచ్చిన తర్వాత మొదటి సమావేశంలో- “సివు పిన్నమ్మవద్ద చాల సుఖంగా గడిపిచట్టున్నావు, అందుచేతనే బాగా బలిశావు.” అన్నాడు మహేంద్రుడు.

ఈ మాట అశకు చాలా సిగ్గుకలిగించింది. ‘నేను బలవంతుడవుంటే బాగా వుండేది. నేను చాలా మూర్ఖురాలను, నా పనులలో ఒక్క-టీ మంచిదికాదు. నా మనసెంత బాగులేకపోయినా ఈపాడు శరీరం లావెక్కిపోయింది. అసలే నా మనసులోని భావం వెల్లడించుకొనే మాటలు చేతకావడంలేదు నాకు. ఈ పాడుశరీరం మాత్రం బలిసిపోయి నాకు వ్యతిరేకమైన భావాల్ని తెలియజేస్తోంది.’ అనుకున్నది ఆశ.

“మీరెలా వున్నారు?” అని మెల్లగా అడిగింది.

పూర్వపు దినాలలో మహేంద్రుడు కొంత హాస్యం కొంత అభిమానంకూడిన మాటలతో ‘చస్తున్నాను’ ‘ప్రాణాలు పోయినంత పనయింది’ అనేవాడు. కాని ఈవేళ అలా పరిహాసంగా మాట్లాడలేదు; నవ్వుతూ నవ్వుతూ ఆగిపోయాడు. సాధారణ భావంతో - “బాగానే వున్నాను. చెడుగేమీలేదు.” అన్నాడు.

ఆశ మహేంద్రునివైపు కన్నెత్తిచూచింది. అతడు వెనుకటికంటే బలహీనంగా కనిపించాడు, ముఖంలో నవకం లేదు, శరీరకాంతి పసుపురంగుగామారింది, కళ్ళలోకి ఒక విధమైన మెరుపువచ్చింది. ఉదరంలో ఒకవిధమైన ఆకలిచిచ్చు రగుల్కొని, ఆచిచ్చు అతణ్ణి లోలోపలదహించి తినివేస్తున్నదా అన్నట్లున్నాడు.

ఆశ హృదయంలో చాలా బాధకలిగి—‘ఆహా, నేను లేకపోవడంచేత నాస్వామికి చాలకష్టంకలిగింది! నేను కాశీకి వెళ్ళకపోయినా బాగుండేది!’ అనుకొన్నది. తనస్వామి రోగీ, దుర్బలుడు అయినాడు. తాను బలిసిపోయింది. ఈకారణంచేత కూడా తనను తాను నిందించుకొన్నది.

కొంతసేపటివరకు ఏమి మాట్లాడడమాయని ఆలోచించి “పిన్నమ్మ బాగావుందా?” అన్నాడు మహేంద్రుడు.

ఈప్రశ్నకు సమాధానంగా పిన్నమ్మ కుశలవార్త విన్నాడు. ఇక ఎక్కువగా మాట్లాడడం కష్టమైపోయింది మహేంద్రునికి.

ఏమాట మాట్లాడడానికి తోచలేదు. ఆసమీపంలో ఒక చిరిగిపోయిన పాత వార్తాపత్రికపడివున్నది. దానిని చేతికి తీసుకొని భావనారహితమైన మనస్సుతో చదువసాగాడు. ‘ఇన్నిరోజులకు తర్వాత కలుసుకొన్నప్పటికి వీరు నాతో హృదయ పూర్వకంగా మాట్లాడలేదు; కనీసం నావైపు చూపులో చూపుకలిపి చూడనుకూడాలేదు. ఏమిటికారణం? నేను జాబు వ్రాయనందుకు కోపంకలిగిందా? లేక పిన్నమ్మ మాట తీసివేయలేక ఇన్నిదినాలు కాశీలోవున్నందుకు కోప మొచ్చిందా?’ అని ఆశ తలవంచుకొని, తన అపరాధంవల్లనే మహేంద్రునిలో ఈమార్పువచ్చినట్లు భావించి, వ్యాకులంతో కుమిలిపోయి, తనహృదయంలోనే ఆ అపరాధాన్ని పరిశోధించడానికి పూనుకొంది.

మహేంద్రుడు కాలేజికి వెళ్ళి తిరిగిచచ్చాడు. సాయం కాలం మిత్రులు పళ్ళు మొదలయినవి తీసుకొని స్వయంగా రాజలక్ష్మి వచ్చింది. ఆశకూడా మేలిముసుగుతో కొంచెం దూరంలో తలుపుపట్టుకొని నిల్చున్నది. మరెవ్వరూలేరు.

రాజలక్ష్మి వ్యాకులంతో — “ఈవేళ నీఆరోగ్యం బాగాలేదా?” అని అడిగింది మహేంద్రుణ్ణి.

“లేకేమీ? ఆరోగ్యం బాగానేవుంది.” అన్నాడు అన్యమనస్కుభావంతో మహేంద్రుడు.

“అలాగైతే ఏమీ తినడంలేదేమిదండీ?”

“బాగుంది, తినకేంజేస్తున్నాను?” అన్నాడు మహేంద్రుడు చిరాగ్గా.

ఎండాకాలం వచ్చింది. సాయంకాలం ఒక పల్లవి పట్టు ఉత్తరీయం పై నవేసుకొని మహేంద్రుడు బాబామీన అటూయిటూ తిరుగుతున్నాడు. నియమంగా చదువునూవున్న పుస్తకం చదవడం - నేనుకూడా సాగుతుందని చాలా ఆశపడుతున్నాడు. “ఆనందమనం”దాదాపు పూర్తయివచ్చింది. ఇంకా రెండుమూడు పరిచ్ఛేదాలు మాత్రమే మిగిలివున్నాయి, — ‘వినోదవి యెంత నిర్దయురాలైగా ఆనందమనము మనోదాలు చదివి నిసిపించగలడు’ అనే అనుకోరున్నాడు. ఇది సాయంకాలం అయింది, రాత్రి అయింది, వచ్చి చదివి నిసిపించి వెళ్ళిపోయే సమయం బాటింది, అతని కోర్కె ఫలించుట కాలేదు; బహుశానే నిరాశాభారంతో అతనివీయి, నిద్రించి జానికి పక్కమీదకి వెళ్ళిచలనవచ్చింది మహేంద్రునిన.

లజ్జావతియైన ఆశ అలంకరించుకొని మెల్లమెల్లగా పడకగదికి చేరింది. పక్కమీద మహేంద్రుడు పడుకొనివున్నట్లు చూచింది. అప్పుడు ముందడుగు వేయడానికి కొంచెం బిడియం వేసింది. వియోగం తర్వాత తిరిగి కలవడంలో మొదట కొంత సేపటివరకు నవసంగమానికే ఇలాంటి లజ్జ వుంటుంది. వేరయి వెళ్ళినట్టి సలంలో, తిరిగి కలసికొనడానికి ముందు, ఒకరివలన వేరొకరు నవీనప్రేమ సంభాషణలను ఆశించడం సహజం.

నేను ఆశ తన చిరపరిచితమైన ఆశయ్యమిదికి పిలువ కుండా ఎలా వెళ్ళగలను? ఆమె ద్వారంలో చాలాసేపు నిల్చినే వుంది - కాని మహేంద్రుడు మేల్కొన్న చిహ్నం లేవీ కనిపించలేదు. చాలా మెల్లగా అడుగులు లెక్కపెడుతూ ముందుకు సాగింది. దైవయోగంవల్ల సంభవించే ఏదైనా అజాగ్రతవల్ల ఆమె ఆభరణం ఏదైనా స్పందించినప్పుడు ఆశకు చచ్చేటంత సిగ్గు కలుగుతూవుంది. దడదడ కొట్టుకొంటూ వున్న హృదయాన్ని తన చేతితో అదిమి పట్టుకొని తిన్నగా దోమతెర దగ్గరకు చేసింది. మహేంద్రుడు నిద్రిస్తున్నట్లుగా కనిపించింది. అప్పుడు తాను చేసుకొన్న శృంగారమంతా తననుచుట్టుముట్టి పరిహసిస్తున్నట్లనిపించిందామెకు. త్వరత్వరగా పరుగెత్తి వేరొకచోట ఎక్కడైనా పడి నిద్రపోతే బాగుండని పించింది. ఆశ తన శరీరాన్ని వీలయినంతగా ముడుచుకొని తిన్నగా సెజ్జమీద కాలు పెట్టేసరికి మహేంద్రుడు నిజంగా నిద్రపోతున్నాకూడా మేల్కొనేటంతగా ఆ మంచం వూగిన లాడింది. కాని అతడు కళ్ళు తెరవలేదు. మహేంద్రుడు

నిద్రించలేదు, మేల్కొనే పున్నాడు. అతడు మంచముమీద ఒక చివరకు తన ముఖాన్ని అటు త్రిప్పి పడుకొన్నాడు; ఆశ అతనివీపువైపు ముఖంపెట్టి మెదలకుండా పడుకొన్నది. మహేంద్రుడు వేరొక దిక్కుకు ముఖంత్రిప్పి పడుకొన్నప్పటికీ, ఆశ మహానంగా తనకళ్ళనుండి అశ్రుధారలను ప్రవహింపజేస్తున్నదనే విషయాన్ని గుర్తించకపోలేదు. అతని కాశిన్యం తిరుగలిలాగా అతని మనస్సును పిండిపిండిగా జేసి బాధ కలిగిస్తూవుంది; కాని యెంత ఆలోచించినా ఆశను యెలా ప్రేమించాలో; ఎలా ఆదరించాలో, ఏ విధంగా యేమని ఆమెతో మాట్లాడాలో-మహేంద్రునికి బోధపడలేదు. అతడు లోలోపల తనను తానే నిందించుకొంటున్నాడు. ఇందువల్ల తాను బాధపడడమే తప్ప మార్గం కనిపించలేదు. 'తెల్లవారిన తర్వాత నిద్ర నటించలేనుగదా!' తప్పక ఎదుట పడవలసివస్తుంది, అప్పుడామెముఖం ఎలా చూచేది? ఏమని మాట్లాడేది?' అని ఆలోచించడం మొదలుపెట్టాడు.

ఆశ తానే స్వయంగా అతణ్ణి ఈ అపాయంనుండి తప్పించింది. ఆమె చాలా పెందలకడనే నిద్రలేచి అవమానింపబడిన తన శృంగారాన్ని కూడాతీసుకొని వెళ్ళిపోయింది; ఆమెకూడా తన ముఖాన్ని మహేంద్రునికి చూపలేకపోయింది.

31

'ఇలా ఎందుకు జరిగింది? నా అపరాధమేమిటి?' అని ఆశ ఆలోచింపసాగింది. ఈ ఆపద నిజంగా ఎటునుండివచ్చిందో

అట్లువైపు ఆమెదృష్టి పోనేలేదు. మహేంద్రుడు వినోదినిని ప్రేమించగలుగుతాడనే ఊహకూడా ఆమెకు కలుగలేదు. ప్రపంచవ్యవహారాలలో ఆమెకు బొత్తిగా అనుభవంలేదు. ఇంతే కాకుండా పెళ్ళి జరిగినప్పుడు తన స్వామిని తానెలా భావించిందో దానికి విరుద్ధంగా ఆమె ఎంతమాత్రము ఊహింపజాలదు.

ఈదినం వేళకు ముందుగానే కాలేజీవెళ్ళాడు మహేంద్రుడు. వెనుకటిరోజుల్లో అతడు కాలేజీకి బయలుదేరగానే గది కిటికీదగ్గరికివచ్చి నిల్చుని చూస్తూవుండేది ఆశ, అతడు కూడా ఒకసారి బండినుంచి తొంగిచూచేవాడు. ఇదివారి దిన చర్య. ఆ అభ్యాసం ప్రకారమే నేడుకూడా బండివచ్చిన ధ్వని వినిపించగానే మరబామ్మలాగా ఆశ ఆ కిటికీవద్దకు హాజరయింది. మహేంద్రుని కళ్ళకూడా అభ్యాసవశంచేత ఒకసారి పైకిచూచాయి. ఆమెనిల్చునివున్నదనీ, ఇంతవరకు స్నానం చేయలేదనీ, దుస్తులు మాసివున్నాయనీ, శిరోజములు చెదరి వున్నాయనీ, ముఖం వాడివున్నదనీ, గ్రహించాడు. మరుక్షణంలో చూపు క్రిందికిమార్చి తనచేతిలోని పుస్తకం చదవ మొదలుపెట్టాడు. నేడు ఆ నేత్రచతుష్టయంలోని రసాన్నితమైన మానసంభాషణ లేమైనాయో, ఆభావపూర్ణమైన చిరునవ్వు లేమైనాయో అంతులేవు.

బండి వెళ్ళిపోయింది; ఆశ అక్కడే నేలమీద పడివుంది. ఈభూమి—దానిమీది ప్రతివస్తువుకూడా కళాహీనంగాను, సారహీనంగాను అయిపోయింది. కలకత్తాలో పని పాటలనే -

ప్రవాహంలో ఉప్పెనవచ్చే సమయమది. పదిగంటలయింది, ఆఫీసులకు వెళ్ళే బళ్ళు వరుసవరుసలుగా పోతున్నాయి. ఒక దాని వెనుక వేరొకటిగా ట్రాముబళ్ళు వెళ్ళుతున్నాయి. ఆ మహావేగ కార్యకలాపాల సందడికి సమీపంలోనే ఆ పరిసరాలలో ఎవ్వరికీ లేనంత వేదనతో-వాడిపోయిన హృదయంతో-నిశ్చేష్టయైపడివుంది ఆశ.

‘ఆఁ తెలిసింది! నేనక్కడవుండగా ఒకసారి బిహారి కాశీ వచ్చాను, ఇది తెలియడంవల్లనే వీరికి నాయందు కోపం వచ్చింది. ఇంతకు మినహా యీమధ్యకాలంలో వీరికి ఆగ్రహం కలిగించేపని వేరేమీ జరుగలేదు; కాని దానికిమాత్రము నా తప్పేముంది?’ అని ఒకఆలోచన మెరుపులామెరిసింది ఆశ మనస్సులో.

ఈఘటననుగురించి ఆలోచిస్తూవుండగా ఆకస్మికంగా ఒకనిమిషంసేపు ఆమె హృదయచలనం ఆగిపోయింది. బిహారి కాశీకి వెళ్ళడంలో ఆశకుకూడా ఏదో సంబంధమున్నదని, ఉభయుల అంగీకారంతోనే ఇదిజరిగిందని — మహేంద్రునికి సందేహం కలిగివుంటుందని—శంకించింది ఆశ. ఛీఛీ, ఎలాంటి సందేహం! ఎంతలజ్ఞాకరం! అసలు బిహారిపేరుతోకలిపి తనపేరు ఉచ్చరింపబడుతున్నందుకే సగం చచ్చిపోతున్నది, ఇక మహేంద్రునికి యిలాంటి అనుమానంకూడా కలిగిందంటే తాను ప్రాణత్యాగం చేయవలసిందే. ఒకవేళ అతనికి యీ ‘అనుమానమే వున్నదనుకో, స్పష్టంగా ఎందుకు చెప్పరాదు! ఏదయినా అపరాధం చేసినట్లయితే తగు శిక్షవిధించేయేర్పాటు

చేయరాను! కాని, మహేంద్రుడు ఏ విషయాన్ని యెత్తకుండా ఆశ కంటపడకుండా ముఖిందాచుకొంటూ తిరుగుతున్నాడు. ఇందువల్ల మహేంద్రుడు తప్పక తనమనసులో సందేహానికిచోటిచ్చి, తర్వాత తానే అన్యాయంచేసినట్లు భావించాడని, తనయెదుట స్వయంగా ఆ అన్యాయాన్ని స్వీకరించడానికి లజ్జపడుతున్నాడని ఆశకు పదేపదే స్ఫురిస్తూవుంది. అలాకాకపోతే నేరస్తుడిమాదిరిగా వారి ముఖలక్షణాలు చింతా సూచకంగా—అనుమానాస్పదంగా ఎందుకున్నాయి? క్రుద్ధునిలో ఇలాంటి భీరులక్షణాలు కనిపించవు!

మహేంద్రుడు బండిలోనుంచి ఒక్క-క్షణకాలం వాడి పోయిన ఆశముఖాన్ని చూచివెళ్ళాడు. దాని ప్రతిబింబం ఆపగలంతా అతనిహృదయంలో అంటిజెట్టుకొనే వున్నది. కాలేజిలో లెక్కపనినేసమయంలో వరుసలుతీర్చివున్న విద్యార్థులమధ్య - చెదిరిన వెండ్రుకలతో, మలిన వస్త్రాలతో, వ్యధితవ్యాకుల దృష్టితో, మాటిమాటికి స్పష్టమైనరూపంతో మహేంద్రుని హృదయపటంమీద - కనిపిస్తూనేవుంది ఆశ.

కాలేజిపని ముగించుకొని మహేంద్రుడు దిగుడుబావి ఒడ్డున మెల్లమెల్లగా పచారుచేస్తున్నాడు. ఇంతలో సాయం కాలం అయింది, కాని ఆశతో యేవిధంగా ప్రవర్తించాలి— అనేవిషయం ఇంకా నిర్ణయించుకోలేకపోయాడు—దయతో కూడిన మోసంతోనా? లేక నిష్కపటమైన క్రూరత్వంతోనా? ఏది ఉచితము?

ఇప్పుడుకూడా ఆశమీద తనకున్న ప్రేమ వేరొక స్త్రీకి లభించజాలదని తన మనసుకు సమాధానం చెప్పకొన్నాడు మహేంద్రుడు. ఆ స్నేహాన్ని—ఆ ప్రేమను పొంది ఆశ యెందుకు తృప్తిపడదు? తనవద్ద వినోదినికి ఆశకు, వుభయులకూ స్థానాన్నివ్వగలిగిన ప్రశస్తమైన హృదయమున్నది. వినోదినితో అతనికి పవిత్రమైన ప్రేమసంబంధమున్నది, దానివల్ల తన దాంపత్యనీతి కేమీ భంగం కలుగజాలదు.

ఈవిధంగా తనకుతానే సమాధానం చెప్పకొని, తన హృదయభారాన్ని తగ్గించుకొన్నాడు. వినోదిని - ఆశలలో ఏవరినీకూడా త్యజించకుండా, రెండు చంద్రబింబాలతో శోభిల్లుతున్న గ్రహంలాగా, తాను తన జీవితాన్ని సౌఖ్యవంతంగా గడుపుకొనగలడు—ఇలా ఆలోచించి మహేంద్రుడు చాలా సంతసించాడు; అతని మనస్సు వికసించింది. ఈ రాత్రి అంతా పడకమీద ప్రేమాదరాలతోను, స్నేహసల్లాపాలతోను, ఎక చకాలతోను ఆశకు కలిగిన మనోవ్యధనంతా కడిగివేస్తాను—అని నిశ్చయించుకొని మహేంద్రుడు వెంటనే బండియెక్కి యింటికి వెళ్లాడు.

భోజన సమయంలో ఆశ రాలేదు. నిద్రపోవడానికి వస్తుంది లెమ్మని మహేంద్రుడు వెళ్ళి మంచంమీద పడుకొన్నాడు. కాని ఆ శూన్యకోటరంలో, ఆ శూన్యమైన శయ్య మీద ఎవరినిగురించిన స్మృతి మహేంద్రుని హృదయంమీద అధికారం వహించింది? ఇదివరకు ఆశతో జరిగిన నిత్యనూతనమైన ప్రేమలీలల స్మృతులే ఆ అధికారాన్ని వహించినవా?

లేదు! దినకరుని ప్రకాశంలో శీతకిరణునికి అస్తిత్వమే లేనట్లు అతని హృదయంలో పూర్వానురాగస్మృతి వెలవెలబోయింది. అచ్చట ఒక ప్రకాశవంతమైన స్త్రీమూర్తి నవకోమలమగు ఒక ముద్దరాలి లజ్జాపూర్ణమైన మధురకాంతులను కప్పివేసి, తన అధికారాన్ని స్థాపించుకొన్నది!

ఆ దినం 'విషవృక్షము' కొరకు వినోదినితో వెనుగు లాడిన దృశ్యం మహేంద్రునికి జ్ఞాపకానికి వచ్చింది. ప్రౌద్ధ గ్రుంకిన పిమ్మట వినోదిని 'కపాలకుండల' చదివి వినిపిస్తూ వుండేది. తిన్నతిన్నగా రాత్రి చాలా గడచిపోతూవుండేది. ఆ రాత్రిపూట, శూన్యంగావున్న గదిలో - ఆ నిశ్శబ్దంలో వినోదిని కంఠస్వరం ఒక విధమైన ఆవేశంతో అతికోమల మవుతూ రుద్దిమైపోతూ వుండేది. ఆకస్మికంగా ఆమె తనను సమాళించుకొని పుస్తకం క్రిందబెట్టి లేచినిల్చినది. మహేంద్రుడు "నిన్ను మెట్లదిగువదాకా విడిచివస్తాను." అనేవాడు. ఈ విషయాలన్నీ మాటిమాటికి జ్ఞాపకానికి రావడంచేత మహేంద్రుని శరీరం గగుర్పొడిచింది. చాలా ప్రౌద్ధపోయింది; ఇక ఆశ వస్తుందని అతని మనసులో ఆశపుట్టింది; కాని ఆమె రాలేదు.

'నేను నా కర్తవ్యపాలనకు సిద్ధంగావున్నాను. ఆశ నిరర్థకమైన అభిమానంవల్ల రాలేదు, అందుకు నేనేం చెయ్యను?' అని తనలోతాను అనుకొన్నాడు మహేంద్రుడు.

ఇలా అనుకొని అర్ధరాత్రిసమయంలో అతడు తిరిగి వినోదిని ఆలోచనలో తీవ్రంగా పడిపోయాడు.

గడియారంలో ఒంటిగంటకొట్టింది. ఇక మహేంద్రుని శరీరం మంచంమీద నిలువలేదు; అతడు వెంటనే దోమతెరను తొలగించి వెలుపలికివచ్చాడు. డాబామీదకువచ్చిచూచాడు. ఎండాకాలపు వెన్నెలరాత్రి చాల మనోహరంగావుంది. తరగలులేని సాగరునిలాగా కలకత్తానగరం నిశ్శబ్దమైన నిద్రా రాజ్యాన్ని స్థాపించుకొన్నది. ఆ అసంఖ్యాకమైన భవనపంక్తుల మీదుగా వాయుదేవుడు ఆ మహానగరవాసులనిద్రను ఇంకా ఘనీభూతంచేస్తూ మెల్లమెల్లగా సంచారం చేస్తున్నాడు.

అనేక దినాలుగానున్న ఆకాంత్యను మహేంద్రుడు ఇక సమాలించుకోలేక పోయాడు. ఆశ కాశీనుండి వచ్చిననాటి నుండి వినోదిని అతని కంటపడలేదు. వెన్నెలమదంతో విహ్వలయైయున్న ఆ నిశ్శబ్దరాత్రి మహేంద్రుని మోహింపజేసి వినోదినివైపు త్రోసుకొని తీసుకపోతూవుంది. అతడు మెట్లుదిగి క్రిందికివెళ్ళాడు. వినోదినిగది పంచలోకివచ్చి చూచాడు; తలుపు తెరచివుంది; లోపలికి వెళ్ళిచూడగా పక్కపరచి వున్న దేశాని యెవరూ నిద్రపోవడంలేదు. ఇంట్లో అడుగులచప్పుడు విని దక్షిణ దిక్కుగానున్న డాబామీదినుండి “ఎవరు?” అని అడిగింది వినోదిని.

మహేంద్రుడు గద్గదస్వరంతో “వినోదినీ, నేను.” అన్నాడు దీనంగా. ఇలా అంటూనే ఒక్కడరకతో వినోదిని దగ్గరకు వెళ్ళాడు.

ఎండాకాలపు రాత్రి కావడంచేత డాబామీద చాప పరచుకొని వినోదినితోబాటు పడుకొన్నది రాజలక్ష్మి. ఆమె

వెంటనే “మహేంద్రా, ఇంత ప్రొద్దుపోయి నీవిక్కడికెందుకు వచ్చావు?” అన్నది.

వినోదిని తన దట్టమైన కనుబొమలక్రిందనుండి మహేంద్రునిమీద వజ్రకఠోరమైన అగ్నిబాణాలను కురిపించింది. మహేంద్రుడు మారాడకుండా అక్కడినుండి వెళ్ళిపోయాడు.

32

మగురోజు ఉదయాన్నుండి మింటమబ్బులు క్రమక్రమంగా సాగాయి. అనేక దినాలుగా సహింపరాని యెండలచే మండిపోతూవున్న ఆకాశమండలము స్నిగ్ధశ్యామల మేఘాలచే ఆవరించబడి చల్లగావుంది. నేడుకూడా వేళకు ముందుగానే కాలేజికి వెళ్ళాడు మహేంద్రుడు. అతడు విడిచిన వస్త్రాలు దణ్ణంమీద చిల్లాకొల్లులుగా పడివున్నాయి. ఆశ మహేంద్రుని మాసిన వస్త్రాలు లెక్కించి నోటుబుక్కులో వ్రాసి చాకలికి వేస్తూవుంది.

మహేంద్రుడు స్వాభావికంగా అజాగ్రతపరుడు, ఆలోచనలేని మనిషి; అందువల్ల ‘చాకలికి బట్టలు వేసేముందు జేబు లిన్నీ జాగ్రత్తగా పరిశీలించి చూచి మరీ వేయా’లని పూర్వమెప్పుడో ఆశకు చెప్పివుంచాడు. ఆ అభ్యాసవశంగా ఆశ ఆతని కోటుజేబులో చేయి పెట్టగానే దానిలో ఒక జాబు కనిపించింది. ఈ జాబు ఒక విషయతమైన సర్పరూపాన్నిపొంది వెంటనే ఆశను కరచివేస్తే బాగావుండేది;

ఎందుకంటే భయంకరమైన సర్పవిషం శరీరంలో ప్రవేశించి ఐదు నిమిషాలలోనే ప్రాణాలు తీసివేస్తుంది. కాని యీ విషం శరీరంలో ప్రవేశించి మరణయాతన కలిగిస్తుండేకాని, మరణాన్ని కలిగింపదు. ఆశ తేరచియున్న జాబును వెలుపలికితీసి చూచింది. అది వినోదినిచే వ్రాయబడినట్టిది! క్షణంలో ఆశ ముఖం వెలవెల బారింది. ఆ జాబును తీసుకొని మరొక గది లోకివెళ్ళి తనగుండె నదిమిపట్టుకొని చదువ మొదలుపెట్టింది. దానిలో ఇలా వున్నది—

“రాత్రి మీరు చేసిన దుండగంతో యింకా తృప్తి కలుగలేదా? ఈవేళ మళ్ళీ దొంగతనంగా దానీచేత నాకు జాబు పంపారు! ఆ దాని తన మనసులో ఏమను కొంటుంది? మీరు నన్ను ప్రపంచంలో యెవ్వరికీ ముఖంచూపే యోగ్యత లేకుండా చేయదలచారా?

“మీరు నన్ను కోరేదేమిటి? ప్రేమ? మీ కీ భిక్షాటనం మీదికి బుద్ధి యెందుకు మళ్ళింది? పుట్టినప్పటినుండి నేటివరకూ నిరంతరమూ ప్రేమింపబడుతూనే వున్నారు. ఇంకా మీ లోభము మీ లాలస చావలేదా?

“ప్రపంచంలో నేను ప్రేమించగలిగినవారుగాని, నా ప్రేమను పొందగలవారుగాని ఎవ్వరూలేరు. అందుకనే నేనుఆట పాటలతో ప్రేమదుఃఖాన్ని పోగొట్టుకొంటున్నాను. మీకవసరమైనప్పుడు మీరుకూడా ఈ కపటభేలనంలో పాల్గొన్నారు. కాని యీఆటవిడుపుకు అంతంలేదా? శలవులు ఐపోయినవి; ఇక మీ యింటల్లోనుంచి మీకు పిలుపు వచ్చింది, ఇంకా

యీ ఆటస్థలంలోకి అటూయిటూ దిక్కులు చూడడమెందుకు? ఇక దుమ్ము దులుపుకొని యింటికి వెళ్ళండి. నాకు యిల్లూ వాకిలీ లేవు, అందుచేత నేను వంటిగా కూర్చొని ఆడుకొంటాను, మిమ్ము పిలువను.

“మీరునన్ను ప్రేమించమని వాశారు. ఆటలసమయంలో ఇలాంటిమాటలు వినబడుతుంటాయి—కాని నన్ను నిజమడిగితే దానిని విశ్వసించలేను. ఒకనాడు మీరు ఆశను ప్రేమిస్తున్నట్లు భావించారు; అది కల్లయని తేలింది—ఇప్పుడు నన్ను కోరుతున్నట్లు-ప్రేమిస్తున్నట్లు భావిస్తున్నారు; ఇదికూడా పూర్ణానుస్వారమే. మీరు స్వలాభాన్నే కోరుకుంటున్నారు-అంతే!

“ప్రేమ పిపాసవల్ల నా ఆపాదమస్తకమూ యెండిపోయింది—ఆ పిపాస పోగొట్టడానికి, ఆకలి శమింపజేయడానికి ఉచితమైనసామగ్రి మీవద్ద లోపించింది; ఈవిషయాన్ని నేను ఆమూలాగ్రము పరికించాను. నన్ను విడిచిపెట్టమని మిమ్ము అనేకసార్లు హెచ్చరించాను. నన్ను వెంటాడవద్దన్నాను. సిగ్గుమాలినతనంతో నన్ను అవమానపరచకండి. ఇక ఆటగాడవలెననే నా ఆశకూడానశించింది. ఇక బొబ్బలు పెట్టినా మీకు నావల్ల ప్రత్యుత్తరం లభింపదు. మీ లేఖలో నన్ను క్రూరురాలినిగా వర్ణించారు—ఇది నిజమేకావచ్చు; కాని నాయంనుకొంత దయకూడావున్నది—ఈ కారణంచేతనే ఇప్పుడు మిమ్ము దయతలచి వదలివేస్తున్నాను. ఈలేఖకు మీరు జవాబు ఇచ్చేలాగుంటే, ఇక ఇక్కడినుండి వెళ్ళిపోనిదే నీ చేతుల్లోనుంచి నాకు ముక్తిలేదని భావిస్తాను.”

ఉత్తరంచదవగానే తనకు నలుదిక్కులావున్న ఆధరవు
 లున్న విరిగిపోయినట్లు, వంట్లోవున్న నాడులన్నీ ఒక్కసారిగా
 రక్తహీనమై శిథిలావస్థనుబొందినట్లు, శ్వాసించడానికికూడా
 శక్తిలేనట్లు, సూర్యభగవానుడు తనకళ్ళయెదుటినుంచి తన
 ప్రకాశాన్నంతా వుపసంహరించుకొన్నట్లు అనిపించింది ఆశకు.
 మొదట గోడను-తర్వాత అల్మేరాను-అటుతర్వాత పీటను-
 ఆధారంచేసుకొంటూ నేలమీద కూలబడ్డది. కొంతసేపటికి
 స్పృహవచ్చి ఆమె తిరిగి జాబు చదవడానికి ప్రయత్నించింది;
 ఐతే భ్రాంతిచిత్తయైన ఆశ ఆలేఖలోని అర్థాన్ని గ్రహించలేక
 పోయింది — ఆలేఖలోని నల్లని అక్షరాలు ఆమె కళ్ళయెదుట
 నృత్యం చేస్తున్నాయి. ఇదేమిటి! ఇదేమైవుంటుంది! ఇది యెలా
 జరిగింది! ఇది పూర్తిగా సర్వనాశనమేనా! ఆమె ఏమిచేస్తుంది,
 ఎవరిని పిలువగలదు, ఆమె కెంతమాత్రము అర్థంకాలేదు.
 నీటిలోనుంచి బయటపడ్డ చేపలాగా వ్యాకులపడుతూవుంది,
 అలాగే ఆమె హృదయంకూడా గిలగిలకొట్టుకొంటూవుంది.
 ప్రవాహంలో మునిగిపోతూవున్నవ్యయేదైనా ఆధారం
 దొరుకునేమోయని మాటిమాటికి చేతులుచాచుతూ
 శూన్యాకాశంలో వ్యర్థప్రయత్నం చేస్తాడు. అలాగే ఆశ
 కూడా యేదైనా ఆధారం దొరుకుతుందాయని తనహృద
 యంలో వెదకడానికి ప్రయత్నిస్తూవుంది; కాని ఒక్కటి
 చేతికందలేదు—అన్నిప్రయత్నాలు వ్యర్థమైనాయి. చివరకు
 గుండెనదిమిపట్టుకొని, ఒకదీర్ఘనిశ్వాసంతోపాటు—“పిన్నమ్మా!”
 అని కెవ్వున కేకపెట్టింది.

ఆస్నేహ పూర్వకమైన పిలుపు ఉచ్చాసంతోపాటు వెలుపలికిరాగానే ఆశకళ్ళనుండి ఆశ్రుధారలు జలజల ప్రవహింపసాగినవి. క్రిందకూర్చొని చాలాసేపు ఏడ్చినతర్వాత 'ఈజాబు తీసుకొని నేనేమిచేసేది?' అని ఆలోచిస్తూవుంది.

'ఈ జాబు నాచేతిలో పడ్డదని స్వామికి తెలిస్తే చాలా సిగ్గుపడతాడు.' అందువల్ల స్వామికి కలిగే మనోవ్యధను వూహించి చాల బాధపడ్డది. 'ఈ జాబును తిరిగి ఆకోటు జేబులోనే పెట్టి కోటు మేకుకుతగిలిస్తాను. చాకలికి వెయ్యను.' అని నిశ్చయించుకొన్నది.

ఇలా నిశ్చయించుకొని జాబు చేతిలో పట్టుకొని ఆశ తన పడకగదిలోకి వచ్చింది. ఇక్కడ చాకలి మాసిన గుడ్డల మూట నానుకొని నిద్రపోయింది. ఆశ మహేంద్రుని కోటుతీసి జేబులో జాబు పెడుతుండే సమయంలో "కంటి మెరమెరా!" అనే పిలుపు వినవచ్చింది.

ఆశ వెంటనే జాబును కోటును మంచముమీద పడవేసి వానిమీద కూర్చొన్నది. వినోదిని లోపలికివచ్చి "చాకలి యింటిలో బట్టలు చాలా మారుపడుతున్నాయి. గుర్తులు లేని వాటికి గుర్తులు వేయడానికి తీసుకవెళ్ళుతాను." అన్నది.

ఆశ వినోదినివైపు కన్నెత్తి చూడలేకపోయింది. ముఖ లక్షణాలవల్ల తన మనసులోని విషయాలు బయట పడిపోతాయేమోననే భయంతో ఆమె కిటికీలోనుంచి ఆకాశంవైపు పరికిస్తూ వుంది. కళ్ళనుండి కన్నీరు వస్తుండేమోనని పెదవులు రెండు బిగించుకొని కూర్చొన్నది.

వినోదిని ఆశవైపు చూచి కొద్దిగా ఉలికిపడింది. 'ఓహో! నిన్నరాత్రివిషయం తెలుసుకొన్నట్లున్నది. తప్పంతా నాదే అయినట్లు కోధమంతా నామీదనే ప్రయోగిస్తున్నదే!' అనుకొన్నది తనలో.

వినోదిని ఆశతో మాట్లాడడానికి ప్రయత్నించలేదు. ఆమె కొన్ని వస్త్రాలు యేరుకొని త్వరత్వరగా తన గదికి వెళ్ళి పోయింది. ఆశ యింతవరకు వినోదినితో సదుద్దేశ్యంతో మైత్రి నెరపుతూ వున్నది. ఆ మైత్రివల్ల కలిగిన లజ్జయే యీ భయం కరమైన దుఃఖంమీదకూడా తన ఆసనాన్ని అమర్చుకొన్నది. తన సఖి విషయంలో తనకున్న నిశ్చితాభిప్రాయాలతో అన్వయించుకొంటూ ఆ పాడువుత్తరాన్ని మరొకసారి చదువవలె నని కోరిక కలిగింది.

జాబు తెరచి చదువుతూవుంది ఆశ. ఇంతలో గబగబా మహేంద్రుడు గదిలోకి చొరబడ్డాడు. ఆకస్మికంగా యేదో జ్ఞాపకానికి రావడంవల్ల అతడు కాలేజీలో లెక్కరు వినడం కూడా విడిచిపెట్టి యింటికి వచ్చివేశాడు.

ఆశ ఆ వుత్తరాన్ని తన చీరచెరగు మాటున దాచు కొన్నది. మహేంద్రుడుకూడా గదిలో ఆశను చూచి కొంచె మాగి వ్యాకులంతో అటుఇటు చూస్తున్నాడు. అతడు వెదకు తున్నదేమో ఆశకు తెలుసు; కాని అతనికి తెలియకుండా ఆజాబును యథాస్థానంలో వుంచడమేలాగో అక్కడినుండి తప్పించుకొనడమేలాగో ఆమెకు తోచలేదు.

మహేంద్రుడు అచ్చట మాసిన వస్త్రాలను ఒక్కొక్కటిగా పైకెత్తి పరీక్షిస్తున్నాడు. అతడు పడుతున్న యానిష్ఠల మైన ప్రయాస చూచి ఆశ వుండబట్టలేకపోయింది; ఆకోటును జాబును నేలమీద విపరివేసి తన కుడిచేతితో మంచపుకోడును పట్టుకొని ఆ చేతినే తనముఖానికి చాటుచేసుకొన్నది. మహేంద్రుడు మెరుపు మెరిసినట్లు ఆ జాబును లాక్కొని నిముషం నిస్తబ్ధుడై ఆశవైపు చూచాడు. అటుత్తర్వాత మహేంద్రుడు త్వరత్వరగా మెట్లు దిగిపోతున్న చప్పుడు ఆశకు వినిపించింది. వెంటనే చాకలి “అమ్మగారూ, బట్టలు వేయడానికి యింకా యెంత ఆలస్యముంటుంది? చాలా దూరం వెళ్ళాలి. చాలా సేపయింది.” అని కేక పెట్టింది.

33

రాజలక్ష్మి నేటి ఉదయంనుండి వినోదినిని పలుకరించలేదు. వినోదిని మామూలుగానే వంటయింటిలోకి వెళ్ళింది. రాజలక్ష్మి ఆమెవైపు కన్నెత్తికూడా చూడలేదు.

అది మనసులో వుంచుకొని వినోదిని “అత్తయ్యా, మీ ఆరోగ్యం బాగాలేనట్లున్నది. అది సహజమే. నిన్నటిరాత్రి మహేంద్రబాబు అటువంటి పనేచేశాడు! అమాంతం పిచ్చైతి నట్లుగా వచ్చివేశాడు. తర్వాత నాకు నిద్ర రానేలేదు.” అన్నది.

రాజలక్ష్మి ముఖం వ్రేలాడవేసుకొని అవుననికాని, కాదనికాని అనలేదు. “బహుశా చున్నీతో ఏదో కీచులాట జరిగివుంటుంది. అందువల్ల తెల్లవారేవరకు ఆగలేక వెంటనే నా తీర్పుకొరకు వచ్చి వుండవచ్చు! అత్తయ్యా, నీవేమైనా చెప్ప, మీ కుమారునివద్ద ఎన్ని సద్గుణాలైనా వుండవచ్చు; కాని చిన్నమెత్తుకూడా ధైర్యంలేదు. అందుచేతనే నాకు వారికికూడా సరిపడడంలేదు.” అని మళ్ళీ అన్నది వినోదిని.

రాజలక్ష్మి కోపంగా “వినోదినీ, ఏమిటీ అబద్ధపు వాగుడంతా—ఈవేళ నా మనసేమీ బాగులేదు.” అన్నది.

వినోదిని:— అవునత్తయ్యా, నాకుకూడా ఈవేళ మనసేమీ బాగులేదు. ఇంతవరకూ నీకు దుఃఖం కలుగుతుందేమోననే భయంతో కలబాలిమాటలతో నీబిడ్డ దోషాలను దాచడానికి ప్రయత్నించాను. కాని ఇక దాగే పరిస్థితి దాటిపోయింది.

“నా బిడ్డ గుణదోషాలు నాకు బాగా తెలుసు. కాని నీవెంత మాయావిని వనిమాత్రం తెలియదు.” అని కోపంతో అన్నది రాజలక్ష్మి.

వినోదిని మొదట ఏదో అనడాని సిద్ధపడింది; కాని వెంటనే సమాళించుకొని “ఇది నిజమే, ఎవ్వరినీ, ఎవ్వరూ యెగిరివుండరు. అందరికీ తమ మనసులోని విషయాలు మాత్రం పూర్తిగా తెలుస్తాయా? నీవు నీకోడలిమీద కోపంతో యీ మాయావినిద్వారా నీకోడుకును మరపించగోరలేదా? కొంచెంయోచించి చూడు!” అన్నది.

రాజలక్ష్మికి ఈమాటతో వళ్ళుమండిపోయింది. “అభాగ్యురాలా, బిడ్డవిషయంలో తల్లికి యిలాంటి కళంకాన్ని రుద్ద చూస్తున్నావా? నీ నాల్గు తెగిపోను!” అని పెద్దగా గర్జించింది.

వినోదిని ఏమాత్రమూ చలించలేదు. “అత్తయ్యా, మన స్త్రీజాతియేమాయావినిజాతి. నాలోవున్న మాయ యేమిటో నాకు బాగా తెలియడంలేదు; కాని నీవు తెలుసుకొనగలిగావు. అలాగే నీలోవున్న మాయయేదో నీకూ తెలియదు; అది నేను తెలుసుకొన్నాను. ఇది నిజంగా మాయే కావచ్చు; లేకపోతే ఇలాంటి వ్యవహారాలెందుకు జరుగుతాయి. నేనుకూడా కొంతతెలిసీ కొంతతెలియక ఉచ్చులు పన్నాను. నీవుకూడా కొంతతెలిసీ కొంతతెలియక ఉచ్చులు పన్నావు. మన జాతిధర్మమే ఇలాంటిది — మనము మాయా వినులము.” అన్నది.

కోపం ఎక్కువకావడంచేత రాజలక్ష్మికి నోటినుండిమాట రాలేదు; ఆమె ఆ గదినుండిలేచి త్వరత్వరగా వెళ్లిపోయింది.

వినోదిని ఆగదిలో కొంతసేపటివరకు స్థిరభావంతో వంటరిగా నిల్చునివుంది. ఆమెకళ్లనుండి నిప్పులుకురుస్తున్నాయి.

ఉదయపు పనిపాటలు పూర్తిచేసుకొని మహేంద్రునికి కబురుపెట్టింది రాజలక్ష్మి. నిన్నటిరాత్రిజరిగిన వ్యవహారాన్ని గురించి విచారణ జరుగుతుందని భావించాడు మహేంద్రుడు. అదే సమయంలో వినోదినివద్దనుండి తనజాబుకు జవాబు వచ్చింది. ఆజవాబు చదవడంవల్ల అతనిమనస్సు చిరాకుగాను చింతగానువుంది. ఒకఒడ్డునుతాకినతరగ కొంచెం వెనుకకుతగ్గి

తిరిగి ఆదిక్కుకే వడివడిగా వెళ్ళుతున్నట్లు, వివిధములైన ఆలోచనా తరంగాలతో పొంగివున్న మహేంద్రుని చంచల హృదయం, వినోదినివల్ల దెబ్బతిని, క్షణం వెనుకకుతగ్గి మళ్ళీ ద్విగుణీకృతమైన వేగంతో ఆమెవైపుకే వెళ్ళుతూవుంది. 'అమ్మ, వినోదినివద్దకు సమయంగాని సమయంలో నేను వెళ్ళడాన్ని గురించి ప్రస్తావించి, వినోదినిని బెదిరిస్తుంది. అప్పుడు వినోదిని తన సహజ విద్రోహబుద్ధితో తన హృదయంలోని సంగతులన్నిటిని వెంటనే నిష్కర్షగా బయటపెడుతుంది. ఇలా ఆమె అన్ని విషయాలు వెల్లడించగానే ఇంట్లో గగ్గోలుపుట్టుతుంది.' ఇదంతా మహేంద్రునికి బాగా తెలుసు. ఇక యింట్లో వుండక బయటికి వెళ్ళి యీ విషయాలను గురించి బాగా ఆలోచించాలి అనుకొని, వెంటనే నౌకరును పిలిచి "నేనీవేళ ఒక అవసరమైన పనిమీద కాలేజీకి తొందరగా వెళ్ళుతున్నాను. తిరిగివచ్చాక వస్తానని అమ్మతో చెప్ప." అన్నాడు.

చదువుకు దొంగయైన పిల్లవాడు చదువకుండా బడినుండి పరుగెత్తి పోయేలాగా అతడు అన్నం కూడా తినకుండా త్వర త్వరగా బట్టలు కట్టుకొని యింట్లో నుంచి వెళ్ళిపోయాడు. వినోదిని వ్రాసిన ఆక్రూరమైన జాబును ఈవేళ ఉదయం నుండి మాటిమాటికి చదువుతూ జేబులో పెట్టుకొని తిరుగుతున్నాడు. బయటికి వెళ్ళిపోయే తొందరలో ఆ జాబు తాను విడిచిన కోటుజేబులోనే వుండిపోయింది.

కొంతసేపు బాగా వర్షం కురిసి ఆగిపోయింది; కాని ఆకాశంలో మేఘాలు క్రమేవున్నాయి. ఈవేళ వినోదిని

మనసు చీకాకుగావుంది—ఆమెహృదయంలో చిచ్చురగుల్కొన్నట్లున్నది. మనసు బాగాలేనప్పుడు ఆమె పూరికేకూర్చోదు; పనిపాటల్లో ఆమెకింకా శ్రద్ధయెక్కువవుతుంది. ఈవేళకూడా యింట్లోవున్న బట్టలన్నీ ప్రోగుచేసి, వానిమీద సిరాగుర్తులు వేస్తూవుంది వినోదిని.

ఆశవద్దనుండి బట్టలు తెచ్చుకొనడానికివెళ్ళి ఆమె భావాన్ని చూడడంచేత వినోదినిమనస్సు యింకా పాడైపోయింది. ఒకవేళ ప్రపంచంయెదుట అపరాధినిగా నిలువవలసి వస్తే, ఆ అపరాధఫలితంగా కలిగే కష్టానుభవంమాత్రమే నేనెందుకనుభవించాలి?—ఆ అపరాధానికి మూలమైనసుఖాలు నేనెందుకనుభవించరాదు?—అని ఆలోచిస్తూవుంది వినోదిని.

జోరున వర్షం కురుస్తూవుంది. తనగదిలో నేలమీద కూర్చోనివుంది వినోదిని. ఎదురుగా బట్టలు కుప్పవేసి వున్నాయి. దాని ఒక్కొక్కబట్ట అందిస్తూవుంది. సిరాతో బట్టలకు గుర్తులు వేస్తూవుంది వినోదిని.

పిలువాపెట్టకుండా ఆకస్మికంగా లోపలికి చొరబడ్డాడు మహేంద్రుడు. అతణ్ణి చూడగానే బట్టలు వదలివేసి ముసుగు సవరించుకొంటూ వెళ్ళింది దాని.

వినోదిని తన చేతితోని బట్టను వినరికొట్టి, మెరుపు మెరిసినట్లు లేచి నిల్చొని — “వెళ్ళిపో, యీ గదిలోనుంచి వెళ్ళిపో!” అన్నది.

“ఎందుకు? నేనేంచేశాను?” అన్నాడు మహేంద్రుడు.

“ఏం చేశావా? పిరికిపందా! పొరుషం లేనివాడవు, నీవేంచేయగలవు! ప్రేమించడమూ చేతకాదు, కర్తవ్యాన్ని పాలించేదైర్యమూ లేదు, ఇక నాకెందుకు చెడుపేరు తెస్తావు?” అన్నది వినోదిని.

“నేను నిన్ను ప్రేమించడంలేదా? ఎంతమాటన్నావు?” అని దీనంగా అన్నాడు మహేంద్రుడు.

“ఔను, అదే నేననేది. దొంగతనంగా, చాటుమాటుగా ఒకసారి యిటు, ఒకసారి అటు – ఇలాంటి నీ దొంగనడత చూచి నీమీద నాకు అసహ్యం కలిగింది. ఇక బాగుండదు గాని, అవతలకు వెళ్ళు.”

“నన్ను అసహ్యించుకొంటున్నావా వినోదినీ?” అని ఒక్కసారిగా మోహంలో పడటంగా అన్నాడు మహేంద్రుడు.

“ఔను, అసహ్యించుకొంటున్నాను!”

మహేంద్రుని భావం మారిపోయింది – “వినోదినీ, ఇంకా ప్రాయశ్చిత్తం చేసుకొనే అవకాశం వుంది. నేను రెండు విధాలుగా ప్రవర్తించకుండా సమస్తమూ త్యజించి వచ్చే లాగుంటే నీవు నావెంట రావడానికి సిద్ధంగావున్నావా?” అంటూ వినోదిని రెండు చేతులు పట్టుకొని ఆమెను తన వైపుకు బలవంతంగా లాగుకొన్నాడు.

“విడిచిపెట్టు, నాకు బాగాలేదు.” అన్నది వినోదిని.

“లేకపోతే పోయింది, చెప్పి, నావెంట వస్తావా?”

“రాను! ఎంతమాత్రమూరాను!”

“ఎందుకు రావు? నీవే నా సర్వనాశనానికి దారి చూపావు, ఇక నీవు నన్ను విడిచిపెట్టలేవు, నీవు రాకతప్పదు!” అని బలవంతంగా వినోదినిని తన గుండెదగ్గరికి లాగుకొని అలాగే అదిమి పట్టుకొని “నీఅసహ్యంకూడా యిక నన్ను వెనుకకు మరల్చజాలదు, నిన్ను తప్పక తీసుకొని వెళ్ళుతాను, యెలాగైనా సరే, నీవు నన్ను ప్రేమించక తప్పదు!” అన్నాడు.

వినోదిని తనశక్తికొలది ప్రయత్నించి మహేంద్రుని బాహుపాశాలనుండి విడిపించుకొంది.

“నీవు నాలుగువేపులా చిచ్చుముట్టించావు, ఇక దానిని చల్లార్చనూలేవు, తప్పించుకొని వెళ్ళనూలేవు.” అని అంటూ వుండగా మహేంద్రుని కంఠస్వరం ఉచ్చస్థితికి పోయింది. “వినోదినీ, నీవు యిలాంటి ఆట యెదుకుతావా? ఇకదాన్ని ఆటయని త్రోసిపుచ్చడంవల్ల నీకు విడుదల లభించదు! ఇక నిష్పాడు నీవు నేను ఒక్కసారిగా చావవలసిందే!” అన్నాడు.

ఇంతలో రాజలక్ష్మి వచ్చి “ఏమి చేస్తున్నావు మహేంద్రా?” అన్నది.

అతడు తన ఉన్నతదృష్టిని వినోదినివైపునుండి తల్లివైపుకు మరల్చాడు; వెంటనేతిరిగి వినోదినివైపు చూచి— “నేను నా సర్వస్వమూ వదలిపెట్టి పోతున్నాను, చెప్పి, నీవు నావెంట వస్తావా రావా?” అన్నాడు.

కొపంతో తుకతుకలాడిపోతున్న రాజలక్ష్మి ముఖం వైపు ఒకసారి చూచింది వినోదిని. అటుపిమ్మట ముందుకుసాగి

స్థిరచిత్తంతో మహేంద్రుని చెయ్యిపట్టుకొని “వస్తాను!” అని చెప్పింది.

“ఐతే ఇవాళవుండు, నేను వెళ్ళుతున్నాను, రేపటి నుండి నీకంటే నావారు మరొకరుండరు!” అని మహేంద్రుడు వెళ్ళిపోయాడు.

ఇదే సమయంలో చాకలివచ్చి “అమ్మగారూ, ఇకనేను కూర్చోలేను. ఇవ్వాలి మీకు తీరిక లేకపోతే మళ్ళీ రేపువచ్చి బట్టలు తీసుకవెళ్ళుతాను.” అన్నది వినోదినితో. దాసీవచ్చి “అమ్మగారూ, గుర్రపువాడు దానా అయిపోయిందని అంటున్నాడు.” అన్నది.

వినోదిని యేడురోజుల కొకసారి దానాతూచి గుర్రపు సాలకు పంపి గుర్రానికి దానాపెట్టే సమయంలో కిటికిదగ్గరగా నిల్చొని కనిపెడుతూ వుండేది.

నౌకరువచ్చి—“అమ్మగారూ, శంభు (రెండవనౌకరు) ఇవ్వాలి బాబుగారితో (దీననాథ్ తో) పోట్లాడుతున్నాడు. నూనెపీసా లెక్కచూచుకొంటే నేను దొరగారివద్ద నౌకరీ చాలించుకొని మరొకచోట నౌకరీ చూచుకొంటానని అంటున్నాడు.” అని చెప్పాడు.

ఈవిధంగా కుటుంబ వ్యవహారాలు—ఇంటి వ్యవహారాలు—వెనుకటిలాగానే సాగిపోతున్నాయి.

34

బిహారికూడా మెడికల్ కాలేజీలో చదువుతున్నాడు. సరిగ్గా పరీక్షల సమయంలో చదువు మానివేశాడు. ఇలా చేశావేమని యెవరైనా విస్మయంతో అడిగినప్పుడు “డాక్టరు నయి యితరుల స్వాస్థ్యాన్ని చూచేకంటే, ఇప్పుడు నా స్వాస్థ్యాన్ని నేను చూచుకొనవలసిన అవసరం యెక్కువగా వుంది.”—అంటూవుంటాడు.

అసలు విషయమేమంటే బిహారికి ఒక్కటే పనిగాదు. ప్రతి ఊణమూ యేదో ఒక పని చేయనిదే వుండలేదు; కాని కీర్తిదాహం, ధనలోభం, జీవితం యెలా గడుస్తుందోననే చింత అణుమాత్రంకూడా అతనికి లేవు. కాలేజి డిగ్రీపొంది మొదట శివపురం కాలేజీలో ఇంజనీరింగు చదవడానికి వెళ్లాడు. అతడు అనుకొన్న ప్రకారం తగిన జ్ఞానం లభించగానే తిరిగి మెడికల్ కాలేజీలో చేరాడు. బిహారి కాలేజి డిగ్రీపొందడానికి ఒక సంవత్సరం ముందుగానే మహేంద్రుడు కాలేజి డిగ్రీ సంపాదించి మెడికల్ కాలేజీలో చేరాడు. కాలేజీలో బిహారి మహేంద్రుల మైత్రి ప్రసిద్ధిపొందింది. సహాధ్యాయులు పరిహాసంగా వారిని—“అపురూప సహోదరులు” అని పిలుస్తూండే వారు. గడచిన సంవత్సరం పరీక్షలలో ఫేలయ్యాడు మహేంద్రుడు. మిత్రులిద్దరు ఒకే క్లాసులోకి రావడంచేత సహపాతులు కూడా అయినారు. ఈ మధ్యలో యీ జంట యెందుకు విడిపోయింది—ఈ రహస్యాన్ని యేవిద్యార్థికూడా తెలుసుకోలేక

పోయాడు. మహేంద్రుడు తనతో కలుస్తాడనితోచే చోట్లకు వెళ్ళడం మానివేశాడు బిహారి. విధిలేక వెళ్ళవలసివస్తే త్వరగా తనపని ముగించుకొని వచ్చేవాడు. వారిద్దరు కలిసికొనడం సంభవిస్తే వారి ప్రవర్తన వెనుకటిలాగా వుండదని, ఇది చూచి లోకులు పరిహాసం చేస్తారని అతని వుద్దేశ్యం. ప్రొఫెసర్లు, విద్యార్థులుకూడా బిహారి ప్రథమశ్రేణిలో ప్యాసవుతాడని, గొప్ప గౌరవాన్ని - బహుమతుల్ని పొందుతాడని అనుకొన్నారు; కాని మధ్యలోనే అతడు చదువు మానివేశాడు. పరీక్షకు హాజరు కానేలేదు.

బిహారి యింటి సమీపంలోని ఒక కుటీరంలో ఒక బీద బ్రాహ్మణుడు నివసిస్తూవున్నాడు. అతడిక ముద్రణాలయంలో కంపోజిటరుగా వుంటూ నెలకు ఇరవై రూపాయలు తెచ్చుకొని దానితోనే పొట్ట గడుపుకొంటున్నాడు.

“మీ అబ్బాయిని నాదగ్గర వుంచండి. నేను వాడికి చదువు చెప్తున్నాను.” అని ఆ బీద బ్రాహ్మణునితో అన్నాడు బిహారి.

ఆ బ్రాహ్మణుడు చాల సంతోషించి తన యెనిమిది సంవత్సరాల యీడుగల వసంతుణ్ణి బిహారికి వప్పించాడు. బిహారి తన పద్ధతిప్రకారం విద్య చెప్పడం ప్రారంభించాడు. “నేను పది సంవత్సరాల ప్రాయం వచ్చేవరకు పుస్తకం చదివించను; భాషమాత్రమే నేర్పుతాను.” అని అతని తండ్రితో చెప్పివేశాడు.

ఆవసంతుని వెంటబెట్టుకొని ఆడుకొంటూ—కోటమైదానంలోనూ, ఆలిపూర్ పశుశాలలోను, శివపూర్ పార్కులోను, మ్యూజియంలోను తిరుగుతూ దినాలు గడుపుతున్నాడు బిహారి. అతడు పగలంతా అంగభ్రామ మాట్లాడడం నేర్పుతున్నాడు. మాటల్లోనే ముఖ్యమైన చారిత్రక విషయాలు భోధిస్తున్నాడు. అనేక విధాలుగా బాలుని మనస్సు ఎక్కువగా ఏ విద్యమీదికి పోతుందో పరీక్షించి, దానిని విశేషంగా భోధించి ఉత్సాహం కలిగిస్తూ, బాలుని ఉన్నతికి తీసుకొని రావడం బిహారి తన కర్తవ్యంగా భావించాడు. అతడు గడియ కూడా విశ్రమించడంలేదు.

ఆరోజు సాయంత్రం బయటికి వెళ్ళడానికి వీలుగాలేదు. మధాహ్నం రెండునిమిషాలుమాత్రమే వర్షం తెరపియిచ్చింది; మళ్ళా ఒంటిగంటనుండి తిరిగి వర్షం కురవడం ప్రారంభించింది. తనయింటి రెండవభాగంలో లాంపు వెలిగించి కూర్చొని తన నవీనపద్ధతిలో వసంతునికి విద్యగరపడం మొదలుపెట్టాడు.

బిహారి:— వసంత్, ఈ యింట్లో యెన్ని దులాలన్నాయి? వెంటనే చెప్ప—లెక్క పెట్టకూడదు.

వసంతుడు:— ఇరవై.

బిహారి:— నీవు ఓడిపోయావు—పద్దెనిమిదే వున్నాయి. సరే, యీ కిటికీకి యెన్ని కమ్ములున్నాయి?

వసంతుడు:— ఎనిమిది.

బిహారి:— నీవు గెలుపొందావు.

ఈ బెంచి యెంత పొడుగువుంటుంది? — ఈ పుస్తకం యెంత బరువుంటుంది?—ఈ విధంగా ప్రశ్నించి వసంతుని ఊహాశక్తిని జ్ఞాపకశక్తిని వృద్ధిచేస్తూవున్నాడు. ఈ సమయంలో నౌకరువచ్చి “బాబుగారూ, ఒక స్త్రీ—” అని యేవో చెప్పబోతున్నాడు. ఇంతలో లోపలికి చొరబడ్డది వినోదిని.

బిహారి ఆశ్చర్యపడి “ఏమి విశేషం పెద్దవదినా?” అన్నాడు.

వినోదిని:—ఇక్కడ మీయింట్లో ఆడవారెవ్వరూ లేరా?

బిహారి:— ఇంటివారు బయటివారు యెవ్వరూలేరు. ఒక మేనత్తమాత్రమే వుంది; అమెకూడా మాయిల్లు కనిపెట్టుకొనివుంది, మా గ్రామంలో.

వినోదిని:— ఐతే నన్ను మీ గ్రామంలో మీయింటికి పంపండి.

బిహారి:— ఎవరనిచెప్పి నిన్ను మీయింటికి తీసుక వెళ్ళేది?

వినోదిని:— దాసీ అనిచెప్పండి. అక్కడ యింటి పనులన్నీ చేస్తాను.

బిహారి:— మా మేనత్త ఆశ్చర్యపడుతుంది. ఆమె దాసీని తీసుకురమ్మని నాకెన్నడూ చెప్పలేదు. సరే, ముందు ఇలా యెందుకు తలచుకొన్నావో చెప్పు? వసంత్, నీవు వెళ్ళి పడుకో.

వసంతుడు వెళ్ళిపోయాడు. “బాహ్య విషయాలను విని మీరు అంతర్విషయాలు తెలుసుకోలేరు.” అన్నది వినోదిని.

బిహారి:— తెలుసుకొనలేకపోయినా లేక తప్పగా అర్థం చేసుకొన్నా నష్టమేముంది?

వినోదిని:— సరే, మీరు యెలాగైనా భావించండి. మహేంద్రుడు నన్ను ప్రేమిస్తున్నాడు.

బిహారి:— ఇది క్రొత్త విషయంకాదు, తిరిగి వినాలనే కోరిక పుట్టేదికూడాకాదు.

వినోదిని:— మాటిమాటికి మీకు చెప్పనలెననే కోరిక నాకూలేదు. ఇందుకే నేను మీవద్దకు వచ్చాను, నాకు ఆశ్రయం యివ్వండి.

బిహారి:— నీకు కోరికలేదా? ఐతే యీ కష్టం యెసరి వల్ల సంభవించింది? మహేంద్రుడు వెళ్ళే మార్గంనుంచి అతణ్ణి భ్రష్టునిగా చేసిందెవరు?

వినోదిని:— నేనే చేశాను. ఇది మీ యెదుట దాచబోవడంలేదు. నేను చెడుదాన్నే కానీ మరేమైనాకానీ, ఒకసారి నా పక్షంలోవుండి నా హృదయస్థితిని అర్థం చేసుకొనడానికి ప్రయత్నించండి. నా హృదయజ్వాలలతోనే మహేంద్రుని యింటికి నిప్పుముట్టించాను. ఒకసారి నేను మహేంద్రుని ప్రేమిస్తున్నట్లు భ్రమపడ్డాను. కాని అది పొరపాటు.

బిహారి:— ఇది నేనుకూడా యెరుగుదును. ప్రేమించే వాళ్ళు ఇలా నిప్పు ముట్టించలేరు!

వినోదిని:— బిహారీబాబూ, ఇది మీ శాస్త్రంలోని విషయం. ఇప్పుడుకూడా నాబుద్ధికి యీ విషయాలనన్నింటినీ వినే యోగ్యత కలుగలేదు. మీ ధర్మశాస్త్రాలు ఒకప్రక్క కునెట్టి

ఒక్కసారి అంతర్యామిలాగా నా హృదయాన్ని పరిశీలించండి. నేను నామంచిచెడ్డ లన్నింటినీ మీ యెదుట విప్పి చెప్పగోరుతున్నాను.

బిహారి:— వదినా, నేను శాస్త్రాలను యే కరువు పెడుతున్నానంటావా? హృదయాన్ని దాని నియమాల ప్రకారం తెలిసికొనే భారం ఆ అంతర్యామిమీదనే వుండనీ. మనము శాస్త్రాలు చదివి తదనుసారంగా నడుస్తువుంటే చివరికి మోస గింపబడడం సంభవించదు.

వినోదిని:— బిహారీబాబూ, వినండి. నేనిప్పుడు సిగ్గు విడిచి చెప్పతున్నాను. మీరు నన్నీ పనినుండి అడ్డగించగలరు. మహేంద్రుడు నన్ను ప్రేమిస్తున్నాడు, కాని అతడు పూర్తిగా గ్రుడ్డివాడు—నన్ను గుర్తించడం లేదు. మీరు నన్ను గుర్తించినట్లు ఒకసారి భావించాను. ఒకసారి మీరు నన్ను శ్రద్ధా భావంతో చూచారుకూడా; అవునా కాదా? నిజం చెప్పండి; ఇప్పుడా విషయాన్ని దాచడానికి ప్రయత్నించకండి.

బిహారి:— నిజమే చెబుతాను, ఆ రోజు నిస్సందేహంగా నీమీద శ్రద్ధ కలిగింది.

వినోదిని:— మీరు తప్పుచేయలేదు బిహారీబాబూ, కాని మీరు నన్ను గుర్తించి కూడా, శ్రద్ధాదృష్టితో చూచి కూడా, అక్కడే యెందుకు ఆగిపోయారు? నేను నేడు సిగ్గువిడిచి మీ వద్దకు వచ్చాను, సిగ్గువిడిచే అడుగుతున్నాను—మీరు కూడా నన్నెందుకు ప్రేమించలేదు? నా అదృష్టం ఇలా మండి పోయింది. మీరు కూడా ఆశమీది కోరికలో మునిగిపోయారు—

లేను, మీరు కోపపడకండి బిహారీబాబూ, కూర్చోండి. మీ యెదుట నేను యేమాట దాచుకోను. మీరు ఆశాలతను ప్రేమిస్తున్నారు—ఈ విషయాన్ని మీరు స్వయంగా తెలుసుకొనజాలనప్పుడుకూడా, నేను తెలుసుకొనగలిగాను. కాని ఆమెలో యే మంచిచెడ్డలున్నాయో తెలుసుకొన ప్రయత్నించారా? విధాత పురుషులకు రెండే కళ్ళు యిచ్చాడా? అంతరిక దృష్టి యివ్వనేలేదా? మీరు దేనిని యెంతగాచూచి మోహితులవుతున్నారు? ‘మీరందరూ అమాయకులు, హృదయాంధులు!’ అనే నేను భావిస్తున్నాను.

బిహారీ లేచి నిలబడి—“ఈవేళ నీవుచెప్పేది పూర్తిగా వింటాను, కాని అనకూడని మాటలను నాలుకమీదికి తేవద్దు. ఇదే నిన్ను నేను ప్రార్థించేది.” అన్నాడు.

వినోదిని:— బిహారీబాబూ, మీకు బాధకలిగించే దేవో నాకు తెలుసు—కాని నేనెవరిశ్రద్ధను పొందివున్నానో, ఎవరిప్రేమ సంపాదనవల్ల నాజన్మ సార్థకమని భావిస్తున్నానో, అలాంటి మీ యెదుటికి ఏవ్యథతో యీ అర్థరాత్రి సమయంలో భయము, సిగ్గు, శంకలనువిడిచి పరుగెత్తివచ్చానో, ఆ వ్యథ యెంత అగాధమైనదో తెలుసుకొని కొంచెం ధైర్యం వహించండి. మీరు ఆశను ప్రేమదృష్టితో చూడకున్నట్లైతే, నావల్ల ఆమెకు యీవిధంగా సర్వనాశనం జరిగివుండదు.

బిహారీ ముఖం కళావిహీనమయింది—“ఆశకేమిజరిగింది? ఆమెకేమైనా హాని చేశావా?” అన్నాడు.

వినోదిని:— మహేంద్రుడు తన సర్వస్వాన్ని విడిచి పెట్టి రేపు నన్ను వెంటతీసుకొని పోవడానికి సిద్ధంగావున్నాడు.

బిహారి గర్జిస్తున్నట్లుగా - “అలా జరగడానికి వీలులేదు, అలా ఎన్నటికీ ఏమాత్రమూ జరగడానికి వీలులేదు.” అన్నాడు.

వినోదిని:— ఎందుకు జరుగదు? మహేంద్రుని యిష్ట డెవరడ్డగించగలరు?

బిహారి:— నీవే ఆపగలవు.

వినోదిని కొంతసేపు మానంగావుంది. తర్వాత బిహారి కళ్ళలోనికి తన దృష్టినిపోనిచ్చి - “నేనెందుకు అడ్డగించాలి? మీ ఆశ కొరకా? నాకు సుఖదుఃఖాలు లేవా? మీ ఆశ మేలు కొరకు, మీ మహేంద్రుని యింటిలోని శాంతి సౌఖ్యాల కొరకు, నాశాంతి సౌఖ్యాలకు తిలాంజలి యివ్వవలసిందేనా? ఈరకపు ధర్మశాస్త్రాన్ని ఇంత అధికంగా నేను అభ్యసించనూ లేదు, నేనంతటి త్యాగినీకాను—దీనికి ప్రతిఫలంగా నాకేమి లభిస్తుంది?

బిహారి ముఖం క్రమక్రమంగా కాఠిన్యాన్ని పొందింది. “నీవనేక విషయాలు స్పష్టంగా చెప్పడానికి ప్రయత్నించావు. ఇక నేనుకూడా ఒక్క-విషయం స్పష్టంగా చెప్పివేస్తున్నాను. ఈ రోజు నీవు చేయించినపని, యిష్టాదు నీవు చెప్పేమాటలు చాలావరకు నీవు చదివిన సాహిత్యాన్నిండ్లి దొంగిలిచినవే. ఇందులో పన్నెండు వీసాలు నాటకంలాగా నవలలాగా కను బడుతూవుంది.

వినోదిని:— నాటకము! నవల!

బిహరి:— అవును, నాటకమూ-సేవలే! అదికూడ ఉత్తమశ్రేణికి చెందినదికాదు. ఇదంతా నీస్వంతమని భావిస్తున్నావు - కాని అది నిజంకాదు. ఇదంతా చౌకబారు సాహిత్యానికి ప్రతిబింబం! నీవు పూర్తిగా అమాయక మూర్ఖ సరళ బాలికవైనప్పటికీకూడా ప్రపంచంలో ప్రేమింపబడకుండా ఉండలేవు. నాటకంలోని నాయకలు స్త్రీజమీదమాత్రమే శోభిస్తారు; వారికి గృహంలో స్థానంలేదు.

తీవ్రమైన వినోదిని తేజస్సు, దుస్సహమైన దర్పము ఊణంలో యేమయిందో తెలియదు. ఆమె మంత్రబద్ధమైన సర్పంలాగా తలవంచి మాట్లాడలేదు. చాలాసేపటికి బిహరి వైపు చూడకుండానే శాంతంగా నమ్రభావంతో “మీరు నన్నేమి చెయ్యమంటారు?” అని ప్రశ్నించింది.

బిహరి:— ఏ అసాధారణమైన పనినీ చేయతలపెట్టవద్దు వినోదినీ, సాధారణ స్త్రీల సద్బుద్ధి యేమని చెబుతుందో అదే చెయ్యి. లక్షణంగా మీవూరు వెళ్ళవుండు.

వినోదిని:— ఎలా వెళ్ళను?

బిహరి:— జనానా బండిలో కూర్చోబెట్టి మీ గ్రామ స్త్రీసమవరకు విడిచిపెట్టి వస్తాను.

వినోదిని:— ఐతే యీ రాత్రికి యిచ్చుటే నిద్రించనా?

బిహరి:— వద్దు, నామీద నాకింత విశ్వాసంలేదు.

ఈ మాట వింటూనే వినోదిని బిహరి పాదాలమీద పడిపోయింది. అతని రెండు పాదాలు గట్టిగా హృదయానికి అదుముకొని “ప్రాణనాథా, ఇంత పిరికితనం వదలిపెట్టు, ఒక్క-

సారిగా శిలామయమైన దేవతా విగ్రహంలాగా కఠోర పవిత్రుడవు కాబోకు; చెడును ప్రేమించి కొంచెం చెడువాడవుకూడా అవు!” అన్నది.

ఇలాఅని వినోదిని మాటిమాటికి అతని పాదాలను ముద్దుపెట్టుకొనడం మొదలుపెట్టింది. ఆకస్మికంగా వినోదిని చేసిన యీ పూహింపరాని వ్యవహారంవల్ల ఒక్కక్షణం తన్ను తాను సమాశించుకొనలేకపోయాడు బిహారి. అతని శరీరం లోను మనసులోనున్న నరాలన్నీ పట్టుతప్పి ఒక్కసారిగా సళ్ళిపోయినాయి. బిహారి యిటువంటి స్తబ్ధ - విహ్వలస్థితిలో వున్నట్లు గమనించి, వినోదిని అతని కాళ్ళు విడిచిపెట్టి మోకాళ్ళ మీదలేచి, ముక్తాలి పీటమీద కూర్చొనివున్న బిహారి మెడలో తన రెండు చేతులను వేసి-“ఓ నా జీవనసర్వస్వమా! నాకు తెలుసు, నీవు యెల్లకాలము నావాడవు కాలేవు. కాని నేను ఒక్కగడియమాత్రమే నన్ను ప్రేమించు. తర్వాత నేను నా కారడవిలోకి వెళ్లిపోతాను. నేనుఎవరినుండీ ఏమీ ఆపేక్షించను. ప్రియతమా, నేను మరణించేవరకు జ్ఞప్తి వుంచుకొనడానికి మాత్రమే యీవస్తువును గోరుతున్నాను.” అన్నది వినోదిని. ఆమె యిలా మాట్లాడుతూ మాట్లాడుతూ తన అరుణకపోలాలను అరుణాధరాల్ని ముందుకు చాచింది. ఒక్క గడియ యిద్దరు నిశ్చలులైనారు. గది నిస్తబ్ధమయింది తర్వాత ఒక దీర్ఘమైన శ్వాస తీసుకొని మెడలోనున్న వినోదిని రెండు చేతులను తొలగించి, మరొక కుర్చీమీది వెళ్ళి కూర్చొన్నాడు బిహారి.

“రాత్రి ఒంటిగంటకు ఒక పాసింజుబండి వెళ్ళుతుంది” అన్నాడు తన రుద్ధకంఠాన్ని సమాళించుకొంటూ బిహారి.

వినోదిని ఒక్కక్షణం ఆగి, మెల్లగా అస్పష్టస్వరంతో-
“ఆబండిలోనే వెళ్ళుతాను.” అన్నది.

ఇదేసమయంలో నట్టికాళ్ళతో వివస్త్తైన వసంతుడు, పరిపుష్టమైన పసిడిరంగుల సుందర శరీరంతో బిహారి కుర్చీ వద్దకువచ్చి గంభీరభావంతో వినోదినివైపు చూస్తూ నిల్చున్నాడు.

“నిద్రపోలేదా?” అని అడిగాడు బిహారి.

వసంతుడు జవాబు చెప్పకుండా అలాగే నిల్చున్నాడు.

వినోదిని వానివైపు తన రెండుచేతులను చాచింది. వసంతుడు మొదట కొంచెం సందేహించాడు. తర్వాత మెల్ల మెల్లగా వినోదివద్దకు వెళ్లాడు. వినోదిని రెండు చేతులతో అతనిని తన హృదయానికి హత్తుకొని అశ్రుధారను ప్రవహింప జేసింది.

35

అసంభవమైనది సంభవం కావచ్చు, అసహ్యమైనది సహ్యమూ కావచ్చు. అలా కానిచో మహేంద్రుని యింట్లో ఆరాత్రి గడిచేదికాదు. సాయంత్రం వినోదినిచేత తనవెంట వచ్చేలాగా మాటతీసుకొని యింటినుండి వెళ్ళిపోయి, ఆరాత్రి తన మిత్రునితోపాటు కాలేజీ బోర్డింగు హోస్టలో

ఆగిపోయాడు మహేంద్రుడు. ఇంటి రాలేదు. ఆరా
ఆతడు వినోదిని పేర ఒకజాబువాసి పోస్టులో వేశాడు. వెంట
రావడానికి సిద్ధంగా వుండమని ఆలేఖలో వ్రాశాడు, అంతకంటే
మరేమీలేదు.

ఆజాబు మరుసటిదినం మహేంద్రుని యింటికి చేరింది.
ఆశకు లేవడానికిపూడా శక్తిలేదు; మంచంలోనే పడివుంది.
నౌకరు జాబుతీసుకొని వచ్చి — “అమ్మగారూ, జాబు”
అన్నాడు.

ఆశ హృదయంలో పెద్ద దెబ్బతగిలినంత బాధకలిగింది.
ఒక్కమాటుగా అనేక విధాలైన భావతరంగాలు పొంగి
వచ్చాయి. వెంటనే తలయెత్తి జాబు చేతికి తీసుకొంది. తీరా
చూస్తే అది వినోదిని పేరిట వ్రాయబడిన మహేంద్రుని జాబు.
వెంటనే ఆశశీరస్సు దిండుమీద పడిపోయింది, మరేమీ
చెప్పకుండా ఆజాబును నౌకరుకు యిచ్చివేసింది.

నౌకరు:- ఈజాబు యెవరికివ్వాలి?

ఆశ:- నాకు తెలియదు.

రాత్రి ఎనిమిది గంటలయింది, తుపానులాగా విసురు
కొంటూ వినోదిని గదియెదుటికివచ్చి నిల్చొన్నాడు మహేంద్రుడు.
ఇంట్లో దీపంలేదు; అంధకారం అలముకొని
వుంది. జేబులోవున్న అగ్గిపెట్టెనుతీసి ఒకపుల్ల వెలిగించాడు.
ఇల్లు శూన్యంగావుంది. వినోదినిలేదు; ఆమె వస్తువులు
సామానుకూడా కనిపించలేదు. దక్షిణంవైపుగావున్న పంచ

పంచపాళీలోచూస్తే అక్కడా ఎవ్వరూ కనిపించలేదు. “వినోదినీ!” అని పిలిచాడు మహేంద్రుడు. జవాబులేదు.

‘నేను చాలాపిచ్చివాణ్ణి. చాలా తెలివితక్కువపని చేశాను. అప్పుడే వెంటతీసుకొని వెళ్ళివుంటే బాగావుండేది. అమ్మ అనరానిమాటలు అనివుంటుంది. వినోదినీ ఆ మాటలు విని భరించలేక వెళ్ళివుంటుంది.’ అని జరిగిన పొరబాటుకు పశ్చాత్తాపపడ్డాడు మహేంద్రుడు.

ఈ ఆలోచన మనసులో కలగగానే ఇదేదేనిజమని అతడు నిశ్చయించుకొన్నాడు. వెంటనే వ్యాకులంతో అమ్మగదిలోకి వెళ్ళాడు. అగదిలోకూడా వెల్తురులేదు—ఐతే రెండోవైపు తలుపు తెరచి వుండంచేత ఆ అంధకారంలోకూడా రాజలక్ష్మి మంచంమీద పడుకొని వున్నట్లు కనిపించింది — “అమ్మా, నీవు వినోదినీని యేమైనా అన్నావా?” అని ఒక్కసారిగా క్రోధంతో అరిచాడు.

“నేనేమీ అనలేదు.” అన్నది రాజలక్ష్మి.

“ఐతే ఆమె యెక్కడికి వెళ్ళింది?” అని వుద్రేకంతో అడిగాడు మహేంద్రుడు.

“నాకేమి తెలుసు?”

“నీవెరుగవూ? సరే, నేనే తెలుసుకొంటాను—ఆమె యెక్కడైతే నావుండనీ, తప్పక వెదకి తీసుకొనివస్తాను.” అని అవిశ్వాసభావంతో అని వెంటనే అక్కడినుండి వెళ్ళిపోయాడు మహేంద్రుడు.

రాజలక్ష్మి “మహేంద్రా, అరే మహేంద్రా, ఇదిగో, నాదొక్కమాటవిని వెళ్ళు.” అంటూ అతని వెంటబడ్డది.

ఒక్కక్షణంలో బయటికి వెళ్ళి వెంటనే వెనుకకు వచ్చి “వినోదిని ఎక్కడికి వెళ్ళింది?” అని నౌకరును అడిగాడు మహేంద్రుడు.

“మాకేమీ చెప్పి వెళ్ళలేదు, మాకు తెలియదు.” అన్నాడు నౌకరు.

“తెలియదా?” అని గద్దించాడు మహేంద్రుడు.

“లేదు బాబూ, మాకేమీ తెలియదు.” అని తిరిగి అన్నాడు నౌకరు.

ఇదంతా చూచి, అందరు కుట్రపన్ని వినోదినిని పంపి వేశారని, ఆ సమాచారము నాకు తెలుపకుండా తగు కట్టు దిట్టాలు చేసుకొన్నారనీ భావించి—“సరే, చూద్దాము.” అన్నాడు.

అప్పుడు కలకత్తానగరమధ్యంలో విద్యుత్కాంతులవల్ల లుప్తమైపోతున్న అంధకారంలో తమతమ వస్తువుల నమ్ము కొంటూ తిరుగుతున్నారు బేరగాళ్ళు. మార్గంలో అటూ యిటూ తిరిగే జనం గుంపులు గుంపులుగా వున్నారు. ఆక్సోలా హలపూర్ణమైన సందడిలో చొరబడి చూస్తూచూస్తూ వుండ గానే అదృశ్యమైనాడు మహేంద్రుడు.

36

విహారికి చీకటి రాత్రిలో వంటరిగా కూర్చోని ఆలోచించే అలవాటు లేదు. అతడు తన వ్యవహారాలను గురించిగాని, తన జీవితాన్ని గురించిగాని ఆలోచించలేదు. ఎల్లప్పుడు చదువులోనే మగ్నమై వుంటాడు. అవసరంగా తోచినప్పుడే తన పనులలోగాని ఇతరుల పనులలోగాని ప్రమేయం కలిగించుకొంటాడు. ఇందువల్లలభించే కాలాన్ని బంధుమిత్రుల యోగక్షేమాలకు వినియోగిస్తూ వుంటాడు. స్వవిషయాలకంటె యిరుగుపొరుగువారి విషయాలకు ప్రాధాన్యాన్నిచ్చి ఆనందం పొందుతుంటాడు. కాని, ఆకస్మికంగా ఆనాడు అనుభవానికి వచ్చిన దెబ్బవల్ల వారందరినుండి విడివడి వేరైపోయాడు. ఆ ప్రళయాంధకారంలో ఆకాశం అంటుతూవున్న వేదనాపర్వతశిఖరంమీద యేకాకియై నిలువవలసివచ్చింది. అప్పటినుండి తాను వంటరిగా వుండడానికి భయపడుతున్నాడు. అందువల్ల తన నెత్తిన కొన్ని పనులు బలవంతంగా వేసుకొని తనకు తోడుగావున్న మనస్సుకు స్వేచ్ఛగా తిరిగే అవకాశం లేకుండా చేయవలెనని భావించాడు.

కాని నేడు తన హృదయవాసినియైన ఆత్మను యేవిధంగాకూడా మోసం చేయలేకపోయాడు. నిన్న వినోదిని ఆమె యింటికి పంపివేశాడు, అప్పటినుంచి అతడేపనిలో నిమగ్నమై వున్నప్పటికీ, యేమనిషి వెంట వున్నప్పటికీ, అతని

వేదనావ్యాకులమైన హృదయం అతణ్ణి తన నిగూఢమైన నిర్జనస్థానంలోకి నేరుగా యీడ్చుకొని పోతూనేవుంది.

అలసటవల్ల దుఃఖంవల్ల యీవేళ బిహారి తన ఓటమిని అంగీకరింపవలసివచ్చింది. రాత్రి తొమ్మిది గంటలై వుండ వచ్చు. బిహారి యింటికి ముందుభాగంలో డాబామీద సాయం కాలం కావడంచేత గ్రీష్మఋతువులోని చల్లని పిల్లవాయువులు చాలా ఆనందకరంగా వీస్తున్నాయి. చంద్రోదయంలేని అంధకారంలో ఆ డాబామీద కుర్చీలో కూర్చున్నాడు బిహారి.

నేటి సాయంకాలం తన విద్యార్థికి విద్యగరపలేడు; సాయంకాలం కాగానే వెళ్ళి పడుకొమ్మని ఆజ్ఞయిచ్చాడు. నేడు తల్లి విడిచిపెట్టిన బిడ్డలాగావున్న అతని హృదయాన్ని వోదార్చడానికి, తోడుగావుండడానికి, తనకు చిరకాలాభ్యస్తమైన ప్రేమసుధాన్నిగ్ధ జీవనంకొరకు, విశ్వవ్యాపినియైన అంధకారంలో తన రెండుచేతుల్ని యెత్తి దేనినో వెతుకుతున్నాడు. నేడు ఆ ప్రేమసుధాప్రవాహం, ఘోరనియమాలతోకూడి దృఢంగావున్న అడ్డుకట్టను తెంచుకొని ప్రవహించింది. ఇక యోచించనేకూడదని ప్రతిజ్ఞచేసుకున్న విషయం వైపుకు ఈవేళ అతని హృదయం పరుగులుతీస్తూవుంది; నేడు దాని మార్గాన్ని నిరోధించేబలం అతనిలో పూర్తిగా లోపించింది.

మహేంద్రునికి తనకు వున్న బాల్యస్నేహం మొదలుకొని ఆస్నేహం అంతం అయినంతవరకుగల అన్నివిషయాలు అమూల్యగ్రంగా యోచించ మొదలుపెట్టాడు బిహారి. అనేక

రంగులతోను నీటిపట్టులతోను భూప్రదేశాలతోను, నదులు పర్వతాలతోను కూడివున్న దేశపటంలాగా తన మనస్సులో చుట్టచుట్టుకొనివున్న దీర్ఘమూ విశాలమూనైన కథాచిత్రాన్ని తెరచి చూస్తున్నాడు. ఒక చిన్న భూఖండంలో అతడు నిర్మించిన జీవనభవనం యెక్కడ యేదుష్టగ్రహంతో యెదురు తాకి విచ్చిన్నమైపోయింది? మొట్టమొదటిసారిగా అందులో వెలుపలనుంచివచ్చి ప్రవేశించినవారెవరు?—అని ఆచిత్రంమీద ధ్యానముంచి చూడడం మొదలుపెట్టాడు. ఈప్రశ్న వుదయించగానే అతని అంధకారమయమైన హృదయంలో తనకు పరిచితమైన సాంధ్యారణకాంతులతో నిండిన లజ్జాలలితమైన ఆశాలత ముఖం కనిపించింది. అటుపిమ్మట వివాహమహోత్సవంలోని మంగళకరమైన పవిత్ర శంఖధ్వనులు ఆతని చెవులలో వినిపించాయి. ఈ శుభగ్రహం (ఆశ), అదృష్టాకాశంలోని అజ్ఞాతప్రాతంనుంచివచ్చి మిత్రులిద్దరి మధ్య ఆటంకంగా నిల్చి, వారిద్దరిమధ్య అంతరం యేర్పరచినట్లయింది. ఇదిగాక ఆమె ఎక్కడినుంచోగాని నోట వుచ్చరించరాని, హృదయంలో స్థానమీయరాని ఒక రహస్యవేదనను తెచ్చి యెదురుగావుంచింది. అయినప్పటికీ ఆ అంతరము, ఆ వేదన అపూర్వస్నేహంచేత అలంకరించబడిన మనోహర కిరణాలచే కప్పబడి పరిపూర్ణతను పొందింది.

ఆ తర్వాత ఉదయించిన శనిగ్రహం, ఆస్తబంధువుల ప్రణయాన్ని - పతిపత్నుల ప్రేమను-కుటుంబములోని శాంతిని పవిత్రతను ఒక్కసారిగా అంతంచేసింది. బిహారి పట్టరాని

కోపంతో ఆ శనిగ్రహరూపిణియైన వినోదినిని తన అంతస్థలం నుండి నెట్టివేయాలని ప్రయత్నించాడు. అదేమాశ్చర్యమో కాని అతడు కొట్టినబెబ్బ దూదిపింజరాగా తేలిపోయింది; అది వినోదినికి తగులనేలేదు. ఆ 'పరమసుందరీ సమస్య' తన దుర్భేద్యమూ రహస్యపూర్ణమూనైన అనిమేష దృష్టితో కృష్ణపక్ష అంధకారంలో బిహారి యెదుట స్థిరభావంతో నిల్చింది. ఎండాకాలపు రాత్రియందు వీస్తూవున్న దక్షిణపు గాలి ఆ వినోదినియొక్క పెద్ద నిశ్వాసంవలెనే కనుపిస్తూవుంది. క్రమక్రమంగా ఆ అనిమేష దృష్టులలోని జ్వాలామయమైన వెలుగు మాసిపోసాగింది. హృదయదాహంతో యెండి పోయిన ఆ చూపు అశ్రుధారలతో తడుపబడి స్నిగ్ధమై చూస్తూ చూస్తూ వుండగానే గంభీరసంతో నిండిపోయింది. క్షణంలో ఆ మూర్తి బిహారి పాదాలమీద పడి అతని రెండు పాదాలను గట్టిగా తన హృదయానికి హత్తుకొంది. అటుపిమ్మట ఆమె లతవలె అప్పటికప్పుడే బిహారిని చుట్టివేసి ముందుకుసాగి క్రొత్తగా వికసించిన సుగంధిలమైన పుష్పమంజరిలాగా ఉన్ముఖమైవున్న ముఖాన్ని చుంబనాపేక్షతో బిహారి పెద వులదగ్గరకు తెచ్చివుంచింది. బిహారి కళ్ళు మూసుకొని ఆ ముఖాన్ని స్మృతిలోకంనుంచి తొలగించివేయాలని ప్రయత్నించాడు. ఐతే ఆమెను తొలగించడానికిగాను—ఆమె కేవిధమైన బాధను కలిగించడానికిగాని, గాయపరచడానికిగాని బిహారికి చెయ్యి లేవలేదు. ఒక అసంపూర్ణమైన వ్యాకుల

చుంబనం యెదురుగానే వుంది. బిహారి శరీరమంతా గగుర్పొడిచింది.

ఆ నిశ్శబ్దమైన అంధకారంలో ఇక వుండలేకపోయాడు బిహారి. తన మనసును మరొక వంకకు మరల్చేవుద్దేశ్యంతో వెలుగుతో నిండివున్న గదిలోకి వెళ్ళిపోయాడు.

ఒక మూలగావున్న ముక్క-లిపీటమీద ఒక చిత్ర పటం పట్టువస్త్రంతో కప్పబడి వుంది. ఆపట్టు వస్త్రాన్ని తొలగించి ఆపటాన్ని చేతిలోకి తీసుకొని లాంపు యెదుట కూర్చుని తడేక దృష్టితో చూస్తున్నాడు బిహారి.

అది ఆశామహేంద్రుల చిత్రపటము; వినాహమైన కొద్ది దినాలకు ఆ ఛాయాచిత్రం తీయబడింది. ఆ చిత్రానికి క్రింది భాగంలో 'మహేంద్రుడు' 'ఆశాలత' అని వారి వారి హస్తాక్షరాలు వ్రాయబడి వున్నాయి. ఆ చిత్రపటం ఆ నవవివాహపు ఆనందోత్సవాన్ని జ్ఞాపకానికి తెస్తూవుంది.

మహేంద్రుడు ఒక కుర్చీమీద కూర్చుని వున్నాడు; అతనిముఖంలో నవవివాహితునికి సహజమైన ఒకక్రొత్త సరస భావాల పొంగు కనిపిస్తూవుంది. దగ్గరగా నిల్చునివుంది ఆశ. ఫోటోగ్రాఫరు ఆమెను ముసుగు వేసుకోసీయక పోయినప్పటికీ, ఆమె ముఖంలోని లజ్జాచిహ్నాలు తొలగలేదు. నేడు మహేంద్రుడు తన సహచారిణియైన ఆశను యేడ్చింది యెంతదూరం వెళ్ళుతున్నాడు? కాని ఆ నీర్జీవమైనచిత్రం మహేంద్రుని ముఖంనుండి ఆ నవీనప్రేమను యేమాత్రంకూడ మార్చునీయ లేదు. అది తన జడతాకారణంచేత ప్రస్తుతపరిస్థితుల్ని

యేమాత్రము తెలుసుకొనలేక మూఢభావంతో అదృష్టంచేసే పరిహాసానికి శాశ్వత చిహ్నమయింది.

ఆ చిత్రపటాన్ని తనచేతిలోకి తీసుకొని వినోదినిని ధిక్కారంతో తనహృదయంలోనుండి తొలగించి వేమాలని ప్రయత్నించాడు బిహారి. కాని ప్రేమవిహ్వలయైన వినోదిని కోమలహస్తాలు అతని పాదాలను పట్టుకొనే వున్నాయి. 'ఇలాంటి సుందరమైన ప్రేమికుల సంసారాన్ని నీవు నాశనం చేశావు' అని తనలోఅనుకొన్నాడు బిహారి. కాని వినోదిని యొక్క ఆ వ్యాకులముఖంలోని చుంబన నివేదనం "నేను మిమ్మే ప్రేమిస్తున్నాను, ప్రపంచమంతటిలోను మిమ్మొక్కరినే ఎన్నుకొన్నాను." అని మానంగా చెప్పుతూవుంది.

కాని బిహారి మాటకిది ప్రత్యుత్తరమాతుందా? యీ మాట ఒక వికలమైపోయిన కుటుంబంనుండివచ్చిన దారుణమైన ఆర్తనాదాన్ని దాచగలదా? అని లోలోపల ఆలోచించి "పిశాచీ!" అని వినోదినిని దూషించాడు బిహారి. ఈ 'పిశాచీ' అనేమాటను బిహారి పూర్తిగా విఖుడై అన్నాడా లేక దీనితో పాటు కొంత ఆదరణభావంకూడా ఆమాటలో కలిసివుందా?

బిహారి తనకుగల ప్రేమాధికారా లన్నింటినుండి వంచించబడి, జీవితాంతంవరకు దరిద్రునివలె - బిచ్చగానివలె సంసారపథంలో నిల్చుని వున్నాడు. ఇలాంటి సమయంలో అతడి అయాచితమైన-అనంతమైన ప్రేమకానుకను ఎలా ఉపేక్షించి నిరాకరించగలడు? ఇలాంటి ప్రేమోపహారాన్ని బిహారి యింతవరకు యెన్నడైనా పొందగలిగాడా? అతను యింతవరకు

తన జీవితాన్ని యితరులకర్పించి, ప్రేమ భాండారంలోని చిరుతునకలను మాత్రమే యాచించి సంతృప్తిపొందుతూ వచ్చాడు. ఇప్పుడు ప్రేమమూర్తియైన అన్నపూర్ణాదేవి బంగరుపళ్ళెరాన్ని నింపి అతనికొరకే పంపింది; మందభాగ్యుడైన బిహారి యే సందేహాలకోలోనై అపూర్వ మధురపదార్థాన్ని త్యజించగలడా?

బిహారి తనమనస్సును యేకాగ్రంచేసి చిత్రపటం చేతుల్లోకి తీసుకొని పైవిధంగా ఆలోచిస్తువున్నాడు. ఇంతలో యెదుట యేదో శబ్దంకావడంచేత వ్రలిక్కిపడ్డాడు—కళ్ళు తెరచి చూచేసరికి మహేంద్రుడు ప్రత్యక్షమయ్యాడు. బిహారి అదరిపడి లేచి నిల్చున్నాడు. చేతిలో నున్న చిత్రపటం అతనికి తెలియకుండానే క్రిందపడిపోయింది.

మహేంద్రుడు వస్తూనే “వినోదిని యెక్కడ?” అని అడిగాడు.

బిహారి ముందుకు సాగి ఆతనివద్దకు వెళ్ళి చెయ్యి పట్టుకొని “మహేంద్రదాదా, కొంచెం కూర్చో, నేను నీతో చాలా విషయాలు మాట్లాడాలి.” అన్నాడు.

“నాకు కూర్చోడానికి మాట్లాడడానికి అవకాశంలేదు. చెప్పి వినోదిని యెక్కడున్నది?”

“నీవడిగే ప్రశ్నకు యింత ముక్తసరిగా జవాబీయవీలులేదు, దీని జవాబుకొరకు కొంచెం స్థిరంగా కూర్చోవలసే వుంటుంది.”

“నాకు వ్రపదేశం చేస్తావా? ఈ వ్రపదేశాలు చిన్న తనంలోనే చదివాను.”

“లేదు, నేను వ్రపదేశమివ్వగోరడంలేదు. నీకు వ్రపదేశాన్నిచ్చే అధికారంగాని, యోగ్యతగాని నాకులేదు.”

“ఐతే నన్ను బెదిరిస్తావా? — భయపెడతావా? నేను గర్విని, నీచుణ్ణి, నరాధముణ్ణి, కపటిని అని నాకు తెలుసు. ఇంకా నీవేమైనా అనేలాగుంటే అంగీకరించడానికి సిద్ధంగా వున్నాను. కాని వినోదిని యెక్కడవున్నదీ నీకు తెలుసునా లేదా? — చెప్పు.”

“నాకు తెలుసు.”

“నాకు చెప్పతావా లేదా?”

“చెప్పను.”

“నీవు చెప్పక తప్పదు. నీవామెను మోసంచేసి తెచ్చి దాచావు. ఆమె నాది. నాదాన్ని నాకిచ్చివెయ్యి.”

బిహారి క్షణకాలం మౌనంగా వుండి “ఆమె నీదికాదు, నేనామెను మోసంచేసి తేలేదు, ఆమె తనంతటతానే నావద్దకు వచ్చింది.” అన్నాడు స్థిరభావంతో.

“అబద్ధమాడుతున్నావు” అని గర్జించాడు మహేంద్రుడు.

వెలుపలికి వచ్చి అతడు తలుపులు మూసివున్న వేరొక గదివద్ద మాటిమాటికి తలుపుమీద గ్రుద్దుతూ “వినోదినీ! వినోదినీ!” అని కేకలు పెట్టడం మొదలుపెట్టాడు.

అతనికి లోపల యెవరో యేడుస్తున్న శబ్దం వినిపించింది- “వినోదినీ, ఎంతమాత్రమూ భయంలేదు. నేను మహేంద్రుణ్ణి,

నిన్ను విడిపించుకొని వెళ్ళడానికే వచ్చాను. నిన్నెవ్వరూ బంధించి వుంచలేరు.” అని అరుస్తూ తలుపులమీద అమాంతం విరుచుకుపడ్డాడు. తలుపులు దభీమని తెరుచుకు పోయినాయి. త్వరత్వరగా లోపలికి వెళ్ళాడు మహేంద్రుడు. అంతా అంధకారంగా వుంది. కనిపించీ కనిపించని నీడలాగా మంచంమీద యెవరో భయంతో ముడుచుకొని వెక్కిరివెక్కిరిస్తున్నా దిండుకు చుట్టుకొని వున్నారు.

బిహారి గబగబా గదిలోకివచ్చి వసంతుని వళ్ళోకి తీసుకొని “భయంలేదు వసంత్, ఏం భయంలేదు నాయనా! ఏడవబోకు!” అని ఓదార్చసాగాడు.

మహేంద్రుడు అక్కడినుండి బయలుదేరి, పైన్నాకిండా అటూయటూ అంతా వెదకడం మొదలుపెట్టాడు; ఎక్కడా వినోదిని కనిపించకపోవడంవల్ల నిరాశతో యధాస్థానికి వచ్చాడు. అప్పటికే వసంతుడు భయంచేత పొగిలి పొగిలి యేడుస్తూనేవున్నాడు. బిహారి, గదిలో లాంపు వెలిగించి అతణ్ణి మంచంమీద పడుకోబెట్టి, వీపు నిమరుతూ అతణ్ణి నిద్రపుచ్చడానికి ప్రయత్నిస్తున్నాడు.

“వినోదినిని యెచ్చటదాచావు?” అని మళ్ళీ అడిగాడు మహేంద్రుడు.

“దాదా, అల్లరిచేయవద్దు. అనవసరంగా యీ పిల్లవానిని హడలగొట్టావు. వీడి ఆరోగ్యం పాడయేలాగా వుంది. వినోదిని సమాచారంతో నీకేమి సంబంధంలేదు.” అన్నాడు బిహారి.

మహేంద్రుడు పళ్ళు పటపట కొరుకుతూ—“ఓ సాధు పురుషా, ఓమహాత్మా, సాధుపురుషుడనిపించుకొనే ప్రయత్నం ఇక నై నానదలిపెట్టు. నాభార్య చిత్రపటం తీసుకొని యేదేవతను ధ్యానిస్తూ యేపవిత్ర మంత్రాన్ని జపిస్తున్నావు? పాపీ! మోస గాడా!” అన్నాడు మహేంద్రుడు.

ఇలా అంటూనే ఆ పటాన్ని నేలమీద విసరికొట్టి, చెప్పు కాళ్ళతో బాగా త్రోక్కివేశాడు; దానిమీది అద్దం ముక్కలు ముక్కలై పోయింది. చివరకు అందులోని చిత్రాన్ని తీసి ముక్కలు ముక్కలుగా చించి బిహారి ముఖానకొట్టాడు.

మహేంద్రుని యీ పుస్తకప్రవృత్తివహారాన్ని చూచి భయంతో పెద్దగా యేడ్చాడు బిహారి. క్రోధం, బాధ, దుఃఖం ఒక్కొక్కటిగా పొంగిరావడంచేత అతనికంతం బొంగురు పోయింది. అతడు గుమ్మంవైపుగా చూపించి “వెళ్లు!” అన్నాడు.

మహేంద్రుడు అతివేగంతో బయటికి వెళ్ళిపోయాడు.

37

ఇటు వినోదిని యాత్రికులులేని జనానా బండిలో కూర్చొని ప్రయాణం చేస్తూవుంది. దారిలో వరుసగావున్న పొలాలలో చెట్లమధ్యగావున్న ఒకపల్లెను చూడగానే తన పూర్వపు గ్రామ్యజీవనం స్మృతిపథంలోకి వచ్చింది. నేను యీ దట్టమైన వృక్షాల నీడలలో నిర్మించుకొన్న గూళ్లలో, నాకిష్టమైన పుస్తకాలుతీసుకొని, నగరనివాసంవల్ల కలిగిన యావత్తు ఖోభనుండి—మంటనుండి—గాయపుబాధలనుండి విముక్తి పొంది

కొంతకాలంవరకు సుఖశాంతులతో వుంటాను—అని తన మనసులో అనుకొంది.

పైరుపచ్చలులేక కనుచూపుమేర నల్లగా విస్తరించి వున్న యెండాకాలపు విశాలమైన పొలాలలో దినరాజు అస్తమించుతున్న దృశ్యాన్నిచూచి ‘సరే, ఇంకేమీవద్దు’ అని తన మనసులో అనుకొంది. ఇలాంటి సువర్ణ రంజితమైన ప్రశాంత విశాల శాంతిలో మునిగి అన్నింటినీ మరచి కళ్ళు మూసుకొంటాను—ఎవరివల్లనూ ప్రయోజనంలేదు; యీ జీవననౌకను వివిధములైన తరంగాలచే అందోళితమాతున్న సుఖదుఃఖాలతోకూడిన సముద్రపుబడ్డుకు తీసుకొనివెళ్ళి ప్రశాంత సంధ్యాసమయంలో కదిలీ మెదిలాడనీ ఒక వటవృక్షంక్రింద బంధించి వేస్తాను—అని ఆలోచిస్తూవుంది.

బండ్లిత్వరత్వరగా పోతూవుంది. అక్కడక్కడ మామిడి తోటలలోనుంచి పోతూవుంటే, ఆ చెట్లమీదినుంచి వచ్చే సుగంధం వినోదిని మనస్సులో విచిత్రమైన భావాలను కలిగిస్తూ, పల్లెజీవితంలోని శాంతి సౌహార్దాలతో ఆమె హృదయాన్ని నింపివేస్తోంది. ఆమె మనోభావాలు మారిపోసాగానాయి.—‘మంచి పనే జరిగింది, ఈ జీవనసుఖాలకొరకు నేనిక పోరాడలేను. ఇక అంతా మరచిపోతాను — చింత వదలి సుఖంగానిద్రిస్తాను; పల్లెటూరి సాధారణ అమాయక స్త్రీలాగా ఇంటి పనులలో గ్రామపనులలో సంతోషంగా - సుఖంగా-నా జీవితాన్ని గడుపుతాను.’ అని తనలో అనుకొంది.

కణకణ కాగుతున్న హృదయంలో యిలాంటి శాంతిని కాంక్షిస్తూ తన కుటీరంలో అడుగుపెట్టింది వినోదిని. కాని, అయ్యో, శాంతి యెక్కడిది? ఏవంక చూచినా శూన్యంగా వున్నది; దారిద్ర్యం తాండవిస్తూ వుంది. నలుదిక్కులావున్న వస్తుసముదాయం జీర్ణావస్థలో, అస్తవ్యస్తంగా, అనాదరంగా ధూళి ధూసరితమైవుంది. చాల దినాలుగా యిల్లు మూయబడి వుంది; అదాటుగా తీసి లోపలికి అడుగుపెట్టగానే ఆయింటి లోని దుర్గంధంవల్ల ఆమె వుక్కిరిబిక్కిరైపోయింది. ఇంట్లో వున్న కొద్దిపాటి వస్తువులుకూడా పురుగులుపట్టి యెలుకలు కొరికి దుమ్ము కొట్టుకొని మన్నులో కలిసిపోయినాయి.

వినోదిని యింటికి చేరేసరికి సాయంకాలమయింది; ఇల్లు నిరానందంగా—అంధకారబంధురంగా వుంది. ఎలాగో అవస్థ పడి ఒక ప్రమిదలో ఆవనూనెతో దీపం వెలిగించింది. దాని పొగతోకూడిన గ్రుడ్డి వెలుగులో ఆ యింటి దైన్య పరిస్థితిని గురించి మరికొంత సమాచారం తెలుసుకోగలిగింది. ఇప్పుడా యిల్లు చాలా అసహ్యంగా వుంది. విద్రోహస్వభావినియైన వినోదిని అంతఃకరణం, యిక్కడ ఘడియకూడా నిలువరాదని దృఢంగా చెప్పింది. గూట్లో ఒకటి రెండు పాతపుస్తకాలు, మాసపత్రికలు పాడై పడివున్నాయి. వాటిమీద స్వేల్లకొలది దుమ్ము క్రమ్ముకొని వుంది; వాటిని తాకడానికికూడా ఆమెకు బుద్ధి పుట్టలేదు. సమీపంగా వున్న మామిడితోటలోనుండి కీచరాళ్ళ రుంకారధ్వనులు, దోమల ఘీంకారధ్వనులు చెవులు చిలులు పడేలాగా వినిపింపసాగాయి. ఊపిరి ఆడడమేలేదు.

వినోదినివద్ద మొదట్లో ఒక ముసలమ్మ వుండేది. ఆమె యీ యింటికి తాళంవేసి, తన కూతురును చూడడానికి అల్లుని వద్దకు వెళ్ళింది. వినోదిని, యింట్లో వంటరిగా వుండలేక పోయింది. ఆమె తన యిరుగుపొరుగు యిళ్ళకు వెళ్ళింది. వినోదినిని చూచి వారు చాలా ఆశ్చర్యపడ్డారు. “అమ్మో, యీమె తెల్లవాళ్ళలాగా తయారయిందే, తళతళలాడే బట్టలు యీమె మిసమ్మ అయిపోయింది!” అని వారు ఒకరికొకరు చెవుల్లో చెప్పకోసాగారు. వారిలోవారు కనుసన్నలతో వినోదిని విషయాన్ని చెప్పకొంటున్నారు. లోకు లనుకొన్నదానికి తగినట్లుగానే ఆమెలో లక్షణాలుకూడా కనిపించాయి! తన గ్రామానికి తాను చాలా దూరమైనట్లు అడుగడుగుకు అనిపిస్తూవుంది వినోదినికి. ఇష్టమే తన గ్రామంలో, తన యింటిలోకూడా ఆమెకు స్థానంలేదు; ఎక్కడా ఆమెకొక్క ఊణం సుఖం కలుగడంలేదు.

వృద్ధుడైన పోస్తుడవానును ఆమె చిన్నతనంనుండి యెరిగియేవుంది. మరుసటిరోజు చెరువులో స్నానమాడడానికి వెళ్ళింది వినోదిని. ఇంతలో పోస్తుబంట్లోతు తోలుసంచి మెడలో తగిలించుకొని ఆవైపుకు వచ్చాడు. అతణ్ణి చూడగానే వినోదిని యిక ఆగలేకపోయింది. బట్టలు చెరువుబిడ్డనే పెట్టి, అతనివద్దకు వెళ్ళింది.—“ఓ కల్లూ కాకా, నాపేరుతో యేమైనా జాబు వుందా?” అని అడిగింది.

వృద్ధుడు ముక్తసరిగా “లేదు” అన్నాడు.

“కొంచెం చూస్తానుండు ఉండేమో” అని వ్యాకులంబో అతని చేతిలోని పదిపన్నెండు జాబులు తీసుకొని వాటిని తిరుగ వేసి బోర్లావేసి చూచింది. ఆమె కే జాబూ రాలేదు. చింతతో వినోదిని రేవువద్దకు వెళ్ళగానే అక్కడి చెలికత్తె “యేమే వినోదిని, జాబులకొరకు యింతవ్యాకులపడుతున్నా వెందుకు?” అని నవ్వుతూ అడిగింది. మరొక మాటకారియైన యువతి “అహోహో, పోస్తునుండి జాబులు రావడం యెంత అద్భుతం! మాయింటివారు, మరది, అన్న అందరు పరదేశాల్లోవున్నారు; కాని పోస్తు బంట్లోతు ఒక్కసార్లె నా మామీద దయ చూపించడు!” అన్నది.

ఈవిధంగా ప్రతిమాటలో వ్యంగ్యభావాలు వాడి చూపులు స్పష్టంగా కనిపింపసాగాయి. వినోదిని ప్రతిరోజు అవకాశం లేకపోతే వారానికొక జాబైనా వ్రాయమని, యే సమాచారాలు లేకపోతే ‘క్షేమం’ అని రెండు అక్షరాలైనా వ్రాసి పంపమని బిహారిని ప్రార్థించివచ్చింది. నేడు బిహారివద్దనుండి జాబువచ్చే ఆశ లేశమాత్రంగానే వున్నప్పటికీ, ఆమె వాంఛాప్రబల్యం ఆ ఆశాలేశాన్నికూడా విడిచిపెట్టలేక పోయింది. ఆమెకు అప్పుడే కలకత్తా విడిచిపెట్టి సంవత్సరాలు గడిచిపోయినట్లుగా వుంది.

ఆ గ్రామంలోని శత్రువుల దయచేతనూ మిత్రుల దయ చేతనూ, మహేంద్రునికి యీమెకు అనుచిత సంబంధం వున్నదనే అసత్యపు అపవాదు, గ్రామంలో యింటింటికి తెలిసి

పోయిందనికూడా ఆమె తెలుసుకొన్నది. పాపం ఆమెకు యిక్కడకూడా శాంతిలేదు!

వినోదిని తనను గ్రామంలోని యితరులెవరితోనూ సంబంధంలేకుండా దూరంగా వుంచుకొనవలెనని తలచింది. ఇది ఆ గ్రామవాసులకు మరింతకోపకారణంగా పరిణమించింది. వారు ఆమెను దుష్టురాలుగా భావించడం, దగ్గరకు రాగానే ఏహ్య భావంతో చూడడం, ఎత్తిపొడుపుమీట లనడం, ఆమెను బాధించి ఆనందించడం మానలేకపోయారు.

పట్టుమని పడైనా చెప్పకోదగ్గ యిళ్ళులేని యీ చిన్న గ్రామంలో తాను ఎవరితోనూ సంబంధంలేకుండా నిర్లిప్తంగా వుండగోరడం వృథాప్రయత్నం. ఇక్కడ, దెబ్బతిని గాయ పడిన హృదయాన్ని పెట్టుకొని, ఏదో ఒకమారుమూల-అంధ కారంలో-ఏకాంతంలో దానికి సేవచేయడం అసంభవం; ఎందుచేతనంటే - నలుదిక్కులనుండి గ్రామీణులందరి తీక్షణ దృగ్బాణాలు, వంగ్య వాగ్బాణాలు సూటిగా పాత గాయం మీదనేపడి మరింతగా గాయపరుస్తాయి.

వినోదినిచి త్తం బుట్టలోని చేపలాగా కొట్టుకొనేకొద్దీ చుట్టూవున్న సంకిర్ణ వాతావరణం మరింత యెదురుదెబ్బ కొట్టి, ఆమెకు బాధ కలిగిస్తూవుంది. గ్రామాల్లో యెవరికీ స్వతంత్రంగా తమబాధల్ని తాము అనుభవించే అవకాశం కూడా వుండదు.

రెండవరోజు జాబు వచ్చేసమయం దాటగానే యింటి తలుపుబిగించి జాబు వ్రాయడం మొదలుపెట్టింది వినోదిని.—

“బిహారీబాబూ, భయపడకండి, నేనుమీకు ప్రేమలేఖ వ్రాయవలెనని కూర్చోలేదు; మీరు నా క్షేమాభిలాషులు; మీకు ప్రణామంచేస్తున్నాను. మీరు నా పాపానికి తగిన దండన విధించారు. మీనోటినుండి వెలువడగానే దానిని ఆదర పూర్వకంగా స్వీకరించాను. ఆదండన యెంత కఠినమైనదో మీరు చూడలేకపోతిరే అనేదే నాదుఃఖం. ఒకవేళ చూచేవుంటే—లేదా తెలుసుకొనేవుంటే—మీకు దయ కలిగేదే. నే నా దయనుకూడా అనుభవించలేనంత మంద భాగ్యురాలను. మిమ్ము స్మరించి మానసికంగా మీ పాదాల మీద నాశిరస్సువుంచి, నేను దీనినికూడా యెలాగో సహించు కొంటాను. కానిప్రభో, బందిఖానాలోని ఖైదీకి ఆహారం యివ్వడం ధర్మంకాదా? పంచభక్త్య పరమాన్నాలు లభించక పోయినా, కనీసం ప్రాణాలు నిలుచునంతవరకైనా ఆహారం లభించడంలేదు! మీరు వ్రాసే రెండుపంక్తులజాబు నా యీ ద్వీపాంతరవాసశిక్షలో నాకు ఆహారంతో సమానం. అది కూడా లభించకపోతే, నాథా, నీవు విధించిన యీ ద్వీపాంతర వాసశిక్ష మరణదండనకంటే మించిపోతుంది. ఓ దండదాతా! నన్నింతకంటే పరీక్షించకండి.

“నా యీ పాపిష్టిమనస్సుకు అంతులేని అహంకార ముంది. ఒకవ్యక్తియెదుట నేనిలా తల వంచవలసివస్తుందని యెన్నడు వూహించలేదు. ప్రభో, మీరు జయించారు; నేనిక ద్రోహంచెయ్యను; కాని నామీద దయవుంచండి - నన్ను బ్రతుకనివ్వండి; ఈ కారడవిలో వుండడానికి కొద్దో గొప్పో

సహాయం చేస్తూవుండండి. ఆమాత్రం సహాయం లభిస్తూవుంటే ఇక నన్నెవ్వరూ మీ శాసనాన్ని అతిక్రమింపచేయజాలరు. ఈ దుఃఖవిషయాన్నిమాత్రమే మీకు తెల్పి జాబు ముగిస్తున్నాను. ఇంకా నామనసులోవున్న అనేక విషయాలను చెప్పడానికి నావ్యాకుల హృదయం ప్రీతిపోతున్నది. ఐతే ఆ విషయాలను మీకు తెలుపరాదని ప్రతినపట్టాను.

మీ పెద్దవది

వినోదిని.

జాబు పోస్టుబాక్సులోవేసింది వినోదిని. ఆచుట్టుప్రక్కల నున్నవాళ్ళు ఇదిచూచి చీఛీయని వ్రేళ్ళు కొరుక్కొనడం మొదలుపెట్టారు. ఇంటితలుపు వేసుకొని జాబు వ్రాస్తున్నది; జాబులకోసం పోస్టుజవాను ప్రాణాలు తీస్తూవుంది; నడిబజారులో వాడికోసం కాపలావేస్తుంది—రెండురోజులు కలకత్తాలో వున్నదో లేదో సిగ్గు బిడియాలమీద నీళ్ళుచల్లి పూర్తిగా చెడిపోయింది—అనుకోవడం సాగిచారు.

మూడవ రోజుకూడా బిహారివద్దనుండి జాబురాలేదు. పగలంతా కొయ్యబొమ్మలాగా మానంగా కూర్చోంది; ఆమె ముఖభావం కఠినంగా మారిపోయింది. లోపల వెలుపల నాల్గు దిక్కులకూడా దెబ్బలు తిని, ఆ అవమానం పొందడంవల్ల కలిగిన ఆందోళనతో వినోదిని హృదయంలోని అంధకారం భయంకరమైన సంహారక శక్తిగా మారి, అడుగునుంచి పైకి రావడానికి ప్రయత్నిస్తూవుంది. ఆ భయంకరమైన సంహారక

శక్తి అవతరించనున్నదని తెలుసుకొని, భయకంపితయైన వినోదిని, ద్వారం బంధించి వేసుకొన్నది. వెలుపలికి రాకపోకలు మానివేసింది.

వినోదినివద్ద బిహారిని గుర్తుకు తెచ్చే నస్తువులేమీలేవు. అతని చిత్రపటంగాని అతడు వ్రాసిన జాబుకాని లేదు. ఆమె యీ శూన్యంలో ఒక పట్టుకొమ్మను - ఒక ఆధారాన్ని వెదక నారంభించింది. ఆమె బిహారిని జ్ఞాపకం తెచ్చే యేదైనా చిహ్నాన్ని తన హృదయంలో వుంచుకొని, తన యెండిన కళ్ళలోకి నీళ్ళు తెచ్చుకొనడానికి ప్రయత్నిస్తువుంది. ఆ అశ్రుజలాలతో తన లోపలి కఠిన్యాన్ని కరిగించి, ఆ జలంతోనే తన మానసికమైన ద్రోహచింతనాగ్నిని ఆర్పివేసి, బిహారి ఆజ్ఞను తన హృదయంలోని అతిమృదువైన ప్రేమ మయ సింహాసనంమీద అధిష్టింపజేయవలెనని కోరుతూవుంది. కరువు సంవత్సరంలో మధ్యాహ్నపు ఆకాశం మండుతూ వున్నట్లు ఆమె హృదయంకూడా భగభగ మండిపోతూవుంది; ఎంతదూరం వెదకినా ఒక్క అశ్రుబిందువైనా వున్న లక్షణం కనిపించడంలేదు.

తన మనసు యేకాగ్రంచేసి ధ్యానంచేస్తూ పిలుస్తూ వుంటే తనవల్ల ధ్యానింపబడే వ్యక్తి, తప్పక దగ్గరకు వస్తాడని నిరాకరించడం అతని సాధ్యంకాదని, వినోదిని యెప్పుడో విన్నది. అందువల్ల చేతులు జోడించి కళ్ళు మూసుకొని—
“నా జీవనం శూన్యంగా వుంది, హృదయం శూన్యంగావుంది నలుదిక్కులా అంతా శూన్యమే. ఈ శూన్యంలోకి మీరొక

సారి రండి, మీరు రాకతప్పదు, మిమ్మెంతమాత్రం విడిచి పెట్టను.” అని పిలుస్తూవుంది బిహారిని.

ప్రాణాల్లాడ్డి యిలా అనడంవల్ల వినోదిని హృదయంలో నిజంగా బలం వచ్చింది. ఈ ‘పేమ’ బలం, ఈ ‘పిలుపు’ బలం ఎన్నడూ వృధాకాదనిపించిందామెకు.

ఊరికే స్మరించడంవల్ల దురాశమీద మొదటిలోనే తన హృదయంలోని రక్తాన్ని చిందింపజేయడమూ, ఆ హృదయం శిథిలంకావడమూ మాత్రమే జరుగుతుంది. కాని యీవిధంగా యేకాగ్రమనస్కుడై ధ్యానించి ప్రాణపాణంతో శక్తికొలది తన కోరికకు ప్రయత్నిస్తూవుంటే ఒక ఆోడు-ఒక సహాయకుడు తన వెంట వున్నట్లుగా అనిపిస్తూవుంటుంది. ప్రపంచంలోని అన్ని వస్తువులను విడిచిపెట్టి, తాను కోరిన వస్తువును మాత్రమే దృఢమైన కోరికతో తనవైపుకు లాగుకొంటూ వున్నట్లైతే, ఊణ్.శానికి ఆవస్తువు కొంచెం కొంచెంగా దగ్గరకు వస్తున్నట్లు గోచరిస్తుంది.

సంధ్యాసమయంలో బిహారిని గురించిన ధ్యానంలో లగ్నమైవుండగా, ఆ దీపంలేని అంధకార బంధురమైన గృహం మరింత అంధకారమయమవుతూవుంది — వినోదిని దృష్టికి గ్రామము, సమాజము, ప్రపంచము, అంతేకాదు — యీ బహ్మండమంతాకూడా ప్రళయంలో లీనమైపోతున్నట్లు అని పించింది.—అదేసమయంలో యెవరో తలుపుతట్టారు. ఆ ధ్వని వింటూనే వినోదిని లేచి నిల్చింది. సంశయరహితమైన విశ్వాసంతో పరుగెత్తి ద్వారం తెరుస్తూనే “ప్రభూ, వచ్చారా?”

అన్నది. ఈ సమయంలో ఇతరుడెవ్వడూ తన గుమ్మంలోకి రాలేడని ఆమెకొక గట్టినమ్మకం. “ఆ, వచ్చాను వినోదినీ!” అని ఆవేశంతో జవాబు చెప్పాడు మహేంద్రుడు.

వినోదినీ ద్వేషంతో మండిపోయి - “వెళ్ళు వెళ్ళు, ఇక్కడినుంచి వెళ్ళిపో, తక్షణం వెళ్ళిపో.” అని ధిక్కారంతో అన్నది.

మహేంద్రుడు చకితుడై స్తంభభూతుడై పోయాడు! ఇంతలో “అవునే వినోదినీ, మీరైతే మేనత్త ఒకవేళ రేపు-” అంటూ పొరుగింటి ప్రాథవనిత ఒకతె వినోదినీ ద్వారంవద్దకు వచ్చింది; ద్వారంలో మహేంద్రునిచూస్తూనే “అమ్మయ్యో” అంటూ నిండా ముసుగు ముందుకులాక్కొంటూ త్వరత్వరగా వెళ్ళిపోయింది.

38

ఆ వీధికి వీధే అల్లరితో నిండిపోయింది. గ్రామంలోని వృద్ధులంతా దుర్గాలయంలోచేరి సమాలోచనలు జరుపు తున్నారు-ఇది యెంతమాత్రము సహింపరానిది. కలకత్తాలో యేమి జరుగుతూవుండేదో-విన్నా వినకపోయినా దానివల్ల మనకేమీ నష్టంలేదు; కాని మనకళ్ళముందు ఈ విధంగా జాబుమీద జాబువాసి మహేంద్రుని పిలిపించుకొని, బట్ట బయలుగా యింతసాహసం-ఇంత సిగ్గుమాలినతనం-సహింప వీలులేదు.

వినోదిని యీరోజు బిహారినుండి తప్పక జాబువస్తుందనే వ్రాపించింది; కాని ఆమెకోర్కె ఫలవంతంకాలేదు. “నా మీద బిహారికి యేవిషయంలో యెలాంటి అధికారంవుంది? నేను వారిఆజ్ఞను యెందుకు విని అంగీకరించాను? నేను వారి యెదుట వారు నాకొరకు చేసే యేర్పాట్లను అంగీకరిస్తానని యెందుకు మాటయిచ్చాను? అతనికి తన ప్రియురాలైన ఆశను రక్షించేవరకేనా నాతోగల సంబంధం? అందువల్ల నేను పొందదగినదేమిలేదా? నా కే హక్కు లేదా? అతి సాధారణమైన రెండు అక్షరాలున్న జాబుకుకూడా నేను నోచుకోలేదా?—నేనింత తుచ్చురాలనా, ఇంత ఘృణితవస్తువునా?” అని తనలో అనుకొంటున్నది వినోదిని.

అప్పటికప్పుడే వినోదిని హృదయం భయంకరమైన ఈర్ష్యా విషంతో నిండిపోయింది. ‘మరెవరికొరకై నా అయితే యెంత కష్టాన్ని—దుఃఖాన్నికూడా సహిస్తాను; ఆశ కొరకు నేనంతగా సహించలేను. ఈ దీనత్వం - ఈ వనవాసం - ఈ లోకనింద - ఈ అనాదరణ - యీజీవనంలోని అన్ని విధాలైన అసంతృప్తి-ఒక్క ఆశకొరకు నేను సహింపవలసిందేనా? ఘడియఘడియకు అడుగడుగుకూ భరింపవలసిందేనా? ఇంత గొప్ప మోసంలో నాకై నేనే యెందుకు చిక్కుకొన్నాను? సర్వనాశనం చేయడానికి సంకల్పించిన నా వ్రతాన్ని యెందుకు వదిలివేసి వచ్చాను? నేను పిచ్చిదాన్ని, తెలివితక్కువదాన్ని. నేను బిహారి నెందుకు ప్రేమించాను? అతనికెందుకు ఆత్మ సమర్పణం చేశాను?’ అనుకొన్నది.

వినోదిని కొయ్యబొమ్మలాగా కాఠిన్యాన్ని వహించి యింట్లో కూర్చోనివుంది; అదే సమయంలో ఆమె అత్త మేనత్త - ముసలమ్మ - తన కుమార్తెను చూచి తిరిగివచ్చింది. “ఏమే తుచ్చురాలా, కళ్ళంకినీ, లోకమంతా యిలా అంటున్నారేమిటే?” అని వస్తూనే అన్నది.

“ఉన్నమాటే అంటున్నారు.” అన్నది వినోదిని.

“ఈ అపకీర్తితో నీవు యీ పల్లెకు రావలసిన అవసరమేమొచ్చింది? ఇక్కడి కెందుకు వచ్చావు?”

వినోదిని హృదయం గందరగోళంగా వుంది. ఆమె తన మనోవ్యథను సహించి వూరుకొంది. “ఇక నీవిక్కడ వుండజాలవు - నేను గట్టిగా చెపుతున్నాను. నా దురదృష్టంవల్ల నావాళ్ళందరూ చచ్చిపోయారు. నేనీ దారుణమైన దుఃఖాన్ని సహించికూడా జీవిస్తున్నాను. వినా యిక యీ మాటలు మాత్రం సహించలేను. ఛీ ఛీ, నీవు నన్ను నలుగురిలో తల యెత్తుకోడానికి వీలులేకుండా చేశావు. ఇప్పుడే యిక్కడనుంచి వెళ్ళిపో.” అన్నది ముసలమ్మ.

“నేనిప్పుడే వెళ్ళిపోతున్నాను.” అన్నది వినోదిని.

ఇదే సమయంలో స్నానపానాదులు లేక యెండిపోయి, సంస్కారం లేక యెగుడుచిగుడుగా వున్న వెండ్రుకలతో, భయంకరమైన ముఖంతో, పిచ్చివానిలాగా ఆకస్మికంగా అక్కడికి వచ్చి చేరాడు మహేంద్రుడు. రాత్రి పూర్తిగా నిద్ర లేకపోవడంవల్ల ఆతనికళ్ళు యెర్రగావున్నాయి, ముఖం వాడి పోయింది. వేకువరూమున బాగా చీకటి వుండగా మరొకసారి

వెళ్ళి వినోదినిని తన వెంట తీసుకొని వెళ్ళాలని మొదట వుద్దేశించాడు. కాని గడచిన రోజున జరిగిన వ్యవహారంవల్ల-ఆవిడ ప్రకటించిన ఊహింపరాని అసహ్యంవల్ల మహేంద్రునికి చాలా బాధ కలిగింది. అతడు తన మనసులో అనేక విధాలుగా ఆలోచింపసాగాడు. ప్రొద్దుయెక్కి రైలుబండి వేళ సమీపించడం చేత యిక నిలువలేకపోయాడు. అతడు అన్ని సంగోచాలు-అన్ని సందేహాలు విడిచిపెట్టి, స్టేషన్ వెయిటింగ్ రూమునుండి బయలుదేరి బండి యెక్కి ఒక్కసారిగా వినోదిని యింటివద్ద హాజరై నాడు.

సిగ్గువిడిచి విచ్చలవిడిగా యేదైనా సాహస కార్యంలో ప్రవేశించడంవల్ల ఒకవిధమైన పిచ్చిపట్టుదల, పిచ్చిబలము కలుతాయి. ఆ బలావేశంలో మహేంద్రుడు పిచ్చివానిలాగా ఆనందించాడు. అతనికి శారీరకంగాను, మానసికంగాను వున్న దౌర్బల్యం పూర్తిగా తొలగిపోయింది. గ్రామప్రజలు కుతూహలంగా అతనివైపు చూడసాగారు. ఉన్మత్తుడైన మహేంద్రుని దృష్టిలో వారు నిరీవమైన మట్టిబొమ్మల్లాగా కనిపిస్తున్నారు. అతడక్కడ వున్నవారివైపు చూడనైనాలేదు. నేరుగా వినోదినివద్దకు వెళ్ళి “వినోదినీ, నేనిలాంటి పిరికివాణ్ణి కాను. నినిక్కడ లోకనింద, అవమానం సహించమని వంటరిగా విడిచిపెట్టి వెళ్ళలేను. ఏ విధంగానైనా నినిక్కడినుండి తీసుకొని వెళ్ళడానికి నిశ్చయించుకొన్నాను. నీవెప్పుడు యెలా కోరితే అలాగే జరుపుతానని ప్రమాణంచేసి చెప్పుతున్నాను. దయాదృష్టితో చూచావా జీవితాను. దయచూపవా నీ దారికి

బండి వెళ్ళిపోగానే గ్రామం వెలుపల పొలాల్లో గుండా తలవంచుకొని ఆలోచిస్తూ స్తేషను వైపుకు బయలుదేరాడు.

అప్పుడా గ్రామంలోని ఆడుపడుచులు-కోడళ్ళు స్నానం చేయడం భోజనం చేయడం అయిపోయింది. ఇంతవరకు పని పాటల్లో నిమగ్నమై వున్న వృద్ధస్త్రీలు, ఆ పనులనుండి విముక్తి పొంది, బట్టాపాత బిందెలు చెంబులు తీసుకొని, యేకాంతం గాను నిర్జనంగాను, మామిడిపూ గుత్తుల పరిమళంతో, మనోహరమైన చల్లని చెట్లనీడలతో, సుశోభితమైన జలాశయంలో స్నానం చేయడానికి వెళ్ళుతున్నారు.

39

మహేంద్రుడు యెక్కడికో వెళ్ళిపోయాడు — ఈ దుఃఖంతో నిద్రాహారాలు మరచిపోయింది రాజలక్ష్మి. మహేంద్రునికొరకు వూరూరు గాలిస్తున్నాడు దీననాథుడు. అతడెన్నడూ వెళ్ళని స్థలాల్లోకూడా వెదుకుతున్నాడు. ఇదే సమయంలో వినోదినితోకూడా మహేంద్రుడు కలకత్తాకు తిరిగివచ్చాడు. అతడు 'పటల్ డాంగ్'లో ఒక యిల్లు అద్దెకు తీసుకొని ఆయింట్లో వినోదిని నివుంచి యింటికివచ్చాడు.

తల్లివుండే గదిలోకి వెళ్ళిచూచాడు; అంధకారం అలముకొనివుంది. యేదో కొద్దిగా వెల్తురు రావడానికి లాంతరు వెలిగించి చాటుగా పెట్టబడివుంది. రోగిలాగా మంచంమీద పడివుంది రాజలక్ష్మి. కాళ్ళకాడగా కూర్చొని

మెల్లమెల్లగా ఆమెపాదాలు వొత్తుతూవుంది ఆశ. ఇన్ని దినాలకు యింటికోడలు స్వయంగా అత్తగారి పాదాలవద్ద కూర్చోంది.

మహేంద్రుడు రాగానే ఆశ అదరిపడి లేచినిల్చిని, వెంటనే ఆ గదిలోనుంచి వెళ్ళిపోయింది. “అమ్మా, నాకిక్కడ చదువు బాగాసాగదు. కాలేజివద్ద ఒకయిల్లు అద్దెకు తీసుకొన్నాను, అక్కడేవుంటాను.” అని నిశ్శబ్దంగా అన్నాడు మహేంద్రుడు.

“మహేంద్రా, కొంచెం కూర్చోని మరీవెళ్ళు.” అని తలగడదిక్కుగా సంజుచేస్తూ మహేంద్రునితో అన్నది రాజలక్ష్మి.

అతడు సందేహిస్తూ పక్కమీద చివరగాకూర్చొన్నాడు.

“నాయనా, నీవెక్కడ వుండదలచుకొంటే అక్కడే వుండు, కాని నాకోడలిని కష్టపెట్టనద్దు!” అన్నది రాజలక్ష్మి. మహేంద్రుడేమీ మాట్లాడలేదు. “ఇంతవరకు నాదొర్భాగ్యంవల్ల ఇలాంటి సుఖీలయైన కోడలిని గుర్తించలేక పోయాను. (ఇలా అంటూవుండగా ఆమెగొంతు మూసుకపోయింది.) నీవింత తెలిసికూడా ఆమెను యింత దుఃఖిల్లో యెలా త్రోశావు?” ఇలా అంటూ ఇక ఆగలేకపోయింది రాజలక్ష్మి; ఆమె కళ్ళనుండి అశ్రుధార ప్రవహించింది. అతడు అక్కడినుండి వెళ్ళిపోయినట్లైతే బ్రతికిపోయేవాడు; కాని వెంటనే లేవలేకపోయాడు—అమ్మ మంచపు అంచున ఆ చీకట్లో ముడుచుకొని మానంగాకూర్చొని వున్నాడు.

“ఈరాత్రికి యిక్కడేవుంటావుగా?” అన్నది రాజలక్ష్మి.

“వుండను.”

“ఎప్పుడు వెళ్ళుతావు?”

“ఇప్పుడే.”

రాజలక్ష్మి బలవంతంగా లేచి కూర్చోంది—“ఈ పూట కోడలితో ఒకసారి మనసిచ్చి మాట్లాడనైనా మాట్లాడవా?” అన్నది.

మహేంద్రుడు మాట్లాడలేదు.

“కోడలు యీ రెండు మూడుదినాలు యెలా గడిపిందో నీవు తెలుసుకొనలేవు. ఓరి సిగ్గుమాలినవాడా, నీ కఠిన్యం చూచి నాగుండెలు ప్రీతిపోతున్నాయి!” అన్నది రాజలక్ష్మి.

ఆమె వెంటనే వృత్తున్నుండి తెగగొట్టిన కొమ్మలాగా మంచంమీద పడిపోయింది. అతనికి వెళ్ళిపోవడానికి అవకాశం దొరికింది. మంచంమీదినుంచిలేచి తిన్నతిన్నగా అడుగులు వేస్తూ మాట్లాడకుండా మెల్లెక్కి తనగదివైపుకు వెళ్ళాడు. ఆశవద్దకు వెళ్ళాలనేకోరిక ఏమాత్రమూ లేదు.

మహేంద్రుడు మెల్లెక్కి డాబామీద అడుగుపెట్టగానే గది యెదురుగావున్న పంచక్రింద నేలమీద పడుకొనివున్న ఆశ కనిపించింది. మొదట అడుగులచప్పుడు వినిపించలేదు. మహేంద్రుడు అదాటుగా ఆశయెదుట కనిపించాడు. ఇది చూచి ఆశ, బట్టసాత చుట్టుకొని లేచి నిల్చింది.

ఇప్పుడు అతడొకసారి ‘చున్నీ’ అని పిలిచివుంటే ఆమె మహేంద్రుని అపరాధాలన్నింటినీ తనవిగా భావించడమేగాక

క్షమాపణ కోరే అపరాధినిలాగా అతని రెండుకాళ్ళకు చుట్టుకొని తన జీవితంలో యేడవవలసిన యేడుపంతా యేడ్చేసేది. కాని మహేంద్రుడా ప్రియనామాన్ని నాలుకమీదకు తేలేక పోయాడు. 'చున్నీ' అని పిలువడానికి యెంత ప్రయత్నించినా యెంత కోరినా దానికి నేక రెట్లు బాధమాత్రమే అనుభవించాడు. నేడతడు ప్రేమించకుండా — ఆదరించకుండా పేరు పెట్టి పిలువడం నిరుపయోగము, యెగతాళి చేయడము తప్ప మరేమీ కాదని అతనికి తోచింది. వినోదినిని విడిచిపెట్టే మార్గాన్ని సాకై నేనే మూసివేసుకొన్నప్పుడు, మోసపు మాటలతో ఆశకు ధైర్యం చెప్పబూనడంవల్ల లాభమేముంది?

ఆశ సిగ్గుతో చచ్చిపోతున్నది. లేచి నిల్చొనడం, వెళ్లి పోవడం అలావుంచి — శ్వాసించడానికికూడా ఆమెకు సిగ్గు వేస్తున్నది. మహేంద్రుడా మెతో యేమీ మాట్లాడలేదు. అతడు మెదలకుండా డాబామీద పాదచ్ఛాయలు వేస్తున్నాడు. అది కృష్ణపక్షం, ఆకాశంలో చంద్రబింబం యింకా కనిపించడంలేదు. మేడమీద ఒక మూలగా ఒక చిన్న కుంపటిలో "రేరాణి" మొక్క నాటబడివుంది. దాని రెండు రెమ్మలకు రెండు పూలు పూచివున్నాయి. డాబామీద అంధకారమయమైన ఆకాశంలోని యీ నక్షత్రాలు, యీ సప్తర్షులు అనేక నిస్తబ్ధనిశలలో ఆశా మహేంద్రులు అనుభవించిన ప్రేమ కలాపాల వింతలను చూచారు. నేడుకూడా వారందరు వీరిద్దరివైపు ఘానంగా తదేకదృష్టితో చూస్తూనే వున్నారు.

‘ఇన్ని దినాలుగా జరిగిన ఈ అల్లరినంతను ఈ అంధ కారంలో నలిపి నాశనంచేసి, వెనుకటి దినాల్లోలాగానే, నేను ఈ డాబామీద చాపవేసుకొని, ఆశవద్ద, నాపూర్వపుష్టానంలో వెళ్ళి కూర్చోంటే, మరేప్రశ్న రాదు—మరేఉత్తరదాయి త్వరగా వుండదు; అదే ప్రేమ-అదే విశ్వాసము-అదే సహజా నందము తిరిగి వస్తుందిగదా!’ అని ఆలోచిస్తున్నాడు మహేంద్రుడు.

ఆహా! మహేంద్రునికి ఈవిశాల ప్రపంచంలో ప్రతిచోట స్థానం వున్నప్పటికీ, ఆచిన్న స్థానాన్ని ఇక్కడ పొందడానికి ఇష్టం అవకాశంలేదు! ఈ డాబామీద ఆశకు సమీపంలో, ఆ చాపమీద ఒకమూల చిన్న చోటు దొరకడం మహేంద్రునికి అసంభవంగా వుంది; ఆ అవకాశాన్ని అతడు తన చేతులారా పోగొట్టుకొన్నాడు.

ఇంతవరకు వినోదినిని ప్రేమించడానికి - కోరడానికి - మహేంద్రుని కొక విధమైన స్వతంత్ర సంబంధం వుండేది; అందులో అతడికి ఒక పిచ్చిసుఖం వుండేది; కాని ఆమెనుండి వేరుకాజాలనంత - తెంచి వేసుకోలేనంత - దృఢసంబంధం మాత్రంలేదు. అతడు ఇష్టం వినోదినిని సమాజంనుండి వేరు చేసి తెచ్చాడు. ఇష్టం వినోదినిని ఎక్కడ వుంచడానికి-ఎక్కడికి తిప్పి పంపడానికి స్థానంలేదు. మహేంద్రుడే ఆమెకు యేకైక ఆధారం. ఇష్టం, యిష్టముండనీ-లేకపోనీ అతడు వినోదిని భారమంతా తన నెత్తిమీద మోయకతప్పదు.

ఇలా ఆలోచించి, మహేంద్రుని హృదయం లోలోపల క్రుళ్ళి పోసాగింది. అతనికి యీ డాబామీద విశ్రాంతిగా కూర్చోనడం, యీ శాంతి, యీ బాధావిహీనమైన ఏకాంత ప్రేమకలయిక రాత్రులు—ఒకప్పుడు సుఖశాంతులకు వుపకరణాలుగా కనిపించాయి. ఐతే, నేడు తనకొక్కనికే అధికారం వున్న ఆ సహజసులభమైన సుఖవిశ్రాంతులే—అతడు దురాశా వశుడై కోరుకుంటున్న వస్తువులవలె కనిపించసాగాయి. శాశ్వత రూపంలో మహేంద్రుడు తననెత్తిన యెత్తుకొన్న బరువును క్షణకాలం యెక్కడైనాదించి, శ్వాస తీసుకొనడం కూడా అసాధ్యమైపోయింది.

ఒక దీర్ఘ నిశ్వాసాన్ని తీసుకొని ఆశవైపు చూచాడు మహేంద్రుడు. బలవంతంగా నిరోధింపబడిన అశ్రువులతోను, యేడ్పుతోను, ఆమె హృదయం అంచులవరకు నిండివుంది. ఆమె యెంతమాత్రము కదలకుండా—మెదలకుండా కూర్చోంది. నిశాంధకారం తల్లి చీరచెరగులాగా ఆమెలజ్జను దుఃఖాన్ని కప్పిపెట్టింది.

మహేంద్రుడు అటూయిటూ తిరుగుతూ, ఏమి చెప్పడానికోగాని ఆశ సమీపానికివెళ్ళి నిల్చున్నాడు. ఇదిచూచి ఆశ శరీరంలోని రక్తమంతా ఆమె చెవులవద్దచేరి ధ్వనిచేయసాగింది; ఆమె కళ్ళుమూసుకొంది. మహేంద్రుడు మాట చెప్పడమాలావుంచి, యేమిచెప్పడానికి వచ్చాడో అది సరిగా నిర్ణయించుకోలేక పోయాడు. కాని ఏమీ చెప్పకుండా తిరిగి

వెళ్ళలేకపోయాడు. ఆఖరుకు “తాళపుచెవులగుత్తి యెక్కడుంది?” అని అడిగాడు.

తాళపుచెవులగుత్తి మంచంమీద పరుపుక్రిందవున్నది. ఆశలేచి గదిలోకి వెళ్ళింది; మహేంద్రుడుకూడా ఆమె వెను వెంటనే వెళ్ళాడు. పరుపుక్రిందనున్న తాళాలగుత్తి తీసి ఆశ అతని యెదుటవుంచింది. అతడాగుత్తినితీసి తన అల్మేరా తాళానికి ఒక్కటొక్కటిగావేసి త్రిప్పి చూస్తున్నాడు. ఆశ చూస్తూ వూరుకోలేక పోయింది. “యీ అల్మేరాతాళం నా వద్దలేదు.” అని మెల్లగా చెప్పింది.

దాని తాళపుచెవి యెవరివద్దవున్నదో తన నోటితో చెప్పలేకపోయింది ఆశ. కాని మహేంద్రుడు అర్థం చేసుకొన్నాడు. మహేంద్రుని యెదుట తన యేడుపు పొంగివస్తుండేమోననే భయంచేత ఆమె గదిలోనుండి బయటికి వెళ్ళి పోయింది. చీకటిరాత్రిలో ముఖం ఒకగోడమూలగాపెట్టి తనలోనుంచి పొంగివస్తున్న యేడ్పును బలవంతంగా అణచి పెట్టి శబ్దంకాకుండా కన్నీటినిమాత్రం కార్చివేస్తూవుంది.

ఆకన్నీరుకూడా యెంతోసేపు కారలేదు; మహేంద్రుడు భోజనంచేసే వేళయిందని ఆకస్మికంగా జ్ఞాపకానికి వచ్చింది. త్వరత్వరగా క్రిందికి దిగిపోయింది ఆశ.

“అమ్మా, మహేంద్రు డెక్కడవున్నాడు?” అని అడిగింది రాజలక్ష్మి.

“పైన వున్నారు.”

“నీ నెందుకు క్రిందికి వచ్చావు?”

ఆశ తలవంచి “వారికి భోజనం—”

మాట కడ్డంవచ్చి “అన్నపానాలు నేను తీసుకొని వస్తాను. నీవు ముఖం కడుగుకొని, నూనె రాచుకొని, మంచి వస్త్రాలు వేసుకో. ఆ బనారస్ చీర కట్టుకొని త్వరగా రా, నేను నీకు జడ అల్లుతాను.” అని చెప్పింది రాజలక్ష్మి.

అత్తగారి ఆదరణను నిరాదరించలేకపోయింది ఆశ; కాని ఈ శృంగార ప్రస్తావనవల్ల ఆమె లోలోపల సిగ్గుతో కుమిలిపోయింది. భీష్మపితామహుడు మృత్యువుమీది కోరికతో కదిలీమెదలకుండా బాణవర్షాన్ని సహించినట్లుగా ఆశ కూడా అత్తగారు చేసిన ఈ శృంగారాన్ని తన శరీరంమీద ధరించింది.

అలంకరణం పూర్తికాగానే మెల్లమెల్లగా చప్పడు కాకుండా మెట్లమీదుగా పైకి వెళ్ళింది. మహేంద్రుడు డాబా మీద లేడు. మెల్లగా తలుపుదగ్గరికి వెళ్ళి లోపలికిచూస్తే గదిలోకూడా లేడు. అన్నపు పళ్ళెం అలాగే వుంది; అందులో నుంచి ఒక్క కబళంగాని — ఒక్క వస్తువుగాని ముట్టకొన్నట్లే లేడు.

తాళపుచెవి లేకపోవడంచేత బలవంతంగా అల్మేరా తాళాన్ని పగులగొట్టి అవసరమైన బట్టలు, పుస్తకాలు తీసుకొని యెక్కడికో వెళ్ళిపోయాడు మహేంద్రుడు.

మరుసటిదినం యేకాదశి. అనారోగ్యంతో బాధ పడుతూ మంచంలో పడివుంది రాజలక్ష్మి. ఆకాశంలో మేఘాలు క్రమిస్తున్నాయి. పెద్ద తుపానువచ్చేలాగా కను

పిస్తూవుంది. ఆశ నెమ్మదిగా అత్తగారిదగ్గరకు వెళ్ళి ఆమె పాదాలు నిమురుతూ “అత్తయ్యా, మీకొరకు పాలు, పండ్లు సిద్ధంగా వుంచాను—తీసుకురానా?” అని అడిగింది.

కరుణామయయైన కోడలుచేసే అలవాటులేని సేవా ప్రయత్నంచూచి రాజలక్ష్మి రెండుకళ్ళలో నీళ్ళు నిండాయి. ఆమె మెల్లగాలేచి ఆశను తనదగ్గరికి తీసుకొని కన్నీటితో తడసిన ఆశ కపోలాలను ప్రేమతో మాటిమాటికి ముద్దాడి “అమ్మాయి, మహేంద్రుడు యేమిచేస్తున్నాడు?” అని అడిగింది రాజలక్ష్మి.

ఆశ యీ మాట సిగ్గుపడి “వారు వెళ్ళారు.” అన్నది మెల్లగా.

“యెప్పుడు వెళ్ళాడు? నాకు తెలియనేలేదే!”

“నిన్నరాత్రే వెళ్ళిపోయారు.” అన్నది ఆశ తలవంచి.

ఈ మాటవిసగానే ఆమెలోని కోమలత్వం మాయమై పోయింది—కోడలు ఆదర పూర్వకంగా చేసేసేవలో కొంచెం కూడా ఆనందం లభించడంలేదు. ఆశ దీనిని గ్రహించి తిరస్కృతవలె తలవంచుకొని అక్కడినుండి వెళ్ళిపోయింది.

40

ఆ మొదటి రాత్రి వినోదినిని ‘పటల్ డాంగా’ లోని యింట్లో విడిచిపెట్టి, పుస్తకాలకొరకు తన యింటికి వెళ్లాడు మహేంద్రుడు. అప్పుడు వినోదిని మానవారణ్యంలాగా కనిపించే

కలకత్తాలో ఒంటరిగా కూర్చోని తన విషయం యోచించడం మొదలుపెట్టింది. ఆమెకు యెన్నడూ భూమిమీద యభేచ్ఛగా వుండడానికి వీలైన ఆశ్రయం లేకపోయినప్పటికీ, ఒక ప్రక్కనుండి వేరొక ప్రక్కకు మెదలడానికైనా కొంత స్థానం వుండేది; కాని యిప్పుడామెవున్న స్థానం చాల కష్టభూయిష్టమైనది. ఆమె యిప్పుడు ఈ కాలప్రవాహాన్ని యీడడానికి యెక్కిన నావ చాలా తేలికపాటిది; కొంచెం యిటూ అటూ వూపినట్లైతే అది తలక్రిందులుగాపడి తానుకూడా మునిగియే ప్రమాదం వుంది. ఇప్పుడు స్థిరచిత్తంతో సావధానంగా తెడ్డు వేయవలసివుంది. ఏకొంచెం పొరవడినా, అటు ఇటూ కదిలినా అనర్థం తప్పదు.

ఇలాంటి స్థితిలో యేనారీహృదయం కంపింపదు? ఇతరుల మనసును అన్ని విధాలుగా తన ఆధీనంలో వుంచుకొనడానికి యెన్ని నాటకాలాడాలి? యెంత చాటుమాటుగా వ్యవహరించాలి? అందుకు యీ సంకీర్ణస్థానంలో అవకాశం యెక్కడిది? మహేంద్రునికి అత్యంతసమీపంలో, వేయికళ్ళతో కనిపెట్టుతూ తన జీవితం గడపవలసివుంటుంది. మహేంద్రుడెలాగో వడ్డు పట్టుకొని తన స్థానాన్ని పొందగలుగుతాడు; కాని వినోదినికి ఏ ఉపాయం లేదు. ఇదీ - వారిద్దరిస్థితిలో భేదం.

వినోదినికి తన ఈ అసహాయస్థితి విస్వప్నంగా కనిపించే కొద్దీ, తన మనసులో బలాన్నికూడా తీసుకొనడం మొదలు పెట్టింది. ఆమె యేదో వుపాయం ఆలోచించవలసిందే; యీ విధంగా వుండజాలదు.

తాను బిహారియెదుట తన ప్రేమను ప్రకటించిననాటి నుండి ఆమె ధైర్యం సల్పిపోయింది. తాను ఆనాడు బిహారి పెదవుల సమీపంనుంచి వెనుకకు తీసుకవచ్చిన చుంబనానికి ప్రపంచంలో మరొకచోట స్థానంలేదు. వినోదిని దానిని పవిత్రమైన అర్థ్యంలాగా రాత్రింబగళ్ళు తన ఆ యిష్టదేవతకొరకు భద్రపరచుకొని తిరుగుతూవుంది. ఏ పనికూడా ఒక్కసారిగా విడిచిపెట్టే స్వభావం వినోదినికిలేదు. ఆమె హృదయం పూర్తిగా నిరాశ చెందడాన్ని యెరుగదు. ఆమె మనస్సు యెల్లప్పుడూ 'నేను చేసే ఈ పూజను బిహారి స్వీకరించక తప్ప' దని ప్రాణవణంతో ధైర్యంగా చెప్పతూవుంది.

వినోదినికి ఈ గాఢమైన ప్రేమతోపాటు ఆత్మరక్షణావ కాశంకూడా లభించింది. ఆమెకు బిహారికంటే మరొక ఉపాయంలేదు. వినోదినికి మహేంద్రుని లక్షణాలన్నీ బాగా అర్థమైనాయి; అతనిమీద భారంవేసినట్లయితే అతడాభారాన్ని భరించలేడు. అతణ్ణి విడిచిపెడితే వెంటపడతాడు, పట్టుకుంటే పరుగెత్తిపోతాడు. స్త్రీకి కావలసిన స్థిరమైన, విశ్వసింపదగిన, నిరాపదమైన ఆశ్రయాన్ని బిహారి మాత్రమేయివ్వగలడు. నేను బిహారిని విడిచిపెట్టితే వినోదినికి అన్నీ కష్టాలే సంభవిస్తాయి.

వినోదిని తన గ్రామం విడిచివచ్చేరోజు ఆ గ్రామ స్టేషన్ వద్దనున్న పోస్టాఫీసువద్దకు మహేంద్రునిపంపి, తనపేరిట వచ్చే లేఖలనన్నింటిని కలకత్తాలోని తన క్రొత్త చిరునామాకు పంప వలసినదిగా కట్టడి చేయించింది. తాను వ్రాసినజాబుకు బిహారి తప్పకుండా తిరుగుజాబు వ్రాయకపోదని ఆమెకు గట్టినమ్మకం.

‘ఒక్క వారందినాలపాటు ధైర్యం వహించి జవాబుకు నిరీక్షిస్తాను.’ అని నిశ్చయించుకొంది వినోదిని.

అంతట వినోదిని అక్కడినుండిలేచి చీకటితో నిండివున్న గదివెలుపలిద్వారాన్ని తెరచి పరధ్యానంగా వీధివైపు చూస్తూవుంది. వీధిలో గ్యాసులైట్ల వెలుగు ప్రకాశిస్తూవుంది. ఈ సంధ్యాసమయంలో బిహారి ఈ పట్టణంలోనే వున్నాడు; ఇక్కడినుండి ఒకటిరెండు వీధులు దాటివెళ్ళితే బిహారి దర్వాజావద్దకు చేరవచ్చు. దర్వాజా లోపలికివెళ్ళితే జలయంత్రమమర్చబడివున్న మౌక చిన్నముంగిలి కనిపిస్తుంది. అక్కడే మెట్లున్నాయి. పైభాగంలో పరిశుభ్రమైన గది వెలుగుతో ప్రకాశిస్తూ మనోహరంగావుంది. అది యేకాంతంగా బిహారిగడిపేగది. ఆగదిలోనే ప్రశాంతంగా ఒంటరిగా కూర్చొని బిహారి చదువుకొంటూ వుండవచ్చు. అతనిప్రక్క ఆ బ్రాహ్మణబాలుడగు వసంతుడు - ఆ చంద్రబింబంలాంటి ముఖంతో - సుందరమైన గౌరవర్ణ శరీరంతో - విశాల నేత్రాలతో - ఆ అమాయక బాలుడు - బొమ్మలపుస్తకం చేతపట్టుకొని తన యిష్టప్రకారం పేజీలు త్రిప్పతూవుంటాడు.

ఇలా క్రమక్రమంగా ఆనాటి సంపూర్ణచిత్రం తన కళ్ళయెదుటికి రాగానే ప్రేమ తరంగాలతో వినోదిని హృదయం నిండిపోయింది — రోమకూపాలు గగుర్పొడిచాయి. తలచుకొంటే యిష్టడే వెళ్ళవచ్చునని ఆమెకు వ్రాహ్మకలిగింది. ఇలా అనుకోగానే ఆమె తనకు యిష్టమైన ఈ కోరికను తన హృదయంలో దాచుకొని దానితో ఆటలాడుకొంటూ వుంది.

మొనకంటి దిన్నాల్లో అయితే తనకోరికను పూర్తి చేసుకొనడానికి వెంటనే ముందుకు సాగేది; కాని యిప్పుడది బాగా ఆలోచించ వలసిన విషయం. ఈ సమయం కోరికలు పూర్తి చేసుకొన డానికి, వాసనలను తృప్తిపరచుకొనడానికి తగినదికాదు - ఒక అభిప్రాయానికి రావడానికి మాత్రమే యిది తగినది. 'బిహారి బాబు నాజాబుకు ప్రత్యుత్తర మేవిధంగా యివ్వగలడో ముందు చూడాలి; తర్వాత యేమార్గంలో నెళ్ళడం బాగా వుంటుందో, ఏది అవసరమో అప్పుడు నిశ్చయించుకొంటాను.' అని తనలో అనుకొంది వినోదిని. ముందుగా సమాచారం తెలుసుకొనకుండా బిహారికి కోపం కలిగించే విధంగా నెళ్ళడానికి ఆమె సాహసించలేకపోయింది.

రాత్రి పది గంటలు కొట్టేవరకు యిలా ఆలోచిస్తూ వుంది; అప్పుడే వచ్చాడు మహేంద్రుడు. మూడు నాలుగు దినాలనుండి వేళకు తిండిలేక, నిద్రలేక చాలా పట్టుదలగా పనిచేసి, వినోదినిని ఆమె యింటినుండి తనవద్దకు తెచ్చి, కృత కార్యుడైనాడు. అతనికి ఒక విధమైన అలసట యేర్పడడంచేత అనారోగ్యంగా వున్నాడు. ప్రపంచంతోను - తన కష్టాలతోను పోరాడే శక్తిని కోల్పోయాడు. భారంవల్ల అణచబడివున్న తన భవిష్య జీవనానికి సంబంధించిన బాధలు, చింతలు ముందటికంటే పైకి లేచాయి.

మూసిన ద్వారంవద్ద నిల్చుని తలుపు నెట్టుతూవుండగా మహేంద్రునికి చాలా సిగ్గు కలిగింది. ప్రపంచమంటే లెక్కలేకుండా ప్రవర్తించేలాగా చేసిన మత్తు యిప్పుడేమయిందో

తెలియదు. మార్గంలో వచ్చేపోయే—తెలియనివారి యెదుట కూడా ఈ సిగ్గు యెక్కడనుండి వస్తున్నదో తెలియదు.

నౌకరు క్రొత్తవాడు, అతడు లోపలనిద్రపోతున్నాడు. దర్వాజా తెరవడానికి యెంతగానో కేకలు పెట్టి తలుపు ధ్వని చేయవలసివచ్చింది. పరిచయంలేని క్రొత్త యింట్లో ఆంధ్ర కారంలో ప్రవేశించగానే మహేంద్రుని మనస్సు ఆరిపోయింది. అతడు ధనవంతుల యింటిబిడ్డ, తల్లికి ప్రియపుత్రుడు. అతని సాధనసామగ్రి చాలా విలువగలిగినట్టిది. వారి యింట్లో ముగ్గురు కూలీలు పంకాలు లాగుతూ వుంటారు. కాని ఈ క్రొత్తయింటిలో ఒక్క విలాసవస్తువూ లేదు. అప్పుడు తనకు అభ్యాసంగా వున్న వస్తువులు లేకపోవడంవల్ల చాలా దుఃఖ పడ్డాడు మహేంద్రుడు. 'ఇక్కడి లోపాలన్నీ పూర్తిచేయాలి. ఇంట్లో అన్ని వ్యవహారాల భారాన్ని నేను మోయకతప్పదు.' అనుకొన్నాడు.

మహేంద్రుడు తన సుఖంకొరకుగాని, పరాయివాళ్ళ సుఖంకొరకుగాని చించించడంలేదు—నేటినుండి ఒక నవనిర్మిత మైన గృహనిర్వాహణాన్ని తన నెత్తికి యెత్తుకొనవలసి వచ్చింది. మెట్లమీద ఒక కిరసనాయిల్ డీపం అంతులేని పొగలు గ్రక్కుతూ మిణుకుమిణుకు మంటూవుంది. రేపు దీని స్థానంలో ఒక మంచి లాంతరు సిద్ధపరచవలసివుంటుందని ఆలోచించాడు. పంచదాటి మెట్లవద్దకు పోయేమార్గం పంపునీరు పడడంవల్ల లసలసలాడుతూవుంది. మేస్త్రుని పిలిపించి ఆభాగాన్నీ సిమెంటుతో బాగుచేయించవలెనని అనుకొన్నాడు. ఆ ఇంట్లో

వీధివైపు రెండు దుకాణాలున్నాయి, అవి చెప్పలంగళ్ళు. ఈ యింటల్లో దుకాణాలుండడం మంచిదికాదు, రేపు యింటి యజమానిని పిలిపించి రెండుమూడు దినాల్లో దుకాణాలు ఖాళీ చేయించమనీ, ఆ బాడుగకూడా తానే యిస్తాననీ, గట్టిగా చెప్పివేద్దామని వూహించాడు.

ఈ పనులు నేనే చేయాలి - అనుకోగానే, అతని అలసట-భారం యెక్కువయింది. అతడు మెట్లవద్ద కొంతసేపాగి, తన్ను సమాళించుకొని, వినోదినిమీద తనకున్న ప్రేమను వృద్ధిచేసుకొన్నాడు. ఇన్ని దినాలుగా ప్రపంచాన్ని లెక్క చేయకుండా, తానుకోరిన సుందరిని సంపాదించగలిగానని - తనకుతాను సమాధానం చెప్పకొన్నాడు. ఇక మా యిద్దరి మధ్య యే అడ్డం లేదు.. ఇది ఆనందింపదగినరోజు. కాని యేబాధా లేకపోవడంకూడా యీ నాడు అన్నిటికంటే బాధాకరంగా వున్నది. తనకుతానే బాధాకరంగా తయారయ్యాడు.

అతడు వస్తూవున్నట్లు మార్గమధ్యంలోనే చూచింది వినోదిని. ఆమె ధ్యానాసనంనుండి లేచి, లాంపు వెలిగించి, ఒక బట్టమీద రంగుదారాలతో కుట్టుపని చేస్తూవుంది. కుట్టుపనియే ఆమెకు కంచుకోట, దాని చాటుననే ఆమెకు గొప్ప ఆశ్రయం లభిస్తూవుంది.

“వినోదినీ, నీకిక్కడ అనేక విధాలైన యిబ్బందులు కలుగుతూ వుండవచ్చు!” అని లోపలికి వస్తూనే అన్నాడు మహేంద్రుడు.

“నాకేమీ యిబ్బందిగా లేదు.” అన్నది వినోదిని బట్ట మీద పూలు కుట్టుతూ.

“నేను రెండు మూడు దినాల్లోనే అన్ని సామానులు తెస్తాను. అంతవరకు యేదో కొంత కష్టపడక తప్పదు.”

“వద్దు, యేమీ తేవద్దు; యిప్పుడున్న వస్తువులే అవసరానికి మించి చాలా అధికంగా వున్నాయి.”

“ఈ అభాగ్యుడుకూడా అవసరానికి మించేవున్నాడా?” అని కొంచెంభయపడుతూ అతడు తన రసీకతను వెల్లడించాడు.

“మిమ్ము మీరు అంత గొప్పగా భావించకండి— కొంచెం నమ్రతకలిగి వుండడం మంచిది!”

ఆ నిర్జన సానంలో లాంపుయెదుట తల వంచుకొని తన పనిలో లగ్నమైవున్న వినోదిని మూర్తిని చూడగానే మహేంద్రుని మనసులో తిరిగి మోహం సంచారం చేయసాగింది.

నేడు తన యింట్లోనే అయితే, అతడు పరుగెత్తి వినోదిని కాళ్ళవద్దకు వచ్చివేసేవాడు. కాని ఇది తన యిల్లుకాదు, వినోదిని అసహాయురాలై వుంది. ఆమె పూర్తిగా మహేంద్రుని చేతులలో చిక్కివుంది. ఇప్పుడు తానొక హద్దులలో మెలగక పోతే అది చాలా నీచంగాను - నామర్దగాను వుంటుంది.

“మీరు మీ వస్తుకాలు బట్టలు యిక్కడికెందుకు తెచ్చారు?”

“వాటిని నా అవసరమైన వస్తువులుగా భావిస్తూ వున్నాను. ‘అవసరానికి మించినవస్తువులు’ వాటిలోలేవు.”

“తెలుసు. అయితే వాటిని ఇక్కడికెందుకు తెచ్చారు?”

“నిజమే—అవసరమైన వస్తువుయేదీ యిక్కడ శోభించదు. వినోదినీ, ఈ పుస్తకాలన్నింటినీ విసరి వీధిలో పారవేయి, నేమిమాట్లాడను; కాని వాటితోపాటు నన్నుకూడా విసరికొట్టవద్దు సుమా!”

ఇలాఅని, ఈ నెపంతో కొంచెంగా ముందుకు జరిగి, పుస్తకాలకట్ట వినోదిని కాళ్ళముందు పెట్టాడు మహేంద్రుడు.

“మహేంద్రబాబూ, మిరిక్క వుండడానికి వీలులేదు.” అని తలయెత్తుకుండానే బట్టమీద డిజైనులుకుట్టుతూ గంభీరభావంతో అన్నది వినోదిని.

తనలో కలిగిన కోరికకు అప్పటికప్పుడే ముఖం పగిలిపోయేంత దెబ్బతగిలినట్లనిపించి, వ్యాకులపడ్డాడు మహేంద్రుడు. అతనిగొంతుక పూడిపోయింది. “ఎందుకు వినోదినీ, నీవు నన్నెందుకు దూరంగా వుంచగోరుతున్నావు? నీకొరకు అన్నీ వదలుకొని ఇదేనా నేననుభవించగలిగేది?” అన్నాడు.

“నేను నా కొరకు మిమ్ము మీ సర్వస్వం పోగొట్టుకొనసీయను.”

“ఇక యిది నీ చేతులలోని వ్యవహారంకాదు. నలుదిక్కులనుండి నా పరివారము, నా సంసారము పూర్తిగా, నా నుండి దూరమైపోయింది. వినోదినీ, నాకు ఉన్నదంతా ఇప్పుడు నీ వొక్కదానివే వినోదినీ! వినోదినీ!” అంటూ విహ్వలుడై బోర్లాపడి వినోదిని రెండుకాళ్ళను ముద్దు పెట్టుకొనడం మొదలు పెట్టాడు మహేంద్రుడు.

వినోదిని బలవంతంగా కాళ్ళు విడిపించుకొని లేచి నిల్చాని—“మహేంద్రబాబూ, నీ వేమని ప్రతిజ్ఞచేశావు— జ్ఞాపకం లేదా?” అన్నది.

మహేంద్రుడు దృఢచిత్తంతో తన్నుతాను సమాశించు కొని “జ్ఞాపకముంది. నీ యిష్టప్రకారం ప్రవరిస్తానని ప్రమాణం చేశాను. నే నా ప్రమాణాన్ని పాలించడానికి సిద్ధంగావున్నాను. చెప్పి యేం చెయ్యమంటావో.” అన్నాడు.

“మీరు మీ యింటికి వెళ్ళివుండండి.”

“నేనే నీకిష్టంకాని వస్తువునా వినోదినీ! ఇదే నిజమైతే నన్ను నీ వెంట యంతవరకూ యెందుకు యీడ్చుకొని వచ్చావు? — నీ వనుభవింపరాని వస్తువును వేటాడవలసిన అవసరమేముంది? నిజంచెప్పు, నేను నా బుద్ధిపూర్వకంగా నీవల్ల బంధింపబడడానికి వచ్చానా, లేక నీవే బుద్ధిపూర్వకంగా నన్ను బంధించావా? నన్ను లోబరచుకొని యీ విధంగా ఆటలాడుతున్నావా? ఇదికూడా నేను సహించవలసినదేనా? సరే, యేమైనప్పటికీ నామాటమీద నిలుస్తాను; నేను బుద్ధి పూర్వకంగా కాలదన్నివచ్చిన నాస్థానికే వెళ్ళివుంటాను.”

నేలమీద కూర్చొని మాట్లాడకుండా రంగుదారంతో కుట్టుతూవుంది వినోదిని.

మహేంద్రుడు కొంతసేపటివరకు వినోదినివైపు తచేక దృష్టితో చూచి—“కూరురాలా, వినోదినీ! నీ వెంత కూరు రాలవు! నేను చాలా మందభాగ్యుణ్ణినిన్ను చూచి మోహంలో పడిపోయాను.” అన్నాడు.

వినోదిని దారము పైకితీస్తూ ఒక 'తప్ప' వేసి దాన్ని లాంపువద్దకు తీసుకువెళ్ళి చాలా కష్టంతో సరితీస్తూవుంది. ఈ వినోదిని రాతిహృదయాన్ని తన దృఢమైన పిడికిలిలోకి తీసుకొని నలిపివేయాలని, ఈ నిర్దయతోకూడిన ఆమె వ్రపేక్షను - మానాన్ని ఒక్క చావుబెబ్బ కొట్టి, బాహు బలంతో ఓడించివేయాలని అనిపించింది మహేంద్రునికి.

గదినుండి బయటికివెళ్ళి తిరిగి లోపలికి వచ్చి "సరే, నేను వ్రండను, నీవు వంటరిగా వ్రండేలాగుంటే నీకిక్కడ రక్షణ యెక్కడిది? నీకు భయం కలుగదా?" అని అడిగాడు మహేంద్రుడు.

"ఇంచుకు మీరు భయపడకండి. మేనత్తగారు మీ యింటిదాపీని మాన్పించివేసింది, ఆమె వచ్చి నిన్నటినుండి నావద్ద వుంది. వీధి తలుపుకు తాళం బిగించి మేము యిద్దరం నిశ్చింతగావుంటాము." అన్నది వినోదిని.

వినోదినిమీద కోపపడుతూ - చీదరిస్తూ వ్రండేకొద్దీ, మహేంద్రుని మనస్సు ఆమెవైపుకు అధికంగా ఆకర్షింపబడుతూ వుంది. ఆ నిశ్చలమైన మూర్తిని తన వ్రజతుల్యమైన హస్తాలతో బలపూర్వకంగా హృదయానికి హత్తుకొని నుగ్గు నుగ్గు చేసివేయవలెనని కోరిక పుడుతువుంది. ఆ భయంకరమైన కోరికనుండి విముక్తి పొందదలచి వెంటనే అతడు యింటోనుంచి బయటి వెళ్ళిపోయాడు.

మార్గాన వెళ్ళుతూ వెళ్ళుతూ వినోదిని చూపిన యీ వ్రపేక్షకు బదులుగా తానుకూడా నిర్లక్ష్యంగా నడుచుకొంటా

నని ప్రతిజ్ఞ చేసుకొన్నాడు. మహేంద్రుడే యేకమాత్ర ఆధారంగావున్న యీ స్థితిలోకూడా, ఆమె అతణ్ణి యీ విధంగా మానంగా - నిశ్చింతగా - దృఢంగా—ఉపేక్షిస్తూ వుంది! స్వీకరించడంలేదు! ఆహా, ఎన్నడూ యే పురుషునికీ యింత ఘోరమైన అవమానం కలిగివుండదు!

మహేంద్రుని గర్వం ఖండఖండాలైపోయి కూడా * నలుబదితొమ్మిదిమంది మరుద్గణములాగా చావలేదు. ఆ గర్వం అతని హృదయాన్ని పీడిస్తూ బాధ పెడుతూవుంది. నేనింత సీచుణ్ణిమానా? నాతో యిలా ప్రవర్తించడానికి ఆమెకు యెలా ధైర్యం వచ్చింది? ఇప్పుడామెకు నాకంటె సహాయకులెవరు?” అనుకొన్నాడు.

ఆలోచించగా ఆలోచించగా జ్ఞాపకంవచ్చింది—బిహారి వున్నాడు! ఆకస్మికంగా అతని హృదయంలోని రక్తమంతా

*దైత్యుల తల్లి దితి ఇంద్రుని హతమార్చవలెననే కోరికతో గర్భధారణం చేసింది. ఇంద్రుడు యుక్తితో దితిదగ్గర వుండి ఆమెకు సేవ చేయసాగాడు. ఒక దినం ఇంద్రునికి అవకాశం లభించింది. అతడు వెంటనే తన యోగబలంచేత దితి గర్భంలో ప్రవేశించి, ఆ బాలకుణ్ణి సప్తఖండాలుగా ఖండించి వేశాడు; ఐనప్పటికీ అవికూడా చావలేదు. ఒక్కొక్క ఖండాన్ని మళ్ళీ సప్తఖండాలుగా ఖండించాడు; అవికూడా దితి పుణ్యబలంచేత చావలేదు. వారు నలుబదితొమ్మిదిమంది మరుద్గణముగా ప్రసిద్ధిపొందారు — భాగవతం.

గడ్డకట్టిపోయింది. వినోదినికి బిహారియే ఆధారం; ఆమె అతణ్ణి ప్రేమిస్తూవుంది; నేను ఉపలక్ష్యాన్నిమాత్రమే—అత్యం బిహారి మీదనేవుంది. నేనామెకు మేడమెట్లలాంటివాణ్ణి; ఆమె కాళ్ళు పెట్టడానికి అడుగుగుకూ తన్నులు తన్నడానికి నేను స్థలాన్ని. ఈ సాహసంతోనే ఆమె నన్ను విరాదరణ చేస్తూవుంది! బిహారికి వినోదినికి ప్రత్యవహారం జరుగుతూవున్నదని, వినోదినికి ఆ దిక్కునుండియే ఆశ్రయం లభించిందని అతడు సందేహించాడు.

అప్పుడు మహేంద్రుడు బిహారి యింటివైపుగా బయలు దేరాడు. బిహారి యింటివద్దకు వెళ్ళి అతడు తలుపుకొట్టాడు. అప్పటికింకా యెక్కువ ప్రాద్దుపోలేదు. చాలా దెబ్బలు కొట్టినతర్వాత పనివాడులేచి తలుపుతెరిచి “బాబుగారు యింట్లోలే”రని చెప్పాడు.

అదరిపడ్డాడు మహేంద్రుడు. నేను తెలివివక్కువగా అటూయిటూ తిరుగుతున్నాను. బిహారి తప్పక వినోదిని వద్దకు వెళ్ళివుంటాడు. అందువల్లనే అంత నిర్దయగా నన్నవ మానించింది. నేనుకూడా దెబ్బలుకొట్టి వెళ్ళగొట్టబడ్డ గాడిద లాగా పరుగెత్తివచ్చాను! మహేంద్రు డా చిరపరిచితుడైన పనివాణ్ణి—“భజ్జా, బాబు యింటినుండి యెప్పుడు వెళ్ళారు?” అని అడిగాడు మళ్ళీ.

“వారు యిక్కడినుండి వెళ్ళి నాలుగైదు దినాలైంది. పడమటి దేశంలో యెక్కడో తిరగడానికి వెళ్ళారు.” అన్నాడు భజ్జా.

ఈమాట వినగానే మహేంద్రునికి ప్రాణాలు లేచి వచ్చాయి. 'అమ్మయ్యా! ఇప్పుడు కొంచెం సుఖంగా నిద్ర పోవచ్చు; రాత్రిఅంతా తిరుగుతూ గడపనక్కలేదు.' అనుకొని, పైకివెళ్ళి బిహారిగదిలో సోఫామీద పడుకొని కళ్ళు మూసుకొన్నాడు మహేంద్రుడు. వెంటనే నిద్రపట్టింది.

మహేంద్రుడు బిహారివద్దకువచ్చి అల్లరిచేసివెళ్ళిన మరుసటిరోజున, ఫలానాచోటికని నిర్ణయించుకొనకనే పడమటి ప్రాంతానికి వెళ్ళిపోయాడు బిహారి. ఇక్కడ వుండడవల్ల యింతవరకు మైత్రితో మెలగుతూవుండే మిత్రులమధ్య ఏదో ఒకరోజు భయంకరమైన జగడం సంభవింపకపోదని, తర్వాత తన జీవితం దుర్భరంగా పరిణమించకపోదని, అతడు భావించాడు.

మరుసటిదినం మహేంద్రుడు నిద్రలేచునప్పటికి మధ్యాహ్నం పడకొండు గంటలయింది. కళ్ళుతెరుస్తూనే అతనిచూపు యెదుటనున్న ముక్కాలిపీటమీదికి పోయింది. వినోదిని దస్తూరితో బిహారి చిరునామాతోవున్న ఒకజాబు 'పేషర్ వెయిట్' క్రింద పెట్టబడివుంది. వెంటనే ఆ జాబును పైకితీసి చూచాడు. జాబు కవరులోవుంది; కవరు తెరవబడలేదు. ఆ లేఖ ప్రవాసంలోవున్న బిహారికొరకు నిరీక్షిస్తూవుంది. వణకుతూ వణకుతూ మహేంద్రుడు లకోటాతెరచి చదవడం ప్రారంభించాడు. ఇది వినోదిని పల్లెటూరినుండి వ్రాసినజాబు. ఆమె యింతవరకు దీనికి జవాబును పొందలేదు.

ఆ లేఖలోని అక్షరాలన్నీ కందురీగల్లాగా మహేంద్రుని ముఖించుట్టూ ముసురుకొని పొడిచేస్తున్నట్లున్నాయి. బిహారి మొదటినుండి మహేంద్రునిచాటున పెరిగి పెద్దవాడయినాడు. ప్రపంచంలో ప్రేమన్నేహాలకు సంబంధించినంతవరకు మహేంద్ర దేవునికి పూజ చేయబడిన యెండిన నిర్మాల్యాన్ని అనుభవించడమే అతడు తన అదృష్టంగా భావించేవాడు. ఇప్పుడు మహేంద్రుడు ఆమె ప్రేమను అర్థిస్తున్నాడు, ఆ ప్రేమకు విముఖుడుగా వున్నాడు బిహారి. మహేంద్రుని త్రోసివేసి అరసిక్కుడైన బిహారిని ప్రేమిస్తూవుంది వినోదిని. ఆమెవద్దనుండి మహేంద్రునికికూడా ఒకప్పుడు ఒకటి రెండు లేఖలు చేరాయి; కాని బిహారికి వ్రాసిన జాబు చదివినతర్వాత అవి పూర్తిగా కపటంగాను, మూర్ఖుని మరపించడానికి ప్రత్యేకంగా పన్నిన తంత్రంగాను కనుపిస్తూవున్నాయి.

వినోదినిని మహేంద్రుడు ఆమె గ్రామంనుండి తీసుకొని వస్తున్నప్పుడు ఆమె పోస్టాఫీసులో తనకొత్త అడ్రసు చెప్పి రావడానికి యెందుకు తొందరపడ్డది - యిప్పుడు బాగా అర్థమయింది. వినోదిని తన మనస్సును శరీరాన్నికూడా అర్పించి, బిహారి జవాబుకు యెదురుచూస్తూవుంది!

వెనుకటి ఆచారప్రకారం, యజమాని లేకపోయినప్పటికీ, భజ్జా తేనీరు సిద్ధపరచి తెచ్చాడు. జలపానం చేయడానికి బజారునుండి మిఠాయి కూడా తెచ్చాడు. తేనీరు త్రాగడం భోజనం చేయడం పూర్తిచేశాడు మహేంద్రుడు; ఐతే, స్నానంచేయడం మరచిపోయాడు. మలమలమాడుతున్న

యిసుక నేలమీద త్వరత్వరగా అడుగులువేస్తున్న పథికునిలాగా మండింపజేస్తున్న వినోదిని లేఖమీద క్షణక్షణమూ తనదృష్టిని చిందులు త్రొక్కిస్తున్నాడు మహేంద్రుడు.

ఇక యెన్నడు వినోదినితో మాట్లాడరాదని అతడు ప్రతిజ్ఞ చేసుకొన్నాడు. కాని తన జాబుకు జవాబుకొరకు రెండు మూడు రోజులు నిరీక్షించిన తర్వాత వినోదిని బిహారి యింటి వద్దకు వస్తుంది. అతడు అచ్చటలేడని తెలియగానే ఆమెకొక విధమైన ఓదార్పు కలుగుతుంది. — ఈ ఓదార్పు కలగడం మహేంద్రునికి అసహ్యంగా కనిపించింది. వెంటనే ఆజాబును జేబులోపెట్టుకొని, అతడు వినోదినివున్న యింటివద్దకుచేరాడు.

కళావిహీనమై ముడుచుకొనివున్న అతని ముఖాన్ని చూడగానే వినోదినికి దయకలిగింది. అతడు రాత్రి అంతా వీధులవెంట తిరుగుతున్నాడని భావించింది. “నిన్నరాత్రి యింటికి వెళ్ళలేదా?” అని మహేంద్రుని ప్రశ్నించింది.

“వెళ్ళలే”దన్నాడు మహేంద్రుడు.

“ఐతే మీరింతవరకు అన్నపానీయాలేమీ తీసుకోలేదా?”—అని బాధపడుతూ అడిగింది వినోదిని. ఇలా అడిగి సేవాపరాయణయైన వినోదిని వెంటనే భోజనానికి తగిన యేర్పాట్లు చేయడానికి సిద్ధపడింది.

“వద్దు వద్దు, నేను భోజనంచేసి వచ్చాను.”

“ఎక్కడ?”

“బిహారి యింటో.”

ఒక్కక్షణం వినోదిని ముఖం వెలవెలపోయింది. పిమ్మట కొంచెం మానంగా వుండి, తన్ను సమాళించుకొని “బిహారి బాబు బాగా వున్నారా?” అని అడిగింది.

“బాగానే వున్నాడు, పడమటి దేశం యాత్రకు బయల్ పోతాడు.” అని—బిహారి నేడే బయటికి వెళ్ళినట్లు బోధపడేలాగా చెప్పాడు మహేంద్రుడు.

వినోదిని ముఖం మరొకసారి కళావిహీనమయింది. మళ్ళీ తనను సమాధానపరచుకొని “ఇలాంటి చపలచిత్తుణ్ణి ఎక్కడా చూడలేదు. మన సమాచారమంతా ఆయనకు తెలిసినట్లుంది. ఆయన చాలా కోపపడ్డారా?” అని అడిగింది.

“అలాగే వుంది, లేకపోతే యీరోజుల్లో యెన్నడైనా విదేశ సంచారానికి వెళ్ళుతాడా?”

“వారు నన్ను గురించికూడా యేమైనా మాట్లాడారా?”

“మాట్లాడడానికేముంది? ఇదిగో బిహారి వుత్తరం—” అని ఆ జాబును వినోదిని చేతికిచ్చి, తీవ్రదృష్టితో ఆమె ముఖ భావాలను పరిశీలిస్తున్నాడు మహేంద్రుడు.

వినోదిని గబగబా జాబును పరిశీలించింది — జాబు తెరవబడివుంది. కవరుమీద తన దస్తూరితో బిహారి పేరు వ్రాయబడివుంది. కవరులోనుంచి జాబును తీసి చూచింది,— అది ఆమె వ్రాసినదే, తిరుగవేసి బోర్లవేసి చక్కగా చూచినా అందులో బిహారి వ్రాసినది ఒక్కఅక్షరంకూడ కనిపించలేదు. ఆమె కొంతసేపు మానంగావుండి “జాబు మీరు చదివారా?” అని అడిగింది.

వినోదిని ముఖలక్షణాలను చూచి భయపడి నంటనే “చూడలేదు.” అని అసత్యం చెప్పాడు మహేంద్రుడు.

ఆమె ఆ జాబును ముక్కలు ముక్కలుగా చించివేసింది; తిరిగీ ఆ ముక్కలను ఇంకా పొడుంపొడుంగా చేసి కీటికీగుట్టా బయటికి విసరివేసింది.

“నేను యింటికి వెళ్ళుతున్నాను.” అన్నాడు మహేంద్రుడు.

వినోదిని జవాబు చెప్పలేదు.

“నీవెలా చెప్పితే అలా నడచుకొంటాను. నారంగోజుల వరకు నేను మా యింట్లోవుంటాను. కాలేజికి వెళ్ళే సమయంలో గొజూ ఒక్కసారివచ్చి దాసీద్వారా యిచ్చటి యేర్పాట్లన్నీ చేయిస్తాను. నీ వద్దకువచ్చి నీకు యిబ్బందికలిగించను.” అని మళ్ళీ చెప్పాడు మహేంద్రుడు. అతని మాటలేమైనా వినోదినికి వినిపించాయో లేదో చెప్పలేము; కాని ఆమె యే ప్రత్యుత్తరమూ యివ్వలేదు. ఆమె తెరచివున్న ద్వారంలోనుంచి అంధకారమయమైన ఆకాశంవైపు నిరీక్షిస్తూవుంది.

అతడు తన సామానులమూట తీసుకొని వెళ్ళిపోయాడు.

ఆమె చాలాసేపు చేతనారహితమైన కొయ్యబొమ్మలాగా కూర్చోనివుంది. తర్వాత ఆమె బలచంతంగా తన్ను తాను తిరిగి చైతన్యవంతంగా చేసుకొనడానికి తన రవికను చించుకొని గుండెలమీద గభీ గభీమని కొట్టుకొనడం మొదలు పెట్టింది.

గుండెలమీద కొట్టుకొంటున్న చెబ్బలధ్వనినివిని దాసి మేడమీదికి వచ్చింది.

“ఏమిటమ్మా, ఆ పని?” అని అడిగింది దాసి.

“నీవు వెళ్ళిపో.” అని పెద్దగా అరచింది వినోదిని.

దాసి మెల్లగా క్రిందికి వెళ్ళిపోయింది. వినోదిని లేచి, దభీమనీ తలుపులు దగ్గరగావేసి, వెంటనే నేలమీదపడి అలుగు వ్రేటుతిన్న జింకపిల్లలాగా పొర్లిపొర్లి యేడ్వసాగింది. ఈ విధంగా తన్నుతాను అలసటవచ్చేలాగా చేసికొని, మూర్ఛ పోయి, ఆరాత్రి అంతాకూడా ఆ తెరచివున్న ద్వారంవద్ద

ఉదయం సూర్యునివెల్తురు లోపలికి రాగానే ‘బిహారి నిజంగా వెలుపలికి వెళ్ళాడా, లేక మహేంద్రుడు అబద్ధం చెప్పాడా?’ అని వినోదినికి సందేహం కలిగింది.

వెంటనే దాసీని పిలిచి “నీవు యిప్పుడే బిహారిబాబు వద్దకువెళ్ళి వారివిషయం తెలుసుకొనిరా.” అని చెప్పింది.

ఒక గంట తర్వాత దాసీవచ్చి “బిహారిబాబు యిల్లు పూర్తిగా మూయబడివుంది. తలుపుమీద ధ్వనిచేయగా చేయగా బాబుగారు యింట్లోలేరు, పళ్ళిమదిక్కుగా పర్యటనానికి వెళ్లారని లోపలినుంచి పనివాడు చెప్పాడు.” అని చెప్పింది.

ఇక వినోదినికి సందేహించే అవసరం కలుగలేదు.

41

అ రాత్రికే మహేంద్రుడు వెళ్ళిపోయాడనే కబురువిని రాజలక్ష్మికి కోడలిమీద కోపంవచ్చింది. కోడలేదో అసభ్యంగా మాట్లాడి వుంటుందని, అందుచేత కోపంతో మహేంద్రుడు వెళ్ళివుంటాడని ఆమె భావించింది.

“నిన్న రాత్రే యెందుకు వెళ్ళావు?” అని మళ్ళీ అడిగింది రాజలక్ష్మి.

“నేనెరుగను.” అని తలవంచుకొని చెప్పింది ఆశ.

ఇదికూడా అభిమానంతో చెప్పినమాటే - అని ఆలోచించి “నీకు తెలియకపోతే మరెవరికి తెలుస్తుంది? నీవేమైనా కఠినంగా మాట్లాడావా?” అని కోపంతో అడిగింది రాజలక్ష్మి.

“లేదు” అనిమాత్రమే అన్నది ఆశ.

ఈ ‘లేదు’ అనే మాటమీద ఆమెకు విశ్వాసం కలుగలేదు—ఇది యేమీ అనకుండా వుంటుందా! ఇలా యెక్కడైనా జరుగుతుందా? - అనుకొని - “వా డేసమయంలో వెళ్ళావు?” అని అడిగింది రాజలక్ష్మి.

“ఇదికూడా నాకు తెలియదు.” అని సంకోచిస్తూ అన్నది ఆశ.

రాజలక్ష్మికి క్రోధం మించిపోయింది. “నీకేమీ తెలియదు! బాత్రిగా పసిబిడ్డవు! నీ తెలివంతా చూపించుకొంటున్నావు.” అని బెదరించింది.

ఆశ ప్రవర్తనవల్లనే మహేంద్రుడు యిల్లువిడిచి వెళ్ళి పోయాడని ప్రచారం చేసింది రాజలక్ష్మి. తల వంచుకొని యీ బెదరింపును-అపవాదాన్ని సహించింది ఆశ. ఆమె కీమ్మ నకుండా తన గదిలోకి వెళ్ళి యేడ్వసాగింది. 'నా భర్త ఒక స్వడు నన్నింతగా యెందుకు ప్రేమించాడో' తెలియదు, యే వుపాయంవల్ల తిరిగి ఆ ప్రేమను పొందగలుగుతానో తెలియదు' -అనుకొని ఆమె హృదయం రెపరెపలాడిపోయింది.

తనను ప్రేమించేవ్యక్తిని యేవిధంగా సంతోషపెట్ట వలెనో - తన హృదయమే తనంతటతానుగా చెప్పివేస్తుంది; కాని తనను ప్రేమించని పురుషుని మనస్సును - మర్యాదను యెలా వుంచవలెనో ఆశకేమి తెలుస్తుంది. ఇతరులను ప్రేమించే పురుషునినుండి ప్రేమాదరాలను సంపాదించవలెనని ప్రయత్నించడం లజ్జాకరమైన విషయం; ఆశ యిలాంటి ప్రయత్నం యెట్లు చేయగలుగుతుంది?

సాయంసమయంలో ఇంద్రజాల - మహేంద్రజాల - మారణ-సమ్మోహన-వశీకరణ-ఉచ్చాటనాదుల్లో సిద్ధహస్త యని ప్రసిద్ధిపొందిన-తమ సోదరిని వెంటబెట్టుకొని పురోహితుల వారు వేంచేశారు. అబ్బాయి మనసును మంచి మార్గంలోకి త్రిప్పడానికి, గ్రహశాంతి చేయించడానికి, వారిని పిలిపించింది రాజలక్ష్మి. ఆశ జన్మప్రతికను పరిశీలించమని ఆమె హస్త సాముద్రికం చెప్పమని పురోహితులను కోరింది. వెంటనే ఆశను పిలిపించింది. పరాయివారి యెదుట తన దౌర్భాగ్యం పరిశీలింప బడుతుందనే లజ్జతో—బాధతో బలవంతంగా తన చేతిని

చాచిందిఆశ. ఇదే సమయంలో తన గదికి ప్రక్కగావున్న వరండాలో యెవరో మెల్లగా అడుగులు పెడుతున్నట్లు చప్పుడు విని పించింది. ఎవరోగుట్టుగా వెళ్తున్నట్లు అనుమానం కలిగింది.

“ఎవరు?” అన్నది రాజలక్ష్మి.

మొదట జవాబేమీ రాలేదు. “ఎవరటువెళ్లేది?” అని ఆమె మళ్ళీకేకపెట్టింది. సడీచప్పుడూ లేకుండా యింట్లోఅడుగు పేట్టాడు మహేంద్రుడు.

ఇక ఆశ ఏమిసంతోషిస్తుంది?—బిడియపడుతూవున్న మహేంద్రునిచూచి ఆమె హృదయం లజ్జతో నిండిపోయింది. ఇప్పుడు మహేంద్రుడు తన యింట్లోకి రావడానికి కూడా లజ్జపడవలసివచ్చింది! ఆ సమయంలో పురోహితులు, వారి అక్కకూడా అక్కడే వుండడంవల్ల ఆశకింకా సిగ్గుగాతోచింది. లోకంయెదుట తనస్వామి అంతగా సిగ్గుపడడంచూచి అందుకు చింతిస్తూ తన దుఃఖాన్ని మరచిపోయింది.

“అమ్మాయీ, వంటామెతో మహేంద్రునికి పళ్లెంలో వడ్డించమని చెప్పు.” అన్నది రాజలక్ష్మి.

“నేనే తీసుకొని వెళ్ళుతానత్తయ్యా.” అన్నది ఆశ.

పతివ్రతయైన ఆశ యింటిపనివాళ్ళ దృష్టినుండికూడా మహేంద్రుని దాచుకొనవలెననుకొన్నది.

ఇంట్లో పురోహితుని, వారి అక్కనుచూచి తనలో తాను చాల కోపపడ్డాడు మహేంద్రుడు. అతనితల్లి, భార్య యిద్దరు దైవసహాయంతో తనను వశపరచుకొనవలెనని యీ ఈ తెలివితక్కువ దద్దమ్మలతోకలిసి బహిరంగంగా—సిగ్గుమాలిన

తనంతో కుతంత్రం పన్నుతూ వుండడం అతనికి అసహ్యంగా వుంది. పైగా పురోహితుని అక్క చాలా స్నేహరసంతో నిండిన తియ్యనిమాటలతో - “బాగావున్నావా తమ్ముడా?” అని అడుగగానే ఇక అక్కడ కూర్చోనలేకపోయాడు మహేంద్రుడు. కుశలప్రశ్నకు జవాబు చెప్పకనే అతడు “అమ్మా, నేను కొంచెం పైకి వెళ్తున్నాను.” అన్నాడు.

‘మహేంద్రుడు మేడమిదికి వెళ్ళి యేకాంతంలో కోడలితో యేదో మాట్లాడగోరుతున్నాడు’ అనుకొన్నది తల్లి. వెంటనే చాలా సంతోషంతో వంటయింటిలోకి వెళ్ళి - “వెళ్ళు వెళ్ళు, ఓసారి త్వరగా పైకి వెళ్ళు, మహేంద్రునికి నీతో యేదో అవసరమున్నట్లుంది.” అని ఆశతో చెప్పింది రాజలక్ష్మి.

గడగడ వణకుతున్న హృదయంతో అనుమానంగా అడుగులో అడుగువేస్తూ పైకి వెళ్ళింది ఆశ. ఆ త్తగారి మాటల వల్ల తనను భర్త పిలుస్తున్నాడని అర్థంచేసుకొంది. కాని ఆమె నేరుగా గదిలోకి వెళ్ళలేకపోయింది. ఆమె ఆ చీకట్లో తలుపుచాటుగా నిల్చి మహేంద్రుని ప్రవర్తనను గమనిస్తూ వుంది. అతడు నేలమీద దిండు తలక్రిందవుంచుకొని పడుకొని పైనున్న దంతెలవైపు శూన్యభావంతో చూస్తూవున్నాడు. ఆ మహేంద్రుడే! ముమ్మూర్తులా అతడే! కాని యెంత మారి పోయాడు! ఒకనా డీ చిన్నపడకగదిని స్వర్గతుల్యంగా చేశాడు మహేంద్రుడు. మహేంద్రా, నేడు నీవెందుకు ఆ ఆనందాన్ని సృరించి యీ పవిత్ర స్థలాన్ని అవమానిస్తావు? ఇంతకష్టంతో - ఇంత ఔదాసీన్యంతో - ఇంత చంచలబుద్ధితో మాత్రం

ఆ మంచంమీద అడుగుపెట్టవద్దు. మహేంద్రా, యిక్కడికి వచ్చినాకూడా ఆ వెనుకటి పూర్ణరాత్రులు ఆ ప్రేమమధుర సంభాషణలు నీకు జ్ఞాపకం రాకపోతే—ఆ మేఘాచ్ఛన్నమైన పగటిని, ఆ దక్షిణపవన వికంపిత వసంతుని ఆనందమయమైన సంద్యకాలాన్ని మరచిపోయినట్లైతే — ఈ భవనంలో ఇంకా అనేక గదులున్నాయి. వాటిలో యే గదిలోకైనా వెళ్ళు. కాని యీ చిన్నగదిలో గడియకూడా నిలువవద్దు!

ఆశ అంధకారంలో నిల్చుని మహేంద్రునివైపు చూస్తూవున్నకొలది అతడు యిప్పుడే వినోదినివద్దనుంచి వచ్చాడనీ, అతని శరీరంతో వినోదిని శరీరం అంటివున్నదనీ, అతని కళ్ళలో వినోదిని రూపమే నిల్చివున్నదనీ, అతని చెవులలో ఆ వినోదిని పలుకులే ప్రతిధ్వనిస్తున్నాయనీ, అతని మనసులో ఆ వినోదినితో కలుసుకొనవలెననే ఆశ దాగివున్నదనీ—అని పిస్తూవుంది. అలాంటి మహేంద్రునికి తన పవిత్రమైన భక్తితో కూడిన పూజలను యెట్లు అర్పించగలడు? 'అనుగ్రహించండి, నా అనన్య పరాయణమైన హృదయంలోనికి అనుగ్రహించండి; నా నిశ్చల నిష్టాగరిష్టమైన నిర్మల పతిభక్తిశతపత్రముమీద మీ శ్రీచరణద్వయాన్ని వుంచండి' - అని అనన్య మనస్సుతో యెలా చెప్పగలడు?

పిన్నమ్మ వుపదేశాలు, పురాణవిషయాలు, శాస్త్ర భోధలు - యెంతమాత్రం అంగీకరించలేకపోయింది ఆశ. ఈ దాంపత్యస్వర్గంనుండి పదభ్రష్టుడైన మహేంద్రుని తన మనసులో దేవతగా భావించలేకపోయింది. ఆమె నేడు, వినోదిని

కళంకసాగరంలో, తన హృదయదేవతను విసర్జించివేసింది. ఆ ప్రేమపూర్ణమైన నిశాంధకారంలో, ఆమె కర్ణకుహరాలలో- హృదయంలో-మెదడులో-ప్రతి నరంలో-ప్రపంచమంతటిలో- మీది నక్షత్రాలలో - కుడ్యాలచే ఆవరింపబడివున్న మేడమీది యేకాంత గృహంలో - పడకటింటిలో పడివున్న మంచం క్రింది భాగంలో — ఒక భయానకమైన — వ్యాకులంతో కూడిన పరిత్యాగ వాయిద్యాలు మ్రోగడం ప్రారంభమయింది.

వినోదినికి వశుడైన మహేంద్రుడు ఆశయెదుట పరపురుషునిలాగా — పరపురుషునికంటే పరాయివానిగా కనిపించాడు. లోపలికి ఏ మాత్రమూ వెళ్ళలేకపోయింది ఆశ.

ఇంతలో మహేంద్రుని విరక్తమైన దృష్టి పైనున్న కొయ్యకడ్డీలనుండి గోడమీదికి ప్రసరించింది. అతని దృష్టితో పాటు ఆశకూడా యెదుటిగోడమీద మహేంద్రుని చిత్రపటం వద్దనే తన చిత్రపటముగూడా ప్రేలాడుతూవుండగా చూచింది. వెంటనే పరుగెత్తి దానిమీద ఒకబట్ట కప్పివేద్దామనీ, లాగి వెలుపల విసరికొడదామనీ, ఆమెకు కోరిక కలిగింది. ముందుగానే నా చిత్రపటాన్ని ఇక్కడినుండి యెందుకు వేరుచేయక పోతినా యని ఆమె తన తెలివితక్కువకు చింతపడుతూవుంది. మహేంద్రు డా చిత్రాన్నిచూచి లోలోపల నవ్వుకొంటున్నాడని, అతని హృదయ సింహాసనంమీద అధిష్టించివున్న వినోదినికూడా ముడివడిన తన కనుబామల క్రిందుగా తన విద్వేష పూర్ణమైన దృష్టిని ఆచిత్రంపై పు సారిస్తూ వుందని భావించింది.

కపట కౌశల-బలప్రయోగాలతో-తెలివిగా యే విధంగానైనా స్త్రీలు మగవాణ్ణి సరియైన మార్గంలోకి తెచ్చుకోవాలి.

“అమ్మాయీ, నీ ప్రవర్తన అర్థంకావడంలేదు. నీ అదృష్టంవల్లనే నీ మగడు యింటికి వచ్చాడనుకో. నీ పి విధంగా ముఖం వ్రేలాడవేసుకొని మూలమూలల్లో దాగుతూ తిరుగుతున్నావా?” అని బెదరించింది రాజలక్ష్మి.

ఆశ తనను అపరాధినిగా భావించి అంకుశంవేయి తిన్న యేనుగులాగా పైకి వెళ్ళిపోయింది. తన మనసుకు మరొకవిధంగా ఆలోచించే అవకాశాన్నీయకుండా ఒక్క పూపుతో గదిలోకి వెళ్ళిపోయింది. ఆ సమయంలో మంచానికి యెదురుగా నిల్చున్నాడు మహేంద్రుడు. చింతాగ్రస్తుడై, అనవసరంగా దోమతెర విదిలిస్తున్నాడు. వినోదినిమీద అతని కున్నభావం ఇప్పుడు మారిపోయింది. వినోదిని నన్ను జీతంలేని నౌకరుగా భావించింది, లేకపోతే నన్ను ఆశవద్దకు ఇంత నిర్భయంగా పంపిస్తుందా? నేటినుండి ఆశయెడలగల నా కర్తవ్యాన్ని పాలిస్తూవుంటే యెవరిసహాయంతో ఈ వినోదిని నిలువగలుగుతుంది? నేను నా కర్తవ్యాన్ని తెలుసుకొనలేనంత తెలివితక్కువవాడననే భావిస్తున్నదా? నన్నుగురించి యిదేనా వినోదిని అర్థంచేసుకొన్నది? నన్ను భక్తిపురస్కరంగా ప్రేమించేవారిని చులకనగాచూచికూడా ఆమె ప్రేమను సంపాదించలేకపోయాను. అవమానపరచి నన్ను పంపివేయడానికి ఆమె ఏమాత్రము సంకోచింపలేదు.

దోమతెరకు యెదురుగా నిల్చొని — ‘వినోదిని చేసిన ఈ సాహసానికి బదులు తీర్చుకొంటాను. ఎలాగైనాసరే నా హృదయాన్ని ఆశవైపుకు మళ్ళించి వినోదినికి బుద్ధివచ్చేలాగా చేస్తాను.’ అని దృఢచిత్తంతో ప్రతిజ్ఞ చేస్తున్నాడు మహేంద్రుడు.

ఆశ గదిలోకి రాగానే అతడు పరధ్యానంతో దోమ తెర విదిలించడం మానివేశాడు. యిప్పుడు యే ముఖంతో ఆశతో మాట్లాడేది? — ఇది యొక విషమ సమస్యలాగా అతని యెదురుగానిల్చింది. అతి ప్రయత్నమీద ఒక సారహీనమైన నవ్వునవ్వి, తన నోటికి వచ్చినట్లు అనేశాడు — “సిపు కూడా నావలెనే చదువుమీద మనసు లగ్నంచేసినట్లున్నావు! ఇప్పుడే నేనిక్కడ చూచినపుస్తకాలు మాసపత్రికలు యెక్కడికి పోయినాయి?” అన్నాడు.

ఈమాట బొత్తిగా అసంగతమైనదీకాదు, తేలికగా తీసివేయతగినదీకాదు; కాని, ఆశ చిత్తమీద మంచిదెబ్బ కొట్టాడు మహేంద్రుడు. అజ్ఞానురాలైన ఆశ జ్ఞానసంపాదనకు ప్రయత్నిస్తూవుంది — ఇది ఆమె రహస్యంగా వుంచుకొన్న విషయం. ఇది నగుబాట్లమారి సంగతియని ఆశ నిశ్చయించుకొంది. ఈ చదువు విషయంలో యెవరైనా యే కొంచమైనా హాస్యంగా — యీసుగా మాట్లాడితే ఆమె సహించలేదు; ఇక మహేంద్రుని విషయం చెప్పనక్కరలేదు. ఆ మహేంద్రుడుకూడా యిన్నిదినాలకు తర్వాత ప్రప్రథంగా ఈ యెగతాళి విషయాన్నే ప్రస్తావించడంతో, కూర్చున్న పేముబెత్తం

దెబ్బతిన్న పిల్లవాని నవనవలాడే శరీరంలాగా - ఆశ హృదయం కుంచించుకుపోయి బాధపడుతూవుంది. ఆమె యే జవాబు చెప్పకుండా ముఖం ప్రక్కకు తిప్పి ముక్కాలిపీట అంచును పట్టుకొని నిల్చింది.

మహేంద్రుకూడా ఈ మాట అన్నాడేకాని ఇది సరసం గాను సమయోచితంగాను లేదని, ఆమెకు సంతోషాన్ని కలిగించేదిగా లేదని, తెలుసుకొన్నాడు. ప్రస్తుత పరిస్థితుల్లో ఏ మాట సమయోచితంగా వుంటుందో - అతనికి ఆలోచించే అవకాశం లేదు. ఇంత గందరగోళం, ఇన్ని యెగుడు దిగుడు వ్యవహారాలు నడచిన తర్వాత, వెనుకటిలాగా యే మృదువైన మాటలుకూడా సమయోచితమైనవిగా కనిపించవు. పైగా హృదయానికికూడా మూగతనం వచ్చేస్తుంది; అది యేక్రొత్త విషయాన్నికూడా చెప్పలేదు. 'దోమతెరలో పక్కమీద పడుకోన్నతర్వాత సరియైనమాటలు వాటంతట అవే తోస్తాయిలే.' అనుకొన్నాడు మహేంద్రుడు.

ఇలా యోచిస్తూ అతడు దోమతెర వెలుపలిభాగాన్ని సవరిస్తున్నాడు. క్రొత్త పాత్ర స్టేజిలోకి ప్రవేశించకపూర్వం తెరచాటునుండి తనపార్టును రెండు మూడుసార్లు వల్లిస్తున్నట్లు మహేంద్రుడుకూడా దోమతెరయెదుట నిల్చిని తను యెలా మాట్లాడవలెనో - యెలా ప్రవర్తించవలెనో - ఆలోచించ మొదలుపెట్టాడు. ఇదే సమయంలో ఒక చిన్నశబ్దం వినిపించింది; అతడు వెనుకకు చూచాడు - ఆశ ఆ గదిలోలేదు.

42

రెండవనాటి వుదయం మహేంద్రుడు తల్లివద్దకువచ్చి, “అమ్మా, నాకు చదువుకొనడానికి ప్రత్యేకమైన గదికావాలి. పిన్నమ్మ వుంటూవచ్చిన యింట్లో వుంటాను.” అన్నాడు.

అమ్మ సంతోషించింది. ఐతే కొడుకు యింట్లోనే వుంటాడు! కోడలికి కొడుకుకి మనసుకలిసినట్లుంది! నా కోడలు మంచిశీలవతి; గొప్ప తెలివితేటలుగలది. మహేంద్రుడు ఆమెను విడిచిపెట్టి వుండలేడు. లక్ష్మీలాంటి భార్యను విడిచిపెట్టి మాయావినియైన రాక్షసివద్ద యేమనిషియైనా యెంతకాలం వుండగలడు? — అనుకొని, “సరే నాయనా, నేనా యింటిని శుభ్రంచేయిస్తాను.” అని వెంటనే అన్నది.

అటు పిమ్మట కొంగునవున్న తాళపుచెవితో తలుపు తీయించి, హడావిడిగా యిల్లంతా దుమ్ము దులిపించింది. “ఆశా, ఆశా, ఆశ యెక్కడికి వెళ్ళింది?” – అంటూ చాలాసేపు వెదకగా వెదకగా యింట్లో ఒకమూల ముడుచుకొనివున్న కోడలు కనిపించింది. “ఆశా వెళ్ళు, ఒకమంచి తివాచీ పట్టించుకరా; ఇక్కడ టేబిల్ లేదు, ఇక్కడికొక టేబిల్ తెప్పించు; ఇక్కడ ఈ దీపం పనికిరాదు, పైనుండి లాంపు తెప్పించు” అని చెప్పి, అత్తా కోడలు కలిసి యింటి రాజాధిరాజుగారికి అన్నపూర్ణ ఇంటిలో రాజసింహాసనం అమర్చారు. ఈ పని చేసేవారివైపు చూడకుండా, తన పుస్తకాలు, అవసరమైన సామానులు తీసుకొని క్రొత్త యింట్లోకి వెళ్ళి గంభీరభావంతో కూర్చోని,

ఒక్క ఊణంకూడా కాలాన్ని వ్యర్థంచేయకుండా చదువులో నిమగ్నమైపోయాడు మహేంద్రుడు.

సాయంకాలం భోజనమైన తర్వాత అతడు తిరిగి చదవడానికి కూర్చున్నాడు. అతడు మామూలుగా పనుకొనే గదిలో పడుకొంటాడో లేక క్రిందిగదిలో పడుకొంటాడో యెనరికీ తెలియదు. రాజలక్ష్మి చాలాకష్టపడి కొయ్యబొమ్మ నలంకరించినట్లు అలంకరించి — “అమ్మాయీ, వెళ్ళి డాబా మీదనే ప్రక్క వేయమాంటాడేమో అడిగిరా.” అని ఆశతో చెప్పింది.

ఈ ప్రస్తావన ఆశకు అంగీకారయోగ్యంగాలేదు; పాతి పెట్టిన గుంజలాగా మాట్లాడకుండా తలవంచుకొని నిల్చొని వుంది. ఈ వ్యవహారం చూచి రాజలక్ష్మి కోపపడినతర్వాత విధిలేక తిన్నతిన్నగా తలుపువద్దకు వెళ్ళింది. కాని మళ్ళీ అక్కడే ఆగిపోయింది. పంచమూలలో నిల్చొని కోడలి వ్యవహారం గమనించిన రాజలక్ష్మి, గుడ్లర్రజేసి లోపలికి వెళ్ళమని సంజ్ఞచేయగానే, ప్రేతముఖంతో యింట్లోకి వెళ్ళింది ఆశ. వెనుక మనిషివస్తున్నట్లు చప్పుడు వినికూడా మహేంద్రుడు తలయెత్తి చూడలేదు; పుస్తకంవైపు చూస్తూనే “ఇంకా నాకు ఆలస్యం వుంది — రేపు ఉదయంకూడా లేచి చదవాలి — నే నిక్కడే పడుకొంటాను.” అని చెప్పివేశాడు.

ఎంత లజ్జాకరమైనవిషయం! ఆశ యేమైనా పైకివచ్చి నిద్రించమని చెప్పడానికివచ్చిందా!

గదిలోనుండి తిరిగి వెలుపలికిరాగానే కోపంతో “ఏం? ఏం జరిగింది?” అని అడిగింది రాజలక్ష్మి.

“వారింకా చదువుకొంటూనే వున్నారు, క్రిందనే నిద్రిస్తారట.” అని అస్పష్టమైన మాటలతో చెప్పింది ఆశ.

ఇలా చెప్పి ఆమె తను నిద్రించేగదిలోకి - అవమానింపబడిన శయనాగారంలోకి - వెళ్ళి పడివుంది. ఎక్కడా ఆమెకు సుఖమన్నది లేదు. మధ్యాహ్నపు మండుటెండలో మలమలమాడుతున్న యిసుకమైదానంలాగా ప్రతిస్తలమూ ఆమెను కాల్చివేస్తున్నది.

ఇంకా కొంత ప్రొద్దుపోయిన తర్వాత మూసివున్న తలుపుమీద యెవరో గట్టిగా డెబ్బకొట్టారు - “అమ్మాయీ, తలుపు తియ్యి.” అని వినిపించింది.

త్వరత్వరగా లేచి తలుపు తీసింది ఆశ. రాజలక్ష్మి మెల్లెక్కి రావడంచేత అలసిపోయి రొప్పూతూవుంది. ఆయాసంతో చాలా బాధపడుతూ వుంది. ఇంట్లోకి వస్తూనే ఆమె మంచంమీద కూలబడి, కొంచెం మాట్లాడేశక్తి కలిగిన తర్వాత “అమ్మాయీ, నీ యీ వ్యవహారం యేమిటి? పైకి వచ్చి తలుపుమూసి పడుకొంటున్నావా? కోపపడడానికి, పోట్లాడడానికి ఇష్టమేనా నీకు సమయం చిక్కింది? ఇంత దుఃఖాన్ని అనుభవించికూడా నీకీ మాత్రం జ్ఞానం రాలేదు! వెళ్ళు, క్రిందికి వెళ్ళు!” అని బాంగురుపోయిన కంఠంతో అన్నది రాజలక్ష్మి.

“నాకు చుట్టరిగా చుట్టాడని తెలిస్తేనే.” అని చాలా మెల్లగా అన్నది ఆశ.

“నాకు చెప్పాడు, నీవేగీకాదు నావు! కోమలకోమలమని యెలా మాట్లాడుతావో చెబితూ! అది విని యీవిధంగా ముఖంముడుచుకొని చూస్తుంటావు? ఇంత అభిమానాకోమలంలే వనినాగిను. కష్టం, త్వరగా వెళ్ళు!”

కష్టపు దినాల్లో కోడలికి యేమీకాదు. చూపుచుంటే అత్త సిగ్గుపడడంలేదు. యేవుసాయం చేతనైగానీలే మహేంద్రుడు యింట్లోవుండేలాగా చేయవలెనని ఆమె నిశ్చయించుకొంటుంది.

ఆవేళంతో మాట్లాడడంలేదు. రాజులపైకి మళ్ళీ అలాంటి యెక్కువయింది. ఆ యలసట తిగ్గకమునుచు ఆమె జీవించింది. ఆశ యేమీ మాట్లాడకుండా ఆమెకు సహాయమునూ క్రిందకి వెళ్ళింది. అత్తగారిని తిన్నగా ఆమె గదిలోనికి తీసుకొనినెళ్ళి మంచంమీద కూర్చోబెట్టింది. ఆమె కేస్తుక్రంత్రక్కు-సాచేసి దిండు అటూఇటూ సరుతూవుంది.

“ఉండనీ ఉండనీ, అవి అలా వుంచి దానీని సంపించు! నీవు వెళ్ళు, ఆలస్యం చేయవద్దు.” అన్నది రాజులపైకి.

ఆశ యింతవరకు తన హృదయాన్ని మరొక విధంగా మార్చుకోలేదు. ఆమె అత్తగారి గదినుండి బయలుదేరి నేరుగా మహేంద్రుని గదిలోకి వెళ్ళింది. తేబిల్మీద మహేంద్రునికి యెదురుగా ఒక పుస్తకం తెరచివుంది. ఆతేబిల్మీద అతడు తన రెండుకాళ్ళను పారచాచి కుర్చీ వెనుకభాగంమీద తల వాల్చి యేక్కాగ చిత్తంతో యేదో ఆలోచిస్తున్నాడు. వెనుక

నైపుయ్యి కౌశ్యవస్థను వినిపించడంతోనే అదరిపడి వెనుకకు తిరిగి చూచాడు. నేనననిగించిన భ్యాసంలో మునిగి వున్నానో ఆ హృదయదేవత బహుశా నాకు వరదాన మియ చాసికి నస్తూవున్నదని ఆకస్మికంగా అతనికి భ్రమ కలిగింది. కాని ఆతను చూడగానే హాత్యాహుడైపోయాడు. కాళ్ళు క్రొదకటించి అతని పుస్తకాన్ని చేతుల్లోకి తీసుకొన్నాడు.

మహేంద్రుని కొడుకా చాలా ఆశ్చర్యం కలిగింది. ఈ మధ్య ఆకస్మికంగా తన యెదుటికి రావడంలేదు. ఎప్పుడైనా ఆకస్మికంగా యెదురుపడడమే సంభవిస్తే నోటనే ఒకప్రక్కకు తొలిగి నెట్టేసావుంది. ఈనేని ఇంతర్జాతి గడచినతర్వాత ఇంత సహజంగా యింట్లోకి రావడంచూచి, అతని ఆశ్చర్యానికి అంతులేదు. మహేంద్రుడు పుస్తకంమీదినుండి తన దృష్టిని మళ్ళించడంతోనే ఆతని ఈనేని గదిలోనుండి వెల్లిపోయే లాగా తనని గ్రహించాడు. ఆమె మహేంద్రుని యెదుటికి వచ్చి, స్థిరంగానూ నిలువబడ్డది. ఆతని చదివేవానిలాగా నటించలేకపోయాడు; నోటనే ఆశ్వైపు కళ్ళెత్తిచూచాడు. “అమ్మకు అమానం యెక్కువగావుంది, మీరు నెళ్ళి కొంచెం ఆమెనుచూస్తే బాగావుంటుంది.” అని చెప్పింది ఆతని.

“ఆమె యెక్కడుంది?”

“పడకగదిలోవుంది, ఆమెకు నిద్రపట్టడంలేదు.”

“ఎవరో పడ, చూచి వద్దాము.”

ఆశతో ఈమాత్రం మాట్లాడి ఎన్నిదినాలో గడిచింది. అందుచేత అతనికి ఈవేళ తననెత్తిమీదబరువు దించినట్లని పించింది. దుర్భేద్యమైన కుడ్యాలతో నిర్మింపబడిన దుర్గం లాగా వారిద్దరిమధ్య తన నల్లని ఛాయలను విస్తరించుకొని వున్న నిస్తబ్ధతను నిర్మూలించడానికి మహేంద్రునివద్ద తగిన ఆయుధమేమీ లేకపోయింది. ఇలాంటిస్థితిలో ఆశ ఆ దుర్గ కుడ్యంలోని ఒక చిన్నకిటికీని తెరచింది.

రాజలక్ష్మిగదిద్వారంలో నిల్చునివుంది ఆశ— మహేంద్రుడు లోపలికివచ్చాడు. వేళగానివేళ కొడుకు తన గదిలోకి రావడంవల్ల అమ్మకు భయంకలిగింది. మళ్ళీ ఆశతో ఏదో పేచీ వచ్చివుంటుందనుకొన్నది. “ఏం మహేంద్రా, ఇంతవరకు నిద్రపోలేదా?” అని అడిగింది.

“నీకు ఆయాసం యెక్కువయిందా అమ్మా?” అన్నాడు కొడుకు.

ఇన్నిదినాలకు తనకుమారుడిలా ప్రశ్నించడంవల్ల తల్లికి లోలోపల గర్వంకలిగింది. ‘కోడలు వెళ్ళి చెప్పింది - అందు వల్లనే అబ్బాయి అమ్మను విచారించడానికి వచ్చాడు.’ అను కొన్నది. యీ అభిమాన ఆవేగంవల్ల ఆమె హృదయం యింకా ఆందోళన పడింది. చాలా కష్టంతో సమాశించుకొని “వెళ్ళు, నీవు వెళ్ళిపడుకో, ఇది నాకు ప్రతినిత్యం వుండే రోగమే.” అన్నది.

“లేదమ్మా, ఒకసారి బాగా పరీక్షిస్తే బాగావుంటుంది; ఇది సామాన్య రోగంకాదు.” అన్నాడు మహేంద్రుడు.

అమ్మకు గుండె చాలా నీరసంగావుందని అతనికి తెలుసు. ఈకారణం చేతనూ, ఆమెముఖంలోని వర్ణవిశేషాలు గమనించడంచేతనూ, మహేంద్రునికి కొంచెం భయంకలిగింది.

“చూడనూవద్దు, పరీక్షలూవద్దు నాయనా, ఇది బాగు పడేరోగంకాదు.”

“ఈ రాత్రి హాయిగా నిద్రపోవడానికి ఒక మందు తెచ్చియిస్తాను; రేపు బాగా పరీక్షచేస్తాను.”

“దిక్కులేనన్ని మందులు తిన్నాను; మందులవల్ల నా కేలాభమూకలుగదు! చాలా ప్రొద్దుపోయింది, వెళ్ళి పడుకో.”

“నీ అరోగ్యం కొంచెం స్థిమితపడనీ, వెళ్ళుతాను.”

అప్పుడు మానవతీయైన రాజలక్ష్మి తలుపుచాటునవున్న కోడలిని సంబోధించి “అమ్మాయీ, నీవిత ప్రొద్దుపోయి వీణ్ణి బాధపెట్టడానికి యక్కడికి తీసుకవచ్చావా?” అన్నది.

ఇలా అంటూవుండగా ఆమె ఆయాసం యెక్కువయింది. అప్పుడు ఆశ గదిలోకి ప్రవేశించి మృదువుగాను, దృఢంగాను మహేంద్రునితో చెప్పింది — “వెళ్ళండి, మీరు వెళ్ళి పడుకోండి, నేను అమ్మవద్ద వుంటాను.”

మహేంద్రుడు ఆశను చాటుకు తీసుకొనివెళ్ళి—“నేనొక మందు తెచ్చి యిస్తాను. ఆసీసాలో రెండు బొంబుల మందు వుంటుంది. ఒక బొంబుమందు త్రాగించిన తర్వాత నిద్ర రానిచో ఒక ఘంటకు తర్వాత మిగతామందుకూడ త్రాగించు. ఇంకా యెక్కువ అనారోగ్యచిహ్నాలు కనిపిస్తే వెంటనే నాకు తెలియజెయ్యి.” అని చెప్పాడు.

మహేంద్రుడు తన నూతనగృహంలోకి వెళ్ళాడు. ఈ దినం ఆశ మహేంద్రునికి కనిపించిన విధానంలో అతని కొక క్రొత్తదనం కనిపిస్తూవుంది. ఈ ఆశలో సంకోచం మాయమయింది, దీనత్వం అదృశ్యమైపోయింది. ఈమె తన అధికారాన్ని తనంతటతానే తన చేతులలోకి తీసుకొంది— దానికొరకు మహేంద్రుని యెదుట భైర్యవృత్తి నవలంబించలేదు. ఇంతవరకూ అతడు ‘తన భార్య’గా యీయెను వుండి షించినప్పటికీ నేడు ‘ఈ యింటికోడలు’గా ఈమెమీద అతని శ్రద్ధ కలిగింది. కోడలు నా కష్టసుఖాలు గమనిస్తూవుందనీ, నా కష్టాలను చూడలేక, మగనిని పిల్చుకొని వచ్చిందనీ—తనలో అనుకొని—కోడలిమీద తనకున్న ప్రేమ యెక్కువయి లోలోపల సంతోషించింది రాజలక్ష్మి. కాని “అమ్మాయీ, నేను నిన్ను పడుకొమ్మని పంపితే వాణ్ణిక్కడి కీడ్చుకొని వచ్చావెందుకు?” అని పై మాటగా అంది.

ఆశ దీనికేమీ జవాబు చెప్పక పంకా చేతిలోకి తీసుకొని అత్తగారి వెనుకగా కూర్చొని విసరుతూవుంది.

“ఇక వెళ్ళి పడుకో అమ్మా.” అన్నది అత్తగారు.

“వారు నన్నిక్కడే వుండమనిచెప్పారు.” అని మెల్లగా చెప్పింది ఆశ. మహేంద్రుడు తల్లిసేవలో తనను నియోగించాడనే మాటవల్ల ఆమె సంతోషిస్తుందని తెలుసు ఆశకు.

43

అశ మహేంద్రుని సంతోషపెట్టి తన అధీనంలోకి తెచ్చుకొనజాలదని తెలుసుకొని, 'పోనీ కనీసం నా రోగం మూలకంగానైనా వాడు యింట్లోవుంటే అంతేచాలు' ననుకొన్నది రాజలక్ష్మి.

ఒక్కసారిగా తన రోగం తగ్గిపోతుండేమోనని ఆమెకు భయం కలిగింది. ఆమె ఈ భయంతో తనకిచ్చిన ఔషధాన్ని అశ కంటపడకుండా పారబోయడం మొదలుపెట్టింది.

మహేంద్రుని హృదయం విరక్తిగా వుంది. అతడు అమ్మ పరిస్థితిని గురించి అంతగా పట్టించుకోలేకపోతున్నాడు; కాని అత్తగారి రోగం యెంతమాత్రము తగ్గకపోగా దినదినాభివృద్ధి పొందుతున్నదని ఆశకు ఆందోళన కలుగుతూవుంది.

ఆయన సరిగా ఆలోచించి మందు యివ్వడంలేదు, తల్లి రోగంవిషయంకూడా ఆలోచించకుండా పరధ్యానంలో వున్నారు—అని ఆశకు కష్టం కలిగింది.

మహేంద్రునికి కలిగిన యింత ఘోరమైన దుర్గతిని—ఇంత గొప్ప అధఃపాతాన్ని చూచి ఆమె తనలోతాను చాలా చింతించింది—ఒక విషయంలో చెడిపోయిన మనిషి అన్ని విషయాల్లో చెడిపోవలసినదేనా?

ఒకనాడు సాయంసమయంలో రాజలక్ష్మికి ఆమె రోగబాధ యెక్కువయింది. అప్పుడామెకు బిహారి జ్ఞాపకానికి వచ్చాడు. ఎన్ని దినాలనుండి బిహారి రాలేదు!—అని ఆలో

చించి, రాజలక్ష్మి కోడలినిపిలిచి “ఇప్పుడు బిహారి యెక్కడ వున్నాడో నీకు తెలుసా?” అని ప్రశ్నించింది.

ఎప్పుడు రోగంవచ్చినా, ఎప్పుడేకష్టాలు సంభవించిగా బిహారి వారికి సేవచేస్తూ వుండేవాడు; అందుచేతనే కష్టసమయంలో బిహారి జ్ఞాపకానికి వచ్చాడని ఆశ తెలుసుకొంది. ఎంతకాలంగానో యీ యింటిశుభాలను కోరుతూ, ఈ యింటికి ఆధారభూతంగా వుండే బిహారికూడా దగ్గరలేడు! బిహారిబాబు వుంటే యిలాంటి కష్టసమయంలో తల్లికి అపారమైన సేవ చేసేవాడు. మహేంద్రునిలాగా అతడంత హృదయహీనుడు కాదు - అనుకొని ఆశ ఒక పెద్ద నిట్టూర్పు విడిచింది.

“మహేంద్రుడు బిహారితో తగవులాడి వుంటాడు. వీడు చాలా చెడ్డపని చేశాడు. వీనికి అలాంటి హితచింతకుడైన మిత్రుడు లభింపజాలడు—” అన్నది రాజలక్ష్మి. ఇలా అంటూ వుండగా ఆమె కళ్ళనుండి అశ్రుబిందువులు రాలాయి.

ఆశకుకూడా మెల్లమెల్లగా బిహారినిగురించిన అనేకవిషయాలు జ్ఞాపకానికి వచ్చాయి. అప్పుడప్పుడు తెలివితక్కువ ఆశను అనేక విధాలుగా హెచ్చరిస్తూ వచ్చాడు బిహారి. ఆ హెచ్చరికవల్ల ఆశ మనసులోనుండి క్రమక్రమంగా అతడు దూరమౌతూ వచ్చాడు. చివరికి అతడు విరోధిగామారి పోయాడు. — ఈ పూర్వగాథనంతను స్మృతికి తెచ్చుకొని తనలో తాను చాలా అవమానాన్నిపొందింది ఆశ. — నిజమైన మిత్రుని గెంటివేసి, పరమశత్రువును ఆలింగనము చేసుకొనే కృతఘ్న మూర్ఖున్ని విధాత యెందుకు దండింపడు?

నిరపరాధియైన బిహారి భగ్నహృదయంతో ఈయింటిని నదలి నెళ్ళుతూ విడిచిన నిట్టర్పు ఈ యింటిని ఊపి పారవేయ కుండా ఊరుకొంటుందా?

రాజలక్ష్మి మరికొంతసేపు లోలోపల చింతిస్తూ అలాగే వుండిపోయి, “ఆశా, బిహారి గనుక వున్నట్లయితే మనస్థితి ఇలా పరిణమించేదికాదమ్మా — ఈ దుర్దినంలో వాడువుంటే మనలను రక్షించగలిగేవాడు.” అని అదాటుగా కోడ లితో అన్నది.

హానంగా కూర్చోని ఆలోచిస్తూవుంది ఆశ. రాజలక్ష్మి మళ్ళీ — “బిహారికి నా జబ్బు సమాచారం తెలిస్తే వాడు రాకుండా వుండలేడు.” అన్నది ఒక నిట్టూర్పు విడుస్తూ.

బిహారికి సమాచారం పంపాలని అత్తగారికి కోరికగా వుంది. అతడు రాకపోవడంవల్ల ఈమె పూర్తిగా నిరాశ్రయు రాలై నిర్జీవంగా వుంది — అని తనలోఅనుకొంది ఆశ.

గదిలోని లాంపు ఆర్పివేసి, గుమ్మంవద్ద వెన్నెలలో నిల్చున్నాడు మహేంద్రుడు — చదువుమీదికి మనసు పోవడంలేదు. ఇంట్లో యే సుఖమూ కనిపించడంలేదు. తమకు ఆత్మీయులైనవారితో సహజమైన సంబంధం యెడమైపోయి నప్పుడు వారిని పరాయివారిలాగా సులభంగా విడిచిపెట్టనూ విడిచిపెట్టరు — యిష్టబంధువులాగా ఆశ్రయమిచ్చి ఆదరించనూ ఆదరించరు; ఈ విధంగా సంకటస్థితి యేర్పడుతుంది. వారి త్రొచుకోలేని బాంధవ్యం నానాటికి అసహ్యమై, ఒక బరువాటిబండ గుండెలమీద పెట్టుకొన్నట్లు వుంటుంది.

అతనికి అమ్మవద్దకు వెళ్ళడానికి మనసు పుట్టడంలేదు. అదా టుగా, అతడు ఆమెవద్దకు వెళ్ళడంవల్ల అతణ్ణి భయపడే హాటతో చూస్తూవుంది రాజలక్ష్మి. ఇది మహేంద్రునికి బాధ కలిగిస్తూవుంది. ఏదైనా పనిమీద ఆశ తనవద్దకు వచ్చి నప్పుడు తన నోటినుండి మాట పెకలిరావడంలేదు; మాట్లాడ కుండా ఊరుకోవడం అంతకంటే కష్టంగావుంది. ఈ విధంగా అతడిక గడియసేపుకూడ నిలవలేకపోయాడు. ఏడుదినాలవరకు వినోదినితో యెంతమాత్రం కలవరాదని గట్టిగా ప్రతిజ్ఞ చేసి వున్నాడు. ఆ ప్రతిజ్ఞ పూర్తి కావడానికి ఇంకా రెండురోజులు బాకీవుంది. ఈ రెండుదినాలు యెలాగడపడం?

అతనికి వెనుకనుండి కాళ్ళచప్పులు వినిపించింది. ఆశ వచ్చిందని గమనించాడు. కాని వినిపించనట్లేనటించి తన ముఖాన్ని మరోవైపుకు తిప్పి నిల్చొన్నాడు. ఈ నాటక మంతా తెలుసుకొనికూడా తిరిగి వెళ్ళలేదు ఆశ. — “ఒక్క-మాటవుంది, అదిచెప్పి నేను వెళ్ళుతాను.” అన్నది.

“వెళ్ళడమెందుకు, కొంచెం కూర్చోనే వెళ్ళరాదా?” అని వెనుకకు తిరిగి అన్నాడు మహేంద్రుడు.

ఆశ ఈ మానవత్వంమీద దృష్టి పెట్టకుండానే “అమ్మ జబ్బు వ్యవహారం బిహారికి తెలియజేయడం మంచిది.” అన్నది అలాగే నిల్చొని.

బిహారిపేరు వినడంతోనే మహేంద్రుని గుండెల్లో దెబ్బ కొట్టినట్లయింది.

“ఏమిటా మంచిది? నా చికిత్సమీద నీకు నమ్మకం లేదా?” అని కొంచెం సమాళించుకొని అన్నాడు.

అతడు మనఃపూర్వకంగా, భ్యానముంచి శ్రద్ధగా రోగిని చూడడంలేదనీ, తగిన యత్నం చేయడంలేదనీ ఆశ హృదయంలో గట్టినమ్మకం యేర్పడింది. అందుచేతనే “ఏదీ, అమ్మ నానాటికి యెక్కువైపోతూనే వుంది!” అని సులభంగా అనివేసింది.

అలిసామాన్యంగా అన్న యీ మాటలో అంతర్గతమై వున్న వేడి మహేంద్రునికి తగులకపోలేదు. ఇలా గూఢంగా ఇంతకుముందెన్నడూ ఆశ తనను చీవాట్లు పెట్టలేదు. ఈ తిరస్కారంవల్ల అతనికి ద్వేషము ఆశ్చర్యము కలిగి “ఇక నేను నీవద్ద డాక్టరీ నేర్చుకోవాలి!” అన్నాడు.

ఈ విద్వేషబాణంవల్ల, బాధపడుతున్న ఆమెహృదయం మీద అదాటుగా యెన్నడూ తానూహింపనంత గట్టిదెబ్బ తగిలింది. అందుచేత యెన్నడూ యెదురు చెప్పలేని సరళ స్వభావంగల ఆశ “డాక్టరీకాదు, కాని మాతృసేవ చేయడం మెలాగో నేర్చుకొనగలుగుతాడు.” అని నిర్భయంగా నిర్మోగ మాటంగా చెప్పివేసింది.

ఈ జవాబు మహేంద్రుని ఆశ్చర్యచకితునిగా చేసింది. ఇలాంటి అలవాటులేని తీవ్రమైన ప్రత్యుత్తరంవల్ల అతడింకా కాయాన్ని వహించాడు. ఆశ తీవ్రతను తగ్గించడానికి “మీ బిహారిబాబురు ఈ యింటికి యెందుకు రాకుండా

చేశానో అది నీకు తెలిసేవుంది. పాపం, మళ్ళీ ఆయనగాను జ్ఞప్తికి వచ్చినట్టున్నాడు.” అని పరిహాసంగా అన్నాడు.

అమాంతం ఒక పెనుతుపానుఅంత లజ్జవచ్చి ఆమెను యెగురగొట్టుకొని పోయిందేమో అన్నట్లు ఆ గదిలోనుండి వెంటనే వెళ్ళిపోయింది ఆశ. ఆమె తనకొరకు సిగ్గుపడడంలేదు; కాని తలమునిగి తాడిప్రమాణాన్ని అపరాధ సముద్రంలో మునిగివున్న మనిషికూడా యలాంటి అన్యాయమైన అపవాదాన్ని తన నాలుకమీదికి తేగలిగాడు—అందుకు ఆమె సిగ్గుపడడం. ఇంతచేటు సిగ్గుమాలినతనాన్ని కోట్లకొలది లజ్జా పర్వతాలుకూడా కప్పిపుచ్చలేవు.

ఆశ వెళ్ళిపోగానే తానే పూర్తిగా ఓడిపోయినట్లు తోచింది మహేంద్రునికి. ఇంతకుపూర్వం యెలాంటి పరిస్థితిలో కూడా ఆశ యీవిధంగా ధిక్కరించగలుగుతుందనే ప్రామా కూడా అతనికి కలుగలేదు. ఇంతవరకు తాను సింహాసనాన్నధిష్టించివున్న స్థానంలోనే, యిప్పుడు బూడిదలో పొర్లవలసి వస్తున్నదని తెలుసుకొన్నాడు. ఆశకు కలిగిన ఈ వేదన అసహ్యంగా మారిపోతుందేమోననే చింత ఇన్ని దినాలకు అతనికి కలిగింది.

బిహారి స్మరణకు రావడంవల్ల వినోదిని విషయమైన చింత మహేంద్రుని బాధింపసాగింది. బిహారి పడమటి ప్రాంతం నుండి నచ్చాడో లేదో యెవరికీతెలుసు? ఈ లోగా వినోదిని వానిజాడ తెలుసుకొనగలుగుతుందికూడా. వినోదినితో

బిహారికలవడంకూడా అసంభవంకాదు. ఇప్పుడు మహేంద్రునికి తనప్రతిజ్ఞను పాలించడం కష్టమైపోయింది.

ఆరాత్రి రాజలక్ష్మికి రోగబాధ యెక్కువైపోయింది. ఇక ఆగలేక ఆమె స్వయంగా మనిషినిపంపి మహేంద్రుని పిలిపించి, అతడురాగానే “నాయనా, నాకు బిహారినిచూడాలని చాలా కోరికగావుంది. చాలా దినాలనుంచి వాడురాలేదు.” అని కష్టతరంగా ఒక్కొక్కమాటను పెకలిస్తూఅన్నది.

అత్తగారికి పంకా విసరుతూ తలవంచుకొని కూర్చొని వుంది ఆశ. “బిహారి యిక్కడలేడు, పడమటిదేశంలో తిరగడానికి వెళ్ళాడు.” అన్నాడు మహేంద్రుడు.

“వాడు యిక్కడే వున్నాడని నా మనసు చెబుతూ వుంది. నీమీదికోపంచేత రావడంలేదు. రేపు నీవొకసారి వాడి యింటికి వెళ్ళు. నామీద ఒట్టు సుమా, తప్పక వెళ్ళాలి.” అన్నది రాజలక్ష్మి.

మహేంద్రుడు “సరే వెళ్ళుతాను.” అన్నాడు.

ఇప్పుడు అందరూ బిహారినే పిలుస్తున్నారు! తలచుకొంటున్నారు! కలవరిస్తున్నారు! ప్రపంచమంతా తనను పరిత్యజించినట్లునిపించింది మహేంద్రునికి.

44

మరునాటి వేకువనే బిహారియింటికి వెళ్ళాడు మహేంద్రుడు. ద్వారంలో యెద్దుబళ్ళు వరుసగానిల్చివున్నాయి. ఆ బళ్ళనిండా సామాను నింపుతూ వున్నారు నౌకర్లు. “ఏమిటి

సమాచారం?” అని భజ్జాను అడిగాడు మహేంద్రుడు. “బాబు గారు గంగాతీరమైదానంలో ఒకతోట ఖరీదు చేశారు. అక్కడికే ఈ సామానంతా పోతూవుంది.” “బాబు యిల్లా వున్నారా?” అని అడిగాడు మహేంద్రుడు. “రెండువిగాలు మాత్రమే కలకత్తాలోవుండి తోటకు వెళ్ళిపోయారు.” అని జవాబిచ్చాడు భజ్జా.

ఇక మహేంద్రునికి సందేహం కలిగింది. తానిక్కడ లేడు. ఈ మధ్యకాలంలో బిహారి వినోదినివద్దకు వెళ్ళి వుండవచ్చు. మహేంద్రుని ఊహనేతాలకు వినోదిని యింకా వద్దకూడా బళ్ళమీద సామాను యెత్తుతూవున్నట్లుగా కనిపడింది. ఇందుకోసమే ఆమె యీ మూర్ఖణి (తనను) ఇంత దూరం వెళ్ళగొట్టింది — అని నిశ్చయించుకొన్నాడు.

క్షణంకూడా ఆలస్యం చేయకుండా తనబండిమీద ఎక్కి, బండివానితో త్వరత్వరగా తోలమనిచెప్పారు. గుర్తించబాగా నడవడంలేదని భావించి బండివానిని రెండు మూడు సార్లు బెదరించి తిట్టాడు. కొంచెం సేపటికి ఆ తిట్లనందడిలోనే బండి వినోదిని యింటివద్ద ఆగింది. అక్కడ బహుళేవు, ప్రయాణ సన్నాహాలూలేవు. ఇక్కడిప్రయాణం ఇంతకుముందే ముగిసిపోయిందేమోనని భయంకలిగింది మహేంద్రునికి. తలుపుమీద గట్టిగా దెబ్బకొట్టాడు. లోపలినుండి ఒక వృద్ధ నౌకరు తలుపు తెరిచాడు. తలుపు తెరుస్తూవుండగానే “ఇంట్లో అంతా బాగున్నారా?” అని అడిగాడు మహేంద్రుడు.

“ఆఁ అంతా బాగానే వున్నారు.” అన్నాడు నౌకరు.

మహేంద్రుడు పైకివెళ్ళి చూచాడు—వినోదిని స్నానానికి వెళ్ళింది. నిర్మానుష్యంగా వున్న వినోదిని పడకగదిలోకి వెళ్ళి, ఆమె రాత్రి నిద్రించే మంచముమీద—అదే పరువు మీదపడుకొన్నాడు. ఆ మృదువుగానున్న పరువును తన రెండు చేతులతో చుట్టి గుండెల్క్రింద అదుముకొన్నాడు. దానిని వాసనచూచి, దానిమీద నోరుపెట్టి “కఠినాత్మురాలా, కఠినాత్మురాలా,” - అని మాటిమాటికి అనడం మొదలు పెట్టాడు.

ఈ విధంగా తన హృదయంలోని పొంగును తొలగించుకొని ఆ పరువును విడిచిపెట్టాడు. అప్పుడు దిగులు దిగులుగా వినోదిని రాకకు యెదురుచూస్తూ కూర్చొన్నాడు. లోపలి ఆవేదన అతణ్ణి కూర్చోనీయలేదు. వెంటనే లేచి అటూఇటూ తిరుగుతూ అక్కడ పడివున్న వార్తాపత్రికను చూచాడు. కాలక్షేపంకొరకు పరధ్యానంలో దానిని చేతికి తీసుకొన్నాడు. సంయోగవశాత్తు తనదృష్టి పడ్డచోటనే బిహారి నామాక్షరాలు కనిపించాయి. ఊణంలో అతని ధ్యానమంతా ఆవార్తాపత్రికలోని ఆ భాగంమీదనే లగ్నమయింది. “తక్కువ ఆదాయం లభించే వుద్యోగులు రోగగ్రస్తులైనప్పుడు వారు చాలా బాధ పడవలసివస్తున్నది. వారికి ఉచిత వైద్యం ఉచిత సేవ చేయడానికి బిహారిబాబుగారు గంగానదీ మైదానంలో ఒక తోట ఖరీదు చేశారు. ఇప్పుడక్కడ ఐదుగురు వ్యక్తులకు పూర్తి సదుపాయాలు కల్పించబడినవి.” అని ఒక పత్రికా

ఆ విషయాన్ని గురించి యింకా యేమేమో ప్రకటించాడు.

‘వినోదిని ఈ సమాచారం చదివి వుంటుంది. ఇప్పుడామె భావం యెలావుంటుంది? తప్పక ఆమె మనస్సు ఆనైపుకు ఆకర్షింపబడుతూ వుండవచ్చు.’ అనుకొని మహేంద్రుడు చాలా బాధపడ్డాడు. ఇంతేకాదు, బిహారి ఈ విధంగా సంకల్పించాడనే సమాచారం వినోదినికి అతనిమీద నున్న శ్రద్ధాభక్తుల నింకా యెక్కువ చేస్తుండేమోననే భయంతో మహేంద్రుని మనస్సు రెపరెపలాడిపోయింది. బిహారిని మనస్సులో ‘కపటి, ధూర్తుడు’ అని తిట్టాడు. అతడు తలపెట్టిన ఈ కార్యాన్ని ‘డంబాచారం’గా భావించి, — ‘బిహారి చిన్న నాటినుండి లోకుల యెదుట తనను పరోపకారిగా ప్రకటించు కొనడానికి ప్రయత్నిస్తూనే ఉన్నాడు; ఇది ఆమోసగాడికి సహజనైజమే!’ అనుకొన్నాడు. తర్వాత తాను బిహారీకంటే నిష్కపటినని, మోసంచేయడం యెరుగనని తనను తాను మెచ్చుకొంటూ— ‘నేను వుదారపురుషుడననీ, స్వార్థత్యాగిననీ ప్రచారం చేసుకొంటూ అమాయక ప్రజలను మోసంచేయడానికి ప్రయత్నించేవాళ్ళను చూచినా, వాళ్ళచేష్టలు చూచినా నాకు పరమఅసహ్యం, ఛీ!’ అనుకొన్నాడు.

కాని అయ్యో, మహేంద్రుని నిష్టాగరిష్టమైన ఈ అకృతిమత — ఈ నిష్కపట్యం లోకానికి, అనగా ఒక ప్రధానవ్యక్తికి అర్థం కాదుగదా!

తనను ఆ ప్రధానవ్యక్తినికూడా వంచించడానికి బిహారి ఇదొక క్రొత్తయెత్తు యెత్తాడని అనుకొన్నాడు మహేంద్రుడు.

వినోదిని కాలిచప్పళ్ళు విని అతడు త్వరత్వరగా ఆ వార్తాపత్రికను చుట్టచుట్టి తన క్రిందపెట్టుకొన్నాడు. స్నానం చేసి వినోదిని గదిలోకి ప్రవేశించింది. ఆమె ముఖంవైపు చూచి మహేంద్రుడు విస్మితుడైనాడు. ఆ ముఖంలో ఏదో తపశ్శక్తి సంపన్నవలె ఒక అతిలోక సుందరమైన మార్పు కనిపించింది ఆమె శరీరం ఖీణించిపోయింది. ఆ దౌర్బల్యంవల్ల ఎండి పోయిన ఆమెముఖంలో ఒకవిధమైన తేజస్సు ప్రకాశిస్తూవుంది.

బిహారి జాబువాస్తాడనే ఆశవడలుకొంది వినోదిని. ఆమె తన కాల्పనికదృష్టితో బిహారి తనను తీవ్రంగా అపహాసించాడని ఆలోచించి, ఆ యపహాసాగ్నిలో రాత్రింబగళ్ళు మాడిపోతూవుంది. ఈ యగ్నినుండి బయటపడడానికి మార్గం లభించకపోవడమే ఇలా మాడిపోవడానికి కారణం. తన నపహాసించడానికే బిహారి పడమటి దేశానికి వెళ్ళాడని అనుకొన్నది. బిహారిజాడ తెలుసుకోడానికి తన కేఆధారమూ కనిపించడం లేదు. ఎల్లప్పుడు ఏవో పనిపాటలుచేస్తూ సోమరితనమంటే యేదో తెలియని వినోదిని పనిపాటలు లేకుండా ఈ చిన్న ఇంట్లో దుఃఖంతో కుమిలిపోతూవుంది. ఆమెచేసే ప్రతిపని ఆమెనే గాయపరచి బాధపెడుతూవుంది. ఈ ప్రేమలేని, పనిలేని, ఆనందంలేని యింటిలో - యింత దుర్గంధపూరితమైన వీధిలో తన భవిష్యజీవనానికి సంబంధించిన అన్ని బంధనాలను ఆలోచించుకొని ఆమె విద్రోహప్రకృతి అనివార్యమైన తన

అదృష్టభాగ్యాన్ని ఎదిరించి వోడించాలనే దృఢ ప్రయత్నం చేస్తూవుంది. మూఢ మహేంద్రుడు వినోదిని పోషించుకొని వెళ్ళడానికి వీలులేకుండా అన్ని మార్గాల్లో అనలోభాలను కల్పించి, ఆమె జీవితాన్ని యిత సంతోషంగాను, ఇత బాధా కరంగాను చేసివేశాడు; అందువల్ల అతనిమీద వినోదినికి తీవ్ర మైనకోపం - అంతులేని అసహ్యం కలిగింది.

తాను యేవిధంగాకూడా మహేంద్రుడు తనను సహింపించకుండా చేయజాలనని బాగా ఆలోచించి నిశ్చయించుకొంది. ఈ చిన్నయింటిలోనికి అతడు ప్రతిరోజు రావడం అనివార్యం. అతడు ఇంచుమించు ఆనుకొన్నంత సహింపంగా యెదురుగా కూర్చోంటాడు - ప్రతిరోజూ అలత్యంత కష్టం లతో ఇంకా ఇంకా అగ్రసరుడవుతూ వుంటాడు. ఈ అంధకూపంలో, సమాజభ్రష్టజీవనపరిపూర్ణమైన సజ్జమిద, అసహ్యసక్తుల రెంటిమధ్య ప్రతినిత్యమూ భయంకరమైన యుద్ధం చెలరేగుతూ వుంటుంది. కష్టించి, భూమిని త్రవ్వి తీసినట్టు, వినోదిని స్వయంగా మహేంద్రుని హృదయాలో అట్టడుగున వాడియైన నాల్కలతో భయంకర మృగంలాగా దాగివున్న లోభగుణాన్ని వెలికితీసింది. దాని పంజానుగి ఇప్పుడామె తనను యెలా రక్షించుకోగలదు? ఆమె హృదయం ఈ విధంగా బాధపడుతూ వుండడంవల్ల, ఈ చిన్నయింట్లో ఖైదీలాగా నివసిస్తూ వుండడము, పైగా మహేంద్రుని వాసనా తరంగాలను రాత్రింబగళ్లు యెదుర్కొనవలసి రావడము - వీని నన్నింటిని తన మనసులో చిత్రించుకొన్నంతనే ఆమె హృద

యము గడగడ నడకసాగింది. జీవితంలో వీనికి అంతమెక్కడ? ఆమె యీ ఆపద అన్నింటినండి యెప్పుడు విముక్తి పొందగలుగుతుంది?

గుర్తులంగావున్న యీ వినోదిని ముఖాన్నిచూచి మహేంద్రుని హృదయంలో యీర్ష్యాగ్ని నెలిగింది. ఈ తప్పిని స్వాగతంబుగా, ప్రహసనగురించిన చింతను, సమూలంగా పుట్టిపెట్టే తనలో లేనా? రాబందు గొట్టే పిల్లలు తండ్రిలో ఒక్క-దెబ్బకొట్టి, తన పంజాలో యిరికించు కొని, ఆకాశాన్ను కీర్తున్న పవిత్రాగ్రంధమిది తన దుర్గమస్థానానికి తీసుకొని వస్తుంది. అలాగే మహేంద్రునికి తన సుందర మైనపేటను తన హృదయమందే దానుకొనుటకు తగిన విశ్వ నిస్మృతమైన అగమ్యస్థానం దొరికదా? ఈర్ష్యాతాపంచేత అతనికోరిక యింకా ప్రబలంగాసాగింది. అతడిప్పుడు వినోదిని ఒక్క-ఘడియ తన కళ్ళయెదుట లేకపోయినా సహించలేక పోతున్నాడు. ఆమెను బిహారిబాంసుండి దూరంగా - ఇంకా దూరంగా తీసుకపోవాలనుకొంటున్నాడు. బిహారికి ఆమె సన్నిధిలో సూర్యమొన మోపినంత అవకాశాన్నికూడా యివ్వ జానక సాహసిక లేకపోతున్నాడు.

విరహతాపంపల్లె యువతియెక్క సౌందర్యం యింకా నన్నెకెక్కుతుందని అతడు సంస్కృత సాహిత్యంలో ఎప్పుడో ఎక్కడో నడుచాడు. జీడు వినోదినిని చూచి ఈ విషయాన్ని అనుభవానికి తెచ్చుకొనజానక ప్రయత్నించేకొలది, అతని

హృదయం సుఖ మిశ్రితమైన ముఖంతో ఉండోళితమై తీవ్రంగా మధించి పోతూవుంది.

వినోదిని ఒక్కక్షణం మానంగావుండి “మీరు టీ త్రాగారా?” అని మహేంద్రుని అడిగింది.

“త్రాగివచ్చాననుకో, కాని యిందువల్ల నీవు నీ చేతితో మరోగ్లాసు టీ యిస్తే నీకు నష్టమొస్తుందేమోనని భయపడబోకు. — ఇయ్యవోయ్, ఇప్పుడు, గ్లాసునింజాయిచ్చు.”

వినోదిని బహుశః బుద్ధిపూర్వకంగానే అతని యీ ఉత్సాహంమీద దెబ్బకొట్టదలచి - “బిహారిబాబు యెక్కడ వున్నాడు, మీకేమయినా సమాచారం తెలిసిందా?” అని అడిగింది.

క్షణంలో మహేంద్రుని ముఖం మలమలమాడి పోయింది - “వాడిప్పుడు కలకత్తాలోలేడు.” అన్నాడు.

“ఆయన చిరునామా యేమిటి?”

“దానిని వాడెవరికీ చెప్పదలచడంలేదు.”

“నెదకి జాడ తీయలేరా?”

“అది నా కవసరంగా తోచడంలేదు.”

“చేసే పనులన్నీ అవసరంవుండే చేస్తున్నారా? బాల్య స్నేహానికి విలువేమీలేదా?”

“బిహారి నాబాల్యస్నేహితుడనడం నిర్వివాదం. కాని నీతో అతనికి రెండు దినాలుమాత్రమే సాహచర్యం కలిగి నప్పటికీ, అతని సమాచారంకోరకు—అతని చిరునామా

కొరకు—నీకే యెక్కువ తొందరగావుంది—నీవే అధికంగా చింతిస్తున్నావు. ఆశ్చర్యకరమైన సంగతే!”

“ఇదిచూచి మీరు సిగ్గుపడవలసివుంది. స్నేహం యెలా చేయాలో అలాంటి మిత్రుని చూచికూడా మీరు నేర్చుకొన లేకపోయారు.”

“దీనికి నేనంతగా దుఃఖించడంలేదు. మోసంచేసి స్త్రీల మనస్సును యెలా స్వాధీనంలోకి తెచ్చుకోవాలో అతనిదగ్గర నేర్చుకోలేకపోతినేయని దుఃఖంగా వుంది. ఈవిద్య నేను నేర్చు కొనేవుంటే యిప్పుడు బాగా వుపయోగపడేది.”

“ఈవిద్య వూరికే కోరినంతమాత్రాన నేర్చుకొన వీలయ్యేదికాదు. అది నేర్చుకోడానికి తగిన యోగ్యతకావాలి.”

“నీకు తెలిసివుంటే గురుదేవుని చిరునామా యేదో చెప్పు; ఇప్పుడే వారివద్దకు వెళ్ళి మంత్రసిద్ధి పొందివస్తాను; తర్వాత యోగ్యత పరీక్షించవచ్చు.”

“మీరు మీమిత్రునిజాడ తెలుసుకోలేకపోతే, ఇక నాముందు ప్రేమ పేరుకూడా యె తవద్దు. బిహారిబాబు విషయంలో మీ ప్రవర్తనను తెలిసికొనికూడా మిమ్మెవరు విశ్వసించగలరు?”

“నీవు నన్ను పూర్తిగా విశ్వసించలేకపోతే, ఇంతగా అవమానపరచలేవు. నా ప్రేమ విషయంలో నీవు నిస్సంశయంగా వుండకపోతే నేనింత సహింపరాని దుఃఖాన్ని అనుభవింపవలసివచ్చేదీకాదు. బిహారికి బంధనాల్లో పడకుండా

తప్పించుకొనే విద్య తెలుసు; వాడా విద్యను యీ అభ్యాసానికి నేర్పితే తప్పక మైత్రినెరపగలను!”

“బిహారి మనుష్యుడు; అందుచేత బంధనాల్లో చిక్కికొనడు.” అని వినోదిని తన శిరోజాలను పీపుమీద విరిచి బోసుకొని తలుపువద్ద అలాగే నిల్చునివుండి. పెంటనే తీచి నిబ్బొన్నాడు మహేంద్రుడు. అతడు గట్టిగా తన కంఠ పిడికిళ్ళను బిగించి వుగ్రుడై గర్జిస్తున్నట్లుగా—“ఎందుకు నీవు నన్ను మాటిమాటికి అవమానపరచ సాహసిస్తున్నావు? ఈ యవమానానికి నీవు ఫలితం అనుభవించడంలేదు. నీవు కనుకొన్నావు? నీయోగ్యతవల్లనా, లేక నా యోగ్యతవల్లనా? నీవు నన్ను మనుష్యుడుకాదనీ, పశువనీ అనుకొనేలాగ నీ ప్రకారజంతువనే తెలుసుకో! ఎంత అవమానాన్నైనా సహిస్తూ యెదురుదెబ్బ కొట్టలేని వుండ్ల స్వహీనునిగా మాత్రం భరించబోకు!” అని ఒక్కఘడియ మెదలకుండా వినోదిని ముఖాన్ని చూస్తూ వూరుకొని—“వినోదనీ, ఇక్కడినుండి మరెక్కడికైనా పోదాంపద! పశ్చిమదేశంగాని, కొండలమీదికిగాని, మరెక్కడికైనాగాని, నీ యిష్టమైనచోటికి పద. ఇక్కడ బ్రతికే అవకాశంలేదు. నేను చచ్చిపోతున్నాను.” అని మళ్ళీ మహేంద్రుడు.

“పద, యిప్పుడేపద—పడమటిదేశం వెడదాం.”

“పడమట యెక్కటికి వెడతావు?”

“ఎక్కడికీలేదు. ఒకచోట ఆగేదిలేదు—వెళ్ళుతూ వుందాం.”

“నీకీకోరిక వుంటే, ఇవాళ రాత్రికే ప్రయాణం.”

వినోదిని అంగీకరించి మహేంద్రునికి వంటచేసే ప్రయత్నంలో పడిపోయింది.

వినోదిని ఆ వార్తాపత్రికను చూడలేదని భావించాడు మహేంద్రుడు. ఇప్పుడతడికి వార్తాపత్రికను చూచేశా క్తిలేదు. దైవయోగంవల్ల అదాటుగా యెప్పుడైనా ఆ వార్తాపత్రిక వినోదిని కంటపడుతుందేమోనని అతడు మహాజాగ్రత్తగా వున్నాడు.

45

బిహారి సమాచారం తెలుసుకొని మహేంద్రుడు తిరిగి వస్తూవుండవచ్చునని యింట్లో త్వరత్వరగా వంట చేసివేశారు. చాల ఆలస్యమయింది; కొడుకు తిరిగి రాలేదు. ఈ కారణం చేత రోగపీడితురాలైన రాజలక్ష్మి చాల భయపడుతూవుంది. అసలే రోగపీడిత, పైగా రాత్రియంతా నిద్రపట్టకపోవడం; ఆ పైన మహేంద్రునిగురించిన చింత ఆమె దుఃఖాన్ని యింకా యినుమడింపజేస్తూవుంది. ఆశ గుర్రపుశాలలోకి కబురు చేస్తే, బండి తిరిగి వచ్చినట్లు తెలిసింది. మహేంద్రుడు బిహారి యింటి నుండి బయలుదేరి ‘పటల్ డాంగా’లోని యింటికి వెళ్లాడని బండివానివల్ల సమాచారం తెలిసింది. రాజలక్ష్మి యీ సమాచారం విని, గోడ్డవైపు తిరిగి మెదలకుండా నిద్రపోయింది.

ఆశ అత్తగారి తలదిక్కున బొమ్మలాగా నిల్చుని నెమ్మదిగా పంకా వినరుతూవుంది.

ప్రతిదినం భోజనసమయం కాగానే ఆశను భోజనానికి నెళ్ళమని చెప్పతూవుండేది రాజలక్ష్మి; కాని నేడు యేమీ మాట్లాడలేదు. తాను గడచిన రాత్రి అనుభవించిన బాధను చూచికూడా వినోదిని మోహంలోపడి నెళ్ళిపోయాడు మహేంద్రుడు.

ఇదిచూచి ఇక ఈ సంసారంలో ప్రశ్నించడానికి, పని చేయడానికి, కోరడానికి మరేమీ ఆమెకు కనిపించలేదు. మహేంద్రుడు తనరోగాన్ని మామూలు రోగంగా భావిస్తున్నాడని ముందే తెలుసుకొంది రాజలక్ష్మి. ఈ రోగం చాలా సార్లు ఎక్కువవుతూ మళ్ళీ తగ్గిపోతూవుందనీ, అలాగే ఇప్పుడు కూడా కొన్నిదినాల్లో తగ్గిపోతుందనీ అతడు భావిస్తున్నాడు. కాని మహేంద్రుడు ఇలా నిశ్చింతగావుండడం రాజలక్ష్మికి చాలా కష్టంగావుంది. అతడిప్పుడు ప్రేమ మత్తులో మైచురచి వున్నాడు. ఏ భయానికి, ఏ కర్తవ్యానికి తన హృదయంలో స్థానమీయ గోరడంలేదు. అందువల్లనే తల్లిరోగాన్ని-కష్టాన్ని ఇంతతేలికగా - ఇంత సామాన్యమయిందిగా భావించాడు. తల్లివద్ద చిక్కుకొనివుండవలసివస్తుండేమోననేసందేహంతో - ఈ విధంగా సిగ్గుమాలి, ఈ మాత్రం అవకాశం లభించగానే వినోదినివద్దకు పరుగెత్తాడు.

రోగంగురించి ఆరోగ్యంగురించి ఆమె కొంచెంకూడా భయపడడంలేదు. మహేంద్రుడు భయపడకపోవడం అతని

పొరబాటుఅని - అంటే తన రోగం చాలా ప్రమాదకరమైనదనీ - అలక్ష్యం చేయతగినదికాదనీ, తనకున్న అంతులేని అభిమానంవల్ల స్థిరీకరింపగోరింది.

రెండుగంటలయిన తర్వాత ఆశ వచ్చి, “అత్తయ్యా, మందు తీసుకొనేవేళ అయింది.” అన్నది. రాజలక్ష్మి మాట్లాడలేదు. ఆశ మందుకొరకు వెళ్లే సమయంలో “మందు అవసరం లేదు ఆశా, నీవు వెళ్ళు.” అన్నది రాజలక్ష్మి.

ఆశ, అత్తగారి అభిమానాన్ని గుర్తించింది. ఆ యభిమానం సాంక్రామిక రోగంలాగా ఆశ హృదయంలోకూడా ప్రవేశించి, యింకా అల్లకల్లోలంచేసింది. ఆమె యిక ఆగలేక తనను సమాళించుకొనడానికి ప్రయత్నిస్తూ మెల్లగా నెక్కి నెక్కి యేడ్వసాగింది. అప్పుడు రాజలక్ష్మి నెమ్మదిగా ఆశ వైపుకుపోర్లి కరుణాస్నేహభావాలతో మృదుమృదువుగా ఆశవీపు నిమిరుతూ “అమ్మాయీ, నీవింకా చాలా చిన్నదానివి, ఇంకా నీవు సుఖాన్ని అనుభవించేరోజులు చాలా వున్నాయి. నాకొరకు నీవేమీ కంగారుపడకు, - నేను చాలా పెద్దదానయాను, ఇంకా బ్రతికి వం చేస్తాను!” అన్నది.

రాజలక్ష్మి ఇలా అనగానే తన దుఃఖం యింకా పొంగి రావడంవల్ల తన చీరచెరగుతో నోరు మూసుకొంది ఆశ.

ఈ విధంగా రోగియింటిలో ఆ దుఃఖదుర్దినం యెలాగో తిన్నగా గడచిపోయింది. ఐనా ఆశకు రాజలక్ష్మికి దుఃఖం తొలగిపోలేదు. మహేంద్రుని విషయంలో అభిమానంవల్ల మౌనంగా వున్నప్పటికీకూడా ‘అతడు యిక వస్తావుండవచ్చు-

యిక వస్తూవుండవచ్చు'ననే ఆశ ఇద్దరినీ హోలోపల కదిలాడు తునేవుంది. వెలుపల యేమాత్రం బట్టమైనా ముహేంద్రుడు వస్తున్నాడని అత్తా కోడళ్ళిద్దరూ అవరిపడుతున్నారు. క్రమేనా దినాంతశోభ కనుపిస్తూవుంది. కలకత్తాలో తలుపులు మూయ బడిన జనానా గృహాలలో - గోధూమి సమయంలో కనిపించే చిరు వెలుతురులో - వెలుగుడులుగులుగాని, అంధకారం ఆన రించడంగాని వుండవు. అది విషాదాన్ని బరువుగాను, నిరాశను అశ్రుహీనంగాను చేస్తుంది. - పనిపాటలుచేసే శక్తిని, ధైర్యాన్ని వహించే శక్తినికూడా హరించిపేస్తుంది. నిశ్చింతినిగాని వైరాగ్యంవల్ల కలిగే శాంతినిగాని యివ్వలేదు. ఆ యిట్లో సారహీనంగాను, శ్రీహీనంగాను నున్న సాధ్యాసమయంలో లాంపు వెలిగించి తెచ్చింది ఆశ. "అమ్మాయీ, వెంట్రు నాకు బాగాలేదమ్మా, లాంపు అవతలిక తీసుకవెళ్ళి." అన్నది రాజలక్ష్మి.

లాంపు తీసుకవెళ్ళి వెలుపలపెట్టి వచ్చింది ఆశ.

దట్టంగా క్రమిస్తూ చిమ్మచీకట్లు వెలుపలనున్న అనంత రాత్రిని ఆ చిన్నగదిలోకి నెట్టుకువచ్చాయి. ఆశ తిన్నగా అత్త గారివద్దకువచ్చి "అత్తయ్యా, వారికి మనిషిని పంపి కబురు చేయనా?" అని అడిగింది.

"వద్దమ్మాయీ, నామీద ఒట్టుసుమా, నీవు యెంత మాత్రం ముహేంద్రునికి కబురుచేయవద్దు." అని దృఢంగా చెప్పింది రాజలక్ష్మి.

ఈమాట విని ఆశ మాట్లాడలేదు. ఇక ఆమెకు యేడ్చే శక్తికూడాలేదు.

ఇంతలో నౌకరువచ్చి “బాబుగారివద్దనుండి జాబు వచ్చింది.” అన్నాడు. ఈమాట వింటూనే మహేంద్రుడు అకస్మాత్తుగ జబ్బున పడ్డాడనీ, అతడు రాలేకపోవడంవల్ల ఈ జాబు వ్రాశాడనీ అనుకొంది రాజలక్ష్మి. ఆశవైపు చూచి “చూడు, మహేంద్రుడు యేమి వ్రాశానో చదువు.” అని లోలోపల బాధపడుతూ చెప్పింది.

ఆశ గడగడ వణకుతూ వెలుపలి లాంపువద్దకు వెళ్ళి జాబు చదువుతూవుంది—కొన్ని దినాలనుండి నామనసు బాగా లేదు. అందుచేత నేను యివాళ పడమటి ప్రాంతానికి యాత్రకు వెళ్ళుతున్నాను. అమ్మ జబ్బువిషయంలో భయకారణ మేమీలేదు. ఆమెను ప్రతినిత్యం పరీక్షించడానికి నా మిత్రుడైన ఒక డాక్టరుకు చెప్పినట్లున్నాను. రాత్రులు నిద్రపట్టనప్పుడు, తల నొప్పిగా వున్నప్పుడు, యేమి చేయవలెనో అదికూడా జాబులో వేరొకచోట వ్రాశాను. జాబులోకూడా పుష్టికారకమైన తేలికపాటి అనుపానాన్నికూడా రెండు డబ్బాలలో పంపాను. — అని వ్రాశాడు. ఆ జాబులో చివర—మరొక అడ్డను వ్రాయనంతవరకు పాటూ పోస్తుమాస్తరు అడ్డనుకు జాబు వ్రాస్తూ అమ్మ ఆరోగ్యసమాచారాన్ని వెంటవెంటనే వ్రాస్తూవుండాలి.—అని వ్రాశాడు.

ఈ జాబు చదివి ఆశ స్తంభించిపోయింది. ఈ ప్రబలమైన ధిక్కారము ఆమె దుఃఖాన్నికూడా క్రిందికి అణచి

వేసింది. ఈ చెడ్డవిషయాన్ని - యితబాధ కలిగించే జాబును - అత్తగారికి యెలా వినిపించు?

ఆశ ఆలస్యం చేయడంవల్ల రాజలక్ష్మి యింకా వ్యాకులపడుతూవుంది. “అమ్మాయీ, మనోహరును యేమని వ్రాశాడు? త్వరగా వినిపించు.” అంటూ ఆమె వెంటనే మంచముమీద లేచి కూర్చుంది. అంతట ఆశ లోపలికి నెళ్ళి మెల్లగా జాబు పూర్తిగా చదివి వినిపించింది. “తన మనసును గురించి యేనో వ్రాశాడే, - కొంచెం ఆధాగాన్ని మళ్ళీ చదువు-” అన్నది రాజలక్ష్మి.

ఆశ యిలా చదివింది-“కొన్ని దినాలనుండి గ్రామకృష్ణ బాగాలేదు; మనసు వికలంగా వుంది. ఆదుచేతనే నేను-”

“ఆగు, ఆగు, యికముందు చవనవలసిన పనిలేదు! మనస్సెలా బాగా వుంటుంది! ముసలితల్లి చావడమూలేదు, వూరికే రోగంతో విసుగుపుట్టిస్తూ వుంటూరా! గా జబ్బు విషయం నీవు వానికెందుకు చెప్పావు? ఇంట్లో యేనో మూల కూర్చొని చదువుకొంటూ, యెవరికీ సంబంధం లేకుండా వున్నాడాయె—మధ్యలో అమ్మ రోగంవిషయం చెప్పి, వాణ్ణి యింట్లోనుంచి వెళ్ళగొట్టావు. దీనివల్ల నీవేసుకుని అనుభవించావు? నేనిక్కడి పడితీసుకు తీసుకు చస్తేమాత్రం యెవరికేమి నష్టం? ఇంత దుఃఖసమయంలోకూడా నీకు బుద్ధి రాలేదు!” ఇలా అని మంచంమీద పడింది రాజలక్ష్మి.

వెలుపల బూట్లశబ్దం వినిపించింది. “జాకరుగారు వచ్చారు.” అని నౌకరు వచ్చి చెప్పాడు. ఆశ వెంటనే మేలి

ముసుగు ధరించి మంచంచాటుకు వెళ్ళి నిల్చింది. “మీ పరిస్థితి యెలావుందో చెప్పండి” అని రాజలక్ష్మిని అడిగాడు డాక్టరు.

అమెకు కోపం వచ్చింది. “ఎలాగోవుంటుంది. ఎవ్వరినీ చావనీయరా? మీ మందు త్రాగితే యిక చావనా యేమిటి?” అన్నది.

“చావు బ్రతుకుల్ని నేను నిర్ణయించలేను; కాని కష్టం తగ్గే వుపాయం—” అని యేదో శాంతంగా చెప్పబోయాడు డాక్టరు.

మధ్యలోనే అడ్డం వచ్చి “విధవలు భర్త చితిలోపడి చచ్చేరోజుల్లో కష్టాలకు మంచిమందు వుండేదీ. ఈ దినాల్లో కట్టిపడేసి ప్రాణాలు తీస్తున్నారు! వెళ్ళండి డాక్టరుగారూ, మీరు వెళ్ళండి, నన్ను యిబ్బంది పెట్టకండి. నేను వంటరిగా ఉండ గోరుతున్నాను.” అన్నది రాజలక్ష్మి.

డాక్టరు భయపడుతూ భయపడుతూ—“మీనాడి ఒక్క సారి—” అన్నాడు.

“మిమ్ము వెళ్ళమని చెప్పాను! నా నాడి చాలా బాగా వుంది—ఈ నాడి త్వరగా నన్ను వెడిచిపెట్టేలాగా లేదులెండి!” అని కోపంతో అన్నది రాజలక్ష్మి.

ఇక లాభంలేదని బయటికి వెళ్ళి ఆశకు కబురంపాడు డాక్టరు. అమెను రోగస్థితిని గురించి ప్రశ్నించాడు. ఆశ అన్ని విషయాలు చెప్పింది. సమాచారమంతా విని, డాక్టరుగారు తిరిగి లోపలికి వెళ్ళి, “చూడండి, మహేంద్రబాబుగారు మీ విషయం నాకు గట్టిగా వప్పజెప్పిపోయారు. తమరు నన్ను

మీకు చికిత్సచేయనీయకపోతే వారికి చాలా కష్టంకలుగుతుంది.” అన్నాడు గంభీరభావంతో.

“మహేంద్రునికి కష్టం కలుగుతుంది.” - అన్ననూట రాజలక్ష్మికి ఒక తీవ్రమైన పరిహాసంలాగా-వెక్కిరింతలాగా వినిపించింది. “మహేంద్రునికొరకు మీరింతగా చింతించకండి! కష్టమనేది ప్రపంచంలో అందరికీ కలుగుతుంది. ఈ కష్టంనన్న మహేంద్రునికి యెక్కువ దుఃఖంకలుగదు! దయచేసి మీరిక వెళ్ళండి! నన్ను కొంచెం నిద్రపోనివ్వండి!” అన్నది.

రోగికి ఎక్కువ కలవరాన్ని కలిగించడం మంచిదికాదు- అనుకొని డాక్టరుగారు తిన్నగా బయటికివచ్చి, ఎప్పుడేమి చేయవలెనో ఆశకు తెలియచేసి తన యింటిదారిపట్టాడు.

ఆశ గదిలోకిరాగానే “అమ్మాయీ, నీవు వెళ్ళి పనులొని కొంచెం విశ్రాంతి తీసుకో. పగలంతా రోగిచిక్కో కూర్చోనూపు. దానీని పంపించు. ఆమె ఆ ప్రక్కగదిలోనే వుంటుంది.” అన్నది రాజలక్ష్మి.

ఆశకు రాజలక్ష్మి మనస్తత్వం బాగాతెలుసు. ఇంక ఆమె ప్రేమతో చెప్పేమాటకాదు, ఆజ్ఞ; దీనిని పాలించడం కంటే వేరే ఉపాయంలేదు. ఆమె దానీని అత్తగారినద్దకుపంపి, తాను తన చీకటిగదిలోకివెళ్ళి చల్లగావున్న నేలమీదపడుకొంది.

పగలంతా ఉపవాసం చేయడంచేత, దిగులుచేత శరీరం కృశించిపోయింది. మనస్సు బాగా వుండడంలేదు. ఆ వీధిలోని ఒక యింటలో ఆ దినం వుండివుండి పెళ్ళిమేళం మ్రోగుతూవుంది. మళ్ళీ యిప్పుడు మధురమైన సన్నాయి

మేశం మ్రోగుతూ—ఆ చీకటిరాత్రిని కంపింపజేస్తూ, ఆశ హృదయాన్ని గాయపరుస్తూవుంది. ఆశ వివాహానాటిరాత్రి జరిగిన చిన్నచిన్న విషయాలు ఆమెకు జ్ఞాపకంవచ్చి - అంధ కారమయమైన ఆకాశాన్ని స్వప్నచిత్రాలతో నింపివేశాయి. ఆనాటి ప్రకాశం, కోలాహలం, జనసందోహం - ఆనాటి పుష్పహారాలు, క్రొత్తవస్త్రాలు, హోమధూమపు సువాసనలు - శంకవల్లను, లజ్జవల్లను, ఆనందంవల్లను క్రొత్తపెండ్లి కూతురి హృదయంలో కలిగిన నిగూఢ కంపనము - పథంలో నలుదిక్కులనుండి ఆమెను చుట్టుముట్టేకొలది, ఆమె హృదయంలోనివ్యభిచారికా పుంజుకొని తీవ్రంకాసాగింది. దారుణమైన దుర్భిక్షంలో ఆకలిగొన్నబిడ్డ ఆహారంకొరకు తన చిన్నచిన్న చేతులతో తల్లినికొడుతూ వుంటుంది. అలాగే ఆమెలో జాగరితమైన సుఖస్మృతి, తన ఆహారంకొరకు రోదనంచేస్తూ, ఆశహృదయంలో కొట్టడం మొదలుపెట్టింది. అది ఆశను సోమరితనంగా పడుకోనియడంలేదు. ఆమె తన చేతులు జోడించి దేవుని ప్రార్థించడం మొదలుపెట్టింది. తనకు యేకైక ప్రత్యక్షదేవతగావున్న స్నేహమయమైన పిన్నమృమూర్తి ఆమె అశ్రుపూరితమైన హృదయంలో మెరుపు మెరిసినట్లు ప్రత్యక్షమయింది. ఇక ఆ తపస్వినిని దుఃఖమయమైన ఈ సంసార చిక్కులలోకి యీడ్వరాదని ప్రతిజ్ఞ చేసి వుంది ఆశ. కాని నేను ఆమెకు తన పినతల్లికంటే మరెక్కడాయే ఆధారమూ కనిపించడంలేదు - నలుదిక్కులా చుట్టుముట్టి వున్న దుఃఖంలో మరోపట్టుకొమ్మ చేతికందడంలేదు. అందువల్ల

గదిలో లాంపు వెలిగించి తన ఒడిలో ఒక పుస్తకం మీద కాగితం పెట్టుకొని మాటిమాటికి కన్నీరు తుడుచుకొంటూ పిన్నమ్మకు జాబు వ్రాయ మొదలుపెట్టింది —

“శ్రీచరణ కమలేషు—

పిన్నమ్మా, నేడు నీకంటే నాకు దిక్కెవ్వరూ లేరు. ఒక సారి వచ్చి యీ దుఃఖతురాలిని నీ ఒడిలోకి చేర్చుకో; లేకపోతే నేనెలా జీవించగలను? ఇంకేమని వ్రాయవలెనో నాకు తెలియదు. నీ చరణకమలములకు నాశతసహస్ర ప్రణామములు.

నీ ప్రేమపాత్రురాలు
చున్నీ.”

46

కాశీనుండి కలకత్తాకు వచ్చింది అన్నపూర్ణ. ఆమె తిన్నతిన్నగా రాజలక్ష్మి గదిలోనికి వెళ్లి తోడికోడలికి నమస్కారంచేసి, ఆమె చరణరజాన్ని తన శిరస్సున ధరించింది. ఇటీవల వారిమధ్య విరోధంవల్ల కొంతయెడబాటు కలిగినప్పటికీ, అన్నపూర్ణ కనిపించడంతోనే పోగొట్టుకొన్న ధనం దొరికినట్లుగా సంతోషించింది రాజలక్ష్మి. అన్నపూర్ణను చూడగానే, ఆమె లోలోపల అగోచరభావంలో తనను ప్రేమిస్తూవుందని - రాజలక్ష్మికి అనిపించింది. అన్నపూర్ణ యిక్కడ వుండక పోవడంవల్లనే మాకిన్ని కష్టాలు కలిగాయని యిన్ని దినాలకు ఆమెకు ఒక్కక్షణంలో స్పష్టపడిపోయింది. వెంటనే ఆమె

వ్యధితహృదయం తన పురాతన స్థానంమీద అధికారం చేపట్టింది. మహేంద్రుడు పుట్టకపూర్వంనుంచీకూడా తోడి కోడళ్ళిద్దరూ ఆ యింటికి కోడళ్ళుగావచ్చి, ఆ కుటుంబ సుఖ దుఃఖాలన్నింటినీ తమనెత్తిన యెత్తుకొన్నారు. సుఖ దుఃఖాలలో, మంచిచెడ్డలలో, పెళ్ళి పేరంటాలలో ఆ సంసార రథానికి కట్టబడి వారిద్దరూ జీవనపథంలో జతగా యాత్రచేశారు. ఆనాటి ఆ దృఢమైత్రి, కలయిక, స్నేహం ఊణంలో రాజలక్ష్మి హృదయాన్ని క్రమిల్చివేశాయి. వెనుకటిదినాలలో వారిద్దరూ కలిసి తమ నవ్యజీవనాన్ని ఆరంభించిన స్థానంలోనే, అనేక కష్టసుఖాలకు పిమ్మట, ఈ సహింసరాని కష్టపుదినాల్లో ఆ బాల్యసహచరిణి దగ్గరకు వచ్చింది. ఆ గడచిన రోజులలో అనుభవించిన సుఖదుఃఖాలను — శుభసమాచారాలను జ్ఞాపకానికి తెచ్చేది యేదయినా వున్నదంటే అది ఈ అన్నపూర్ణ మాత్రమే. ఎవనికొరకు రాజలక్ష్మి తన ప్రియసహచరిణియైన తోడికోడలిని యింత క్రూరంగా బాధించిందో, ఆ మహేంద్రుడిప్పుడే! అన్నపూర్ణ రోగివద్దకువచ్చి కూర్చోని, ఆమె కుడి చేతిని పట్టుకొని “అక్కా!” అన్నది.

“అన్నపూర్ణా!”—అన్నది రాజలక్ష్మి. తర్వాత ఆమె యేమీ మాట్లాడలేకపోయింది. ఆమె రెండుకళ్లు కన్నీటితో గిరున నిండాయి. ఈ దృశ్యాన్నిచూచిన ఆశకూడా సమాళించుకోలేకపోయింది—ప్రక్కనున్న గదిలోకి వెళ్ళి క్రింద కూర్చోని యేడ్వడం మొదలుపెట్టింది.

మహాభారత కురు యుద్ధాధ్యాయమునందు విరాటాధ్యక్షుని గాని ఆరణ్యకాచార్యుని పేరును గూడ కన్పట్టినట్లు తేలవ పోయింది. వీరగాథలనుండి “మహాభారతము” అని అడిగింది.

అక్షయ దీననాథుడు బహుశా మహాభారత కురు యుద్ధాధ్యాయమునందు వినిపించాడు. “మహాభారతము” అని అడిగినది అన్నపూర్ణ.

“చాలా దినాలనుండి ఆ మహా యుద్ధము చూడవలెను; అందుచేత నాకు అతని సమాచారము బాగా తెలియదు.” అన్నాడు దీననాథుడు.

“కొంచెం బహుశా యింటికి వెళ్ళి వాని పేరును తెలుసుకొని రండి.” అని దీననాథునితో చెప్పింది అన్నపూర్ణ.

దీననాథుడు బహుశా యింటికి వెళ్ళినచి “ఆ మహా యుద్ధము” లేదు, గంగాతీర మైదానంలో తన తోటకు వెళ్ళాడు.” అన్నాడు.

పిమ్మట డాక్టరును పిలిపించి రాజలక్ష్మి కోగవర్ధినిని గురించి అడిగింది అన్నపూర్ణ.

“అమె హృత్స్విండం చాలా బలహీనంగావుంది; పైగా గుమ్మం పెరిగిపోయింది. యెన్నాళ్ళు బ్రతుకుతుందో సరిగా చెప్పలేను.” అన్నాడు డాక్టరు.

సాయంకాలం రాజలక్ష్మికి ఆయాసం 'యెక్కువ కాగానే “అక్కా, డాక్టరును పిలిపించేదా?” అని అడిగింది. అన్నపూర్ణ.

“వద్దమ్మా, డాక్టరువచ్చి యేంచేస్తాడు?”

“ఐతే యెవరిని పిలవమంటావు చెప్ప?”

“బిహారిని పిలిపిస్తే బాగావుంటుంది.”

ఈమాట అన్నపూర్ణ హృదయాన్ని గాయపరిచింది. ఆనాటి సాయంకాలం ఆమె కాశీలోవుండగా వచ్చినప్పుడు ద్వారంవెలుపలనుండియే బిహారిని అనమానపరచి పంపివేసింది. ఆ బాధను ఆమె యింతవరకూ మరచిపోలేదు. బిహారి యిక యెన్నటికీ ఆమె వాకిట్లోకి రాడు. ఈ జీవితంలో యెన్నడూ ఆ యగౌరవాన్ని త్రిప్పకొనే అనకాశం కలుగుతుందనే ఆశ లేదు.

ఒకసారి మేకమీదనున్నమహేంద్రుని గదిలోకి వెళ్ళింది అన్నపూర్ణ. ఆ యింటి మొత్తంలో యీ స్థానం ఆనందనిలయంగా వుండేది. అలాంటి ఆనందనిలయంకూడా నేను కాంతిహీనంగావుంది. — అన్ని వస్తువులు కళాకాంతులు లేకుండా యెడ్డెయెడ్డెగా, యెగుడుదిగుడుగా పడివున్నాయి. పరువు అటుయిటుచుట్టి క్రిందుమీదుగా పడివుంది. డాబా మీదవున్న పెద్ద తొట్టిలో నీళ్ళు చుక్కకూడాలేవు. క్రోటన్లు పూలతీగెలు యెండిపోయాయి.

పిన్నమ్మ డాబామీదికి వెళ్ళడంచూచి ఆశకూడా తిన్న తిన్నగా ఆమెను వెంబడించింది. అన్నపూర్ణ ఆమెను దగ్గరకు తీసుకొని కొగలించుకొంది. ఆమె నుదురు ముద్దుపెట్టుకొంది. ఆశ క్రిందికివంగి రెండు చేతులతో పిన్నమ్మ కాళ్ళనుపట్టుకొని నమస్కరించి “పిన్నమ్మా, నన్ను ఆశీర్వాదించు, నాకు బలాన్నిచ్చు. మానవులు యింత కష్టాన్ని సహించగలరని యెన్నడూ

నేను ఉహించనైనా లేదు. అమ్మా, ఇంకా యెగ్నాళ్ళ యీ విధంగా సహించగలను!” అన్నది.

అన్నపూర్ణ అక్కడే క్రిందకూర్చుంది; ఆ ఆమె ఒడిలో తలదాచుకొని పడుకొంది. అన్నపూర్ణ ఆ తన తన ఒడిలోకి ఇంకా దగ్గరగా తీసుకొని యేమీ మాట్లాడకుండా నిస్తబ్ధభావంతో చేతులు జోడించి తన యిష్టదేవతను ధ్యానించడం మొదలుపెట్టింది.

స్నేహచిహ్నమైన అన్నపూర్ణ నిశ్శబ్ద ఆశీర్వాదా, ఆ తన గంభీరహృదయంలోకి ప్రవేశించి ఎన్నిదినాలుగానో లుప్తమైన శాంతిని పునస్సంస్థాపనంచేసింది. తనకోరిక సిద్ధించడంలో ఇక ఆలస్యం జరుగదని ఆమెకు విశ్వాసం కలిగింది. తనలాంటి మూఢవ్యక్తిని దేవతలు అపహాస్యంచేస్తారని ఆమె అనుకొనేది; కాని ఆ దేవతలు పిన్నమృత్యువ్రాత అంగీకరించకుండా నుండలేరని ఆమె నమ్మకం.

తన హృదయంలో ఓదార్పు, మలం కలగడంచేత చాలా సేపటికి ఒక్క నిట్టూర్పువిడిచి లేచి కూర్చుని “పిన్నమ్మా, బిహారిబాబుకు జాబు వ్రాసి పిలిపించరాదూ!” అన్నది ఆశ.

“వద్దు, జాబు వ్రాయడంవల్ల ప్రయోజనంలేదు.”

“ఇక వారికెలా సమాచారం పంపగలవు?”

“రేపు నేను స్వయంగా బిహారివద్దకు వెళ్లుతాను.”

47

బిహారికి పశ్చిమ ప్రాంతంలో పర్యటించే సమయంలో యేదో ఒకపనిలో నిమగ్నమై వుండకపోతే, తనహృదయానికి శాంతి లభించదని అనిపించింది. కలకత్తాలో ఆఫీసులలో పని చేసే-స్వల్పవేతనంపొందే గుమస్తాలకు ఉచిత వైద్యసహాయం చేయడానికి సంకల్పించాడు. గ్రీష్మ ఋతువులో చిన్నగుంట లోని బురదనీటిలో యెలాగో ముడుచుకొని పడివుండే చేపలాగా మురికి వీధులలో నివసిస్తూ, ఏదో ఒకపూట-అదీ అర్ధాకలిగా తిని కాలంగడుపుతూ, పరివారభారంచేత బాధపడుతూ, యే సుఖమూ యెరుగకుండా ఆఫీసుగుమాస్తాల జీవితం గడుస్తూవుంటుంది. పాలిపోయిన ముఖాలతో దుర్బలంగావుండి దుఃఖిస్తూవుండే ఆ నిర్భాగ్యులైన పెద్దమనుష్యులమీద చాలా దినాలుగా బిహారి కరుణాపూర్ణమైనదృష్టి ప్రసరించివుంది. వారికి ఆ తోటలోని ఆరోగ్యవంతమైన చెట్లనీడలు, గంగా తీరపు ఆరుబయళ్ళలోని స్వచ్ఛమైనగాలి యివ్వడానికి సంకల్పించాడు.

ఇసుకనేలలో ఒక తోటఖరీదుచేసి దానిలో చీనా దేశపు మేస్త్రీలచేత చిన్నచిన్న కుటీరములు నిర్మింపజేయడం ప్రారంభించాడు బిహారి. కాని కల్లోలంగావున్న అతని మనసుకు శాంతి లభించలేదు. పని ప్రారంభించేదినం సమీపించేకొలది, ఆ సంకల్పంనుండి-ఆ ప్రయత్నంనుండి అతనిచిత్తం విముఖం కాసాగింది. 'ఈపనిలో యే సుఖమూలేదు, యే రసమూలేదు,

యే సాందర్యమూలేదు; ఇదొక సారంలేని బహుత్వ! అది అతని చిత్తంచెబుతూవుంది. అతడు సంకల్పించిన ఏ కార్యమూ కూడా యంతకుముందు బిహారికి యంతశ్లేశాన్ని కలిగించి వుండలేదు.

బిహారికి యేదీ అవసరంలేని దినాలలో తన మొదటి యేషని వచ్చినా అనాయాసంగా తలమాట్టి పని చేయగలిగి వాడు. ఇప్పుడతని హృదయంలో ఒక నిశ్శబ్దమైన ఆకలిగొన్న పుట్టింది. దానిని నివృత్తి చేయనిచే మహాశక్తితో అతని మనసు లగ్నంకాదు. వెనుకటి అభ్యాసం ప్రకారం అతని చీతికి తీసుకొని చూస్తున్నాడు; కాని వానిసలాభే వుండదు. మళ్ళీ దూరంగా వుండడానికి ప్రయత్నిస్తున్నాడు.

బిహారిలో నిశ్చలభావంతో నిశ్చిన్మస్త్వం యభ్యాసం తానెన్నడూ దానినిగురించి యోచించనప్పటికీకూడా, అతని దిని స్వర్ణవల్ల నేను జాగరితమయింది. అది గమనకరమైన తన ఆహారంకొరకు ప్రపంచమంతా గాలిస్తూ తిరుగుతూవుంది. ఇంతకుపూర్వం ఆకలిగొన్న ప్రాణితో బిహారికి పరిచయంలేదు. ఇప్పుడా పరిచయం కలగడంచేత వ్యభవంతున్నాడు. అతడిప్పుడు కలకత్తాలోని బక్కచిక్కిన అల్పాయుష్యుడైన ఆఫీసు గుమాస్తాను తీసుకొని యేంచేస్తాడు?

ఆషాఢగంగ యెదుట ప్రవహిస్తూవుంది. ఎదుటికొప్పున దట్టంగావున్న నల్లని మేఘమాల తనభారాన్ని తానే మోయలేకనాయన్నట్లు వుండివుండి చెట్లమీద పడుతూవుంది. ఆనదీతలమంతా ఒక్కొక్కచోట ఉద్బులమైన కృష్ణవర్ణాన్ని

ధరిస్తూ, ఒక్కొక్కచోట అగ్నిలాగా మెరుస్తూవుంది. ఈ తొలకరివర్షాల హడావిడిమీదికి బిహారి తన దృష్టిని ప్రసరింప జేశాడు. అతని హృదయద్వారం తెరచుకొన్నట్లయింది. అతని నూతనదృష్టులకు ఆకాశంలో దట్టంగా అలముకొనివున్న నీలవర్ణపు ప్రకాశంలోనుంచి ఎవరో ఒక సుందరి ఒంటిగా వెలుపలికి వస్తున్నట్లనిపించింది. వేరొక సుందరి ఆ జడివానలలో తడిసి తడిసి గాలి విసరులచే తరంగితమౌతున్న తన విసీలశిరోజాలను విరియబోసుకొని మందహాసాలను చిందిస్తూ ప్రత్యక్షమయింది. మరొక వనిత విడిపోయిన మేఘాలలో విస్తరించివున్న కిరణాలను ప్రోగుచేసి, తన అనిమేషదీనదృష్టుల ద్వారా కేవలం బిహారి ముఖమీదకే ప్రసరింపజేస్తూవుంది.

సుఖసంతోషాలతో గడిచిపోయిన అతని పూర్వ జీవనాన్ని తలచుకొని తనజీవితంలో చాల భాగాన్ని వ్యర్థం చేసుకొన్నట్లు భావిస్తున్నాడు బిహారి. ఇలాంటి యెన్నో వర్షాకాలపు సంధ్యవేళలు, యెన్నెన్నో పున్నమి వెన్నెలరాత్రులు వచ్చాయి; బిహారి శూన్యహృదయద్వారానికి యెదుట పీయూషపాత్రతో నిచ్చి, మాట్లాడకుండా వూరికే తిరిగి పోయినవి. ఆ దుర్లభమైన శుభముహూర్తాలలో యెన్ని మధుర సంగీతాలు ఆరంభం కాకుండానే అణగిపోయినవో; ఎన్నెన్ని పుత్రువాలు పూర్ణరూపాన్ని ధరించకుండానే ఖండ ఖండాలై పడివున్నాయో—యెవరు చెప్పగలరు? పూర్వంనుంచి బిహారి మనసులోవున్న అన్ని స్మృతులు ఆనాటి వినోదిని

ఉన్నుఖచుంబనాదుణ దీప్తకాంతులతో వెలవెలబారి తుచ్చంగా మార్పుచెందాయి.

మహేంద్రునికి నీడలాగావుండి బిహారి తన జీవనంలో అధికభాగం యెలా గడపగలిగాడు? ఆ దినాల్లో అతడేమైనా ఫలితాన్ని పొందగలిగాడా? ప్రేమవేదనలో భూజలాకాశాల కేంద్రకహారంనుండి యిలాంటి మధుర రాగాలాపనతో మురళి మ్రోగుతుందని యిదివరకెన్నడూ భావించలేదు బిహారి.

తన రెండుచేతులతో పట్టుకొని—చుట్టుముట్టి, ఒక్క-గడియలో ఆదాటుగా యీ అనుషమ సౌందర్యలోకంలోనికి తనను చేర్చివేసిన వినోదినిని అతడెలా మరునగలడు? ఆ వినోదిని దృష్టి, ఆ కాంక్ష యిప్పుడు అతనిలో వ్యాప్తిపొందింది. ఆమె వ్యాకులపూర్ణమైన వెచ్చని ఉచ్చాస్వసనిశ్వాశాలు బిహారి రక్తప్రవాహాలాను యెల్లప్పుడు చంచలంగా - పొంగే తరంగాలలాగా చేస్తున్నాయి. ఆమె మృదుస్పర్శవల్ల కలిగినవృష్ణం అతణ్ణి చుట్టుముట్టి అతని పులకిత హృదయాన్ని పుష్పంలాగా వికసింపజేసింది.

ఐతే బిహారి అలాంటి వినోదినినుండి యింత దూరంగా యెందుకు వున్నాడు? వినోదిని బిహారిని ఆభిషేకించిన సౌందర్యరసానికి తగినసంబంధాన్ని అతడు వినోదినితో కల్పించుకోలేక పోయాడు. కమలాన్ని పెళ్ళిగిస్తే ఆ కమలంతోపాటు బురద కూడా లేచివస్తుంది. అతడు దానిని సౌందర్యప్రళయంరేగని ఒకానొక స్థానంలో యే విధంగా స్థాపించగలడు. ఇంతేకాక మహేంద్రుడే యుద్ధకాండ ప్రారంభిస్తే దాని పర్యవసానం,

బిహారి తనహృదయంలో ఒకమూలకూడా స్థానమియజాలని, కుత్సితరూపాన్ని ధరిస్తుంది. ఇందుచేతనే బిహారి విశ్వసంగీతం మధ్య గంగాతీరంలో యేకాంతంగా తన మానసిక ప్రతిమను ప్రతిష్ఠించి దానియెదుట తన యౌదయాన్నికాల్చి ధూపం సమర్పిస్తున్నాడు. తన సుఖ స్వప్నజాలం యెక్కడ చిన్నా భిన్నమైపోతుందోనని జాబువ్రాసి వినోదిని సమాచారమైనా తెలుసుకొన ప్రయత్నించలేదు బిహారి!

ఒకనాడు ఉదయమే తన తోటకు దక్షిణపుగట్టుమీద బాగా పండిన నేరేడు చెట్టుకింద మానంగా పడుకొనివున్నాడు. ఎదుట చిన్నచిన్న పడవలు వస్తూపోతూ వున్నాయి. సోమరిగా పడుకొని వాటివైపు చూస్తున్నాడు బిహారి. మెల్లమెల్లగా ప్రొద్దెక్కుతూవుంది. “భోజనం సిద్ధం చేయమంటారా?” అని నౌకరు అడిగాడు. “ఇప్పుడు కాదుపో.” అని అతణ్ణి పంపి వేశాడు. పెద్దమేస్త్రీ ఏదో సలహా అడుగడానికివచ్చాడు. “కొంచెం ఆగిరా.” అన్నాడు.

ఇంతలో అతడు అదరిపడ్డాడు. అన్నపూర్ణ యెదుట ప్రత్యక్షమయింది. సగౌరవంగా లేచినిల్చున్నాడు బిహారి. తన రెండుచేతులతో అన్నపూర్ణ పాదాలను పట్టుకొని తల నేలకు ఆనించి ప్రణామంచేశాడు. ఆమె తన కుడిచేతితో బిహారి తలమీద, శరీరంమీద అతిస్నేహంతో నిమిరుతూ. కన్నీరు పొంగిరావడంవల్ల బొంగురుపోయిన కంఠంతో — “బిహారీ, నీవిలా రోగిలా అయిపోయావే?” అన్నది.

“నీ స్నేహాన్ని తిరిగి పొందడానికి పిన్నమార్గం.” అన్నాడు బిహారి. ఇదివిని అన్నపూర్ణకళ్ళనుండి ఆశ్రుబిందువులు జలజల రాలాయి.

“పిన్నమార్గం, నీవింకా భోజనం చేయలేదా?” అని వ్యాకులంగా అడిగాడు బిహారి.

“లేదు, ఇంకా నా భోజనసమయంకాలేదు.”

“పద, నేనువచ్చి వంటసామగ్రి సిద్ధంచేయిస్తాను. ఇన్నాళ్లకు నీచేతివంటకాలు, నీపళ్లెంలోని ప్రసాదంతింటాను.”

బిహారి ఆశా మహోద్రుల ప్రస్తావన ఏమీ చేయలేదు. ఒకప్పుడు ఆ వైపుగావున్న ద్వారాన్ని బిహారి నెట్టిడానికి వీలులేకుండా తన చేతులతోనే మూసివేసింది అన్నపూర్ణ. అందువల్ల కలిగిన అభిమానంతో అతడు కూర్చున్న నిషేధాన్ని పాలించాడు.

“నావ రేవులో సిద్ధంగావుంది బిహారీ, నావెంట యిప్పుడు నీవు కొంచెం కలకత్తావరకు రావాలి.” అని భోజనమైన తర్వాత బిహారితో అన్నది అన్నపూర్ణ.

“కలకత్తాలో నాకేం పనివుంది?”

“అక్కగారికి చాలా జబ్బుగావుంది, ఆమె నిన్ను చూడగోరుతున్నది.”

ఇదివిని బిహారి అదరిపడి “మహోద్రదాదా యెక్కడ వున్నాడు?” అని అడిగాడు.

“కలకత్తాలో లేడు, పశ్చిమప్రాంతానికి వెళ్ళాడు.”

ఈమాట వినగానే బిహారి ముఖం వెలవెల బారింది. అతడేమీ మాట్లాడలేదు.

“నీకు అన్ని విషయాలు తెలియవా?” అన్నది మళ్ళీ అన్నపూర్ణ.

“కొద్దికొద్దిగా తెలుసు; కాని పూర్తిగా తెలియవు.”

వినోదినిని తీసుకొని మహేంద్రుడు పశ్చిమ ప్రాంతానికి వెళ్ళాడని చెప్పింది అన్నపూర్ణ. బిహారి దృష్టిలో తక్షణం భూజలాకాశాల రంగు పూర్తిగా మారిపోయింది. అతడు తన ఊహాభండారంలో కూడబెట్టిన రసమంతా ఒక్కసారిగా వేడెక్కిపోయింది.

‘ఐతే మాయావినియైన వినోదిని ఆనాటి సాయంకాలం నాతో యింద్రజాలమే చేసిందా? ఆమె ప్రేమతో ఆత్మసమర్పణ చేయడం అంతా కపటం - మోసం - వంచనయేనా? ఆమె తన గ్రామం విడిచి ఈ విధంగా సిగ్గులేకుండా మహేంద్రునివెంట వంటరిగా పడమటదేశానికి వెళ్ళింది! ఛీ! ఒక్కక్షణకాలమైనా ఆమెను విశ్వసించానంటే నేనెంత మూర్ఖుణి!’ — అని తన్నుతాను నిందించుకొన్నాడు బిహారి.

ఆహా, మేఘాచ్ఛన్నమైన ఆషాఢ సంధ్యకాలమా! వర్షానంతరం, మిలమిల మెరిసే పాలవెన్నెలల్ని వొలకబోసే నిండుపూర్ణిమా! మీ యింద్రజాలమంతా యేమైపోయింది?

48

దుఃఖితురాలైన ఆశ ముఖాన్ని నేనెలా చూడగలనని ఆలోచిస్తున్నాడు బిహారి. ద్వారంలో అనుగు పెడుతూవుండగానే ఆ అనాథగృహంలో దట్టంగా అలముకొన్న విషాదఛాయలు బిహారిని అణచివేసినవి. ఇంటి దర్వాను-నౌకర్ల ముఖాలనైపు చూచి, జాడతెలియని ఉన్మత్తుడైన మహేంద్రునివల్ల తనకు కలిగిన లజ్జతో తలవంచుకొన్నాడు. అతడు నెనుకటిలాగా స్నేహపూర్ణమైన, సరసస్వరంతో పూర్వపరిచితులైన నౌకర్లను కుశలప్రశ్నలకుగలేకపోయాడు. జనానా గదిద్వారం లోకి పోవడానికి కాళ్ళు రావడంలేదు. మహేంద్రుడు ప్రపంచమంతటియెదుట అసహాయురాలైన ఆశను, బట్టబయలుగా యే అవమానంలో విడిచిపెట్టి వెళ్ళిపోయాడో, యే అవమానం స్త్రీలను వారి కట్టకడపటి లజ్జనుకూడా తొలగించి కుతూహల పూర్ణమైన ప్రపంచపు కృపాదృష్టివర్షమధ్యంలో నిల్చిన జేస్తుందో, అనావృతమైన ఆ యవమాన ప్రకాశంలో లజ్జా వ్యధలను అనుభవిస్తూవున్న ఆశను బిహారి యెలాచూడగలడు?

కాని యీ అన్ని విషయాలను ఆలోచించవలసిన, అనుమానించవలసిన అవసరం కలుగలేదు. బిహారి లోపలికి వెళ్ళగానే ఆశ త్వరత్వరగా వచ్చి “కొంచెం త్వరగా వచ్చి అమ్మను చూడండి, ఆమె చాలా బాధపడుతున్నది!” అన్నది.

బిహారితో విచ్చలవిడిగా మాట్లాడవలసిన అవసరం యిప్పుడు మొదటిసారిగా ఆశకు కలిగింది. దుఃఖిదుర్దినంలో

సమస్త అంతరాన్ని ఎగరగొట్టివేయడానికి ఒక్క చిన్నగాలి విసురుమాత్రమే చాలు. దూరదూరంగా వుండేవారిని, ఆకస్మిక ప్రవాహం కొట్టుకొనివచ్చి, వొక యిరుక్కైన చిన్న పడవమీద యేకంచేయగలుగుతుంది.

ఆశలోని సంకోచహీనమైన వ్యాకులం బిహారికి బాధ కలిగించింది. మహేంద్రుడు తన యింటిని యేస్థితినుండి యేస్థితికి తెచ్చాడనే విషయాన్ని యీ చిన్న ఘటనవల్ల బాలవరకు తెలుసుకొనగలిగాడు బిహారి కష్టపు దినాలలో గృహాలంకరణము, సౌందర్యము పువేషింపబడునటు, గృహ లక్ష్మికి కుంకుమబొట్టువుంచుకొనే అవకాశంకూడా కలుగలేదు. పరదాగాని, చాటుగాని, మాట్లాడవచ్చునా--మాటాడరాదా యనే విచారంగాని అన్నీ పతనంజెందాయి.

రాజలక్ష్మిగదిలోకి వెళ్ళాడు బిహారి. ఆమెకు కొంత నేపు ఆయాసం యెక్కువ కావడంచేత బాధపడ్డది. ఆయాసం కొంచెంగా తగ్గడంవల్ల మళ్ళీ కొంచెం స్థిమితపడ్డది.

ఆమెకు ప్రణామంచేసి ఆమె చరణరజాన్ని శిరస్సున ధరించాడు బిహారి. రాజలక్ష్మి అతణ్ణి కూర్చోనమని తిన్నగా సంజ్ఞ చేసింది. అతడు కూర్చొన్న తర్వాత “క్షేమంగా వున్నావా బిహారీ? ఎన్నాళ్ళకు కనబడ్డావు?” అన్నది మెల్లగా.

“అమ్మా, నీకు జబ్బుచేసిన సమాచారం నాకు ఎందుకు తెలుపలేదు? ఈ విషయం నాకు తెలిస్తే నే నిక్కడికి రావడానికి ఘడియ ఆలస్యం చేసేవాణా?”

రాజలక్ష్మి మృదుస్వరంతో — “అదినాకు తెలియదా నాయనా? నిన్ను నేను నాకడుపులో వుంచుకొనలేకపోయాను; కాని ఈ ప్రపంచంలో నాకు నీకంటే ముఖ్యబంధువులులేరు!” అన్నది. ఇలా అంటూవుండగా ఆమె కళ్ళనుండి నీటిబిందువులు రాలుతున్నాయి.

బిహారి వెంటనేలేచి అల్మేరాలోపున్న మందుసీసాలు పరీక్షించే మిషతో తనలో పెల్లుబికిన దుఃఖాన్ని సమాధించు కొన్నాడు. తిరిగివచ్చి ఆమెనాడిని చూడడానికి ప్రయత్నించాడు. “నా నాడి చూడడం అలావుంచు; నీవు ఇలా రోగిని లాగా అయిపోయావేమిటి?” అని అడిగి రాజలక్ష్మి బలహీనమైన తనచేతిని పైకెత్తి బిహారినెత్తిమీద నిమరడం మొదలు పెట్టింది.

బిహారి:— నీచేతి కబళం తిననిదే నా శరీరంలోని యెముకలు యెంతమాత్రము పూడడంలేదు. నీవు త్వరత్వరగా రోలుకో అమ్మా, నేనీలోగా వంటకాల యేర్పాట్లు చేసి వుంచుతాను.

రాజలక్ష్మి నవ్వును ఆపుకొంటూ “త్వరత్వరగా ఏర్పాట్లు చెయ్యినాయనా — ఐతే వంట ప్రయత్నాలు మాత్రంకాదు.” అన్నది. తర్వాత బిహారి చెయ్యిపట్టుకొని “బిహారీ, యికనీవు పెళ్ళిచేసుకో నాయనా. యింట్లో నిన్ను చూచేవారు, నీమాట వినేవారు, నీసేవ చేసేవారు యెవ్వరూ లేరు. అమ్మాయ్, అన్నపూర్ణా, యిప్పడిక బిహారికి పెళ్ళి చెయ్యాలి-అబ్బాయిముఖం ఎలావుందోచూడలేదా!” అన్నది.

అన్నపూర్ణ:— అక్కా, నీవు త్వరగా ఆరోగ్యవంతు రాలవుకా. ఇది నీవు చేయాలిసినపని. వాడి భారమంతానీదే. మేమంతా చూచి ఆనందించే వాళ్ళమే!

రాజ:— ఈవిధంగా చేయడానికి నాకు అవకాశం లేదు అన్నపూర్ణా. బిహారిని నీకు అప్పగిస్తున్నాను. వీడి మంచిచెడ్డలు నీవేచూడాలి. నేను వీడిఋణం తీర్చుకొనిపోలేక పోయాను - కాని భగవంతుడు తప్పక వీడికి మేలుచేయగలడు.

ఇలాఅని ఆమె తనకుడిచేతితో బిహారితలమీదనిమిరింది.

ఆశ ఆగదిలో వుండలేక యేడవడానికి బయటికి వెళ్ళి పోయింది. అశ్రుపూరిత నేత్రాలతో బిహారివైపు చూచింది అన్నపూర్ణ. రాజలక్ష్మికి వెంటనే యేవిషయం జ్ఞాపకానికి వచ్చిందో “అమ్మాయీ, ఆశా!” అని పిలిచింది.

“బిహారి భోజనానికి కావలసిన ఏర్పాట్లన్నీ చేశావా?” అని ఆశ గదిలోకి రాగానే అడిగింది రాజలక్ష్మి.

బిహారి:— నీయీ కడుపాశగల బిడ్డను అందరూ కనిపెట్టేవున్నారు. నేను వాకిట్లోకి రాగానే పనివాడు బజారు నుండి అనేక రకాలైన కూరలు పళ్ళు యింకా యితర సామా నులు తీసుకొని వుస్తూవుండగా చూచాను. ఈ యింట్లో నాపేరుప్రతిష్టలు దెబ్బతినలేదని గ్రహించగలిగాను. - ఇలాఅని నవ్వుతూ ఆశవైపు చూచాడు బిహారి.

ఇవాళ ఆశ సిగ్గుపడలేదు. ఆమె స్నేహపూర్ణమైన చిరునవ్వుతో బిహారి పరిహాసాన్ని అభినందించింది. బిహారి ఈ యింటికి యెలాంటి హితచింతకుడో ఆశ మొదట గ్రహించ

లేదు. అనేకసార్లు బిహారిని పనిపాటలు లేకుండా నచ్చే మనిషి క్రింద జమకట్టి చులకనగా చూచింది ఆశ. అనేకసార్లు బిహారి విషయంలో ఆమె ప్రవర్తనద్వారా ఆమె విముఖభావాలు స్పష్టంగా కనిపించాయి. ఆ పశ్చాత్తాపంవల్ల ఈవేళ అతని మీద శ్రద్ధ కరుణలు యెక్కువైనాయి.

రాజలక్ష్మి:— అన్నపూర్ణా, ఇది వంటకత్తెవల్ల కాదు. నేటి వంటపని నీవు స్వయంగా నిర్వహించి తయారుచేయించాలి. నా యీ పల్లెటూరి పిల్లవాడు మరెన్ని మంచి వంటకాలు లేనిదే కడుపునిండా తినడు.

బిహారి:— అమ్మా, నీ పుట్టిల్లు ఉన్నావ్ బట్టాలోని ఒక పల్లెటూరు. కచ్చితంగా పట్టణంలో నివసించే పెద్దమనిషి ముద్దుబిడ్డని పల్లెటూరివాడంటున్నావా? ఇది నేను సహించను.

ఈ మాటమీద చాలాసేపు నవ్వుతూ, శ్రుద్ధుతూ గడిచిపోయింది. చాలా దినాలు ఉదాసీనంగావున్న మహేంద్రుని యిల్లు నేడు కొంచెం కళకళలాడుతూ వుంది.

ఇన్ని సంభాషణలు జరుగుతున్నా ఏ విషయంలోనూ మహేంద్రుని పేరుకూడా యెత్తినవారు లేరు. ఇంతకుముందు రాజలక్ష్మి బిహారితో ఎప్పుడు మాట్లాడినా మహేంద్రుని గురించి చాలా చాలా మాట్లాడుతూవుండేది. ఈ విషయంలో మహేంద్రుడే ఒకసారి తల్లిని యెగతాళిచేశాడుకూడా. 'అటు వంటి ఆమెకూడా ఈవేళ తన నోటితో మహేంద్రుని ప్రస్తావననైనా లేకపోయేసరికి బిహారి ఆలోచనలో పడిపోయాడు.

రాజలక్ష్మి ఒక్క-కునుకు తీసింది. అప్పుడు బయటికి వచ్చి “అమ్మజబ్బు సామాన్యమయిందికాదు.” అని అన్న పూర్ణతో అన్నాడు బిహారి.

“అది స్పష్టంగా కనిపిస్తూనేవుంది.” అని చెప్పి అన్నపూర్ణ ద్వారందగ్గరగా వసారాలో కూర్చోంది. కొంత సేపాగి “బిహారి, ఇప్పుడు నీవు మహేంద్రుని పిలుచుకొని రావాలి. ఆలస్యం చేయడం మంచిదికాదు.” అన్నది.

బిహారి కొంచెంసేపు మానంగావుండి “నీ ఆజ్ఞాప్రకారమే చేస్తాను పిన్నమ్మా. అతని చిరునామాగాని నివాసంగాని యెవరి కైనా తెలుసా?” అన్నాడు.

అన్నపూర్ణ: ఎవ్వరికీ పూర్తిగా తెలియదు. వెదకి తీసుకరావలసిందే; అంతకంటే సులభమైన మార్గంలేదు. బిహారి, మరొకవిషయం, చున్న ముఖంవైపుచూచావా? వినోదిని చేతుల్లోనుండి నీవు మహేంద్రుని విడిపించకపోతే యిక ఆమె బ్రతుకజాలదు. మృత్యుదేవత దానిహృదయంలో శర ప్రయోగంచేసినట్లు దానిముఖంచూస్తే నే కనుపిస్తూవుంది!

‘ఇతరులను రక్షించడానికి నేను వెళ్ళుతున్నాను, ఆరి భగవంతుడా, నన్నెవరు రక్షిస్తారు?’ అని తనలోతాను నవ్వు కొన్నాడు బిహారి.

బిహారి:— వినోదిని ఆక్షరణముండి శాశ్వతంగా మహేంద్రుని అడ్డగించడానికి నాకు మంత్రాలేమైన వచ్చునా పిన్నమ్మా! అమ్మ జబ్బుగావున్నదికాబట్టి నాలుగుదినాల

పాటు వుంటేవుండవచ్చు; కాని అతడు తిరిగి ఆమెవైపు వెళ్ళి
డని యెలా చెప్పగలం!

అదే సమయంలో మాసినబట్టలు కట్టుకొని, సగంనరకు
ముసుగు కప్పకొనివచ్చి, పిన్నమ్మ పాదాలవద్ద కూర్చోంది
ఆశ. బిహారి అత్తగారివిషయమై మాట్లాడుతున్నాడని
వ్రాహించి వినవలెననే కోరికతో ఆమె వచ్చింది. పత్రివతయైన
ఆశముఖంలో నిసబద్ధంగా కనిపించే దుఃఖఛాయలనుచూచి,
బిహారి మనసులో అపూర్వమైన భక్తిభావం వుదయించింది.
శోకసంతప్తమైన తీర్థజలంలో స్నానమాడిన యీ యువతి
పూర్వయుగాలలోని దేవతలలాగా శాశ్వత గౌరవాన్ని
పొందింది. ఇప్పడీమె సాధారణ స్త్రీకాదు — పురాణాల్లో
వర్ణించినట్లు దారుణమైన దుఃఖానుభవంపొందిన పత్రివత
స్త్రీల స్థానాన్ని పొందింది.

రాజలక్ష్మి పథ్యపానాల విషయంలో - మందు విష
యంలో బిహారి ఆశకు సలహానిచ్చి పంపినతర్వాత ఒక
నిట్టూర్పువిడిచి - “మహేంద్రుని నేను రక్షిస్తాను.” అన్నాడు
అన్నపూర్ణతో.

బిహారి మహేంద్రుని బ్యాంకుకువెళ్ళి విచారించి కొన్ని
దినాలనుండి అతడు ఆ బ్యాంకుయొక్క అలహాబాదు బ్రాంచి
నుండి ఎకౌంటు ప్రారంభించాడని తెలుసుకొన్నాడు.

49

స్టేషన్ కు వెళ్ళగానే యింటర్ క్లాసు జనానాబండ్డిలో యెక్కికూర్చొంది వినోదిని. “సీకు రెండవ క్లాసు టికెట్టు పుచ్చుకొంటున్నాను, ఇక్కడ కూర్చున్నావేం?” అన్నాడు మహేంద్రుడు.

వినోదిని:— అవసరంలేదు, ఇక్కడ హాయిగావుంది.

మహేంద్రునికి ఆశ్చర్యంకలిగింది. వినోదిని స్వభావ సిద్ధంగా విలాసవతి. ఇంతవరకూ బీదవాళ్ళలాగా వుండడం ఆమెకిష్టంగావుండేదికాదు. తన పేదరికాన్ని ఆమె అవమాన కరంగా భావిస్తూవుండేది. ‘నాయింట్లో’ ధనానికి లోటులేదు, అలంకార సామగ్రికి కొడువలేదు, కోరిన విలాస సామగ్రి లన్నీ స్వేచ్ఛగా తెప్పించుకోవచ్చు. ధనవంతుణ్ణి కావడంచేత సాధారణవ్యక్తులమధ్య గౌరవింపబడుతున్నాను, పేరు పొందు తున్నాను - ఈ వ్యవహారమంతా చూడడంవల్లనే ఒకనాడు వినోదిని నావైపుకు ఆకర్షించబడ్డది. ఆమె అనాయాసంగా నా ధనసంత్తికి నా గౌరవప్రతిష్ఠలకు స్వామినికాగలదు.’— ఈ పూహలే అతణ్ణి ఎంతో ఉత్తేజపరిచాయి. నేడు మహేంద్రునిమీద అధికారాన్ని పొందవలసిన సమయంలో, చేజాచి అడుగకనే మహేంద్రుని సర్వసంపత్తిని అనుభవింపగలిగే సమయంలో, ఆమె యిలాంటి అసహ్యకరమైన వుపేక్షతో, ఒకవిధమైన గర్వంతో — దుఃఖకరమూ, లజ్జాకరమూనైన దైన్యాన్ని యెందుకు స్వీకరిస్తూవుంది? ఆమె మహేంద్రుని

మీద తాను ఆధారపడి ఉండడాన్ని — తన నమ్మకాన్ని వీలై నంతగా తగ్గించుకొనడానికి ప్రయత్నిస్తూవుంది. స్వభావ సిద్ధమైన తగిన ఆశ్రయమునుండి — ఆమెను శాశ్వతంగా భ్రష్టురాలినిగాచేసిన ఉన్మత్త మహేంద్రునినుండి తన యీ సర్వనాశన మూల్యాన్ని లెక్కగట్టడానికి ఉపకరించే యే వస్తువును ఆమె అపేక్షించడంలేదు — అంగీకరించడంలేదు. వినోదిని మహేంద్రుని యింట్లోవుండే దినాల్లో తన ప్రవర్తన విషయంలో, తన వైధవ్యవ్రతపాలనంలో ఇంత కఠినంగా కనిపించలేదు. ఐతే ఇన్నిరోజులు గడిచినతర్వాత ఈవేళ తనను అన్నిసుఖాలనుండి వేరుచేసుకొన్నది. ఇప్పుడామె ఒంటి పూట భోజనం చేస్తూవుంది, ముదుకబట్టలు కట్టుకొంటూ వుంది. ఎల్లప్పుడు యెకచెకాలుగా మాట్లాడుతూవుండే వినోద స్వభావంకూడా మాయమైపోయింది. ఇప్పుడామె ముసుగు ధరించి దూరదూరంగావుంటూ, నిర్లిప్తమై, భయంకర మాన ధారిణికానడంచేత మామూలు విషయాలలోకూడా ఆమె మీద ఏమాత్రము వత్తిడి, బలవంతం చేయడానికి సాహసించ లేకుండా వున్నాడు మహేంద్రుడు. అతడు ఆశ్చరంతోపాటు అధీరుడై, క్రుద్ధుడై — ‘వినోదిని విశ్వప్రయత్నంచేసి, అందని పండునుకోసినట్లు మహాన్నత స్థానంలోవున్న నన్ను తృంపు కొన్నది; కాని తర్వాత వాసనకూడా చూడలేదు; పైగానేడు నేలమీద వినరికొట్టడానికి ప్రయత్నిస్తూవుంది. ఏమిటిదంతా?’ — అనే ఆలోచిస్తున్నాడు.

మహేం:— టికెట్ యెక్కడికి తీసుకొనేది?

వినో:— పశ్చిమ ప్రాంతానికి, ఎక్కడకు పోవాలనుకొంటే అక్కడికిపద. తెల్లవారగానే బండి యెక్కడ ఆగితే అక్కడే దిగుతాను.

ఉద్దేశ్యరహితంగా యిలా తిరగడం — ఇటువంటి యాత్రలు మహేంద్రునికి యిష్టంలేదు. విశ్రాంతికి ఆటంకం కలుగడాన్ని సహించలేదు. పెద్ద పట్టణాల్లోదిగి, మంచియిల్లు మంచి సామాను సునాయాసంగా పొందాలి. అలా కాకపోతే అతనికి చాలా కష్టంకలుగుతుంది. అతడు కొంపకొంపతిరిగి వెతికేవాడుకాదు. అందువల్ల చాలా బాధపడుతూ—చిరాకు పడుతూవెళ్ళి బండిలో కూర్చొన్నాడు. కొంతసేపటికి ఒకవేళ వినోదిని తనకు చెప్పకుండా — ఏ స్టేషన్లోనైనా దిగిపోదు గదా — అనే భయంకూడా కలిగింది.

వినోదిని ఈ విధంగా శనిగ్రహంలాగా అతణ్ణి తిప్పతూతాను తిరుగుతూవుంది. ఆమెవల్ల మహేంద్రునికి యెక్కడా విశ్రాంతి లేదు. వినోదినిలో మనిషిని వెంటనే తన చెప్పుచేతలలోనికి తెచ్చుకొనే శక్తివుంది. ఆమె నిముషంలో బండిలో యెక్కే—దిగే స్త్రీలను పరిచయం చేసుకోగలిగేది. ఆమె వెళ్ళదలచుకొన్న స్థలాలకు సంబంధించిన సమాచారాన్నంతా ముందుగానే సంగ్రహిస్తూవుండేది. ధర్మశాలలో మకాంపెట్టి, అక్కడ చూడదగిన విషయాలన్నింటినీ తిరిగి చూస్తూవుండేది. వినోదినికి తనతో యే అవసరం కలుగడం లేనందుకు మహేంద్రుడు అవమానపడుతున్నాడు. టిక్కెట్టు కొనడంతప్ప అతనికి వేరే పనేలేదు. మిగత సమయాల్లో అతడి

ప్రవృత్తి అతణ్ణి బాధపెడుతూవుంది - అతడు తన ప్రవృత్తిని బాధిస్తూవున్నాడు. మొట్టమొదట కొన్ని దినాలు (తొమ్మిది) ఆమె వెంట వీధివీధి తిరిగాడు. క్రమంగా యిష్టపడింది అనుభూతిగా కనిపించింది. అందువల్ల యిష్టపడు భోజనమైన తర్వాత నిద్రించడానికి ప్రయత్నిస్తున్నాడు మహేంద్రుడు. యాత్రచేసే యితర స్త్రీలవెంట ప్రౌఢ స్తమానం తిరుగుతూవుంది వినోదిని. తల్లివల్ల అతిప్రేమతో లాలించి పోషింపబడిన పుత్రుడు, యీవిధంగా యిల్లు విడిచిపెట్టి వీధులవెంట తిరుగుతాడని యెవ్వరూ అనుకోలేదు.

ఒకనాడు అలహాబాదు స్టేషనులో వార్తదారు బండి కొరకు యెదురుచూస్తూవున్నారు; ఏదో ఆకస్మిక కారణావల్ల బండి రావడం ఆలస్యమవుతూవుంది. ఈ మధ్య వస్తూపోతూ వుండే అన్ని బళ్ళలోని యాత్రికులను బాగా పరీక్షిస్తూవున్న వినోదిని. పశ్చిమదేశంలో తిరుగుతూ చూస్తూవుంటే ఆకస్మికంగా యెవరో దొరుకుతారని ఆమె ఆశిస్తున్నట్లు కనబడుతూవుంది. నిరంతరం యిరుకువీధిలో-నిర్జనగృహంలో, బంధింపబడినట్లు, పనిపాటలు లేకుండా అణగిపడి చచ్చేకంటే, నిత్యం యేదో పనిపాటలలో మునిగివున్న ఆ విశాలవీధులలోని జనకోలాహలంలోనే గొప్ప శాంతి వున్నదని కనీసం ఆమె అనుకొంటున్నట్లుగావుంది. వినోదిని దృష్టి ఆస్టేషన్ లోవున్న ఒక అద్దాలపెట్టెమీద ఆకస్మికంగా పడింది. అది పోస్టాఫీసుకు సంబంధించిన పెట్టె. దానిలో చిరునామా తెలియనివారిజాబులు వరుసగా అమర్చబడి వుంటాయి. ఆ బాక్సులోవున్న

ఒక జాబుమీద బిహారి పేరు వ్రాయబడివుంది. 'బిహారీలాల్' అనే పేరు అసాధారణమైన దేమికాదు. ఈ జాబులోని 'బిహారి'యే వినోదిని వెతికే 'బిహారి' అనుకోడానికి తగిన కారణమేదీ లేక పోయినప్పటికీ, అతని పూర్తి పేరు చూడగానే యిది ఆ బిహారి జాబేనని నిశ్చయించుకొంది. జాబుమీది అడ్డను జ్ఞాపకం వుంచుకొంది వినోదిని. మహేంద్రుడు ఒక బెంచిమీద చింతిస్తూ కూర్చోన్నాడు. వినోదిని అతనివద్దకు వెళ్ళి "కొన్ని దినాలపాటు అలహాబాదులోనే వుందాము." అన్నది.

వినోదిని తన యిష్టప్రకారం మహేంద్రుని త్రిప్పతూ వుండేకాని, అతని ఆకలిగొన్న అతృప్తహృదయానికి కొంచెం కూడా మేత వేయడంలేదు. ఇందువల్ల అతని పౌరుషాభిమానానికి దెబ్బతగిలి, అతని హృదయం ద్రోహచింతతో నిండి పోతూవుంది. అలహాబాదులో కొన్నిదినాలుగడిపి విశ్రాంతి పొందే అవకాశంలభిస్తే తన ప్రాణాలు కుదుటపడుతాయనే భావిస్తున్నాడు మహేంద్రుడు. ఈ విషయం ఆతనికోరికకు అనుగుణంగానే వున్నప్పటికీకూడా, దీనిని వినోదిని తనకోరికగా చెప్పడంతోనే మహేంద్రుని విద్రోహాత్మక అందుకు ఎదురు తిరిగింది. "ప్రయాణమై స్టేషనుకువచ్చి తిరిగి వెళ్ళడమేమిటి? నేను వెళ్ళిపోతాను." అన్నాడు కోపంతో.

"నేనురాను, ఇక్కడే వుంటాను." అన్నది వినోదిని.

"ఐతే నీవు వంటరిగావుండు, నేను వెళ్ళుతున్నాను."

“సరే, అలాగే.” అని, వినోదిని వెంటనే కూలీనిపిల్చి తనపెట్టె - పరుపు వాని నెత్తిమీదపెట్టి స్టేషన్ వెలుపలికి వెళ్ళిపోయింది.

మహేంద్రుడు పురుషకర్తుత్వాధికారంతో పౌరుషంగా బెంచిమీద కూర్చోన్నాడు; అతని ముఖం నల్లగా పొగచూరినట్లయిపోయింది. వినోదిని కనిపిస్తున్నంతవరకు స్థిరంగా కూర్చోన్నాడు; కాని, ఆమె తనవైపు కన్నెత్తి కూడా చూడకుండా స్టేషనుబయటకు వెళ్ళిపోగానే మహేంద్రుడుకూడా త్వరత్వరగా కూలీనెత్తిన సామాను యెత్తించుకొని, చరచరా ఆమె వెళ్ళినదిక్కుగానే బయలుదేరాడు. బయటికివచ్చి ఆమెవొక గుర్రపుబండిమీదకూర్చొని పుండగా చూచాడు. మరేమీ మాట్లాడకుండా వెంటనే తన సామాను కూడా ఆ బండిలోనే పెట్టించి, బండివానిప్రక్కనే కూర్చొన్నాడు. తన అభిమానాన్ని కోల్పోవడంవల్ల బండిలోపల వినోదినియెదుట కూర్చొనడానికి అతనికి ముఖం చెల్లలేదు.

బండి నేరుగా వెళ్ళిపోతూవుంది, ఒకగంట గడిచింది, పట్నం దాటిపోయింది, పోలాలు కనుపిస్తున్నాయి. బండి యెక్కడికి వెళ్ళుతున్నదని బండివానిని అడుగడానికి చిన్న తనంగావుంది మహేంద్రునికి. బండివాడు - లోపలవున్న ఆడమనిషే యజమానురాలు - అనుకొంటాడేమోనని అతని భయం. అందువల్లనే ఆ బండివాడుకూడా ‘ఎక్కడికి వెళ్ళాలి?’ అని ఈ అనావశ్యక వ్యక్తిని ప్రశ్నించలేదు. తన రోషపూర్ణ

మైన అభిమానంతో లోలోపల కుతకుతపుడుకుతూ మాట్లాడకుండా కోచ్ బాక్సుమీద కూర్చొన్నాడు మహేంద్రుడు.

యమునానది వొడ్డున, ప్రశాంతస్థలంలో, ఒకమంచి తోటమధ్యకు వెళ్ళి ఆగిందిబండి. మహేంద్రునికి చాలా ఆశ్చర్యం కలిగింది. ఇదెవరితోట? దీని సమాచారం వినోదినికి యెలా తెలిసింది?

తోటలోవున్న భవనంతలుపు మూయబడివుంది. పిలువగా పిలువగా ఒక వృద్ధ బ్రాహ్మణుడు వెలుపలికివచ్చి “ఈ తోటయజమాని చాలా దగ్గరలోనే నివసిస్తూంటారు. వారి అనుమతిపొందితే మీరు ఈ తోటలో వుండవచ్చు.” అని చెప్పాడు.

మహేంద్రునివైపు చూచింది వినోదిని. ఆ అందమైన యింటిని ఆ తోటనుచూచి అతనికికూడా వుండవలెనని ఆశ పుట్టింది. చాలా దినాలనుండి తిరుగుతూవున్నందువల్ల కొంత కాలం విశ్రాంతి తీసుకొనవలెననేకోరిక మహేంద్రునికికూడా కలిగింది. — “అయితే యజమాని యింటికి వెళ్ళుదాంపద. నీవు వెలుపల బండిలోనేకూర్చొనివుండు, నేను లోపలికివెళ్ళి యజమానితో అద్దె మాట్లాడుకొనివస్తాను.” అన్నాడు.

వినోదిని:— ఇక నేను తిరుగలేను. మీరేవెళ్ళండి, నేనంతవరకు విశ్రాంతి తీసుకొంటాను. ఇక్కడ వంటరిగా వుండేవిషయంలో భయమంద నవసరంలేదు.

మహేంద్రుడు బండి తీసుకొనివెళ్లాడు. వినోదిని వృద్ధ బ్రాహ్మణునిపిల్చి, అతని పిల్లా — జల్లా విషయాలు ప్రస్తావించి

మీరు ఏ బ్రాహ్మణులు, మీకు ఎంతమందిబిడ్డలు ఎక్కడ నొకరి చేస్తున్నారు, మీ కుమార్తెలను ఏ ప్రాంతాల్లో ఉంచారు, వగైరా సమాచారాలు అడుగుతూవుంది. ఆవృత్తిని భార్య చనిపోయినదనే విషయంవీని “అయ్యో! మీకు సమంతకష్టం కలిగింది, ఈ వయస్సులో మీరు వంటకిగా వుండేపోయారు, మిమ్ము చూచేవారు, మీమాట వినేవారు, మీసేవ చేసేవారు యెవ్వరూ లేకపోయారే!” అన్నది కరుణాపూర్వకంగా.

అటుతర్వాత మాటలమధ్య — “ఇక్కడ బిహారి బాబుగారు వుండేవారుకదా?” అని అడిగింది.

“అవును, కొన్నిదినాలువున్నారు! అమ్మా, తనురు వారి నెరుగుదురా?”

“వారు మా బంధువులు.”

వృద్ధునివల్ల వినోదిని తెలుసుకొన్నవానినిబట్టి ‘ఈ బిహారియే అతడని నిశ్చయించుకొంది. వినోదిని వృద్ధునిచేత తలుపుతీయించి బిహారి యెక్కడకూర్చోనేవాడు, యెక్కడ పడుకొనేవాడని అతణ్ణిఅడిగి కానలసిన సమాచారమంతా తెలుసుకొన్నది. అతడు యిక్కడినుండి వెళ్ళినప్పటినుంచి తలుపులు మూసేవున్నాయి. కనుపడకపోయినా బిహారి ఇక్కడ వున్న సూచనలు యింటినిండావున్నాయి. ఆ సూచనలను అచ్చటిగాలి యెగురగొట్టలేకపోయింది. వానిని మనస్ఫూర్తిగా ఆఘ్రాణించి తనహృదయాన్ని నింపుకొంది — అక్కడకూడిన గాలిని తన అవయవాలకు రుద్దుకొంది; కాని బిహారి ఎక్కడికి వెళ్ళాడో తెలియలేదు. అతడు తిరిగి యిక్కడికి వస్తాడో

లేదో స్పష్టంగా తెలియడంలేదు. ఈ విషయం మా యజమానిని అడిగి నీకు అన్నివిషయాలు తెలియజేస్తానని హామీ యిచ్చాడు వృద్ధబ్రాహ్మణుడు.

అడ్వాన్సు బాడుగయిచ్చి, వుండడానికి అనుమతి తీసుకొని వచ్చాడు మహేంద్రుడు.

50

హిమాలయ పర్వతశిఖరం తన మంచుగడ్డలను కరిగించి యమునానదిలోనికి ప్రవహింపజేసే జలప్రవాహం అనంతమైనట్లు, ప్రాచీన అర్వాచీన కవులందరుకలసి యమునలో ప్రవహింపజేసిన కవితాస్రోతలుకూడా అక్షయమైనవి. ఈ కవితాస్రోతలనుండి ప్రభవించిన కలధ్వనులలో ఎన్నో విచిత్రగీతాలు ప్రతిధ్వనిస్తున్నాయి. దానితరంగాలుచేసే మనోహరనృత్యంలో యుగయుగాలనుండి పులకరించిన భావస్రవంతులు పరవళ్ళు త్రొక్కుతున్నాయి.

సాయంకాలం ఆ యమునానది ఒడ్డుకు వెళ్ళి కూర్చో న్నాడు మహేంద్రుడు. అప్పుడు ఘనీభూతమైన ప్రేమావేశం అతని దృష్టిలో, శ్వాసలో, రక్తనాళాల్లో, ఎముకల్లో ప్రగాఢమైన మోహరసాన్ని ప్రవహింపజేసింది. ఆకాశంలో అస్తంగతుడవుతున్న దినకరుని అరుణకిరణాలనే బంగరువీణ, వేదనారూపమైన “మూర్ఛన”లో యెన్నడూ యెరుగని ఒక విలక్షణమైన స్వరాన్ని ఝంకారంచేసింది.

దిననాథుని దీపులు ఆ నిర్జనమూ విశాలమూనైన యిసుక మైదానంలో తమ చిత్రవిచిత్రాలైన వర్ణసమూహాలను ప్రదర్శించి తిన్నతిన్నగా అదృశ్యమైనాయి. మహేంద్రుని మనస్సు కావ్యలోకంలోకి వెళ్ళింది. అతడు కళ్ళు మూసుకొని గోవులగిట్టలనుండి ధూళిపైకి లేస్తున్నట్లు, చీకటిపడుతున్నట్లు, ఆవులు బృందావనంనుండి “అంభా”యని అరుస్తూ తమ స్వస్థానాలకు తిరిగి వెళ్ళుతున్నట్లు చూస్తున్నాడు.

వర్షాకాలపు మేఘాలు నభోమండలాన్ని చుట్టివేశాయి. తనకు యెన్నడూ పరిచయంలేని స్థానంలోని ఆ యంధకారం నల్లని తెరలాగా మాత్రమే కాకుండా యింకా ఆనేక రహస్యాలతో నిండినట్లుగా కనిపిస్తూవుంది. ఆ యంధకారంలో నుంచి కనిపించే ప్రకాశరేఖలు, ఆకారాలు, అతనికి అర్థం కాని ఏదో మానవపరిభాషలో మాట్లాడుతున్నాయి. ఆవలి యొడ్డునవున్న యిసుకనేలలోని అర్థంకాని మనకదనం, అలలు లేని నీళ్ళలోని సిరాలాంటి నల్లదనం, అచ్చటితోటలో ఘన భూతమైన ఆకులతో గుబురుగుబురుగావున్న వేపచెట్లలోని నిస్తబ్ధత, వృక్షాలు లేక ఆ మలుపుతిరిగిన నదీతటంలోని వక్రరేఖ, యవన్నీకూడా ఆయాషాఢ సంధ్యాసమయంలో ఫలానా యని తెలియరాని అస్పష్టమైన ఆకారాలతో నలుదిక్కుల నుండి మహేంద్రుని ముట్టడించాయి.

అప్పుడు అతనికి కావ్యాలలో చదివిన వర్షముతువు లోని ‘అభిసారం’ జ్ఞాపకానికివచ్చింది. ఇంటినుండి బయలుదేరి వచ్చింది ‘అభిసారిక’; యమునానది ఆవలిగట్టున ఒంటరిగా

నిల్చునివుంది. నదిని దాటడమెలా? — “యమున దాటించండి యేరై నగాని” — ఈకేక మహేంద్రుని హృదయంలోకి ప్రవేశించింది — “యమున దాటించండి యేరై నగాని.”

ఈ ‘యభిసారిక’ నదికి ఆవలిగట్టున అంధకారంలో చాలా దూరంగా వున్నప్పటికీకూడా స్పష్టంగా ఆమెను చూచాడు మహేంద్రుడు. ఆమె కాలభేదంగాని, వయోభేదంగానిలేని ఆనాది గోపబాలిక యైనప్పటికీకూడా, మహేంద్రుడు ఆమె తన వినోదినియేనని గుర్తించాడు. ఆమె తన విరహాన్నంతటిని, వేదననంతటిని, యవ్వన భారాన్నంతటిని వెంట తీసుకొని యెప్పుడీ అభిసారయూత్రకు బయలుదేరిందో, ఎన్ని గీతాలలోనుంచి — ఎన్ని పద్యాలలోనుంచి ఈనాటికీ కాలవాహినియొక్క ఈ ఒడ్డునదిగిందో; ఈవేళ ఈ జనహీనమైన యమునాతీరానికి పైగానున్న ఆకాశంలో “యమున దాటించండి యేరై నగాని” అని ఆమె కంఠధ్వనియే వినిపిస్తూవుంది. ఒడ్డుచేర్చేనావకొరకు ఆమె ఈ అంధకారంలో యెంతవరకు నిల్చివుండగలదు? — “యమున దాటించండి యేరై నగాని.”

మేఘాలలో ఒకప్రక్క కొంచెం తెరపియిచ్చింది. కృష్ణపక్ష తదియ చంద్రుడు కనిపించాడు. మయామయమైన ఆ వెన్నెలమంత్రంతో ఆ నది, దానితీరము, ఆకాశము దాని అంచులు, పృథ్వినుండి చాలా దూరమువరకు వెళ్ళిపోయినవి. వానితో మనుష్యునికి యేమాత్రము సంబంధం లేకుండా పోయింది. ఎడతెగని కాలప్రవాహం విచ్చిన్నమయింది — భూతకాలికమైన యితిహాసమంతా లుప్తమైపోయింది, భవిష్య

త్కాలంలోని ఫలాఫలాలు అంతర్వి తమైపోయినవి. రజిత ధారలచే తడుపబడిన కేవలం ఈ వర్తమానకాలం మాత్రమే, యమునాస్రవంతిని, దాని తీరాన వినోదినీ-మహేంద్రులను పెట్టుకొని, విశ్వసృష్టికి వెలుపల చిరస్థాయిగావుంది. మహేంద్రుడు మోహాతురుడైపోయాడు. వినోదినీ తనను స్వీకరించక పోతుందనీ—ఈ వెన్నెలరాత్రిలోని ఈ నిర్జనస్వర్గఖండాన్ని లక్ష్మీరూపంలో అన్నివిధాల సుసంపన్నంగా చేయకపోతుందనీ — అతడు పూహింపలేకపోయాడు. వెంటనే లేచి వినోదినీని వెదకుతూ యింటివైపు బయలుదేరాడు.

పడకగదిలోకి వెళ్ళి చూచాడు, యిల్లాంతా పుష్ప పరిమళంతో నిండిపోయింది. తెరచిన ద్వారంగుండా వెన్నెలకాంతులు పరుపుమీద పడుతున్నాయి. తోటలోని పుష్పాలను తెచ్చి చాలా మాలలుకట్టింది వినోదినీ. ఆమాలలలో కొన్నింటిని తలలో పెట్టుకొంది, కొన్ని మెడలో వేసుకొంది, కొన్ని గదిలో వ్రేలాడగట్టింది. పుష్పాలతో అలంకరించుకొని, వసంతకాలంలో పుష్పాల భారంతో వంగినలతలాగా వెన్నెలలో పరుపుమీద పడుకొనివుంది.

మహేంద్రుని మోహం ద్విగుణీకృతమయింది.

“వినోదినీ, నేను యమునానదిబడ్డున కూర్చొని, నీకొరకు యెదురు చూస్తున్నాను. ఆకాశంలోని చందమామ నీవు యిక్కడవుండి నా రాక కెదురుచూస్తున్నావని చెప్పాడు. అందువల్ల వచ్చాను.” అని చెప్పి అతడుకూడా పరుపుమీద కూర్చోడానికి ముందుకు సాగాడు.

వినోదిని వెంటనే అదరిపడి లేచి కూర్చోని “వెళ్ళు వెళ్ళు, నీవు ఈ పరువుమీద కూర్చోనద్దు.” అని తన కుడి చేతితో వారిస్తూ చెప్పింది.

గాలిచే నిండిన ‘తెరచాప’వల్ల బహువడిగా పోతూ వున్న నావ లోతులేని నీటిలో నేల తగిలి ఆగిపోయింది— మహేంద్రుడు స్తంభభూతుడై నిలబడిపోయాడు. చాలాసేపటి వరకు అతని నోటినుండి మాట రాలేదు. ఇక అపినా మహేంద్రుడు ఆగడేమోననే భయంచేత ఆమె ప్రక్కమీదినుండిలేచి దూరంగా వెళ్ళి నిల్చింది.

“ఐతే నీవు యెవరికొరకు ఈ శృంగారము ఈ అలంకరణమూ చేశావు? యెవరికొరకు యెదురుచూస్తున్నావు?”

“ఎవరికొరకు శృంగారమంతా చేశానో అతడు నా హృదయంలోనే వున్నాడు.” అని గుండెలమీద చెయ్యిపెట్టుకొని అన్నది వినోదిని.

“అతడెవరు? — బిహారియా?”

“వారిపేరు నీనాల్కతో వుచ్చరింపవద్దు!”

“వాడికొరకే నీ వీ ప్రాంతంలో తిరుగుతున్నావా?”

“అవును, వారికొరకే.”

“వాడికొరకే యిక్కడ నిరీక్షిస్తున్నావా?”

“అవును.”

“వాడెక్కడవున్నాడో తెలుసునా?”

“తెలియదు, కాని ఏదోవిధంగా జాడతీస్తాను.”

“ఏవిధంగానైనా వాడిజాడ నీకు తెలియకుండా చేస్తాను”

“అతనిజాడ నాకు తెలియకుండా నీవుచేస్తే చేయవచ్చు, కాని అతణ్ణి నా హృదయంనుంచి ఏవిధంగాకూడా తొలగించ లేవు.” ఇలాఅంటూ కళ్ళుమూసుకొని తనహృదయంలో బిహారిని అనుభవించింది.

ఆ పుష్పాభరణభూషితురాలు, విరహవిధురరూపిణి యైన వినోదినివల్ల ఒకసారి ఆమెవైపుకు అనంత వేగంతో ఆకర్షితుడై, తిరిగి వెంటనే తిరస్కృతుడు కావడం చేత ఒక్కసారిగా విశ్వరూపం దాల్చాడు మహేంద్రుడు. అతను తన రెండుపిడికిళ్ళు బిగించి “ఖడ్గంతో నీ హృదయాన్ని చీల్చి అతణ్ణి బయటికి లాగుతాను.” అన్నాడు.

వినోదిని యెంతమాత్రమూ చలించలేదు. “నీప్రేమ కంటే నీ ఖడ్గమే నా హృదయంలో సులభంగా ప్రవేశిస్తుంది.” అన్నది.

“నీవెందుకు భయపడడంలేదు, నిన్ను యిక్కడ రక్షించేవారెవరు?”

“నీవే రక్షిస్తావు. నీనుండికూడా నీవే నన్నురక్షిస్తావు.”

“ఇంతశ్రద్ధ, ఇంతవిశ్వాసం యింకా మిగిలివుందా?”

“అలాకాకపోతే నేను ఆత్మహత్య చేసుకొని మరణించే దానినే, నీవెంట వెలుపలికి వచ్చేదాననేకాదు.”

“నీవు యెందుకు చావలేదు! నా కంఠంలో యిలాంటి విశ్వాసపు పురిత్రాడువేసి, దేశ దేశాంతరాలకు యీడ్చుకొని

వచ్చి, నన్ను యెందుకుచంపుతున్నావు? ఆలోచించుకో, నీవు చచ్చిపోతే, యెంతక్షేమంగా — యెంత మంగళకరంగా వుంటుందో!”

“ఇదినాకు తెలుసు, బిహారినిగురించిన ఆశతోలగనంత వరకు నేను మరణింపజాలను.”

“నీవు చావనంతవరకు నా ఆశకూడాచావదు, ఈ ఉచ్చులోనుంచి నేను విడుదలకూడా పొందలేను. ఈవేళనుండి నేను హృదయపూర్వకంగా భగవంతుని యెదుట నీవు చావాలని ప్రార్థిస్తుంటాను. నీవు నాదానపూ కావద్దు, బిహారీదానపూ కావద్దు. నీవు వెళ్ళు, నాకు విముక్తి కలిగించు. నాతల్లి ఏడుస్తూవుంది, నాభార్య ఏడుస్తూవుంది. వారి అశ్రువులు అచ్చటినుండియే నన్ను దహించివేస్తున్నాయి. నీవు చావకుండా, నా ఆశకు - ప్రపంచంలోని అందరిఆశకు - అతీతంకాకుండావుంటే, నాకు వారికన్నీరు తుడిచేఅవకాశం కలుగదు!”

ఇలాఅని మహేంద్రుడు వెంటనే ఒక్క ఉరకలో బయటికి వెళ్లిపోయాడు. వినోదిని తనచుట్టూ కట్టబడివున్న శృంగార సామగ్రినంతా చిన్నాభిన్నం చేసివేసింది. ఆమె మాట్లాడకుండా నిల్చుని వెలుపలికి చూస్తూవుంది. అకాశంలో క్రమ్ముకొనివున్న వెన్నెల, తన అమృతమంతా యేమయిందో కాని, శూన్యంగా కనిపిస్తూవుంది. తీర్చి పెంచిన పువనమూ, దాని తర్వాత యిసుకగట్టు, అటుపిమ్మట నదిలోని నల్లనినీరు, ఆపైన ఆవలివొడ్డున అస్ఫుటమైన దృశ్యం—అన్నీకూడా ఒక పరిశుద్ధమైన కాగితంమీద పెన్నిలుతో గీయబడిన రేఖాచిత్రం

లాగా వున్నాయి. అన్నీ నీరసంగాను నిరర్థకంగాను కనిపించాయి.

వినోదిని మహేంద్రుని ప్రబలవేగంతో యెలా ఆకర్షించిందో, తీవ్రమైన తుపానులాగా సమూలంగా అతణ్ణి యెలా పెల్లగించివేసిందో, దీనిని అనుభవానికి తెచ్చుకొని ఆమె హృదయం శాంతిని కోల్పోయింది. ఆమెలో ఈశక్తి సంపూర్ణంగా వుంది; ఐతే పూర్ణిమ రాత్రులలో పొంగిన సముద్రంలాగా బిహారి నాయెదుటకు వచ్చి పడకపోవడానికి కారణం? ప్రతిదినమూ ఒక అనావశ్యకమైన ప్రబల ప్రేమప్రతీఘాతం యెదురుగా వచ్చి యెందుకు యేడుస్తూవుంది? — రాదలచుకొన్న యేడుపు ధారాళంగా వచ్చి, ఆమెలోపలనున్న యేడుపునంతా బయటికి యెందుకు వెళ్ళగొట్టదు? ఈ యల్లరినంతా రేపిన ఆమె దీనితో తన జీవితమంతా యేమిచేస్తుంది? ఇక ఆమె ఈ అల్లరినంతా యెలా శాంతింపజేయగలదు?

ఈవేళ తాను అలంకరించుకొన్న పుష్పమాలలమీద మహేంద్రుని పాపపుదృష్టి పడిందని భావించి, వాని నన్నిటినీ త్రేంచి నలిపి విసరిపారేసింది. ఆమె శక్తిలంతా వృధా అయింది, పనిలంతా వృధా అయింది, జీవనమంతా వృధా అయింది. — ఈ తోట, ఈ వెన్నెల, ఈ యమునాతటం, ఈ యపూర్వసుందరమైనపృథ్వి అంతా వృధా అయింది!

ఇంత వ్యర్థమైనప్పటికీ ఆమె వున్నచోటనే వుండిపోయింది! ప్రపంచంచంలోని యే వస్తువూ కొంచెంకూడా మార్పుకాలేదు. ఏమైనా రేపు సూర్యుడు వుదయిస్తాడు!

ప్రపంచం తన అతి చిన్నపనినికూడా మరువదు! చలింపని బిహారి దూరంగా వుండికూడా బ్రాహ్మణబాలునికి 'శిక్షావళి' లోని క్రొత్తపాఠాన్ని బోధిస్తూ వుంటాడు.

అశ్రువులు వినోదిని కళ్ళను చీల్చుకొని బయటికి వచ్చాయి. ఆమె తన సంపూర్ణబలాన్ని సంపూర్ణలాలనను పూర్తిగా వుపయోగించి, ఏ బ్రహ్మాండమైన శిలాఖండాన్నీ త్రోస్తూవుంది! ఆమె హృదయం రక్తాన్ని చిమ్మేస్తూవుంది; కాని ఆమె అదృష్టం సూదిమొన మోపినంతకూడా చలించలేదు.

51

మహేంద్రుడు రాత్రి నిద్రపోనేలేదు. అతని శరీరం యింకా శిథిలమైపోయింది. ప్రొద్దు పొడిచేముందుగా అతనికి నిద్రపట్టింది. ఎనిమిది, తొమ్మిదిగంటలు కొట్టేసరికి త్వర త్వరగా లేచి కూర్చొన్నాడు. గడచినరాత్రిజరిగిన యేదో అసమాప్తమైన వేదన నిద్రలో లోలోపల సంచారం చేస్తున్నట్లుగావుంది. మేల్కొనగానే ఆ వ్యథ అతనికి అనుభవానికి రాసాగింది. కొంచెంసేపటిలోనే రాత్రి వ్యవహారం స్పష్టంగా స్మృహకువచ్చింది. అతనికి ఆ ప్రాతఃకాలపు యెండలో, కలతనిద్రవల్ల కలిగిన తూగులో, ప్రపంచమంతాకూడా-జీవన మంతాకూడా శిథిలమైపోయినట్లు కనిపించింది. తాను యిల్లు విడిచిపెట్టినందువల్ల కలిగిన క్లేశమూ, కర్తవ్యత్యాగంవల్ల -

ధర్మత్యాగంవల్ల కలిగిన గంభీరసంతాపం, ఈ దేశద్రుమ్మరి జీవితంలోని అశాంతితో కూడిన భారము అతడు తననెత్తివీసాద యెందుకు మోస్తున్నాడు! ఈ మోహవేశంవల్ల శూన్యంగా కనిపిస్తున్న ప్రభాతనెలుగులో తాను వినోదినిని ప్రేమించడంలేదని భావించాడు మహేంద్రుడు. వీధివైపు తలయెత్తి చూచాడు, ప్రపంచమంతా నిద్రనుండి మేల్కొని తన పని పాటలవైపు ఆసక్తితో పురోగమిస్తున్నది. ఆత్మగౌరవాన్ని పాపపంకిలంలో ముంచివేసి, తనకు విముఖురాలైన ఒక్క ఆడుదాని పాదాలవద్ద తన సోమరిజీవితాన్ని శాశ్వతంగా కట్టిపడవేసిన వికటమూఢత్వం మహేంద్రుని యెదుట తేటగా కనిపిస్తున్నది.

మంచి ఆవేగంతో ఒక ఉచ్చాసాన్ని తీసుకొని విడిచిన తర్వాత, హృదయంలో ఒకవిధమైన నీరసం యేర్పడుతుంది. అప్పుడు అలసిపోయిన హృదయం, తన అనుభవాన్ని-తన ఆలోచనలోపున్న విషయాన్ని, కొంతసేపు దూరంగా వుంచవలెనని అనుకొంటుంది. ఆ భావంలో 'పొంగు' వచ్చే సమయంలో అగుడున దాగివున్నబురద యావత్తు బయటికి వస్తుంది; ఇంతవరకు తాను మోహపడుతున్న వస్తువువీసాద అసహ్యం ఏర్పడుతుంది. ఈ విధంగా తన్నుతానే యెందుకు అవమానించుకొంటున్నాడో తెలుసుకొనలేక పోయాడు మహేంద్రుడు. 'నేను అన్నివిషయాలలో వినోదినికంటే గొప్పవాడనై వుండకూడదు, అన్నివిధాలైన హైన్యాన్ని, చులకనతనాన్ని అంగీకరించి, అసహ్యకరమైన భిక్షకునిలాగా

రాత్రింబవళ్ళు ఆమెవెంట తిరుగుతున్నాను! నా బుర్రలో యిలాంటి వున్మాదాన్ని యే పిశాచం ప్రవేశపెట్టింది!' అని ఆలోచించాడు.

ఈవేళ అతనియెదుట వినోదిని ఒక సాధారణ స్త్రీ మాత్రమే, అంతకంటే మరేమీకాదు. ప్రపంచంలోని సౌందర్యమంతటినుంచి, అన్నినవలలు, నాటకాలనుండి వినోదినికి నలుదిక్కులా చుట్టుముట్టివున్న ఒకవిధమైన సౌందర్య జ్యోతి మాయా మరీచికలలాగా అంతరించి పోగానే ఆమె ఒక సాధారణ స్త్రీ గానే మిగిలిపోయింది — ఆమెలో యే అపురూపమూ — యే విశేషమూ కనిపించలేదు.

ఇప్పుడు యీ సీచమైన మోహజాలంనుండి తనను వేరు చేసుకొని యింటికి తిరిగి వెళ్ళవలెనని తొందపడుతున్నాడు మహేంద్రుడు. అతడి నిజమైన—స్వంతశాంతి, ప్రేమ, స్నేహం — ఇవి యిప్పుడు మహేంద్రునికి దుర్లభమైన అమృతంలాగా కనిపించాయి. బాల్యంనుండి బిహారికి తనకువున్న బంధుత్వం, అతనివల్ల తనకు లభించే దృఢమైన ఆధారం, యిప్పుడు మహేంద్రునికి చాలా విలువగలిగినట్టిదిగా కనిపిస్తూవుంది. 'నిశ్చయమైన గాంభీర్యము, స్థిర్యము కలిగివున్నదానిలోనికి మానవుడు అప్రయత్నంగా, బాధారహితంగా తనను పూర్తిగా నిమగ్నుణ్ణి చేసుకోగలుగుతాడు—అందువల్లనే మనము దాని గౌరవాన్ని తెలుసుకొనలేము. చంచల కపటవస్తువులతో సంపూర్ణమైన తృప్తిని పొందినాకూడా చిన్నమెత్తు సుఖం కనిపించకపోయినప్పటికీ, అవి మనల్ని తమవెనుక పంపివు

గుర్రాలలాగా పరుగెత్తిస్తాయి—అందువల్లనే మనము వాటినే అతికష్టమీదనైనా సంపాదించగోరుతాము.’ అని తనలో అనుకొని, ‘ఇవాళే యింటికి వెళ్ళుతాను, వినోదిని వుండదలచు కొన్నచోట ఆమెకు వుండేయేర్పాటుచేసి నేను వెళ్ళిపోతాను.’ అనే దృఢనిశ్చయానికి వచ్చాడు మహేంద్రుడు.

“నేను వెళ్ళిపోతాను” అని దృఢంగా వుచ్చరించగానే అతని మనస్సులో ఒక విధమైన ఆనందం కలిగింది. ఇన్ని దినాలుగా తాను భరిస్తూవున్న ద్వంద్వవిచారాల భారం తేలికపడిపోయింది. ఇంతవరకూ, ఇప్పుడు అయిష్టంగా — అసహ్యంగా కనిపిస్తూవున్నదానినే తిరిగి కొంతసేపటికి విధి లేక చేయవలసివస్తూవుండేది. అతడు గట్టిగా అవుననిగాని — కాదనిగాని చెప్పలేకపోయేవాడు. తన అంతఃకరణంలోనుంచి వచ్చిన ఆజ్ఞను బలవంతంగా అణచివేసి మరొకమార్గం గుండా వెళ్లేవాడు. ఇప్పుడు అతడు ‘నేను వెళ్ళిపోతాను’ అని ఆవేశంతో అన్నమాటలను — ఇంతవరకు యితాఅతా యని పూగుతూ బాధ పడుతూవుండే హృదయం, వున్నదున్నట్లుగానే వెంటనే అంగీకరించి అభినందించింది.

అప్పుడే ప్రక్కమీదినుండి లేచి కాలుచేతులు ముఖం కడుగుకొని వినోదినిని చూడడానికి వెళ్ళాడు. తలుపు మూసి వుంది. తలుపుమీద ఒక్కదెబ్బ కొట్టి “నిద్రపోతున్నావా?” అన్నాడు.

“లేదు, నీవు తక్షణమే వెళ్ళిపో!” అన్నది వినోదిని.

“నీతో కొన్ని విశేషాలు మాట్లాడాలి; నేను చాలా సేపు వుండను.”

“నేను యేమాటా వినలేను. నీవు వెళ్ళు, నన్ను బాధించబోకు, నన్ను వంటరిగా వుండనివ్వు!”

ఇంకో సమయంలో అయితే వినోదిని అన్న ఈ మాటలవల్ల అతని ఆవేశం ఇంకా యెక్కువైపోయేది; కాని ఈవేళ అతనికి విపరీతమైన అసహ్యంకలిగింది. ఈ విధంగా ఒక సామాన్య స్త్రీ యెదుట—నన్ను ఆగౌరవపరచి నెట్టివేయడానికి, “పో, అవతలికిపో!” అని నిందించడానికి ఆమెకు అధికారం లభించేటంత హైన్యంగా ప్రవర్తించాను! ఈ అధికారం ఆమెకు స్వభావజన్యమైనదీకాదు, తగినదీకాదు. ఆమెకు నేనే ఈ అధికారం యిచ్చి ఆమె గర్వాన్ని ఆకాశం అంచేలాగా చేశాను. — *శాస్త్రం* —

ఈ యవమానాన్ని పొందిన తర్వాత తనగొప్పదనాన్ని గురించి తనలో ఆలోచించి ‘నేను జయిస్తాను; నేను యీమె కట్టినకట్టు తెంచుకొని వెళ్ళిపోతాను.’ అనుకొన్నాడు.

భోజనమయిన తర్వాత మహేంద్రుడు డబ్బుకొరకు బ్యాంకుకు వెళ్ళాడు. అక్కడ డబ్బుతీసుకొని తల్లికి, ఆశకు కొన్ని మంచి మంచి క్రొత్తవస్తువులు కొనడానికి బజారుకు వెళ్ళాడు.

వినోదిని గదితలుపుమీద మళ్ళీ యెవరో దెబ్బకొట్టారు. ఆమె మొదట కోపంవచ్చి పలుకలేదు. మాటి మాటికి అదే పనిగా కొడుతూవుండడంచేత మండిపడ్డది. ఒక్క విసురుమీద

తలుపు తెరచి “నీవు మాటిమాటికి వచ్చి నన్నెందుకు బాధి...” ఆమెమాట యింకా పూర్తికాక మునుపే యెదుట నిల్చుని వున్న బిహారిని చూచింది.

ఇంట్లో మహేంద్రుడు వున్నాడో లేడో తెలుసుకొనడానికి ఒక్కసారి లోపలికి చూచాడు బిహారి. ప్రక్కమీద నేలమీద యెండిన పూలు త్రెంచినమాలలు చెల్లాచెదురుగా పడి వుండడం చూచాడు. అతనిమనసు క్షణంలో వెనుకకు మళ్ళింది. బిహారి దూరంగా వుండగా వినోదిని జీవనయాత్రకు సంబంధించిన సందేహజనకమైన యే చిత్రముకూడా అతని హృదయపటంమీద ప్రతిబింబించివుండలేదనడానికి వీలులేదు; కాని అతని కాల్పనికమైనలీల, ఆ చిత్రాన్ని మూసివేసి దాని స్థానంలో ఒక ఉజ్వలమైన మోహినీప్రకాశాన్ని నిలిపి వుంచింది. అతడు యీ తోటలో అడుగుపెట్టేసమయంలో ఆ మోహినీప్రకాశానికి యెక్కడ దెబ్బతగులుతుందోననే భయంతో అతని గుండెలు దడదడలాడడం మొదలుపెట్టాయి. అందుకనే అతనిమనస్సు సంకోచిస్తూవుంది. వినోదినివున్న ద్వారంలోకివచ్చి నిలబడగానే బిహారికి ఆ దెబ్బ తగులనే తగిలింది.

తన ప్రేమాభిషేకంవల్ల వినోదిని జీవితంలోని కల్మషాన్నంతా సులభంగా కడిగివేయవచ్చునని దూరంగావున్న సమయంలో ఒకప్పుడు అనుకొన్నాడు బిహారి. దగ్గరికివచ్చిచూస్తే, అది అంతసులభంగాలేదని తెలుసుకొన్నాడు. మనస్సులో కరుణవల్ల కలిగిన వేదనాసానుభూతుల్ని, అదాటుగా ఈర్ష్యా

తరంగాలు చెలరేగి అణచివేశాయి. బిహారికి వినోదిని కళ్ళంకి నిగా కనిపించింది.

బిహారి వెంటనే వెనుకకు తిరిగి “మహేంద్రా, మహేంద్రా,” అని కేకవేశాడు.

ఈ యవమానాన్ని లెక్కచేయకుండా వినయంతో కూడిన మృదుమధురస్వరంతో “మహేంద్రుడు లేడు, బజారు వెళ్ళాడు.” అని చెప్పింది వినోదిని. బిహారి బయలు దేరబోయాడు. “బిహారిబాబూ, మీ పాదాలమీద పడతాను, కొంచెం మీరు కూర్చోవాలి.” అని వినయంతో అన్నది వినోదిని. మనస్సును కలచివేసే ఆ ఘృణితదృశ్యాన్ని చూచి తాను దూరంగా వెళ్ళిపోవాలని, బ్రతిమలాడినా భంగపడినా యెంతమాత్రం అక్కడ నిలవరాదని నిశ్చయించుకొన్నాడు బిహారి. కాని కరుణాజనకమైన వినోదిని కంఠస్వరాన్ని వినగానే అతనికి కాళ్ళాడలేదు.

“మీరివాళ ఈ విధంగా విముఖులై వెళ్లేలాగుంటే నేను ప్రాణత్యాగం చేస్తాను; మీమీద ఒట్టుపెట్టి చెబుతున్నాను.” అన్నది మళ్ళీ వినోదిని.

బిహారి వెనుకకు తిరిగి “వినోదినీ, నేను సీమార్గంలోకి యెన్నడూ రాలేదు! — సీకప్టసుఖాలలో నేనెన్నడు చెయ్యి పెట్టలేదు! సీవు, సీజీవితంతో పాటు నన్నుకూడా యెందుకు చుట్టచుట్టాలని చూస్తున్నావు?” అన్నాడు.

“నామీద మీరు యెంత అధికారం సంపాదించారో, మీతో ఒకసారి చెప్పివున్నాను, కాని మీరు విశ్వసించలేదు.

ఐనప్పటికీ ఇవాళ మీరు పెడముఖం పెట్టి వున్నాకూడా, ఆమాటే మళ్ళీ అంటున్నాను. మీకు చెప్పకోడానికి, లజ్జా పూర్వకంగా తెలియజేసుకోడానికి మీరు నాకు అవకాశమే యివ్వలేదు. మీరు నన్ను కాళ్ళతో దూరంగా తన్నిత్రోసి వేసినప్పటికీకూడా నేను మీకాళ్ళమీద పడి చెపుతున్నాను, నేను మిమ్ము—” అని వినోదిని ఇంకా యేదో చెబుతూ వుండగానే, వినోదిని మాటకు అడ్డువచ్చి “ఆమాట యిప్పుడు చెప్పవద్దు, నీ నాలుకమీదికి తేవద్దు! ఆ మాటను విశ్వసించడానికి ఆధారంలేదు!” అన్నాడు బిహారి.

“ఆమాటను సంకుచితబుద్ధిగలవారు విశ్వసింపలేక పోవచ్చు, కాని మీరు విశ్వసిస్తారు. అందువల్లనే కొంచెం కూర్చోవలసిందిగా కోరుతున్నాను.”

“నేను విశ్వసించనీ; విశ్వసించకపోనీ, దీనివల్ల వచ్చేది లేదు, పోయేదిలేదు. నీజీవితం యథాపూర్వంగానే జరుగుతూ వుంటుంది.”

“మీకు దీనివల్ల వచ్చేది పోయేదిలేదని నాకు తెలుసు. మీసమ్మానం పొంది, దానిని కాపాడుకొంటూ మీయెదుట నిల్చినడానికి నాకు మరి వుపాయంలేదు; నా అదృష్టమే అలాంటిది. శాశ్వతంగా నేను మీకు దూరంగానే వుండవలసి వస్తుంది. ఐతే నేను యెక్కడైనా వుండనీ, మీరు నన్ను స్నేహపూర్వకంగా స్మరిస్తూ వుండాలనే కనీస కోర్కెను— హక్కును నామనసు మీముందు వదలుకోలేదు. నామీద మీకు కొంచెం శ్రద్ధ కలిగిందని నాకు తెలుసు, దానినే నేను

నా యేకైక ఆశ్రయంగా చేసుకొంటాను. ఇందువల్లనే నామాట లన్నింటినీ మీరు వినవలసి వుంటుంది. నేను చేతులు జోడించి ప్రార్థిస్తున్నాను. మీరు కొంచెం కూర్చోండి.”

“వీలులేదు, నేను వెళ్ళిపోతున్నాను” అని అక్కడి నుండిలేచి వేరొకచోటికి వెళ్ళడానికి సిద్ధపడ్డాడు బిహారి.

“మీ భావన సరియైనది కాదు. ఈ యింటిని యెవ్వరూ కళంకితంచేయలేదు. ఈ యింటిలో మీరొకనాడు నిద్రించారు; అందువల్ల దీనిని మీకొరకే వుంచివేశాను. ఈవేళ యిక్కడ యెండిపడివున్న పుష్పాలు మీపూజకు వినియోగించినట్టివే. ఈ గదిలోనే మీరు కూర్చోవాలి.”

ఈ మాటవిని బిహారి హృదయం పులకరించింది. అతడు గదిలోకి వెళ్ళాడు. వినోదిని అతనికి మంచం చూపించింది. బిహారి వెళ్ళి మంచంమీద కూర్చోన్నాడు; అతని పాదాలవద్ద నేలమీద కూర్చోంది వినోదిని. బిహారి వ్యాకులుడై లేవబోయాడు. “మీరు కూర్చోండి, నామీదబట్టు, మీరు లేవవద్దు. నేను మీ పాదాలవద్ద కూర్చొనడానికి యోగ్యురాలను కాను; కాని మీరే దయతో నాకు ఆ స్తానంయిచ్చారు. దూరంగావుండికూడా నేను యీ అధికారాన్ని కాపాడుకొంటాను.” అని కొంతసేపు మౌనంగావుండి “మీరు భోజనం చేశారా?” అని అదాటుగా అడిగింది వినోదిని.

“స్టేషన్ లోనే భోజనం చేసివచ్చాను.”

“నేను మా గ్రామంనుండి వ్రాసిన జాబును తెరచి చూచి, యే జవాబు యివ్వకుండా మహేంద్రుని చేతికిచ్చి యెందుకు పంపివేశారు?”

“నేనే జాబు చూడనూలేదు పంపనూలేదు. నాకా విషయమేమీ తెలీదు.”

“ఇటీవల కలకత్తాలో మీరు మహేంద్రుని కలుసుకొన్నారా?”

“నిన్ను మీ గ్రామానికి పంపివచ్చిన తర్వాత ఆ మరునాడే నేను అతన్ని కలుసుకొన్నాను. అటుపిమ్మట నేను ఈ పశ్చిమ ప్రాంతానికి తిరగడానికి వచ్చివేశాను. మళ్ళీ అతన్ని నేను కలుసుకొనేలేదు.”

“అంతకు పూర్వం యేనాడైనా మీరు నా జాబును చదివి జవాబు వ్రాయకుండా వాపసు చేశారా?”

“లేదు, అలాకూడా యెన్నడూ జరుగలేదు.”

వినోదిని కొంతసేపు మానంగావుండి, ఒక పెద్ద నిట్టూర్పు విడిచి, — “అంతా ఇప్పుడర్థమయింది. ఇక నేను నా కథ చెపుతున్నాను వినండి. మీరు విశ్వసించగలిగితే అది నా అదృష్టంగా భావిస్తాను, లేదా మీ మీద దోషారోపణంచేయను. నన్ను నమ్మడం చాలా కష్టసాధ్యం.”

అప్పుడు బిహారి హృదయం దయార్థమయింది. ఈ భక్తి భావపూర్ణమైన వినోదిని పూజలను యే విధంగాకూడా తిరస్కరింపలేక పోయాడు. — “నీవేమీ చెప్పనవసరంలేదు. నీ మాటలు వినకుండానే నేను నిన్ను విశ్వసిస్తాను. నేను నిన్ను

అసహ్యించుకోవడంలేదు. ఇక నీవు ఈ విషయంలో ఒక్క మాటకూడా చెప్పవద్దు.”

ఈమాట వినగానే వినోదిని కళ్ళనుండి అశ్రువులు ప్రవహింపసాగాయి. బిహారి పాదధూళిని తన శిరస్సుమీద ధరించి అన్నది—“అన్నిమాటలు చెప్పనిదే నా హృదయం కుదుటపడదు. కొంచెం ధైర్యం వహించి తప్పక వినాలి. మీరు నాకిచ్చిన ఆజ్ఞను శిరసావహించాను. మీరు నాకు ఒక్కజాబుకూడా వ్రాయకపోయినా ఆ గ్రామంలోనివారు చూపిమోపి అనే మాటలు, నిందలు సహిస్తూకూడా అక్కడే నా జీవితం గడుపుకొంటూ వుండేదాన్ని, —మీ స్నేహానికి బదులుగా మీ ఆజ్ఞనే గ్రహించేదాన్ని; కాని విధాతకు అది కూడా యిష్టంకాలేదు. నేను మేల్కొల్పిన పాపం నన్ను దేశబహిష్కారంలోకూడా నిలవనీయలేదు. మహేంద్రుడు మా గ్రామంవచ్చి — నా గుమ్మంలో — అందరియెదుట నన్ను తల యెత్తుకొనకుండా చేశాడు. ఆ గ్రామంలో వుండడానికి నాకు స్థలం కరువయింది. మీ యాజ్ఞకొరకు మరొకసారి మిమ్ము బాగా వెతికాను, కాని మీరు దొరకలేదు. ఇదే సమయంలో మీ యింటినుండి తెరచివున్న జాబును తెచ్చి మహేంద్రుడు నన్ను మోసంచేశాడు. మీరు నన్ను సంపూర్ణంగా పరిత్యజించివేశారనే అనుకొన్నాను. ఆ పరిస్థితిలో నేను సర్వనాశనం కావలసినదానినే; ఐతే మీ ప్రభావంవల్ల మీరు దూరంగావుండికూడా మీవాళ్లను రక్షించగలసమర్థులు మీరు. అటువంటి మిమ్ముల్ని నేను నా హృదయపీఠంమీద అధివసింప

జేసుకొన్నాను. అందుచేతనే యింతవరకు నా పవిత్రతకు యే భంగమూ కలుగలేదు. ఒకనాడు మీరు నన్ను దూరంగా నెట్టి పడవేసి మీరు నాకిచ్చిన ఆ కఠోర పరిచయం, కఠినమైన బంగారంలాగా-కఠినమైన వజ్రంలాగా నాహృదయంలో అంటి పెట్టుకొని వుంది. ఆ పరిచయమే నన్ను అనంతమూల్య వంతంగా చేసివేసింది. ప్రభూ, నీ పాదాల సాక్షిగా చెబు తున్నాను, ఆ మూల్యం నష్టంకాలేదు.”

బిహారి మౌనంగా కూర్చొన్నాడు. వినోదినికూడా మరేమీ మాట్లాడలేదు. మూడవజామున యెండ తిన్నతిన్నగా మందగిస్తూవుంది. ఇదే సమయంలో మహేంద్రుడు గుమ్మం వద్దకు వచ్చి, బిహారిని చూచి, అదిరిపడ్డాడు. మహేంద్రుని మనస్సులో వినోదిని యెడల ఇప్పటివరకూవున్న బౌద్ధా సీన్యాన్ని ఈర్ష్యవచ్చి తన్నితరిమేసింది. వినోదిని బిహారి పాదాలముందు మౌనంగా కూర్చొనివుండడంచూచి, తిరస్కరింపబడిన మహేంద్రుని గర్వానికి పెద్దదెబ్బ తగిలింది. ఉత్తర ప్రత్యుత్తరాలద్వారా వీరు యీ విధంగా కలుసుకొని వుండ వచ్చునని మహేంద్రునికి గట్టి నమ్మకం కుదిరింది. ఇంతవరకు బిహారి విముఖుడుగా వున్నాడు; అతడు తనంతతానే ఆమె వద్దకు వచ్చినప్పడు, యిక వినోదిని ఎవరుఆపితే ఆగుతుంది?

ఈవేళ బిహారిని చూడగానే — ‘నేను వినోదినిని విడిచి పెట్టగలను, కాని మరొకరికిమాత్రం పప్పగించబాల’నని మహేంద్రుడు గట్టిగా నిశ్చయించుకొని పట్టరాని కోపంతో — “అయితే ఇక యీ రంగభూమినుండి మహేంద్రుని నిర్గమనము,

బిహారి ఆగమనము జరిగిందని భావింపవచ్చునా? — దృశ్యం చాలా సుందరంగావుంది! ప్రశంసా పూర్వకంగా చప్పట్లు చరచాలనిపిస్తున్నది. ఐతే ఇదే యీ నాటకానికి చివరి అంకం కావాలని ఆశిస్తున్నాను — కాకపోతే యికపైన ఏమీ బాగావుండదు.” అన్నాడు వినోదినివై పుచూస్తూ.

వినోదిని ముఖం కండగడ్డయిపోయింది. ఆమె విధిలేక మహేంద్రుని ఆశ్రయం పొందవలసివచ్చింది, అందుకే ఈ అవమానానికి జవాబు ఆమెవద్ద లేదు; — ఆమె వ్యాకులదృష్టితో ఒకసారి బిహారివై పు చూచింది.

బిహారి మంచముమీదినుంచి లేచి నిల్చున్నాడు, తర్వాత కొంచెం ముందుకువచ్చి స్థిరభావంతో “మహేంద్రా, నీవు నీచునిలాగా, పిరికివానిలాగా వినోదినిని అగౌరవ పరచ వద్దు. నీబుద్ధి నిన్నీ దుష్ప్రత్యాయాలనుంచి అడ్డగించే అధికారాన్ని సామర్థ్యాన్ని కోల్పోవచ్చు, కాని నిన్ను అడ్డగించడానికి నాకు అధికారం సామర్థ్యంవుంది.” అన్నాడు.

మహేంద్రుడు వెటకారంగా నవ్వి — “ఓహో! ఈ మధ్యలో అధికారంకూడా స్థిరపడిందీ? అయితే ఇక నీకు ‘వినోద — విహారి!’ అని పేరుపెడితే చాలా బాగుంటుంది.” అన్నాడు.

అవమానం మోతాదు పెరుగుతున్నదని గమనించి బిహారి మహేంద్రుని చేయి గట్టిగాపట్టుకొని — “మహేంద్రా, నేను వినోదినిని పెళ్ళాడతాను; విషయం నీకు తెలియజేశాను;

ఇకనుంచి కొంచెం తమాయించుకొని — జాగ్రతగా మాట్లాడాలి!” అన్నాడు.

ఈ మాటవిని ఆశ్చర్యంతో మహేంద్రుడు నిశ్చేష్టుడై పోయాడు! నోటివెంట మాటరాలేదు! పైశ్వాస పై నేక్రింది శ్వాస క్రిందనే ఆగిపోయింది! అటు వినోదినికూడా అదరిపడ్డది; ఆమె హృదయంలోని రక్తం వేగంగా ప్రవహింపసాగింది. బిహారి మహేంద్రునితో మళ్ళీ ఇలా అన్నాడు — “నీకు మరొకవిషయంకూడా చెప్పాలి. మీ అమ్మ మృత్యుశయ్య మీద పడివుంది, ఆమె బ్రతుకుతుందనే ఆశలేదు. నేను యీ రాత్రిబండిలోనే వెళ్ళుతున్నాను, ఈమెకూడా నా వెంట వస్తుంది.”

వినోదిని అదిరిపడి “అత్తగారు జబ్బుగా వున్నదా?” అన్నది.

“అవును, అది బ్రతికే జబ్బుకాదు, యెప్పుడేమి జరుగుతుందో చెప్పలేము.”

మహేంద్రుడు మరేమీ మాట్లాడకుండా మానంగా వెళ్ళిపోయాడు.

వినోదిని బిహారితో “ఇప్పుడు మీరన్నమాట మీ నోటినుండి యెట్లావచ్చింది? ఏమిటీపరిహాసం?”

“పరిహాసం కాదు వినోదినీ, నేను నిజమే చెప్పాను, నిన్ను వివాహం చేసుకొంటాను.”

“ఈ పాపిష్టిదాన్ని ఉద్ధరించడానికా?”

“కాదు, నేను నిన్ను ప్రేమిస్తున్నాను, అందుచేత.”

“చాలు, యదినాకు చివరికానుక. మీరు ఇంతవరకు అంగీకరించారు, ఇంతకంటే అధికంగా నేను కోరడంలేదు. లభించినా అది కానుక కాజాలదు, ఎందుకంటే మన హిందూ ధర్మం దానిని సహించదు.”

“ఎందుకు సహించదు?”

“ఛీ ఛీ, ఇలాంటిమాట మనసులోకి తేవడంకూడా సిగ్గుపడవలసిన విషయం. నేను విధవను, నింద్యమైనదానను, మిమ్ము యీ సంఘమంతటియెదుట చులకన చేయనా! — అది యెన్నడు జరుగజాలదు! ఛీ ఛీ, ఈ మాట యిక మీ నాల్గో వుచ్చరించవద్దు.”

“నీవు నన్ను త్యాగం చేస్తావా?”

“త్యాగంచేసే అధికారం నాకులేదు. మీరు గుప్తంగా యెంతమందికో చాలాచాలా మేలుచేస్తున్నారు. అలాంటి యేదైనా ఒక సత్కార్యాన్ని నాకు వప్పించండి. నేను దానినే శిరోధార్యంగా భావించి, నన్ను మీ దానీగా భావించు కొంటాను. ఛీ ఛీ, విధవను మీరు వివాహం చేసు కొంటారా! మీ ఔదార్యానికి నిదర్శనంగా మీరు యేమైనా చేస్తారు; కాని నేనే ఈపనిచేసి, మిమ్ము సంఘభ్రష్టునిగాచేస్తే, ఈ జీవితంలో మళ్ళీ తలయెత్తుకొని తిరుగలేను.”

“కాని వినోదినీ, నేను నిన్ను ప్రేమిస్తున్నాను.”

“అప్రేమాధికారంవల్లనే సాహసించి ఈవేళ యిది మాత్రం చేస్తాను” — అని, వినోదిని నేలమీదికి వంగి బిహారి కాలివేళ్లను ముద్దిడుకొన్నది. తిరిగి పాదాలముందు కూర్చోని-

తెప్పించింది. తన గదికి యెదురుగావున్న పంచలో వంట యేర్పాటు చేయించింది. ఆమె యెదురుగా వుండి సలహాలిస్తూ స్వయంగా వంట చేయించగోరుతూ వుంది. డాక్టరు యెంత వద్దని చెప్పినా ఆమె అంగీకరించలేదు. ఇంతకు ముందుగానే ఆమె నన్ను పిల్చి, 'అమ్మాయీ, నీవే స్వయంగా అన్నీ వండాలి. ఈవేళ బిహారిని నాయెదుట కూర్చోబెట్టుకొని భోజనం చేయిస్తాను' — అన్నారు." అని చెప్పింది ఆశ.

ఈ మాటలు వినగానే బిహారి కళ్ళలో నీళ్ళునిండాయి. "అమ్మ యెలా వుంది?" అని అడిగాడు.

"మీరు ఒకసారి వచ్చి చూడండి. ఆమె జబ్బు యెక్కువయిందనే అనిపిస్తూవుంది."

బిహారి గదిలో ప్రవేశించాడు. ఆశ్చర్యంలో మునిగి పోయి, వెలుపల నిల్చొన్నాడు మహేంద్రుడు. ఆశ సులభంగా గృహభారాన్ని వహించింది. ఆమె యెంత సులభంగా మహేంద్రుని లోపలికి వెళ్ళకుండా ఆటంకపరిచింది! అభిమాన పడలేదు, సొగోచింపనూలేదు! మహేంద్రుడు యిప్పుడెంత హీనస్థితికి దిగజారాడు! అతడు అపరాధి! వెలుపల మానంగా నిల్చొన్నాడు! అమ్మ గదిలోకికూడా వెళ్ళలేకపోయాడు! ఇంతేకాదు, ఇంకా ఆశ్చర్యకరమైన సంగతి — బిహారితో ఆశ యెంత నిస్సంకోచంగా మాట్లాడుతూవుంది! అన్ని సలహాలు బిహారివద్దనే పొందింది. అతడే తమ సంసారానికి యేకైక రక్షకుడు, అందరికి హితకారియైన మిత్రుడు. అతడా యింట్లో యెక్కడికి వెళ్ళదలచుకొంటే అక్కడికి వెళ్ళనచ్చు;

యే అడ్డంకి లేదు. అతని సలహాలప్రకారమే అందరు నడచు కొంటున్నారు. మహేంద్రుడు కొద్ది రోజులపాటు విడిచిపెట్టిన స్థానాన్ని తిరిగి చూచుకొనేసరికి అది వేనుకటిలాగాలేదు!

బిహారి లోపలికి వేళ్ళగానే అతనివైపు కరుణాపూర్ణమైన దృష్టితో చూచి “బిహారీ, వచ్చావా నాయనా?” అన్నది రాజలక్ష్మి.

“అవునమ్మా, వచ్చాను.”

“నీవని ఫలవంతమయిందా?” — ఇలా అని ఆమె బిహారీవైపు ఏకాగ్రఉత్సుకదృష్టితో చూచింది.

“అఁ, ఫలవంతమయింది, ఇక నిప్పుడు నా కే విచారమూ లేదమ్మా.” అని నవ్వుముఖంతో ఒకసారి వెలుపలికి చూచాడు బిహారి.

“ఈ వేళ కోడలు నీకొరకు స్వయంగా వంట చేస్తుంది. నేను యిక్కడవుండి సలహాలిస్తుంటాను. డాక్టరు వద్దంటున్నాడు—ఇంకాయెందుకు నన్ను ఆటంకపరచడం? నేను చావడానికి ముందు ఒక్కసారి నా చేతులతో మీకు భోజనంకూడా పెట్టకూడదూ?”

“డాక్టరు వద్దనడంలో అర్థంలేదు; నీవు యెదుటవుండి వంట తయారు చేయించకపోతే యెలా జరుగుతుంది? నీవు వండిన పదార్థాలే మాకు చిన్నప్పటినుంచి యెంతో బాగా వుంటున్నాయి. మహేంద్రదాదాకు బజారుపూరీలు తినితిని నాల్క పాడైపోయింది. ఈ వేళ నీవు చేయించిన వంటకాలు తిని ఆయనకూడా చాలా సంతోషిస్తాడు. ఈవేళ

అన్నదమ్ములం యిద్దరమూ కలిసి వెనుకటిలాగా సంతోషంగా పందేలువేసుకొని భోజనం చేస్తాం. నీ కోడలు వడ్డించగలదో లేదో చూడాలి.”

బిహారి మహేంద్రుని తనవెంట తీసుకొనివచ్చి వుంటాడని రాజలక్ష్మి ఇంతకుముందే గ్రహించినా, మహేంద్రుని పేరు వినగానే ఆమె శ్వాస వున్నదివున్నట్లే ఆగిపోయి నట్లయింది. ఒక్క ఊణం ఆమె హృదయచలనం ఆగిపోయింది. శ్వాస తీసుకొనడం కష్టమయింది.

ఆమె స్థితిని గమనించి — “పశ్చిమయాత్ర చేయడం చేత మహేంద్రదాదా ఆరోగ్యం చాలా బాగావుంది. ఇప్పుడు ప్రయాణబడలికవల్ల కొంచెం బద్ధకంగావున్నాడు. స్నాన పానాదులు చేయగానే అతని ఆరోగ్యం చక్కబడుతుంది.” అన్నాడు బిహారి. ఇప్పటికీ మహేంద్రునిపేరు యెత్తనేలేదు రాజలక్ష్మి. అప్పుడు బిహారి — “అమ్మా, మహేంద్రదాదా బయట నిల్చునివున్నాడు, నీవు పిలువనిదే అతను లోపలికి రాలేడు” అన్నాడు మళ్ళీ.

రాజలక్ష్మి యేమీ మాట్లాడకుండా ద్వారంనై పు చూచింది. ఇంతలో “మహేంద్రదాదా, లోపలికిరా.” అని పిలిచాడు బిహారి.

మెల్లమెల్లగా లోపలికివచ్చాడు మహేంద్రుడు. హృదయచలనం అదాటుగా ఆగిపోతుండేమోననే భయంతో ఆమె అతనివైపు వెంటనే నేరుగాచూడలేదు. తనదృష్టిని కొంచెం క్రిందికి మళ్ళించింది. తనదృష్టి రాజలక్ష్మి మంచంమీద

పడగానే వ్రలిక్కిపడ్డాడు మహేంద్రుడు; తననెవరో చెళ్ళుమని చరచినట్లయింది. అతను తన తల్లి పాదాలమీద శిరస్సు వంచి ఆమెపాదాలను రెండుచేతులతో పట్టుకొని అలాగే వుండిపోయాడు. దుర్బలమైన రాజలక్ష్మీహృదయం చురుకుగా చలించడంచేత శరీరం గడగడ వణకిపోయింది.

“అక్కా, మహేంద్రుని తెమ్మనిచెప్ప, లేకపోతే వాడు లేవడు.” అన్నది అన్నపూర్ణ.

రాజలక్ష్మీ మెల్లగా మాటపెల్లగిస్తూ “లే మహేంద్రా!” అన్నది.

మహేంద్రునిపేరు వుచ్చరించగానే ఆమె కళ్ళవెంట అశ్రువులు మళ్ళీ ప్రవహించాయి. కన్నీరు కారిపోయినందు వల్ల ఆమె హృదయంలోని బాధ కొంచెం తేలికపడింది. అప్పడతడు మోకాళ్ళమీదలేచి అమ్మనద్ద మంచం పట్టిమీద గుండెనుమోపి దగ్గరగా కూర్చొన్నాడు. రాజలక్ష్మీ అతికష్టం మీద ప్రక్కకుతిరిగి మహేంద్రుని శిరస్సును తన రెండు చేతులలోకి తీసుకొని మస్తకాన్ని ఆఘ్రాణించి ముద్దిడుకొన్నది.

మహేంద్రుడు రుద్దమైన కంఠంతో “అమ్మా, నేను నిన్నుచాలా కష్టపెట్టాను, నన్నుక్షమిస్తావా అమ్మా!” అన్నాడు.

రాజలక్ష్మీ హృదయం కొద్దిగా శాంతించింది. — “అలా అనవద్దు నాయనా, నిన్ను క్షమించకుండా యెలా వుండగలను? ఆశా, ఆశ ఎక్కడికి వెళ్ళింది?”

ఆశ ప్రక్కనేవున్నగదిలో పథ్యం తయారుచేస్తున్నది. అన్నపూర్ణ ఆమెను పిలుచుకొనివచ్చింది. అప్పుడు రాజలక్ష్మీ

కొడుకును మంచంమీద కూర్చోనమని సంజచేసింది. అతడు కూర్చోన్నతర్వాత అతని ప్రక్కనే స్థానంచూపించి ఆశతో — “అమ్మాయీ, నీవు యిక్కడకూర్చో — ఈవేళ మిమ్ము యిద్దరినీకలిపి — నావద్ద కూర్చోబెట్టుకొని, ఒక్కసారి చూస్తే నా అన్నిదుఃఖాలు, కష్టాలు తీరిపోతాయి. కోడలా, నీవు నా యెదుట సిగ్గుపడవద్దు. మహేంద్రునిమీది కలుష భావాన్నికూడా పోగొట్టుకొని యిక్కడకూర్చో; మిమ్ము చూచి నాకళ్ళు చల్లబరచుకొంటాను.” అన్నది.

ఆశ ముసుగు కప్పకొని బిడియంతో మెల్లమెల్లగా దగ్గరకు వచ్చి, దడదడ వణకుతున్న హృదయంతో మహేంద్రుని ప్రక్కగా కూర్చోంది. అప్పుడు రాజలక్ష్మి ఆశ కుడి చేతిని మహేంద్రుని చేతిలోపెట్టి, “నేను నాకోడలిని నీచేతిలో వప్పగించిపోతున్నాను. నీవు యిలాంటి దేవిని మరెక్కడా పొందలేవు. అన్నపూర్ణా, రా, వీరిని ఆశీర్వదించు—నీపుణ్య బలంచేత వీరికి శుభములు కలుగుగాక!” అన్నది.

అన్నపూర్ణ యెదుటికి వచ్చి నిలబడగానే దంపతులిద్దరు తమ కళ్ళనుండి అశ్రువులురాలుస్తూ ఆమెపాదాలకు ప్రణామం చేశారు. ఆమె వారి శిరస్సులను మూర్చొని “భగవంతుడు మీకు శుభములు చేకూర్చుగాక!”, అని ఆశీర్వదించింది.

“బిహారీ, రా నాయనా, నీవుకూడా నా యెదుట మహేంద్రుని ఊమించు.” అన్నది రాజలక్ష్మి.

బిహారి లేచి మహేంద్రుని యెదుటికి వచ్చాడు; మహేంద్రుడు వెంటనే అతణ్ణి ఆలింగనం చేసుకొన్నాడు.

“మహేంద్రా, బిహారి నీకు చిన్నతనంనుంచి ఎలాంటి ఆప్తబంధువుగా ఉన్నాడో అలాగే వుండుగాక! — అంతకంటే నీకు శుభకరమైనది వేరేదీలేదు. ఇదే నీకు నా ఆశీర్వాదం.” అన్నది రాజలక్ష్మి.

ఆమె అధికంగా మాట్లాడడంవల్ల నీరసపడిపోయింది. ఉత్తేజంకలిగించే ఒక ఔషధాన్ని ఆమె నోటిదగ్గరకు తెచ్చాడు బిహారి. అతనిచెయ్యి ప్రక్కకునెట్టి “ఇక మందు అక్కరలేదు నాయనా, ఇక భగవంతుని స్మరిస్తాను. ఆయన నాకు ఈ సంసారికతాపాన్ని అణచే మందుయిస్తాడు. మహేంద్రా, మీరు వెళ్ళి కొంచెం విశ్రాంతి తీసుకోండి. అమ్మాయీ, నీవు వెళ్ళి వంటపని పూర్తి చెయ్యి.” అన్నది.

సాయంకాలం బిహారీ మహేంద్రులు యిద్దరు రాజలక్ష్మి మంచం ప్రక్కనే భోజనం చేయడానికి కూర్చున్నారు. ఆమె వడ్డించేపని ఆశకు వప్పగించింది. ఆశ వడ్డిస్తూవుంది.

మహేంద్రునికి కళ్ళనీళ్ళు వుబికివస్తున్నాయి, అతని నోటిలోకి ముద్ద పోవడంలేదు. “మహేంద్రా, నీవు యేమీ తినడంలేదేమి? బాగాతిను, నేను చూస్తాను!” అని మాటి మాటికి అనసాగింది రాజలక్ష్మి.

“మహేంద్రదాదా యెప్పుడూ యింతేనమ్మా, ఏమీ తిననేతినడు, యిది నీ వెరుగనిసంగతా! వదినా, ఈ పెసరపప్పు యింకా కొంచెంవెయ్యి — చాలా బాగావుంది.” అన్నాడు బిహారి.

రాజలక్ష్మి సంతోషంతో నవ్వి “నాకు తెలుసు, బిహారికి మసాలా వేసిన పెసరపప్పు చాలా యిష్టం. అమ్మాయీ, అదిచాలదు యింకా కొంచెం వడ్డించు.” అన్నది.

“అమ్మా, నీ కోడలు బలే పిసినిగొట్టు, ఆమె చేతినుండి యే వస్తువు బయటికి రానేరాదు.” అన్నాడు బిహారి.

“చూడు అమ్మాయీ, బిహారి నీ ఉప్పతిని నిన్ను దూషిస్తున్నాడు.” అని నవ్వింది రాజలక్ష్మి.

ఆశ బిహారి పళ్ళెంలో యెక్కువగా పప్పువడ్డించింది.

“అమ్మయ్యా, నా పొట్టంతా పప్పుతోనే నింపేలా గుండే, ఇక మంచి మంచి పదార్థాలన్నీ మహేంద్రునికే వేసుకొంటుంది కామాలు.” అన్నాడు బిహారి.

“ఎప్పుడూ వకరిని నిందిస్తూవుండేవారినోరు ఏ విధం కూడా మూతపడదు.” అని మెల్లగా సొణగుతూపోయింది ఆశ.

“కొంచెం మిఠాయి పెట్టిచూడు, నోరు మూత పడుతుందో లేదో,” అన్నాడు బిహారికూడా అదేస్వరంతో.

వీరిద్దరు భోజనం చేసినతర్వాత రాజలక్ష్మికి చాలా తృప్తి కలిగింది. “అమ్మాయీ, నీవుకూడా త్వరగా భోజనం చేసిరా.” అన్నది.

ఆశ భోజనంచేయడానికి వెళ్ళగానే మహేంద్రుని పిలిచి “నాయనా, నీవు వెళ్ళి పడుకో.” అన్నది.

“ఇంకా నిద్రించే వేళ కాలేదమ్మా.” అన్నాడు మహేంద్రుడు.

రాత్రికి తల్లి సేవ చేయాలని నిశ్చయించుకొన్నాడు మహేంద్రుడు. కాని ఆమె సుతరామూ అంగీకరించలేదు. “అలసివున్నావు, వెళ్ళి పడుకో” అన్నది.

ఆశ భోజనంచేసి పంఖా చేతిలోకి తీసుకొని రాజలక్ష్మీ తలగడదిక్కుగా కూర్చోంది. “అమ్మాయీ, మహేంద్రుని పక్క సరిగావుందో లేదో వెళ్ళిచూడు; వాడు ఒంటరిగా వున్నాడు.” అని ఆశతో అన్నది రాజలక్ష్మీ.

ఆశ సిగ్గుతో చచ్చిపోయింది, యెలాగో మెల్లగా అక్కడినుండి వెళ్ళిపోయింది. రాజలక్ష్మీవద్ద అన్నపూర్ణ, బిహారిమాత్రమే వుండిపోయారు.

“బిహారీ, నిన్ను ఒకమాట అడుగుతాను. వినోదిని యేమయిందో, యిప్పుడు యెక్కడ వున్నదో, చెప్పగలవా?” అని అడిగింది రాజలక్ష్మీ.

“కలకత్తాలోనే వుంది.”

రాజలక్ష్మీ వశానంగా బిహారివైపు ప్రశ్నాసూచకంగా చూచింది. బిహారి అదిగమనించి — “వినోదిని విషయంలో నీవు యెంతమాత్రం భయపడనక్కర్లేదమ్మా.” అన్నాడు.

“అది నన్ను చాలా కష్టపెట్టింది బిహారీ, అయినప్పటికీ నేను ఆమెను లోలోపల ప్రేమిస్తూనే వున్నాను.”

“ఆమెకూడా లోలోపల నిన్ను ప్రేమిస్తూనే వుందమ్మా.”

“నాకూ అలాగే అనిపిస్తోంది బిహారీ. గుణదోషాలు అందరిలోనూ వుంటాయి; కాని అది నన్ను ప్రేమిస్తూనేవుంది.

ఆమె నాకెంతో సేవచేసేది. మనసులో కపటంవున్నవాళ్ళు ఆ మాదిరిగా సేవచేయలేరు.”

“నీసేవ చేయాలని ఆమె యిప్పటికీ వ్యాకులపడుతూనే వుంది.”

రాజలక్ష్మి ఒక పెద్ద నిట్టూర్పు విడిచి—“మహేంద్రుడు వాళ్ళు అంతా నిద్రించడానికి వెళ్ళారుగదా, ఆమెను ఒకసారి యిచ్చటకు తీసుకవస్తే నష్టమేముంది?” అన్నది.

“ఆమె యీ యింటిలోనే వెలుపల దాగివున్నదమ్మా. నేను ఎంతో చెప్పాను; రాత్రి ఇంత ప్రొద్దుపోయినప్పటికీ ఆమె ఈవేళ యింతవరకు ఒక్కచుక్క నీరుకూడా త్రాగలేదు. నీవు స్వయంగా ఆమెను పిల్చి తీసుకువచ్చేవరకు మంచిసీరుకూడా పుచ్చుకోనని ప్రతిజ్ఞ చేసింది.”

“పగలంతా నిర్జలవ్రతంతో కూర్చున్నదా? అయ్యయ్యా, పిలుపు నాయనా, ఆమెను పిలుపు.” అని నొచ్చుకొన్నది రాజలక్ష్మి.

వినోదిని మెల్లమెల్లగా గదిలోకి వచ్చింది. ఆమెను చూస్తూనే “ఛీ ఛీ, నీవిలా నిర్జలవ్రతంతో కూర్చోన్నావా అమ్మాయీ, వెళ్ళు వెళ్ళు, ముందు భోజనం చెయ్యి, తర్వాత మాట్లాడుదాము.” అన్నది రాజలక్ష్మి.

వినోదిని రాజలక్ష్మి చరణరజాన్ని తన శిరస్సున ధరించి నమస్కారం చేసింది—“ముందు యీ పాపిని తీసుకుపోండి అత్తయ్యా, తర్వాత అన్నపానాదులు చేస్తాను.” అన్నది.

“క్షమించానమ్మా, క్షమించాను. ఇప్పుడు నాకు యెవ్వరిమీదా క్రోధంలేదు.” అని మళ్ళీ వినోదిని చెయ్యి పట్టుకొని “అమ్మాయీ, నీవల్ల యెవ్వరికీ కీడు కలుగకుండు గాక, నీవుకూడా సత్పవర్తన కలిగియుండువుగాక!”

“మీ ఆశీర్వాదం వృధాకాదు అత్తయ్యా, మీ పాదాలు సాక్షిగా చెపుతున్నాను, నా వల్ల ఈ యింటికి చెడు గేదీ జరుగదు.”

వినోదిని అన్నపూర్ణకుకూడా సాష్టాంగ దండప్రణామం చేసి, భోజనం చెయ్యడానికి వెళ్ళింది. ఆమె భోజనం చేసి వచ్చిన తర్వాత రాజలక్ష్మి ఆమెవైపు చూచి “అమ్మాయీ, యిక వెళ్తావా?” అన్నది.

“అత్తయ్యా, నేను మీసేవ చేస్తాను, దైవసాక్షిగా చెప్పతున్నాను, నావల్ల యే అనిష్టాన్ని మీరు శంకించకండి” అన్నది వినోదిని.

రాజలక్ష్మి బిహారివైపు చూచింది. బిహారి కొంచెం ఆలోచించి “ఆమెను వుండనీఅమ్మా, మరేమీ నష్టంలేదు.” అన్నాడు.

రాత్రికి అన్నపూర్ణ, వినోదిని, బిహారి ముగ్గురూకలిసి రాజలక్ష్మికి సేవ చేశారు.

ఇక్కడ ఆశకు రాత్రియంతా రాజలక్ష్మి గదిలోకి రావడానికి వీలు చిక్కనేలేదు; ఈ లజ్జతో చాలా వేకువనే లేచింది. మహేంద్రుడు యింకా నిద్రపోతూనే వున్నాడు. త్వరత్వరగా కాలుచేతులు ముఖం కడుగుకొని బట్టలు మార్చు

కొని తయారుగా వచ్చింది. అప్పటికి యింకా చీకటిగానేవుంది. రాజలక్ష్మిగదిద్వారంలోకి వచ్చి చూడగానే నిశ్చేష్టరా లయింది! యిది స్వప్నమా, నిజమా! అనుకొంది.

వినోదిని ఒక 'స్పిరిట్ లాంపు' మీద నీరు కాస్తూవుంది. బిహారి రాత్రి నిద్రపోనేలేదు; అతనికి తేనీరు సిద్ధపరుస్తున్నది.

ఆశను చూచి వినోదిని లేచి నిల్చాని—“ఇవాళ నేను అనేక అపరాధాలతో మీ ఆశ్రయానికి వచ్చాను, మరె వ్వరూ నన్ను యిచ్చుటనుండి పంపివేయలేరు; కాని నీవునన్ను 'వెళ్ళు' అనిఅంటే తక్షణం వెళ్ళవలసివస్తుంది” అన్నది.

ఏ జవాబు చెప్పలేకపోయింది ఆశ. తన మనసులోవున్న భావాల్నికూడా తాను గ్రహించలేకపోయినట్లుగా నిశ్చేష్టితు రాలయింది.

“నిజమే, నీవు నన్ను ఎన్నటికీ తుమించలేవు—ఆ ప్రయత్నంకూడా చేయవద్దు. అయితే ఇప్పుడు నావల్ల నీవు యెంతమాత్రమూ భయపడవద్దు. అత్తగారికి స్వస్థత చిక్కే వరకూ నన్ను ఆమెకు సేవచేయనివ్వ; అటుతర్వాత నేను వెళ్ళిపోతాను.”

నన్న రాజలక్ష్మి తన చెయ్యిపట్టుకొని మహేంద్రుని చేతికి వప్పగించిన పిమ్మట ఆశ తనమనసులోవున్న క్రోధాన్ని, అభి మానాన్ని, సమస్త మలినభావాల్ని కడిగివేసి మహేంద్రునికి పూర్తిగా ఆత్మసమర్పణం చేసింది. ఈవేళ యెదురుగా వినోదిని కనిపించినంతనే ఆమె భగ్నప్రేమాన్ని అశాంతిని శంకిస్తూవుంది. ఒకప్పుడు ఈమెను మహేంద్రుడు ప్రేమించాడు, బహుశా

యింకా అతను లోలోపల ప్రేమిస్తూనే వుండవచ్చు—ఈ విషయం ఆమె హృదయంలో ఒక తరంగంలాగా పరుగులెత్తింది. కొంతసేపటికి వారు లేస్తారు, వినోదినిని చూస్తారు, ఏ దృష్టితో చూస్తారో యెవరికి తెలుసు! గడచిన రాత్రి తనయిల్లు నిష్కంటకంగా కనిపించింది — కాని ఈవేళ వుదయం లేచి చూచేసరి ముళ్ళచెట్టు తన ముంగిట్లోనే కనిపించింది. సంసారంలో సౌఖ్యాని స్థానం చాలా సంకీర్ణంగానే వుంటుంది—అది సంపూర్ణంగా నిర్విఘ్నమైనదనిగాని, దాని దరిదాపుల కే భాధలు — ప్రమాదాలు రావనిగాని, భావించడానికి అవకాశంలేదు.

ఆశ తన హృదయభారంతో అణిగిపోయి రాజలక్ష్మి గదిలోకి వెళ్ళి చాలా సిగ్గుపడుతూ — “పిన్నమ్మా, నీవు రాత్రిఅంతా మేల్కొన్నావునా, వెళ్ళు, పడుకో!” అన్నది.

ఒక్కసారి ఆశ ముఖంవైపు చక్కగా చూచింది అన్నపూర్ణ.

ఆమె నిద్రించడానికి వెళ్ళకుండా ఆశను తన గదిలోకి తీసుకొనివెళ్ళి—“చన్నీ, నీవు సుఖపడదలచుకొంటే, ఇక యీ విషయాలనన్నింటినీ నీ మనసులో పెట్టుకోవద్దు. ఇతరులమీద దోషారోపణంచేయడంలో ఎంత సుఖంవున్నదో; ఆ దోషాన్ని మనసులో అలాగే అంటిపెట్టుకొని వుండడంలో అంతకంటే యెక్కువ దుఃఖంవుంది.” అని చెప్పింది.

“పిన్నమ్మా, నేను అంతా మరచిపోవాలనే అనుకొంటున్నాను. కాని నా మనసు మరచిపోవడంలేదు.”

“అమ్మాయీ, నీవు నిజంచెప్పావు - ఉపదేశమివ్వడం సులభమే, ఉపాయంచెప్పడం కష్టం. అయినప్పటికీ నేను నీకు ఒక ఉపాయం చెబుతాను. కనీసం నీ బాహ్య ప్రవర్తన చేత నైనా నీవు అన్నీ మరచిపోయినట్లుగా వ్యవహరిస్తూవుండు. ముందు బాహ్యమనస్సులో మరచిపోవడానికి ప్రయత్నించు, తద్వారా క్రమంగా అంతర్మనస్సులోకూడా మరచిపోగలవు. నీవు మరచిపోకపోతే యెదుటవారినికూడా మరచిపోకుండా చేస్తావు. ఇది బాగా జ్ఞాపకంవుంచుకో. నీవు నీ బుద్ధిపూర్వకంగా ఇలా చేయలేకపోతే ఇది నా ఆజ్ఞగాభావించి నేను చెప్పినట్లు నడుచుకో - వినోదిని నీకు యెన్నడు ఏ అవకాశం చేయలేదనీ, ఆమెవల్ల యికముందుకూడా యే అనిష్టమూ జరుగదనీ, నీవు భావిస్తున్నట్లు ఆమెకు తెలిసేలాగా వ్యవహరించు.”

“ఏం చేయమంటావో చెప్పు.” అని తలవంచి వినయంగా అడిగింది ఆశ.

“వినోదిని యిప్పుడు బిహారికి తేసేరు తయారుచేస్తూ వుంది. నీవు పాలు, చక్కెర, గిన్నెలు తీసుకవెళ్ళు. నీవుకూడా ఆమెతో కలిసి కట్టుగా పనిచెయ్యి.”

ఆజ్ఞాపాలనం చేయడానికి లేచింది ఆశ. “ఇప్పుడు నీవు చేయబోయేపని సామాన్యవిషయం; కాని యింకొక విషయం చెబుతున్నాను, అది యింకా కఠినమైనది - అది నీవు తప్పక చేయవలసి ఉంటుంది. మధ్యమధ్య వినోదిని మహేంద్రుని కంటపడడం తథ్యం, అప్పుడు నీ మనసు యెలా వుంటుందో నాకు తెలుసు. అప్పుడు మహేంద్రునిభావం యెలా వుంటుందో

వినోదినిభావం యెలా వుంటుందోనని క్రీగంటితోకూడా చూడడానికి ప్రయత్నించవద్దు. హృదయం బ్రద్దలై పోయినా సరే నీవు చలించవద్దు. నీవు దుఃఖించడంలేదనీ, సందేహించడం లేదనీ, నీ మనసులో చింతగాని భయంగాని లేదనీ, జంట విడిపోవడానికి ముందు యెలావున్నావో, జంటకలిసినతర్వాత కూడా సరిగ్గా అలాగే వున్నావనీ, విరిగిన చిహ్నంగానూడా అతనిలోనేగాని నీలో కనిపించడంలేదనీ, మహేంద్రుడు భావించేలాగా వ్యవహరించాలి. మహేంద్రుడుగాని యింకెవరైనాగాని నీ ముఖంచూచి తాము అపరాధులమని అనుకోరు. చున్నీ, ఇది నా ఉపదేశంగాని, బ్రతిమాలడంగాని కాదు. ఇది నీ పిన్నమృత్యు. నేను కాశీకి వెళ్ళినతర్వాత ఒక్కరోజు, ఒక్కక్షణంకూడా ఈ విషయం మరచిపోవద్దు.” అని చెప్పింది అన్నపూర్ణ.

తేసీటిగిన్నెలు మొదలయినవన్నీ తీసుకొని వినోదిని వద్దకువెళ్ళి “నీళ్ళు కాగినవా? పాలు తెచ్చాను.” అన్నది ఆశ.

ఆశ్చర్యంగా ఆశముఖంవై పుచూచి — “బిహారిబాబు పంచలో కూర్చొని ఉన్నారు, తేసీరు వారికిపంపించు. నేను ఈలోగా అత్తగారి దంతధావనానికి యేర్పాటు చేస్తాను. ఆమె కూడా యిప్పుడే లేస్తూన్నట్లున్నది.” అన్నది వినోదిని.

వినోదిని స్వయంగా బిహారికి టీ యివ్వడానికి వెళ్లలేదు. బిహారి తన ప్రేమను స్వీకరించి తనకు యిచ్చిన అధికారాన్ని ఇట్టే మొచ్చినట్లు స్వేచ్ఛగా వినియోగించుకోడానికి ఆమెకు సంకోచం కలుగుతూవుంది. అధికారం పొందడానికి అవసర

“అమ్మాయి, నీవు నిజంచెప్పావు - ఉపదేశమివ్వడం సులభమే, ఉపాయంచెప్పడం కష్టం. అయినప్పటికీ నేను నీకు ఒక ఉపాయం చెబుతాను. కనీసం నీ బాహ్య ప్రవర్తన చేత నైనా నీవు అన్నీ మరచిపోయినట్లుగా వ్యవహరిస్తూవుండ. ముందు బాహ్యమనస్సులో మరచిపోవడానికి ప్రయత్నించు, తద్వారా క్రమంగా అంతర్మనస్సులోకూడా మరచిపోగలవు. నీవు మరచిపోకపోతే యెదుటవారినికూడా మరచిపోకుండా చేస్తావు. ఇది బాగా జ్ఞాపకంవుంచుకో. నీవు నీ బుద్ధిపూర్వకంగా ఇలా చేయలేకపోతే ఇది నా ఆజ్ఞగాభావించి నేను చెప్పినట్లు నడుచుకో - వినోదిని నీకు యెన్నడు ఏ అపకారం చేయలేదనీ, ఆమెవల్ల యికముందుకూడా యే అనిష్టమూ జరుగదనీ, నీవు భావిస్తున్నట్లు ఆమెకు తెలిసేలాగా వ్యవహరించు.”

“ఏం చేయమంటావో చెప్పు.” అని తలవంచి వినయంగా అడిగింది ఆశ.

“వినోదిని యిప్పుడు బిహారికి తేసేరు తయారుచేస్తూ వుంది. నీవు పాలు, చక్కెర, గిన్నెలు తీసుక వెళ్ళు. నీవుకూడా ఆమెతో కలిసి కట్టుగా పనిచెయ్యి.”

ఆజ్ఞాపాలనం చేయడానికి లేచింది ఆశ. “ఇప్పుడు నీవు చేయబోయేపని సామాన్యవిషయం; కాని యింకొక విషయం చెబుతున్నాను, అది యింకా కఠినమైనది - అది నీవు తప్పక చేయవలసి ఉంటుంది. మధ్యమధ్య వినోదిని మహేంద్రుని కంటపడడం తర్ఫీతి, అప్పుడు నీ మనసు యెలా వుంటుందో నాకు తెలుసు. అప్పుడు మహేంద్రునిభావం యెలా వుంటుందో

వినోదినిభావం యెలా వుంటుందోనని క్రీగంటితోకూడా చూడడానికి ప్రయత్నించవద్దు. హృదయం బ్రద్దలై పోయినా సరే నీవు చలించవద్దు. నీవు దుఃఖించడంలేదనీ, సందేహించడం లేదనీ, నీ మనసులో చింతగాని భయంగాని లేదనీ, జంట విడిపోవడానికి ముందు యెలావున్నావో, జంటకలిసినతర్వాత కూడా సరిగ్గా అలాగే వున్నావనీ, విరిగిన చిహ్నంగానూడా అతనిలోనేగాని నీలో కనిపించడంలేదనీ, మహేంద్రుడు భావించేలాగా వ్యవహరించాలి. మహేంద్రుడుగాని యింకెవరైనాగాని నీ ముఖంచూచి తాము అపరాధులమని అనుకోరు. చున్నీ, ఇది నా ఉపదేశంగాని, బ్రతిమాలడంగాని కాదు. ఇది నీ పిన్నమృత్యు ఆజ్ఞ. నేను కాశీకి వెళ్ళినతర్వాత ఒక్కరోజు, ఒక్కక్షణంకూడా ఈ విషయం మరచిపోవద్దు.” అని చెప్పింది అన్నపూర్ణ.

తేసీటిగిన్నెలు మొదలయినవన్నీ తీసుకొని వినోదిని వద్దకువెళ్ళి “నీళ్ళు కాగినవా? పాలు తెచ్చాను.” అన్నది ఆశ.

ఆశ్చర్యంగా ఆశముఖంవై పుచూచి — “బిహారిబాబు పంచలో కూర్చోని ఉన్నారు, తేసీరు వారికిపంపించు. నేను ఈలోగా అత్తగారి దంతభావనానికి యేర్పాటు చేస్తాను. ఆమె కూడా యిప్పుడే లేస్తూన్నట్లున్నది.” అన్నది వినోదిని.

వినోదిని స్వయంగా బిహారికి టీ యివ్వడానికి వెళ్లలేదు. బిహారి తన ప్రేమను స్వీకరించి తనకు యిచ్చిన అధికారాన్ని ఇట్టమొచ్చినటు స్వేచ్ఛగా వినియోగించుకోడానికి ఆమెకు సంకోచం కలుగుతూవుంది. అధికారం పొందడానికి అవసర

మైన మర్యాదను కాపాడుకొంటూ నిలుపుకోవాలంటే ఆ అధి
కారాన్ని నియమపూర్వకంగా ప్రయోగించవలసి ఉంటుంది.
దొరికినంతవరకు తీసుకొందామని పెనుగులాడడం దర్శిద్దని
లక్షణం. భోగాలను తగ్గించుకోవడంలోనే సంపత్తికి యధార్థ
మైన గౌరవంవుంది. ఇప్పుడు బిహారీ స్వయంగా పిలిచినప్పుడు
తప్ప యేదో మిషతో అతనివద్దకు వెళ్ళడం వినోదినికీ యిచ్చం
లేదు. వినోదినిమాట పూర్తి కాకముందే మహేంద్రుడక్కడకు
వచ్చాడు. ఆశ హృదయంలో యెవరో చరచినట్లయింది;
కాని ఆమె తనను సమాళించుకొని స్వాభావికంగా మహేం
ద్రునితో — “మీరు యింత పెందలకడనే లేచారేమి? వెలు
తురు లోపలికివస్తే మీకు నిద్రాభంగం కలుగుతుందేమోనని
అన్ని కిటికీలు, ద్వారాలు మూసివచ్చానుకూడా.” అన్నది.

వినోదినియెదుట తనతో యింత నిస్సంకోచంగా తన
భార్య మాట్లాడడంచూచి మహేంద్రుని గుండెలమీదినుండి
పెద్దబరువు దించినట్లయింది. ప్రసన్నచిత్తుడై “అమ్మ ఆరోగ్యం
యెలా వున్నదీ చూడడానికివచ్చాను. అమ్మ యింకా నిద్ర
పోతున్నదా?” అన్నాడు.

“ఆఁ, ఇంకా నిద్రపోతూనేవుంది, యిప్పుడే వెళ్ళకండి.
రోజూకంటే ఆమెఆరోగ్యం ఈవేళ బాగావుందనీ, ఇన్నాళ్లకు
ఈవేళే హాయిగా నిద్రపోయిందని చెప్పాడు బిహారీబాబు.”

మహేంద్రుడు నిశ్చింతగా “పిన్నమ్మ యెక్కడవుంది?”
అని అడిగాడు.

అన్నపూర్ణగది చూపించింది ఆశ. ఆశ దృఢచిత్తాన్ని ఓర్పునుచూచి వినోదినినోట మాటరాల్లేదు.

“పిన్నమ్మా,” అని పిలిచాడు మహేంద్రుడు.

అన్నపూర్ణ ఉదయాన్నే స్నానంచేసి, పూజాపునస్కారాలకు కూర్చోబోతూ, మహేంద్రుని పిలుపు విని—“రా మహేంద్రా, రా!” అన్నది. మహేంద్రుడు ప్రణామంచేసి “పిన్నమ్మా, నేను చాలా పాపిని, నీ యెదుటికి రావడానికి నాకు సిగ్గుగావుంది.” అన్నాడు.

“ఛీ ఛీ, అలా అనవద్దు నాయనా, వంటినిండా మన్ను పూసుకొనికూడా బిడ్డ తల్లిబడిలో కూర్చుంటాడు.”

“కాని నేను పూసుకొన్న దుమ్ము విదిలిస్తే పోయేది కాదు పిన్నమ్మా.”

“లేదు నాయనా, నీవు ఒక్కసారి విదిలించుకొంటే చాలు రాలిపోతుంది. ఒక విధంగా యిదీ మంచికే జరిగింది. నీకు, నీవు చాలా మంచివాడవనే గర్వముంది! ఈ పాపిష్టి తాపానువల్ల నీయహంకారం మాత్రమే నుగ్గు నుగ్గు అయి పోయింది. అంతకన్న మరేప్రమాదమూ జరుగలేదు.”

“పిన్నమ్మా, యిక నిన్ను విడిచివుండను, నీవు వెళ్ళి నందువల్లనే నా కీ దుర్గతి సంభవించింది.”

“నేను యిక్కడ వుండడంవల్ల నీకు కలుగకుండా ఆగి పోయే దుర్గతి ఒక్కసారి జరిగిపోవడం మంచిదే అయింది. ఇక నేను యిక్కడ వుండవలసిన అవసరమే వుండదు.”

“పిన్నమ్మా, పూజలో కూర్చున్నావా?” అని గుమ్మంలోనుంచి మళ్ళీ కేక వినిపించింది.

“లేదు నాయనా, రా!” అన్నది అన్నపూర్ణ.

బిహారి లోపలికి వచ్చాడు. ఇంత పెంవలకడనే మహేంద్రుడు నిద్రలేచి వుండడంచూచి “మహేంద్రదాదా, బహుశా సీజీవితంలో మొదటి సూర్యోదయాన్ని యివాళే చూచావనుకొంటాను!” అన్నాడు.

“ఔను బిహారీ, నా జీవితానికి యిదే ప్రథమ సూర్యోదయం. నీవు పిన్నమ్మతో యేదో ఆలోచించడానికి వచ్చావనుకొంటాను—సరే, నేను వెళ్ళుతున్నాను.”

బిహారి నవ్వుతూ—“నీవుకూడా కాబినెట్ మినిస్టర్ గా యెన్నుకోబడ్డావుగదా. నీదగ్గర నేను యెన్నడూ యేదీ దాచలేదు. నీకు అభ్యంతరం లేకపోతే యిప్పుడూ దాచనక్కర్లేదు” అన్నాడు.

“నాకు అభ్యంతరమా! అయితే ఇక నీమీద నా కేహక్కు వుండదు. నీవు నా ముందు యేదీ దాచకుండావుండేలాగుంటే, నేనుకూడా నా విషయంలో మళ్ళీ శ్రద్ధ వహించగలుగుతాను.”

ప్రస్తుతం మహేంద్రుని యెదుట నిస్సంకోచంగా మాట్లాడడం కష్టం. బిహారినోరు యెవరో బందించినట్లయింది. అయినప్పటికీ బలవంతంగా “నాకు వినోదినిని వివాహ మాడవలెనని ఒక ఆలోచన కలిగింది. ఆ విషయంలో పిన్నమ్మతో మాట్లాడి నిశ్చయించుకోవాలని వచ్చాను.” అన్నాడు.

మహేంద్రుడు సిగ్గుతో కుంచించుపోయాడు. అన్న పూర్ణ ఆశ్చర్యంగా “ఈ ఆలోచన యేమిటి బిహారీ?” అన్నది.

తన శక్తి నంతా ఉపయోగించి తనకు కలిగిన సిగ్గును తొలగించుకొని — “బిహారీ, నీవు ఈ పెళ్ళి చేసుకోవలసిన అవసరంలేదు.” అన్నాడు మహేంద్రుడు.

అన్నపూర్ణ:— ఈ ప్రస్తావనలో వినోదిని హస్తం కూడా వుందా?

బిహారీ:— ఎంతమాత్రము లేదు.

అన్నపూర్ణ:— ఆమె ఇలాచేయడానికి అంగీకరించిందా?

మహేం:— వినోదిని యెందుకు అంగీకరించదు? పిన్నమ్మా! ఆమె బిహారీమీద చాలా భక్తి శ్రద్ధలు కలిగివుంది; అనన్యభావంతో భజిస్తూవుంది — ఇలాంటి ఆశ్రయాన్ని ఆమె బుద్ధిపూర్వకంగా యెందుకు నిరాకరిస్తుంది? ఈ విషయం నాకు బాగా తెలుసు.

బిహారీ:— మహేంద్రదాదా, వినోదినితో నేను వివాహ ప్రస్తావన చేశాను — కాని ఆమె సిగ్గుపడుతూ నిరాకరించింది.

ఇదివిని మహేంద్రుడు నిస్సభ్యుడైపోయాడు.

53

మంచి చెడ్డల్ని చూచుకొంటూ రెండు మూడుదినాలు ఎలాగో గడిపింది రాజలక్ష్మి. ఒకదినం ఉదయం ఆమె ముఖంలో మంచి ప్రసన్నత కనిపించింది — ఆమె బాధలన్నీ

క్రమక్రమంగా తగ్గిపోసాగాయి. వెంటనే మహేంద్రుని పిలిచి — “నాయనా, ఇక నాకెక్కువ అవకాశంలేదు, నేను చాలా సుఖంగా వెళ్ళిపోతున్నాను, నాకు యే దుఃఖమూలేదు. నీవు షసిబిడ్డవైవుండగా నిన్ను చూచుకొని నేను అనుభవించిన అనందాన్నే యిప్పుడూ అనుభవిస్తున్నాను. నీవు నా ఒడిలోని బిడ్డవు, నా హృదయ ధనానివి. నీ చీకుచింతల్ని - భ్రమ ప్రమాదాల్ని నాతో తీసుకొని వెళ్ళిపోతున్నాను; ఇదే నాకు గొప్ప సుఖం కలిగిస్తూవుంది.” — ఇలా అంటూ మహేంద్రుని ముఖంమీద శరీరంమీద చేతితో నిమిరించి. అతని యేడుపు ఆటంకాన్ని తెక్కచేయకుండా పొంగిరాసాగింది.

“మహేంద్రా, ఏడువవద్దు నాయనా, లక్ష్మీలాంటి కోడలిని నీవద్దవిడిచిపెట్టి వెళ్ళుతున్నాను. నా తాళం కోడలికి యివ్వాలి. ఇంటికి కావలసిన సామానుయావత్తు నేను సంపాదించాను. యే వస్తువుకు నీవు బాధపడనవసరంలేదు. మరొక మాట చెబుతున్నాను నాయనా, ఈ విషయం నేను చావక ముందు యెవ్వరికీ చెప్పకు. నా పెట్టెలో రెండువేల రూపాయలనోట్లు ఉన్నాయి. వాటిని వినోదినికి యిస్తున్నాను. ఆమె విధవరాలు, ఒంటరిగావుంది, ఈ డబ్బుతో ఆమె జీవితం చక్కగా జరుపుకొంటుంది. అయితే, అబ్బాయ్, ఆమెను నీ ఇంట్లోమాత్రం వుంచుకోవద్దు, ఈమాట గట్టిగా జ్ఞాపకం పెట్టుకో.” అని చెప్పింది.

తర్వాత రాజలక్ష్మి బిహారిని పిలిపించి ఇలా చెప్పింది — “నాయనా, బిహారీ, మర్యాదస్తులయిన బీదవారి చికిత్స

కొరకు నీవు తోటయేదో కొన్నావని మహేంద్రుడు చెప్పాడు. నీవు చిరకాలం జీవించి బీదలకు సేవ చేసేలాగా భగవంతుడు అనుగ్రహించుగాక! నా వివాహసమయంలో మామగారు నాకు ఒక గ్రామం ఇచ్చారు. ఆ గ్రామం నేను నీకు ఇచ్చి వేస్తున్నాను. దానిమీది ఆదాయం నీ సత్కార్యంలో విని యోగించుకో. అందువల్ల మా మామగారికి పుణ్యమూ, ఆత్మ శాంతికూడా కలుగుతుంది.”

రాజలక్ష్మి మరణించిన తర్వాత ఆమె అంత్యక్రియలు యథావిధిగా జరిపారు. అప్పుడు మహేంద్రుడు బిహారిని పిలిచి — “తమ్ముడూ, నాకు డాక్టరీ తెలుసు — నీవు ప్రారంభించినపనిలోకి నన్నుకూడా తీసుకొని వెళ్ళు. చున్న చాల కుశాగ్రబుద్ధిగల గృహిణి అయింది. ఆమెకూడా నీకు చాలా సహాయకారి కాగలదని ఆశిస్తున్నాను. మనమందరమూ అక్కడే వుందాము.” అన్నాడు.

“దాదా, బాగా ఆలోచించి మరీ చెప్ప, ఈ పని మీకు యెల్లకాలము సంతోషం కలిగిస్తుందా? ఊణికమైన వైరాగ్యపు పొంగులో ఒక శాశ్వతమైన భారాన్ని నీ నెత్తిని మోపుకోవద్దు.”

“బిహారీ, నేను నా జీవితాన్ని యెలాంటి మూసలో పోత పోశానో నీవుకూడా బాగా ఆలోచించిచూడు. దానిని నిర్లక్ష్యంగా అనుభవించడానికి వీలులేదు. పనిపాటలతో బంధించి దానిని యీడ్చుకొనిపోకపోతే, చివరికి ఒకప్పుడు అదే నన్ను తనవెంట ఈడ్చుకొనిపోయి, అనేక ప్రమాదాలలో

పారేస్తుంది. నీవు సీసత్కర్యాలలో నాకుకూడ స్థానమియక తప్పదు.”

ఆఖరుకు ఈ విషయం నిర్ణయమైపోయింది.

అన్నపూర్ణ, బిహారి యిద్దరు కూర్చోని శాంతి విషాదాలతో వెనుకటి విషయాలు మాట్లాడుకొంటున్నారు. వారిద్దరు ఒకరినొకరు విడిచి వెళ్ళేసమయం దగ్గరకు వచ్చింది. ఇంతలో వినోదిని ద్వారందగ్గరకు వచ్చి—“పిన్నమ్మా, నేను అక్కడకువచ్చి కొంచెంసేపు కూర్చోవచ్చునా?” అన్నది.

“రా అమ్మా, రా, కూర్చో.” అన్నది అన్నపూర్ణ.

అన్నపూర్ణ వినోదినితో రెండు మూడు మాటలు మాట్లాడి తన పరువుచుట్ట తెచ్చుకొనే నెపంతో నరండాలోకి వెళ్ళింది.

“ఇప్పుడు మీరు నన్ను యేమి చెయ్యమంటారో చెప్పండి!” అని బిహారిని అడిగింది వినోదిని.

“నీవే చెప్పు, యేం చెయ్యదలచుకొన్నావో?”

“మీరు బీదలకు చికిత్సాలయం నెలకొల్పునున్నారనీ అందుకు గంగాతీరంలో ఒకతోట తీసుకొన్నారనీ విన్నాను— అక్కడ యేదో ఒక పని చేస్తాను. ఏదీ చేతకాకపోతే వంట యేర్పాట్లైనా చేస్తాను.”

“నేను బాగా ఆలోచించాను. అనేకవిధాలైన గడ బిడలవల్ల మన జీవితజాలంలో అనేక ముళ్ళుపడ్డాయి. ఇక యేకాంతంగా కూర్చోని ఒక్కొక్కముడిని విడదీయవలసిన సమయం వచ్చింది. ముందు మన మార్గాల్ని నిష్కంకటం

చేసుకోవాలి. ఇప్పుడు హృదయంలోకలిగే ప్రతికోరికకు ఆశ్రయంయిచ్చే సాహసంలేదు. ఇంతవరకు జరిగిన—ఇంతవరకు సహించిన, అన్ని విపర్యయాలను — పేచీలను — ఆందోళనలను శాంతి పొందించనిదే మనము జీవనసమాప్తికి తయారు కాలేము. మన గడచినకాలమంతా అనుకూలంగా పరిణమించే లాగుంటే నీ వొక్కదాని ద్వారానే నా జీవనం సంపూర్ణం కాగలుగుతుంది; కాని ఇప్పుడు నేను నీకు దూరంగానే వుండ వలసి వుంటుంది. ఇక సుఖంకొరకు ప్రయత్నించడం వ్యర్థం. ఇది మెల్లమెల్లగా జీవితనౌకలో తూట్లుపడిన భాగాలను మర మ్మతు చేసుకొనవలసిన తరుణం.”

ఇంతలో అన్నపూర్ణ లోపలికి వచ్చింది. వినోదిని అన్నది — “అమ్మా, మీరు మీ పాదాలముందు నాకు స్థానం ఇవ్వాలి. పాపిని ననేకారణంచేత నన్ను దూరంగా త్రోసివేయవద్దు.”

“రా అమ్మా, నా వెంటరా.”

అన్నపూర్ణ వెంట వినోదిని కా వెళ్ళేరోజు బిహారి మెల్లగా ఆమెను కలుసుకొని “వినోదినీ, నీ ఆనవాల్లేదేనా నావద్ద వుంచుకోవాలని కోరికగావుంది.” అన్నాడు.

“మీరు గుర్తుగా నావద్ద వుంచుకొనతగినవస్తువు నావద్ద యేముంది?”

బిహారి సిగ్గుపడుతూ ససంకోచంగా — “ఇంగ్లీషు వాళ్ళలో తమకు ఇష్టమైన మనుష్యులవద్ద కొన్ని వెండ్రుక

లను కత్తిరించి తీసుకొని జ్ఞాపకార్థంగా తమనద్ద వ్రంచుకొనే ఆచారంవుంది. నీవుకూడా అలా — ” అన్నాడు.

“ఛీ ఛీ, ఎంత సీచపువిషయం! నా వెండ్లుకలు తీసుకొని మీరు యేమిచేసుకొంటారు! ఈ అపవిత్రమైన వస్తువు మీకు యివ్వతగినదిగా నేను భావించడంలేదు. ఈ యభాగ్యురాలు మీ సన్నిధిలోవుండే అవకాశంలేదు. కనుక మీకు ఉపయోగించే నావస్తువు నొకదానిని మీకు యివ్వగోరుతున్నాను — పుచ్చుకొంటారా? చెప్పండి.”

“తీసుకొంటాను.”

అప్పుడు వినోదిని తన చీరకొంగునుండి రెండు వేల రూపాయల విలువగలనోట్లు తీసి బిహారీచేతిలో ఉంచింది.

బిహారీ గంభీరదృష్టితో వినోదినివైపు అలాగేచూస్తూ వుండిపోయాడు. తర్వాత ఆమెతో — “నేను నీకు యేమి యివ్వలేనా వినోదినీ?” అన్నాడు.

“మీ ఆనవాలు నావద్ద యిదివరకేవుంది; అది నా శరీరానికి భూషణం లాంటిది — దానిని యెవ్వరూ అపహరించలేదు. నాకు మరేది అవసరంలేదు.” ఇలా అని లోగడ ఆమె చేతికి తగిలిన దెబ్బను చూపించింది వినోదిని.

బిహారీకి చాలా ఆశ్చర్యం వేసింది. “యీ దెబ్బమీది, మీకు తెలియదు కాని ఈ గాయం మీదే — ఇది మీకు తగినదికూడా! ఇప్పుడు దీనిని మీరుకూడా తిరిగి తీసుకోలేరు!” అన్నది వినోదిని.

అన్నపూర్ణ ఉపదేశాలు పొందికూడా వినోదిని విషయంలో తన హృదయాన్ని నిష్కల్మషంగా చేసుకోలేక పోయింది ఆశ. ఇద్దరూకలిసే రాజలక్ష్మికి సేవ చేశారు; కాని ఆశ వినోదినివైపు చూచినప్పుడంతా ఆమె హృదయంలో క్రొవ్వు కలుగుతూనేవుంది — నోటినుంచి ధారాళంగా మాట రావడంలేదు, నవ్వుడానికి ప్రయత్నించడం బాధాకరంగావుంది. వినోదినివల్ల సాధారణమైన పనులు చేయించుకొనడానికి కూడా ఆమెకు మనసావృతంలేదు. వినోదిని చుట్టయిచ్చిన తమలపాకు బీడాలు మర్యాదకొరకు తీసుకొన్నప్పటికీకూడా ముఖం చాటుకాగానే వాటిని విసరిపారవేసేదేకాని నోట్లో వేసుకోలేదు. అయితే ఈవేళ పరిస్థితి అలాలేదు. వినోదిని ప్రయాణ సమయం ఆసన్నమయింది. పిన్నమ్మ మరొకసారి యిల్లువిడిచి కాశీకి వెళ్ళుతూవుండడంవల్ల ఆశ హృదయం కన్నీటితో తడిసిపోయింది. అప్పుడు వినోదినిమీదకూడా ఆమెకు కరుణ కలిగింది. 'ఆమె రోషమంతా కర్పూరంలాగా హరించిపోయింది. ఒక్కసారిగా యిల్లు విడిచిపెట్టి దూరంగా వెళ్ళిపోయేవారిని కూడా క్షమించలేని కఠినాత్ములు చాలా కొద్దిమందిమాత్రమే వుంటారు. వినోదిని మహేంద్రుని ప్రేమిస్తూవుందని ఆశకు తెలుసు. మహేంద్రుని యెందుకు ప్రేమించదు? అతణ్ణి ప్రేమించడం యెంత అనివార్యకార్యమో ఆశకు తన హృదయం బాగా తెలుపుతూనేవుంది. తాను అనుభవించిన ఆప్రేమ వేదనానుభవంవల్ల ఈవేళ ఆశకు వినోదినిమీద చాలా దయ కలిగింది. ఆమె శాశ్వతంగా మహేంద్రుని విడిచి వెళ్ళిపోతూ

వుంది; ఇది సహింపరాని దుఃఖకరమైన విషయం; యిలాఁ దుఃఖాన్ని యెంత బలమైనశత్రువులైనా అనుభవించడం-- ఆశకు సమ్యక్తంకాదు. ఇలా అనుకొన్నంతనే ఆమెకళ్ళలో అశ్రుజలం నిండిపోయింది. ఆమె ఒకప్పుడు వినోదినిని ప్రేమ దృష్టితోచూచింది. ఆప్రేమే తిరిగి ఆమెహృదయంలో క్రొత్త చిగుళ్ళు తొడిగింది. ఆమె మెల్లమెల్లగా వినోదినివద్దకువెళ్ళి అత్యంతకరుణతో, స్నేహంతో, విషాదంతో, కోమలస్వరంతో “అక్కా, నీవు వెళ్ళుతున్నావా?” అని అడిగింది.

వినోదిని ఆశాలత గడ్డంపట్టుకొని — “ఔను చెల్లీ, నేను వెళ్ళేవేళఅయింది. నీవు నన్ను ఒకప్పుడు ప్రేమించావు; ఇప్పుడు నీ సౌఖ్యదినాలలో ఆ ప్రేమలో యే కొంచెమైనా నామీదవుంచి మిగతావన్నీ మరచిపోవాలి!” అన్నది.

మహేంద్రుడు వచ్చి ప్రణామంచేసి — “పెద్దవదినా, ఊమించాలి — ” అన్నాడు.

ఇలా అంటూవుండగా మహేంద్రుని కళ్ళనుండి రెండు నీటిబొట్లు క్రిందపడ్డాయి.

“మీరుకూడా ఊమించాలి మహేంద్రబాబూ, భగవంతుడు మీకు యెల్లప్పుడు సౌఖ్యాలు చేకూర్చుగాక.” అన్నది వినోదిని.

ప్రేమ్చంద్ ని ర్మ ల

(ఒక కరుణామయ జీవితగాథ)

ఇందులో వృద్ధవివాహాలవలని అనర్థాలను నిరూపిస్తూ, గృహజీవితంలో అకారణమైన అనుమానాలకు తావిచ్చేవారు సంసారాలను ఎలా నాశనం చేసుకొంటారో అతిరసవత్తరంగా చిత్రించారు శ్రీ ప్రేమ్చంద్. బాలబాలికలు స్త్రీ పురుషులు వయోవృద్ధులు యావన్మంది చదివి గ్రహించవలసిన విషయాలు లెన్నో ఉన్నాయింశులో. చదవడం మొదలుపెడితే పుస్తకం పూర్తయేవరకు నిద్రాహారాలపైకి బుద్ధిపోదు. హిందీలో ఈ నవల లక్షలాది ప్రతులు ఖర్చయినవంటే దీని ప్రాముఖ్యతను గురించి వేరే చెప్పనక్కరలేదు. నేడే మీ ప్రతిటీసుకొనండి.

356 పేజీలు; ముచ్చటైన త్రివర్ణముఖ చిత్రంతో

వెల రూ 3-0-0 లు మాత్రమే. బైండు రూ 4-0-0 లు.

ప్రేమ్చంద్ నా రీ జీ వ న ము

ఇది ప్రేమ్చంద్ అమరలేఖనినుండి వెలువడిన మహా త్కృష్టమైన కథలసంపుటి. భారతదేశపు స్త్రీల సమస్యలను వివిధ దృక్పథాలతో పరిశీలిస్తూ ఒక్కొక్క దృక్పథంతో శ్లోక సర్వాంగసుందరమైనకథను రచించారు శ్రీ ప్రేమ్చంద్. సతి ఒక కథ ఒక వజ్రపుతునక. ఆర్థిక, సామాజిక, రాజకీయ కాలంలో స్త్రీకి ఎటువంటి స్థానమున్నది? — ఎటువంటి నముండాలి? సమాజంలో స్త్రీలకు జరిగే అన్యాయాలకు, హింసలకు కారణమేమిటి? మొదలైన అనేక సమస్యలను

సమీక్షాస్తూ వ్రాసిన ఉత్తమకథల సంపుటి. ప్రతి తెలుగుబిడ్డ తప్పక చదివితీరవలసిన సద్గ్రంథం.

ప్రథమ భాగం రూ 1-0-0. తృతీయ భాగం రూ 1-8-0
ద్వితీయ భాగం రూ 1-0-0. సంపూర్ణ సంపుటి రూ 3-8-0

బైండు రూ 4—8—0

ప్రేమ్‌చంద్ సే వా స ద న ము

నూతన దాంపత్యజీవితంలో సంభవించే ఒడిదుడుకులు, వాటికిగల కారణాలు, తన్నివారణమార్గాలు సూచిస్తూ, వేశ్యాసమస్యమీద విపులమైన విమర్శను సాగించిన చక్కని నవల. ప్రతికలచేత సమాలోచకులచేత వేనోళ్ల ప్రశంసింపబడిన సర్వోత్తమ రచన. వెల రూ 3-0-0, బైండు రూ 4-0-0

ప్రేమ్‌చంద్ ప్రే మ పీ తం

మతభేదాలు మానవజాతికి అనర్థదాయకమని ఋజువు చేస్తూ, నూతన దంపతులకు అమూల్యమైన గుణపాఠాల్ని నేర్పుతూ సున్నితమైన హాస్యంతో పాఠకుల హృదయాలను కవ్వించే చక్కని నాటకం. వెల రూ 1—0—0

ప్ర కా శ కు లు :

ప్రేమ్‌చంద్ పబ్లికేషన్స్

విజయవాడ - 1

